



ئۇشبۇ كىتاب ئېلېكترونلۇق تورى تەرىپىدىن تارقىتىلدى

ئەزىز ئوقۇرمەن، ئۇشبۇ كىتاب ئېلېكترونلۇق تورى تەرىپىدىن
سېتىلىپ تارقىتىلدى.

مۇھەممەد ئەھمەد چوپانى

سفر زندگی

شىنجاڭ خەلق نەشرىياتى



تارىخى يوللىرىدا توختىماي يۈرۈپ كېتىدۇ .

ئەمما ، شۇ ھەقتە ئىككى بېشى

كۆرمىسە ، ئەمما ئۆزى

تامام كۆرگۈسىدە ! .. .

ئۇيغۇرچە سەسى توغرىسى

مۇھەممەد ئەھمەد چوپانى

سەم ئىزدەر

(تارىخىي رومان)

شىنجاڭ خەلق نەشرىياتى

图书在版编目(CIP)数据

塞曼达尔:维吾尔文/麦麦提·艾麦提著. —乌鲁木齐:新疆人民出版社, 2007. 11

ISBN 978-7-228-11111-4

I. 塞… II. 麦… III. 长篇小说—中国—当代—维吾尔语(中国少数民族语言) N. I247.5

中国版本图书馆 CIP 数据核字(2007)第 172306 号

作 者	麦麦提·艾麦提
责任编辑	艾则孜·吐尔迪
责任校对	阿依古丽·阿西木
封面设计	艾克拜尔·沙里
出版发行	新疆人民出版社
地 址	乌鲁木齐市解放南路 348 号
电 话	0991-2827472
邮 编	830001
经 销	新疆维吾尔自治区新华书店
印 刷	新疆新华印刷厂
开 本	880×1230 毫米 1/32
印 张	12.875
插 页	3
版 次	2007 年 11 月第 1 版
印 次	2007 年 11 月第 1 次印刷
印 数	1-5000 册
定 价	30.00 元

نەشرىياتتىن

مۇھەممەد ئەھمەد چوپانى 1962 - يىلى قاغىلىق ناھىيىسىدە -
نىڭ چوپان يېزىسى شەيخلا كەنتىدە مەرىپەتپەرۋەر ئائىلىدە تۇغۇل-
غان ، 1979 - يىلى يېزىلىق تولۇق ئوتتۇرا مەكتەپنى پۈتتۈرۈپلا
ئوقۇتقۇچى بولۇپ ، 1999 - يىلىغىچە باشلانغۇچ ، ئوتتۇرا مەكتەپ-
لەردە ئوقۇتقۇچىلىق قىلغان ، 1999 - يىلىدىن ھازىرغىچە قاغى-
لىق ناھىيىلىك سىياسىي كېڭەشتە ئىشلەپ كەلمەكتە .

ئۇ 1984 - يىلى «قەشقەر گېزىتى»دە ئېلان قىلىنغان «ئۇز-
داق قازانغا مۇنداق چۆمۈچ» ناملىق تۇنجى ھېكايىسى بىلەن ئىجا-
دىيەت سېپىگە كىرىپ كەلگەن . شۇنىڭدىن تارتىپ ھازىرغىچە ھەر-
قايسى گېزىت - ژۇرناللاردا 200 پارچىدىن ئارتۇق شېئىرى ، 42
پارچە ھېكايىسى ئېلان قىلىنغان . «ساماۋى قەلئە» ، «ئاخىرقى
تەبەسسۇم» ناملىق پۈتۈپت - ھېكايىلەر توپلاملىرى ، «ياغاچ مې-
دال» ناملىق تارىخىي رومانى نەشر قىلىنغان .

ئاپتونۇمنىڭ «سەمەندەر» ناملىق بۇ تارىخىي رومانىدا
1945 — 1946 - يىللاردىكى زەرەپشان ، خالاستان بويلىرىدىكى
گومىنداڭ ئەكسىيەتچىلىرىگە قارشى ئىنقىلابىي كۈرەشلەر ئىخ-
چام ، تەسىرلىك بايان قىلىنغان بولۇپ ، پېرسوناژلارنىڭ روھىي
دۇنياسى ، ئىدىيىۋى ھېسسىياتى گۈزەل تىللار ئارقىلىق ناھايىتى
چىن ۋە ئىنچىكە تەسۋىرلەنگەن . روماننىڭ ۋەقەلىك توقۇنۇشى
ئۆتكۈر ، پېرسوناژلارنىڭ ھېس - تۇيغۇ زىددىيىتى ئىنتايىن كەس-
كىن ۋە مۇرەككەپ بولۇپ ، ئۇلارنىڭ ھاياتلىق ، مۇھەببەت ، نى-
كاھ ، ھۆرلۈك - ئازادلىق ، دوستلۇق ھەققىدىكى كۆز قاراشلىرى
پەلسەپىۋى پىكىرلەر ئارقىلىق بىرقەدەر مۇكەممەل شەرھلەنگەن .

روماننىڭ يەنە بىر ئالاھىدىلىكى شۇكى ، تىل ئىپادىسى ، جۈملە قۇرۇلمىسى ، ئىپادىلەش ئۇسلۇبى تولىمۇ ئۆزگىچە بولۇپ ، ھېس - تۇيغۇ ئوقچۇپ تۇرىدۇ . ئىككىنچى شەخس تىلىدا يېزىلغان بۇ تۇنجى لىرىك رومان سىزگە چوڭقۇر بەدىئىي زوق بېغىشلاپلا قالماستىن ، روماندىكى پېرسوناژلارنىڭ قەيسەرەنە كۈرەش روھى سىزدە ئۇنتۇلغۇسىز تەسىرات قالدۇرىدۇ .

مۇقەددىمە

كىشىلەر سېنى «ئەسلىمىسىز ئادەم» دەپ ئاتىشاتتى . چۈنكى ، سەن مۇشۇ كەمگىچە ھېچكىمگە ئۆتمۈشۈڭ ، بۈگۈنۈڭ ۋە كەلگۈسۈڭ ھەققىدە بىر ئېغىزمۇ بىر نەرسە دەپ بەرمىگەندىڭ . يازغۇچى ، تارىخچىلارنى ، ھەمسۆھبەت ، ھۆپىگەر ، دوست - بۇرا - دەرلىرىڭنى ، بالا - چاقا ، نەۋرە - چەۋرىلىرىڭنى : «سىلەرگە سۆز - لىپ بەرگۈدەك ھېچقانداق ئەسلىمە يوق ، مەن بىر ئەسلىمىسىز ئادەم» دەپ ئۈمىدىسىز قالدۇرۇپ كېلىۋاتاتتىڭ .

ئەمەلىيەتتە ، سەن ئەسلىمە قوينىدىلا ياشاپ كېلىۋاتاتتىڭ . قەلبىڭ ئازابلىق ئەسلىمە بىلەن تولغانىدى . يۈرىكىڭ ھەسرەتلىك ئەسلىمە ئىلكىدە سوقاتتى .

لېكىن ، ئەسلىمىلىرىڭ شۇنداق ئازابلىق ، شۇنداق ھەسرەتلىك بولسىمۇ ، يەنىلا ئۆزۈڭنى ئەسلىمە قوينىغا ئېتىپ ، ئۇنىڭ بىلەن ئاشىقلارچە باغرىلىشاتتىڭ . چۈنكى ، سەن ھەسرەتلىك ئەسلىمىلەر قوينىدىلا جەننەت ساداسىنى ئاڭلىيالايتتىڭ . بۇ جەننەت ساداسى ئاخىرقى بۇيرۇقنى ئىجرا قىلىشنىڭ ئۈچۈن ساڭا ئۈمىد ۋە جۈشقۇن ھاياتى كۈچ بەخش ئېتەتتى .

شۇڭا ، سەن باشقىلارغا ئەسلىمە سۆزلەپ بېرىشنى خالىمايتتىڭ . چۈنكى ، ئەسلىمىلىرىڭنىڭ «قۇرغۇي» نى ئۆرگۈتۈۋېتىشىدىن ئەنسىرەيتتىڭ . «قۇرغۇي» ئەتراپىمىدىلا ئەگىپ يۈرگەن بولۇشى مۇمكىن ، دەپ ئويلايتتىڭ .

يەنە بىر جەھەتتىن ، سەن ئەسلىمىلىرىڭ ئارقىلىق باشقىلارنىڭ ھېسداشلىقىغا ئېرىشىشنى خالىمايتتىڭ . چۈنكى ، سەن باشقىلارنىڭ ھېسداشلىقىغا ئەمەس ، ياردىمىگە موھتاج ئىدىڭ ؛ «قۇرغۇي» ھەققىدە ئۇچۇر بېرىپ ، سېنى بەختلىك قىلىشىغا موھتاج

ئىدىك . ئەمما ، ساڭا ھېچكىم ياردەم قىلالمايتتى . شۇڭا ، باشقىدە-
لارنىڭ ياردەمسىز قىلغان ھېسداشلىقى سېنى مەڭگۈ بەختلىك
قىلالمايتتى . باشقىلارنىڭ ھېسداشلىقى بىلەن بەختلىك بولغىلى
بولىدىغان بولسا ، دۇنيادا بەختسىز ئادەم مەۋجۇت بولمايتتى .

— بەزىدە غايىبىتىن شۇنداق بىر سوئال سورىلاتتى :

— ئەسلىملىرىڭ ئەجەب ئازابلىق ، ھەسرەتلىككەنە ؟ !

سەن تەمكىن جاۋاب بېرەتتىڭ :

— بەختسىز ئادەمنىڭ ئەسلىمىسى شۇنداق ھەسرەتلىك ، ئا-

زابللىق بولىدۇ !

سوئال شۇنىڭ بىلەن جىمىپ قالاتتى .

شۇنداق ، سەن بەخت قوينىدىكى بىر بەختسىز ئادەم ئىدىڭ .
چۈنكى ، سېنىڭ مېھرىبان ، كۆيۈمچان ، ۋاپادار «پەرىشتە» لىك بار
ئىدى ؛ ئىللىق ، مۇھەببەتلىك ئائىلەڭ بار ئىدى ؛ شۇ ئائىلەڭدە
سېنى يېڭىدىن - يېڭى ھايات بوستانلىقىغا يېتەكلەپ بارىدىغان
بالا - چاقا ، نەۋرە - چەۋرىلىرىڭ بار ئىدى .

ئەمما ، سەن ئۆزۈڭنى يەنىلا بەختسىز ھېسابلايتتىڭ . بۇنداق
چاغلاردا يەنە غايىبىتىن شۇنداق سوئال سورىلاتتى :

— سەن نېمە ئۈچۈن ئۆزۈڭنى بەختسىز ھېسابلايسەن ؟ ئۆم-
رۈڭدە يېگەن ئاش - تامىقىڭدىن يېگەن تاياقلىرىڭ كۆپ بول-
غىنى ئۈچۈنمۇ ؟

كەسكىن جاۋاب بېرەتتىڭ :

— ياق !

— چىن يۈرىكىڭدىن چىقىرىپ كۈلگەن كۈلەڭدىن ئۈگە -
ئۈگىلىرىڭدىن ئوقۇچۇپ چىققان كۆز يېشىڭ كۆپ بولغىنى
ئۈچۈنمۇ ؟

— ياق !

— كۆرگەن راھەتلىرىڭدىن تارتقان ئازاب - ئوقۇبەتلىرىڭ
كۆپ بولغىنى ئۈچۈنمۇ ؟

— ياق !

— ئەمەسە نېمىشقا؟

تەمكىن جاۋاب بېرەتتىڭ :

— چۈنكى ، مەن ئەللىك يىل تىرىشچانلىق كۆرسىتىپمۇ ئا-

خىرقى بۇيرۇقنى ئىجرا قىلالىدىم !

— قاچانمۇ بەختلىك بولارسەن ؟

جاۋابىڭ ئېنىق ئىدى :

— ئاخىرقى بۇيرۇقنى ئىجرا قىلغان كۈنۈم !

سەن شۇ كۈننى زارىقىپ كۈتكەچ داداڭنى ، تاغاڭنى ، ھەربىر

سەپدىشىڭنى بىر - بىرلەپ سېغىنىپ چىقىپ ، ئەسلىمە قويىغا

غەرق بولاتتىڭ ؛ «قۇرغۇي» نى كۆز ئالدىڭغا كەلتۈرۈپ ، ئازابلىق

ئەسلىمىلەر بىلەن باغىرلىشاتتىڭ ؛ ھېلىقى سۈرەتنى قولۇڭغا ئې-

لىپ ، ئەسلىمە دېڭىزغا شۇڭغۇپ ، ئۈمىد ، ھاياتى كۈچ ۋە ئازاب

سۈزۈپ چىقاتتىڭ !

ساڭا ھاياتى كۈچ ، ئۈمىد بېغىشلايدىغان ۋە ھەسرەتلىك تۇيغۇ

كەلگۈنىگە غەرق قىلىدىغان بۇ سۈرەت رامكىلانمىغان ، خاتىرەڭنىڭ

ئارىسىدا ساقلىناتتى . ئۇنى سېغىنغاندا ، ئۇ ھەرقېتىم يادىڭغا يەت-

كەندە ، خاتىرىنىڭ ئارىسىدىن سۈرەتنى سۇغۇرۇۋېلىپ ، ئۇنىڭغا

تىكىلىپ تۇرۇپ پىچىرلايتتىڭ ، ئۇنىڭ بىلەن غايىبانە مۇڭ-

دىشاتتىڭ .

باھارنىڭ قىز مەڭزىدەك جۇلالىلىق سەھىرىدە باشلانغان بۇ-

گۈنكى ئەسلىمەڭ ئۈمىد ، ھاياتى كۈچ ۋە ئازاب بەخش ئەتكۈچى

ئاشۇ سۈرەتتىن باشلانغانىدى . چۈنكى ، سەن ئۇنى بىردىنلا سېغى-

نىپ قالغانىدىڭ . چوپان دەرياسىنىڭ شاۋقۇنلىرى ، كاككۇكلار-

نىڭ زوق ۋە ئىشتىياق بىلەن بوغۇلۇپ - بوغۇلۇپ سايراشلىرى

ئۇنى ساڭا ئەسلىتىپ قويغانىدى .

خاتىرىنىڭ ئارىسىدىن سۈرەتنى سۇغۇرۇۋېلىپ ، ياشاڭغىراپ

كەتكەن كۆزلىرىڭنى ئۇنىڭغا تىكتىڭ . سۈرەتتە ھەربىي فورما

كىيگەن ، ئاتىش ياشلاردىكى بىر ئادەم ساڭا نېمىلەرنىدۇر دېيىش-

كە تەمىشلىپ قاراپ تۇراتتى . ئۇ شۇ قەدەر غەمكىن ، شۇ قەدەر

مىسكىن ، شۇ قەدەر بىچارە ، كۆزلىرىدىن ھەسرەت تۆكۈلۈپ تۇراتتى . ساڭا ھەسرەتلىك ھېسسىيات بىلەن قاراپ تۇرغان بۇ ئادەمنىڭ يېنىدا ئاقسېرىق چېھرىنى قورۇق باسقان ، ئۆڭۈپ كەتكەن ئۇزۇن چېبەرقۇت چاپىنىنىڭ يېڭىگە قولىنى قوشتۇرۇۋالغان ، ياماق ئۈس-تىگە ياماق چۈشكەن قارا سىيامبو ئىشتىنىنىڭ تىزلىرى خۇددى پوقاقتەك چىقىپ قالغان ، بېشىغا كونا قارا كۆرپە تەلپەك ، پۇتغا ئۇزۇنچاق چورۇق كىيگەن بىر دېھقان مەنىۋى غالىبلىق يېغىپ تۇرغان قوڭۇر كۆزلىرىنى ساڭا مۇھەببەت بىلەن تىكىپ تۇراتتى ، بۇ دەل سەن ئىدىڭ .

پىچىرلىدىڭ :

— ئېيتە ! سەن نېمىشقا كۈندىن - كۈنگە بىچارە ، مىسكىن ، غەمكىنلىشىپ كېتىۋاتىسەن ؟ نېمە ئۈچۈن كۆزلىرىڭدىكى ئەلەم - ھەسرەت خۇددى چوپان دەرياسىنىڭ باھار كەلكۈنلىرىدەك ئۇلغىيىپ كېتىۋاتىدۇ ؟

ئۇمۇ ساڭا پىچىرلاپ جاۋاب بېرەتتى :

— چۈنكى ، مەن بەخت قوينىدىكى بەختسىز ئادەم .

— قانداقسىگە ؟

— چۈنكى ، مەن ئەلەمنى خەلقىم ئۈچۈن ئىشلەتمىگەچكە ، خەلقىمنىڭ كۈتكەن يېرىدىن چىقالماي ، ئۇلارنىڭ نەپرەتىگە قال-دىم . دۇنيادا خەلقنىڭ نەپرەت تېشى ئاستىدا يانچىلىشتىن ئار-تۇق بەختسىزلىك بولامدۇ ؟ ئېيتە ! سەمەندەر ، ھېلىقى چۈ-شۈم ، 1945 - يىلى باھار ئايلىرىنىڭ بىر كېچىسى سەھەردە كۆرگەن چۈشۈم يادىڭىمۇ ؟

— ئەلۋەتتە يادىمدا ، خۇددى ھازىرقىدەكلا . سېنىڭ بۇ خاس-يەتلىك ھەم ئازابلىق چۈشۈڭنى قانداقمۇ ئۇنتۇپ كەتكىلى بولسۇن ! ؟

— ... مەن تا ھازىرغىچە چۈشۈمدە چىقىپ قالغان ھېلىقى «تاغ» ئۈستىدە . دۇنيادا چۈشكىلى بولمايدىغان تاغ بولمايدۇ . ئەمما ، بۇ «تاغ» چۈشكىلى بولمايدىغان «تاغ» . مەن : «ئۆزۈمنىڭ

ئەتكەن ئېشىمغىمۇ ئۆزۈم ئىگە بولالمىسام - ھە ! ؟ » دەپ قولۇم -
دىن چۆمۈچنى تارتىۋالغان كىشىلەرنىڭ ئازراق ئەدىپىنى بېرىپ
قويغان « گۇناھىم » ئۈچۈن ، تەقدىرنىڭ سېھىرلىك قۇيۇنى مېنى
بىر پىرقىرىتىپلا مۇشۇ چۈشكىلى بولمايدىغان « تاغ » قا چىقىرىپ
قويغان ! شۇڭا ، مەن بۇ « تاغ » دىن چۈشلەيمەن ، مەڭگۈ چۈشلە -
مەيمەن ، خۇددى « تاغ » قا چىقىش ئەركىم بولمىغىنىغا ئوخشاش ،
چۈشۈش ئەركىمىمۇ يوق ؛ مېنىڭ تۇغۇلۇش ئەركىنلىكىم بولمىغى -
نىغا ئوخشاش ، ئۆلۈش ئەركىنلىكىمۇ يوق . چۈنكى ، مەن خەلقىم
ئالدىدا كەچۈرگۈسىز گۇناھ قىلغان !

— مېنىڭكى بارمۇ ؟

— سېنىڭ بار ؛ سىلەرنىڭ بار ؛ سىلەرنىڭ ماڭا ئوخشاش
تۇغۇلۇش ئەركىنلىكىڭلار بولمىغىنى بىلەن ، ئۆلۈش ، ئۆلۈۋېلىش
ئەركىنلىكىڭلار بار ! قەيەردە ئۆلىمەن دېسەڭلار ، ئاساسەن شۇ
يەردە ئۆلەلەيسىلەر . مەنچۇ ؟ ياق ، مەن ئۆلەلمەيمەن . سىلەر مۆرد -
تى كەلگەندە ، ئۆلۈۋالىمەن دەپ ھەرخىل ئۇسۇللار ئارقىلىق ئۆلۈ -
ۋالالايسىلەر . مەنچۇ ؟ ياق ، مەن ئۆلۈۋالاي دەپمۇ ئۆلۈۋالالمايمەن !
مېنىڭ ئۆلۈش ئۇسۇلۇم پەقەت ۋە پەقەت بىرلا ، ئۇ بولسىمۇ مۇشۇ
« تاغ » ئۈستىدە خەلقىمنىڭ مەڭگۈ نەپرىتى ئاستىدا ئەزرائىلنى
بىچارىلىك بىلەن كۈتۈش ! شۇڭا ، مەن ئىنتايىن بەختسىز . بەخت -
سىز بولغانلىقىم ئۈچۈنلا ، قەلبىم ھەسرەت - نادامەت بىلەن
تولغان !

— « دۇنيادا مەڭگۈلۈك بەختمۇ ، مەڭگۈلۈك بەختسىزلىكىمۇ
بولمايدۇ » . « سەكراتتىكى مۇھەببەت » دېگەن رومانىڭدا سەن شۇنداق
دېگەن . شۇڭا ، ئۆزۈڭنىڭ بەختسىزلىكى ئۈچۈن بۇنچىۋالا
ھەسرەتلىنىپ كەتتە . خەلق سېنىڭ ئازادلىق ۋە ئۇيغۇر ئەدەبىياتى
ئۈچۈن قوشقان تۆھپەڭ بىلەن ئەمەل تەمەسىدە ئېزىقىپ كېتىپ
ئۆتكۈزگەن گۇناھىڭنى ھامان تارازغا سالىدۇ . ئىشىنىمەنكى ھەم
ئۈمىدۋار بولغىنىكى ، شۇ چاغدا خەلق سېنى چۈشىنىدۇ ،
كەچۈرىدۇ !

* *

— نېمىگە يىغلايلا؟

«پەرىشتەڭ» يەنە سۆھبەتچىلارنى بۆلۈۋەتتى. سەن سۈرەتتىن كۆزۈڭنى ئۈزۈپ، ھەسرەتلىك، سېغىنىشلىق ياشلىرىڭنى تارتىش-دەك قېتىپ كەتكەن قولۇڭنىڭ كەينى بىلەن سۈرتتۈڭ. —

— بىر يىرتىمەن مۇشۇ مۇناپىقنىڭ سۈرىتىنى!

— ئۇنداق دېمىسە، ئۇ مۇناپىق ئەمەس!

«پەرىشتە»ڭ ئالدىڭغا ئاشنى دوققىدە قويۇپ قويۇپ، چىقىپ كەتتى. سەن ئاشقىمۇ قارىماستىن كۆزۈڭنى يۇمدۇڭ. خىيال سۇمۇرغۇڭ يىراق ئۆتمۈشكە قاراپ پەرۋاز قىلدى...

قاغىلىقتا سۇلتان باي ئىسىملىك ئاقسۇلۇق بىر باي ئادەم بار ئىدى. ئۇنىڭ بازار ئىچىدە دۇكان - سارايلرى، يېتىملىقۇم يېزىسىنىڭ چاسمۇق كەنتىدە باغ - ئاراملىق ھويلىسى، كۆكيار يېزىسىنىڭ گوساس يايلىقىدا مال - چارۋىلىرى بار بولغاچقا، كىشىلەر بۇ ئادەمنى «سۇلتان باي» دەپ ئاتىتى. ئۇ ئۇيغۇر ئۇيۇشمىسىنىڭ رەئىسى بولۇپ، دارىلئىتىم، دارىلئاجىزىنلارنى ئېچىپ، ئاچ - يالىڭاچ بالىلارنىڭ ماددىي - مەنىۋى ئېھتىياجىنى قاندۇرۇپ، قاغىلىق خەلقىنىڭ ھۆرمىتىگە ئېرىشكەنىدى. ئۇ ناھايتى سېخىي ئىدى، ئەزەلدىن ھاجەتمەنلەرنى قۇرۇق قول قايىتۇرمايتتى. پەننىي ۋە دىنىي ئىلىمدە خېلى كامالەتكە يەتكەنىدى. سۇلتان باي سودىگەرچىلىكمۇ قىلاتتى. سەن بالىلىق چاغلىرىدىكى ئۇستازنىڭ راشىدىن مۇپتى ھاجىمىنىڭ تونۇشتۇرۇشى بىلەن بۇ ئادەمنىڭ چوپاندىكى ۋاكالەتەن مال سېتىۋالغۇچىسى بولۇپ قالغانىدى. سەن سۇلتان بايدىن يىپ - يىڭنە، ئورۇس گۈگۈتى، سوپۇن، ھەرخىل رەخت، قەنت - ناۋات قاتارلىق تۈر-مۇش بۇيۇملىرىنى ئېلىپ، چوپان، گوساس، بەشكەنتتاغ^① قاتارلىق تاغ - تۈزلەرگە ئاپىرىپ سۇ قىلاتتى. ئۇ يەرلەردىن گۈلە - قاق، ياڭاق، يۇڭ - تېرە، كۆرپە - تىۋىت قاتارلىق نەرسىلەرنى سېتىۋېلىپ، سۇلتان بايغا ئۆتكۈزۈپ، ئارىدىن ئازدۇر - كۆپتۈر نەپ ئۇندۇرۇپ، تۇرمۇشۇڭنى قامدايتتى. 1944 - يىلى ئەتىياز ئايلىرىنىڭ بىرىدە سۇلتان باينىڭ ئۆيىدە رازىق ئىسىملىك موللا سۈپەت كىيىنگەن، قەددى - قامىتى كېلىشكەن، ئوتتۇز ياشلاردىكى ئاقپىشماق، قاپقارا، بولۇق قاشلى-

① بەشكەنتتاغ - چۆپ، ياچېۋ، يولۇڭ، بولۇڭ، قۇلانئاغۇ قاتارلىق بەش كەنتنىڭ شۇ چاغدىكى ئومۇمىي ئاتىلىشى.

رى ئاستىدىكى قوي كۆزلىرىدىن ئەقىل - پاراسەت نۇرى يېغىپ تۇرىدىغان ، قاڭشارلىق ، خۇش پېئىل بىر يىگىت پەيدا بولۇپ قالدى . بۇ يىگىت بىر - ئىككى كۈن ئۆتەر - ئۆتمەيلا سىلەر بىلەن ، بولۇپمۇ سەن بىلەن بەكمۇ تېز ئىچقويۇن - تاشقويۇن بولۇپ كەتتى . سەنمۇ ئۇنىڭغا ئامراق بولۇپ قالدىڭ . چۈنكى ، ئۇنىڭ ئاجايىپ ھېكمەتلىك سۆزلىرى ، دۇنيانىڭ ئۇ چېتىدىن بۇ چېتىگىچە ، ئەرەبتىن پەرەڭگىچە ، ئورۇستىن ئۇيغۇر ، قازاق ، ئۆزبېك ، قىرغىزغىچە قىلىدىغان پاراڭلىرى ، بولۇپمۇ تۈركىيە ، ئامېرىكا...لاردىكى تەرەققىيات ھەققىدە قىلغان ئاجايىپ سۆز - لىرى سېنى ھاڭ - تاڭ قالدۇرغانىدى . شۇڭا ، ئۇنىڭ بىلەن مۇڭداشقانسېرى مۇڭداشقۇڭ ، سۆزلىرىنى ئاڭلىغانسېرى ئاڭلىغۇڭ كېلەتتى . قىسقىسى ، ئۇنىڭغا شۇ قەدەر ئامراق بولۇپ قالغانىدىڭ . كۆرگۈڭ كېلىپلا تۇراتتى ، خۇددى ئۇنىڭغا ئاشىق بولۇپلا قالغاندەك .

شۇنداق ، سەن ئۇنىڭغا دوستانە ئاشىق بولۇپ قالغانىدىڭ . بىر كۈنى سۇلتان باي سېنى ھۇجرىسىغا چاقىرتتى . ھۇجرىدا ئۆستازىڭ راشىددىن مۇپتى ھاجىممۇ بار ئىدى . — سەمەندەر ، بۇ بالا مېنىڭ يېقىن تۇغقانىم بولىدۇ . ئاقسۇ - دىن مېنى يوقلاپ كەپتىكەن . «يۇرت ئارلىغاچ ، يايلاق كۆرگەچ ، سودا - سېتىق قىلىپ ، پۇل تېپىپ كەلسەم» دەيدۇ . سەن باشلاپ بېرىپ ، كۆرسىتىپ كەلگىن ، — دېدى ئۇ . بۇنى ئاڭلاپ سەن شۇنچىلىك خۇش بولۇپ كەتتىڭكى ، بۇ ۋەزىپىنى شۇ قەدەر خۇشاللىق ۋە ئىشەنچ بىلەن ئۈستۈڭگە ئالدىڭ . — ماڭا ئىشەنگەنلىكىرىگە رەھمەت ، باي ئاكا! — دېدىڭ سەن خۇشاللىقىڭنى باسالماي .

— مېنىڭمۇ رەھمىتىمگە ئېرىشەي دېسەڭ ، — دېدى راشىددىن مۇپتى ھاجىم ، — رازىقئاخۇنغا ئوبدان قارا ، بىرەر كېلىشمەسلىك بولۇپ قالمىسۇن ! — خاتىرجەم بولسىلا ، ھاجىم ، ئۆزۈمنى ئاسرىغاندەك ئاس -

رايمەن ، كۆز قارىچۇقۇمنى قوغدىغاندەك قوغدايمەن !...
سۇلتان باي ئىككى قېچىرغا ئورۇس قۇلۇپى ، ئورۇس گۇگۇ-
تى ، قەشقەر چەكمىنى ، قەنت - ناۋات قاتارلىق تۇرمۇش بۇيۇملى-
رىنى ئارتىپ ، سىلەرگە : «خوش» دېدى .
ئىككىگىلار بىردىن ئاتقا مىنىپ ، خالاستان دەرياسىنى بويلاپ ،
ئاۋۋال شېيخبۇغا كەلدىگىلار . سىلەر تىجارەت قىلىپ ، بىر
ئۆلما كىشىنىڭ ئۆيىدە قونۇپ قالدىگىلار . رازىق ئۆي ئىگىسى
بىلەن مۇڭدۇشۇپ قانمايتتى . بىر چاغدا ئۇ ئۆي ئىگىسىدىن :
— ئاكا ، بۇ يۇرتنىڭ ئىسمىنى نېمىشقا «شېيخبۇ»
دەيدۇ؟ — دەپ سورىدى .

— بۇرۇنقى زاماندا ئۈچ ئۆلما شەيخنىڭ كىم ئىكەنلىكىنى
تالىشىپ قاپتۇ ، — دەپ سۆزىنى باشلىدى ئۆي ئىگىسى ، — بىرى
چوپان يېزىسىنىڭ بىر كەنتىدىكىلەرنى : «شەيخلار» دېگەنكەن ،
يەنە بىرى : «ياق ، شەيخ بۇ» دەپتۇ . ئۈچىنچىسى : «ياق ، شەيخ شۇ»
دەپ تۇرۇۋاپتۇ . بۇ تالاش - تارتىش خېلى ئۇزاق زامانلارغىچە
داۋاملىشىپتۇ . شۇنداق قىلىپ چوپان يېزىسىدىكى ھېلىقى كەنت-
نىڭ ئىسمى «شەيخلا (ر)» ، بىزنىڭ بۇ يۇرت «شەيخبۇ» ، سىلەر
بارماقچى بولغان يۇرت «شەيخشۇ» دەپ ئاتىلىپ قاپتۇ .
رازىق بىر تەرەپتىن ئاڭلايتتى ، يەنە بىر تەرەپتىن ئاڭلىغانلى-
رىنى يازاتتى . سەن بۇلارنى يازغاننىڭ نېمە پايدىسى باردۇ ؟ ئاڭلى-
غاندىكىن بولدى ئەمەسمۇ ؟ دەپ ئويلاپ ھەيران قالاتتى . ئارقى-
دىنلا ھە ، بۇ يىگىت شۇڭا كۆپ نەرسىلەرنى بىلىدىكەن - دە !
دەپ ئويلاپ ، ئۇنىڭغا ئىچ - ئىچىڭدىن قايىل بولاتتىڭ ھەم ھۆر-
مەت بىلەن ھەۋەسلىنىپ قاراپ كېتەتتىڭ .
سىلەر تىجارەت قىلار - قىلار بەشكەنتتاغنىڭ بىر كەنتى
بولغان شەيخشۇغا كەلدىگىلار . شەيخشۇدا ئىككى كۈن تىجارەت قىل-
دىگىلار . سەن بىردىنلا ئۇنىڭ مەقسىتىنىڭ پۇل تېپىش ئىكەنلىكى-
دىن گۇمانلىنىپ قالدىڭ . چۈنكى ، ئۇ كىشىلەر بىلەن باھا تال-
شىپ ئولتۇرمايتتى — دېگىنىگە بىرەرەتتى ، يۇڭ - تېرىلىرىد-

نى... دېگىنىگە ئالاتتى . كىشىلەردىن : «بۇ يولدىن قەيەرگە بارغىلى بولىدۇ؟ بۇ يۇرتنىڭ ئاۋۇ تەرپىدە قەيەر بار ، ماۋۇ تەرپىدە قەيەر بار؟...» دەپ ئاغزى بېسىقماي سوئال سورايتتى . سوراپ بولۇپ ، ئۆزى يالغۇز يەرگە بېرىۋېلىپ بىرنەرسىلەرنى يازاتتى ، خۇددى ئۆمۈچۈك تورىدەك بىرنەرسىلەرنى سىزاتتى . گەرچە سەن سىزغانلىرىنىڭ نېمىلىكىنى بىلمىسەڭمۇ ، يازغانلىرىنى ئوقۇشقا قىزىقاتتىڭ . ئەمما ، ئۇ يازغانلىرىنى ساڭا ھەرگىز كۆرسەتمەيتە . تى . شۇڭا ، ئىچىڭ پۇشۇپ ، ئۇنىڭ سىزغان - يازغانلىرىغا قىزدىقپ ، سورايتتىڭ :

— رازىق ، نېمىدەپ يازدىڭىز ؟

— ھېچنېمە .

— سىزغىنىڭىزچۇ ؟

— ھېچنېمە .

ئۇ ساڭا : «ھېچنېمە» دەپلا جاۋاب بېرەتتى . سەن ئۇنىڭ جاۋابىدىن سەل رەنجىپمۇ قالاتتىڭ : «بىر ساراڭغا يول باشلىغۇچى بولدۇممۇ ، نېمە ؟ نېمىدەپ يازساڭ ياز ، نېمە سىزساڭ سىز ، ئاداش !...»

سىلەر تىجارەت قىلغۇچى مۇشۇ بەشكەتتاغنىڭ بېگى — ھەسەن بەگنىڭ ئۆيىگە يېتىپ كەلدىڭلار . ئىككىسى قاناتلىرىنى بۇركۈتتەك كېرىپ ، بىر - بىرىنىڭ ئالدىغا يۈگۈرۈشتى :
— ھەسەن !

— زەينىددىن !

ئىككىسى شۇنداق دېيىشىپ ، قۇچاقلاشتى ، خۇددى ئۇزۇن يىل كۆرۈشمىگەن قىيامەتلىك دوستلاردەك .
زەينىددىن ؟ زەينىددىن دېگەن كىم ئۇ ؟... ئۇزۇن يىل كۆرۈشمىگەچكە ، ئىسمىنى ئالماشتۇرۇپ قويدى بولغاي...

سەن شۇنداق ئويلانغان ئۇلارنىڭ كۆرۈشۈشلىرىنى تاماشا قىلدىڭ . ئۇ ھەسەن بەگنى قۇچاقلاۋېتىپ ، ئۇنىڭ قۇلىقىغا : «مەن ھازىر «رازىق» دەپ ئىچىرىلدى .

ئۇ شۇنچە پەس پىچىرلىغان بولسىمۇ ، سەن ئاڭلاپ قالدىڭ .
ئاڭلاپ تولىمۇ ھەيران قالدىڭ . شۇڭا ، ئىچىڭدە شۇنداق ئويلىدىڭ :
مەن ھازىر رازىق . بۇرۇنچۇ ؟ بۇرۇنقى ئىسمىچۇ ؟ بۇرۇنقى ئىسمى
زەينىدىن - دە . ئەھۋالدىن قارىغاندا ، ئۇ ئىسمىنى ئۆزگەرتىۋاپ-
تىكەن - دە . نېمىشقا ئۆزگەرتىدۇ ؟ بۇلار زادى نېمە ئادەم ؟ بۇلار
قەيەردە تونۇشقان بولغىنىنى ؟...

رازىق ساڭا سىرلىق تويۇلۇشقا باشلىدى .
ھەسەن بەگ سىلەرنى ئاجايىپ ياخشى مېھمان قىلدى . ئىككى-
سى ھەسەن بەگنىڭ خاس ھۇجرىسىغا كىرىۋېلىپ ، ئىككى كېچە
مۇڭدۇشۇپ چىقتى . لېكىن ، سېنى سۆھبىتىگە قاتناشتۇرمىدى .
باشقا بىر ئۆيدە يالغۇز يېتىپ ، ئىككىسىنىڭ سۆھبىتىنى سېغىنىپ
چىقتىڭ . سېغىنار - سېغىنار ئىچىڭ پۇشۇپ ، ئۇنىڭدىن خاپا
بولۇپ قالدىڭ .

ئۇلار نېمە دېيىشكەندۇ ؟ خەپ ، مېنى يالغۇز ياتقۇزۇپ قويدى-
يا ؟ ھەممىسى رازىق - زەينىدىننىڭ ئويۇنلىرى . ماڭا ئىشەنمە-
گەن گەپ !

ئەتىسى سىلەر مومۇققا قاراپ ماڭدىڭلار . سەن خۇيلىنىۋال-
دىڭ ، گومۇش بولۇۋالدىڭ ، جىمغۇر بولۇۋالدىڭ . شۇ ئارقىلىق
زەينىدىننى زېرىكتۈرمەكچى بولغانىدىڭ . ئۇ ئاخىر زېرىكتى بول-
غاي ، سورىدى :

— سەمەندەر ، مېجەزىڭ يوقما ، نېمە ؟

— ...

— بىر يېرىڭ ئاغرىمدۇيا ؟

— ...

سەن ئۇنىڭ سوئاللىرىنى جاۋابىز قالدۇرۇۋەردىڭ . ئۇ جىم
بولۇپ قالدى . بىر چاغدا سىلەر بىر ئاچالغا كېلىپ قېلىۋىدىڭلار ،
ئۇ ئالدىراپلا سورىدى :
— قايانغا ماڭىمىز ؟
— ئالدىمىزغا !

ناھايتى توغۇلۇق بىلەن جاۋاب بەردىڭ . ئۇ جاۋابىڭنى ئاڭلاپ ،
ئالدىڭغا كېلىپ :

— ماڭا قارىغىنە ، — دېدى مۇلايىملىق بىلەن .

قارماي دېگەندىڭ ، لېكىن قارماي تۇرالمىدىڭ .

— نېمە بولدى ؟

— ھېچنېمە !

— جېنىڭ چىقىپ كەتسىمۇ گەپ قىلغىنە بىر ، زادى نېمە

بولدى ساڭا ؟ !

ساراڭلىق قىلغۇڭ كېلىۋەرمىدى . شۇڭا :

— سىلەر نېمىشقا مېنى باشقا ئۆيدە ياتقۇزۇپ قويۇپ كۈسۈر -

لىشىسىلەر ؟

— ئون يىلدىن بېرى جۇغلىشىپ قالغان گەپلىرىمىز...

ئۇنىڭ سۆزىنى بۆلدۈڭ :

— مەن ئاڭلاپ قالسام بولمايتتى - ھە ؟ !

— ياقەي...

— ماڭا ئىشەنمىدىڭلار ، شۇنداقمۇ ؟

— ياقەي ، ئىشەنمەيدىغان گەپ يوق . سېنى ئارام ئېلىۋال -

سۇن ، قېنىپ بىر ئۇخلىۋالسۇن دەپ .

ئۇنىڭ قىيىنچىلىق يالغان گەپ قىلىۋاتقانلىقىنى بىلىپ ، دېمە -

غىڭنى قېقىپ قويۇپ دېدىڭ :

— ھىم ! ئۇخلىۋالسۇن دەپمىش ، تېخى ! راست گەپنى دېگەن -

دە ، سىلەر ماڭا ئىشەنمىدىڭلار . مەندىن بىرنەرسىنى يوشۇردۇڭ -

لار . سىلەر دۇرۇس ئادەم ئەمەسكەنسىلەر !

— سەمەندەر ، ماڭا ئىشەن...

— ماقۇل ، ئىشىنى ، — دېدىڭ سەن ئۇنىڭ سۆزىنى

بۆلۈپ ، — قېنى ئېيتە ، سەن ھەسەن بەگ بىلەن قاچان تونۇشقان ؟

— ئون بەش يىلنىڭ ئالدىدا . ئۇ ئاقسۇغا — بىزنىڭ ئۆيگە

ئىشلەمچى بولۇپ بېرىپتىكەن . شۇ چاغدا دوست بولۇشقان .

سەن ئۇنىڭ گېپىگە ئىشەندىڭ ، ئەمما يەنە سورىدىڭ :

— رازىق ، سېنىڭ ئېتىڭ زادى نېمە ؟
 ئۇ ساڭا تەئەججۇپ بىلەن قاراپ جاۋاب بەردى :
 — ئېتىڭ نېمە ؟ ئېتىم شۇ رازىق .
 — راست رازىق ؟
 — راست بولماي ئەمەسە !
 — ئەمەسە ، ھەسەن بەگ سېنى «زەينىددىن» دەپ
 قىچقىردى يا ؟
 ئۇنى چىڭ يەردىن تۇتۇۋالغانىڭ ، دۇدۇقلاپ قالدى :
 — بۇ... بۇ... مېنى بىرىگە... مېنى ئاكامغا ئوخشىتىپ
 قايتۇ .
 ئىشەنمىدىڭ .
 — يالغان !
 — راست شۇ .
 — يالغان !
 — مەيلى ئەمەسە يالغان بولسا .
 ئۇ ئېتىنىڭ چولۇۋۇرىنى تارتىپ مېڭىشقا تەمشەلدى . بىراق ،
 سەن ئېتىڭنىڭ چولۇۋۇرىنى كەينىگە تارتتىڭ . ئۇ بۇنى كۆرۈپ
 تېڭىرقاپ قالدى .
 — ھوي سەمەندەر ، نەگە بارسەن ؟ — دەپ ئالدىراپ
 سورىدى .
 — كېتىمەن !
 زەردەڭ بىلەن جاۋاب بەردىڭ . راستىنلا كەتمەكچى
 بولغانىڭ .
 — نېمىشقا ؟
 — مەن ماڭا ئىشەنمىگەن ئادەم بىلەن سەپەرداش بولمايمەن !
 ئۇنىڭمۇ تاقىتى توشقان بولسا كېرەك ، ۋارقىرىدى :
 — كەتسەڭ كەت !
 سەن ئاتقا قامچا سالدىڭ . ئېتىڭ چېپىپ كەتتى . ئوي -
 خياللىرىڭ ئېتىڭدىنمۇ ئېتىك ئىدى : سۇلتان باي : «رازىقنى

نېمىشقا تاشلاپ كەلدىڭ؟» دېسە ، نېمە دەيمەن ؟ «ئەسلىي ئېتىنى دەپ بەرمىگەندىكىن ، قايتىپ كەلدىم» دەيمەنمۇ ؟ ھاجىم : «رازىق - نىڭ ئەسلىي ئىسمى بىلەن سېنىڭ نېمە كارىڭ ؟ ئۇ نەگە بارىمەن دېسە ، شۇ يەرگە ئاپىرىپ - ئەكىلىشنى بىلسەڭ بولىدىمۇ ؟» دېسە ، نېمە دەيمەن ؟ يۈزىگە قانداق قارايمەن ؟ مەيلى ، دەپ بەرمىسە دەپ بەرمىسۇن . «ھەقىقىي ئىسمىڭنى دەپ بەرمىدىڭ ، كەچۈرمىد - شىڭنى سۆزلەپ بەرمىدىڭ» دەپ ئۆزۈم ھۆرمەت قىلىدىغان ، ئە - قىللىق ، بىلىملىك بۇ دوستۇمنىڭ كۆڭلىنى ئاغرىتماي . ئىسمى رازىق بولامدۇ ، زەينىدىن بولامدۇ ؟ نېمە كارىم ... سەن شۇنداق ئويلاپ ، ئېتىڭنىڭ چۇلۇۋرىنى تارتاي دەپ تەم - شىلىپ بولغۇچە رازىقنىڭ ئاۋازى قۇلىقىڭغا كىردى :

— بولدى ، قايتىپ كەل ، ساراڭ يىگىت ! ساڭا ھەممىنى دەپ بېرەي !

ئۇنىڭ ناھايىتى دەل ۋاقتىدا ئېغىز ئاچقانلىقىدىن شۇ قەدەر خۇشال بولۇپ كەتتىڭ . سەن ئېتىڭنى خۇددى دۈلدۈلدەك چاپتۇ - رۇپ ، ئۇنىڭ يېنىغا كەلدىڭ .

«رازىق» كەچۈرمىشلىرىنى سۆزلەشكە باشلىدى :

— مېنىڭ ئەسلىي ئىسمىم زەينىدىن زايىت ، ئۈچ ۋىلايەت ئىنقىلابىنىڭ رەھبەرلىرىدىن بىرى . مەن جەنۇبىي شىنجاڭدا گو - مىنداڭ ئەكسىيەتچىلىرىگە قارشى قوزغىلاڭ قوزغاش ئۈچۈن كەل - گەن . ھەسەن بەگ بىلەن 1931 - يىلى تاشكەنتتە ئوقۇۋاتقان مەزگىلىمدە تونۇشقان...

— ئۇ تاشكەنتكە قانداق بولۇپ چىقىپ قاپتىكەن ؟ — دەپ سورىدىڭ سەن ئۇنىڭ گېپىنى بۆلۈپ .

— ئۇ مۇشۇ بەشكەنتتاغدا بىر نامرات چارۋىچى ئائىلىسىدە تۇغۇلۇپ چوڭ بوپتىكەن . بەش - ئالتە يېشىدىلا ئاتا - ئانىسى ئۆلۈپ كېتىپ يېتىم قاپتۇ . بالىلىق دەۋرىنى چۆپتىكى تاغىسىنىڭ ئۆيىدە ناھايىتى مۇشەققەتتە ئۆتكۈزۈپتۇ . ئون بەش ياشقا كىرگەندە زەرەپشان دەرياسىدىن ئۆتۈپ ، بورامسال ئارقىلىق تاشقورغانغا كې -

لىپ ، ئەمەلدار ، چارۋىدارلارنىڭ چارۋىلىرىنى بېقىپ بېرىپ كۈن ئۆتكۈزۈپتۇ . ئۇ شۇ جەرياندا تاشقورغان ناھىيىسىنىڭ خەنزۇ ئاممىسى بىلىنىڭ ئاتلىرىنى بېقىپتۇ . بالىلىرىغا قاراپ بەرگەچ خەنزۇ تىلىنى ئۆگىنىۋاپتۇ . كېيىن شۇ جايدىكى يەرلىك چېگرا ساقلاش ئەترىتىدە چېگرا ساقلىغۇچى ئەسكەر بوپتۇ . چېگرا ساقلاش پۇرسىدىن پايدىلىنىپ چېگرىدىن ئۆتۈپ ، پەرغانە ، ئوش ، ئەنجان ، تاشكەنت قاتارلىق جايلاردا ئون بەش يىل سەرسان - سەرگەردان بولۇپ يۈرۈپتۇ . بىز ئۇنىڭ بىلەن دەل شۇ مەزگىللەردە تاشكەنتتە تونۇشۇپ قالدۇق . بىزنىڭ ياردىمىمىزدە ئۇمۇ ئاز - تولا بىلىم ئىگىلىدى . بىز ئوقۇش پۈتتۈرۈپ قايتىپ كەلدۇق ، ئۇمۇ يۇرتىغا كەتتى . شۇنىڭدىن تارتىپ ئۇنىڭ بىلەن كۆرۈشەلمىدۇق . ئۇ يۇرتىغا قايتىپ كەلگەندىن كېيىن ، تاشقورغاندىكى ئەينى چاغدىكى چېگرا ساقلاش ئەترىتىدىكى تاجىك دوستى ، 1940 - يىلىدىكى گومىنداڭ قاغىلىق ساقچى ئەترىتىنىڭ باشلىقى — بوز يىگىت (بوز توختى) نىڭ تونۇشتۇرۇشى ۋە ياردىمى بىلەن بەشكەنتتاغا بەگ بوپتۇ . بۇ يىل 2 - ئاينىڭ 14 - كۈنى يەكەندە ئېچىلغان يىغىنىمىزغا قاغىلىقتىن قۇددۇسخان غوجا ، ئابدۇلئەھدە خېلىلوف - لار بىلەن بىللە قاتناشقان . بىز پات يېقىندا ئومۇميۈزلۈك قوزغىلاڭ كۆتۈرمىز...

«رازىق» ساڭا ھەممىنى سۆزلەپ بەردى . ئىلى ، ئالتاي ، تارباغاتاي خەلقىنىڭ ئازادلىققا ئېرىشكەنلىكىنى ، پات يېقىندا پۈتۈن شىنجاڭ خەلقىنىڭ ئازادلىققا چىقىدىغانلىقىنى ... ئاڭلاپ ، يۈرىكىڭ خۇشاللىقتىن يېرىلىپ كەتكىلى تاسلا قالدى ، قانلىرىڭ جۇش ئۇرۇپ ، تومۇرلىرىڭدا ئۆركەشلىدى ، خۇددى خالاستان دەرياسىدەك .

ئىپتىخار ۋە ئۈمىدۋارلىق ئىلكىدە سۈرىدىڭ :
— زەينىدىن ، ياق... ياق ، رازىق ، ئېيتىڭ ، ئازادلىق دېگەن

نېمە ؟

— ئازادلىق دېگەن بەخت .

سەنمۇ بىلەرمەنلىك قىلىپ :

— بەخت دېگەن ئازادلىق ، شۇنداقمۇ؟ — دەپ سورىدىڭ .

بىراق ، كۈتۈلمىگەن جاۋابقا ئېرىشتىڭ :

— ياق ، بەخت ئازادلىق ئەمەس !

— نې... نېمىشقا؟

— چۈنكى ، ئىنسان ئازادلىققا ئېرىشىسلا بەختلىك بولالايدۇ .

ئەمما ، بەختكە ئېرىشىسلا ئازاد بولالمايدۇ . ئازادلىققا ئېرىشمەي تۇرۇپ ئېرىشكەن بەختنىڭ ئۆمرى قىسقا بولىدۇ ، خۇددى شېرىن چۈشتەكلا .

سەن «رازىق» نىڭ سۆزىگە ئىچ - ئىچىڭدىن قايىل بولۇپ ، قىزىرىپ كەتتىڭ . قەلبىڭ شادلىق - ھاياجان بىلەن تولغانىدى ، يۈرىكىڭدە ئۈمىد كۆۋرەيتتى . باش ئۈستۈڭلارغا سايە تاشلاپ تۇر - غىنى ئاپئاق بۇلۇت ئەمەس ، پات يېقىندا يېتىپ كېلىدىغان ئازاد - لىق - ھۆرلۈك ، بەخت سۈمۈرغىنىڭ قانتېنىنىڭ راھەتتە خىش سايى - سى ئىدى .

تىلىڭ تاغ قوشلىرىدەك سايراتتى :

شاراقلادۇ سەھەردە

دەرۋازامنىڭ ھالقىسى .

قىز بالانى سۆيمەڭلار ،

يۇقۇپ قالار ماڭقىسى .

«رازىق» نىڭ شاد كۈلكىلىرىگە قوشۇلۇپ كەتكەن ئوتلۇق

ناخشاڭ تاغلاردا ئەكس سادا قايتۇراتتى :

كۆمچىمنى گەمىدە

بۇلاپ يەيمەن قايماققا .

كۆڭۈل دېگەن ساراڭكەن ،

كۆيۈپ قالدىم مايماققا .

— ياشاپ كەت ، سەمەندەر !
سەن ناخشا ئېيتىپ ھارمايتتىڭ :

مەن قويۇمنى ئاپىرىپ ،
باينىڭ قويىغا قاتتىم .
يامان بولغاچ يار ئوتۇڭ ،
مۇزتاغقا چىقىپ ياتتىم .

«رازىق» نىڭ كۆڭلى شۇ قەدەر ئېچىلىپ كەتكەندى .

تۆمۈچۇقلار سايرايدۇ
قونۇۋېلىپ باراڭغا .
گەپ قىلمىسام قىلمايمەن
چوكان دېگەن ساراڭغا .

— نەچچە كۈننىڭياقى نېمىشقا ئېيتىپ بەرمىگەن گومۇش
بولۇۋېلىپ ؟

— ماڭا ئىشەنمىگەندىكىن .

— كىچىك بالىنىڭكىدەك خۇيۇڭ باركەن جۇما سېنىڭ .
تەن ئالدىڭ ، كىچىك بالىدەك قىلىقلارنى قىلىپ يۈرگىنىڭ
ئۈچۈن پۇشايمان قىلغان ، خىجىل بولغانىدىڭ .
«رازىق» ساڭا چىن كۆڭلىدىن رەھمەت ئېيتتى :

— ماڭا ناخشا ئېيتىپ بەرگىنىڭ ئۈچۈن رەھمەت ساڭا ،
سەمەندەر !

«رازىق» نىڭ رەھمىتىدىن ئىچىڭ ئىسسىقلىقى بولۇپ قالدى .
ئۇنىڭ رەھمىتىگە ئېرىشكىنىڭ ئۈچۈن ئۆزۈڭنى بەختىيار
سەزدىڭ .

شۇنداق ، سەن بۇ ناخشىلارنى يېتىپ كېلىش ئالدىدا تۇرغان
يېڭى بىر زامان ئۈچۈن ئېيتىۋاتاتتىڭ ؛ سەن بۇ ئېزگۈ ناخشىلار

رىڭنى ئۆزىنى خەلقنىڭ ئازادلىق ئىشلىرى ئۈچۈن بېغىشلاۋاتقان دوستۇڭ — زەينىددىن ئۈچۈن ئېيتىۋاتاتتىڭ ؛ سەن بۇ ئىلھام - بەخش ناخشىلىرىڭنى زەينىددىندەك بىلىملىك بىر ئىنقىلابچى بىلەن سەپەرداش بولغىنىڭ ، ئۇنىڭغا يول باشلىغۇچى بولغىنىڭ ئۈچۈن ، ئۆز - ئۆزۈڭدىن پەخىرلىنىپ ئېيتىۋاتاتتىڭ ؛ يۈرىڭىدىن كۈچلۈك ئۈمىدنىڭ تۈرتكىسىدە فوتئاندەك ئېتىلىپ چىقۇۋاتقان بۇ مۇھەببەت كۈيلىرىڭنى پات يېقىندا پارتلايدىغان قوزغىلاڭغا قاتنىشىش قارارىغا كەلگەنلىكىڭ ئۈچۈن ، ئۆز - ئۆزۈڭدىن غۇ - رۇرلىنىپ ئېيتىۋاتاتتىڭ !

شۇنداق ، سەن قوزغىلاڭغا — ھۆرلۈك ئۈچۈن ئېلىپ بېرىلىدىغان ئىنقىلابقا قاتنىشىپ ، ئۈچ ۋىلايەت خەلقىنى ئازاد قىلىش ئۇرۇشلىرىغا قاتناشقان جەڭچىلەردەك قەھرىمانلىقلارنى كۆرسەتەش قارارىغا كەلگەنىڭ .

سەن مومۇققا يېتىپ كەلدىڭلار . بىر بۇلاقنىڭ بويىغا كېلىپ ، ئات - ئۇلارنى ئوتلاققا قويۇۋېتىپ ، ئۆزۈڭلارنى بۇلاق بويىدىكى چىملىققا تاشلاپ ئارام ئالدىڭلار . ئۇنىڭ تىلىپى بويىچە ، سەن گىرەلەشتۈرۈلگەن قۇلۇڭغا بېشىڭنى قويۇپ ، كۆككە تىكىلىگىنىڭچە بىلىدىغان قوشاقلىرىڭنى ئوقۇشقا باشلىدىڭ . ئۇ خاتىرىلەيتتى ، سەن ئالدىرىماي مىسرامۇمىسرا ئوقۇيتتىڭ . باھار قۇياشى كۆكتە مەستخۇش پارلاپ تۇراتتى . بۇلۇتسىز كۆكتە بىر تاغ بۈركۈتى لەرزىان پەرۋاز قىلاتتى . خەنجەردەك ئۇچلۇق تاغلاردا رەسىدە بولۇشقا باشلىغان ياپيېشىل قارىغايىلار قوشاقلىرىڭغا زەن سېلىپ جىممىدە تۇرۇشاتتى .

ئەتىسى سەن ئۇنى مىرزا ئابابەكرى قورغىنىغا ئېلىپ باردىڭ . قورغان ئورۇنلاشقان ئېگىز تاغنىڭ شەرق تەرىپى پەلەمپەيسىدە جان يانتۇلۇق ئىدى . قورغاننىڭ جەنۇبتىن شىمالغا بولغان ئۇزۇن - لۇقى بەش يۈز مېتىر ، شەرقتىن غەربكە بولغان ئۇزۇنلۇقى يۈز مېتىر ، شەرق تەرەپتىكى تاش بىلەن قوپۇرۇلغان تېمىننىڭ ئېگىزلىكى ئون مېتىر ، كەڭلىكى ئۈچ مېتىر كېلەتتى . جەنۇب ، غەرب ،

شمال تەرەپلەردىكى ئېگىز تاغ باغرىنى بويلاپ ، قورغاننى ئايلاندۇرغان .
ئىككىنچى جەنۇبتىن شەرقىي شىمالغا قاراپ شىددەت بىلەن
ئاقىدىغان خالاستان دەرياسىغا قارىسا ، ئادەمنىڭ بېشى قايتىتى .
قورغاندىكى ۋە زىنداندىكى ئادەم سۆڭەكلىرىگە قارىسا ، ئادەمنىڭ
تېنى شۈركۈنۈپ سىلكنىپ كېتەتتى . قورغان ئىچىدە ئون ئېغىز
ئۆيىنىڭ خارابىسى ۋە خالاستان دەرياسىنىڭ جەنۇبىي قىرغىقىغا
يانداشتۇرۇپ سېلىنغان مەھبۇسلارنى سىيرىلدۇرۇپ تاشلايدىغان
بىر زىندان ئىزى بار ئىدى . بۇ زىندانغا تاشلانغان ئادەمنىڭ بۇ
يەردىن چىقىپ كېتىشى ئەسلا مۇمكىن ئەمەس ئىدى . «توققۇزى
تەل» ، مۇستەھكەملىكتە جاھاندىن يەنە بىرنى تاپقىلى بولمايدىغان
بۇ تەبىئىي قورغاننى كۆرۈپ ، «رازىق» چوڭقۇر ئويغا پاتتى .
— مىرزا ئابابەكرى دېگەن كىم ، بىلەمسەن ؟ — دەپ سورىدى

ئۇ چوڭقۇر خىيال قوينىدىن سۇغۇرۇلۇپ چىقىپ .
— بىلىمەن ! — دېدىڭ سەن بىلەرمەنلىك قىلىپ ، — ئۇ دې-
گەن قەدىمدە ئۆتكەن بىر زالىم پادىشاھ ، — سەن چوڭلاردىن
ئاڭلىغان بىر رىۋايەتنى سۆزلەشكە باشلىدىڭ ، — ئۇ بۇ قورغاننى
سالدۇرۇش ئۈچۈن ئەر - ئاياللارغا ئوخشاشلا بىر كىشىلىك ھا-
شار ، بىر كىشىلىك تاماق بېرىپتىكەن . لېكىن ، ئېغىر ئايغ
ئاياللارغا ئىككى كىشىلىك تاماق ، ئىككى كىشىلىك ھاشار
بېرىپتىكەن .

— نېمىشقا ؟
— بەلكىم ، قورسىقىدىكى بالىسىمۇ بىر كىشىلىك تاماق
يېگەندىكەن دەپ ، شۇنداق قىلغان بولغىنىتى .
— مانا مۇشۇ رىۋايەتنىڭ ئۆزىلا ئۇنىڭ ئىنتايىن زالىملىقىغا
دەلىل بولالايدۇ . چۈنكى ، رىۋايەتنىڭ ئۆزىمۇ بىر بەدىئىي
تارىخ ، — ئۇ بىردەم جىم بولۇپ قالغاندىن كېيىن ، — سەمەندەر ،
مىرزا ئابابەكرى دېگەن قاچان ، قەيەردە ئۆتكەن ئادەمكەن ؟ ئۇ بۇ
قورغاننى قاچان ، نېمىشقا سالدۇرۇپتىكەن ؟ — دەپ سورىدى .
— تال .

— بىلمەمسەن؟

— بىلمەيمەن ، بۇنى ھېچكىم بىلمەيدۇ .

— ھېچكىم بىلمەيدۇ؟ بىلىدۇ ، مانا مەن بىلىمەن !

بۇنىمۇ ئۇنىڭ بىلىدىغانلىقىنى ئوقۇپ ، تېخىمۇ ھەيران قال-
دىڭ ؛ ئۇنىڭ راستتىنلا بىلىمىدىنلىقىدىن يەنە بىر ھەيران قالدىڭ .
مۇشۇنداق بىلىملىك بىر ئادەمگە يولۇقتۇرغان تەقدىرىڭدىن چەك-
سىز سۆيۈندۈڭ .

— مىرزا ئابابەكرى 1435 - يىلى تۇغۇلغان ، ساختا يارلىق
ئارقىلىق يەكەننىڭ بېگى بولۇۋالغان . بۇ قورغاننى ئۇ بەگ بولۇپ
يۈرگەن چاغلاردا 1477 - يىلى ئىش باشلاپ ، 1480 - يىلى
پۈتتۈرگەن . ئۇ 1483 - يىلى تەڭرىتېغىنىڭ جەنۇبى ، بەدەخشان ،
قىسمەن پەرغانە رايونىنى ئۆز ئىچىگە ئالغان «قەشقەر خان-
لىقى»نى قۇرغان . ئۇ خانلىقتا ئولتۇرغان قىرىق سەككىز يىل
ئىچىدە باشتا ئادالەت بىلەن يۈرت سۈرىغان ، كېيىنكى چاغلاردا
خەلقىمىزگە سالمىغان زۇلۇمى قالمىغان . ھېلىقى سەن ئېيتقان
رىۋايەتتىكى ئېغىر ئاياغ ئاياللارغا ئىككى كىشىلىك تاماق ، ئىككى
كىشىلىك ھاشار بېرىشى ئۇنىڭ ئىنتايىن زالىم - ۋەھشىيلىكىنىڭ
مۇبالىغە بىلەن سۈرەتلىنىشى...

— ئۇ قانداق ئۆلگەن؟

ئۇ سېنىڭ سوئالىڭغا جاۋاب بېرىشتىن بۇرۇن سەئىدخان
ھەققىدە سۆزلەپ بەردى :

— ... 1514 - يىلى سۇلتان سەئىدخان تەرىپىدىن ئاغدۇرۇ-
لۇپ ، لاداخ يولىدا ئۆلتۈرۈلگەن . سەن ئوقۇپ بەرگەن :

قىزىلچىدا مازار بار ،
مىرزا بەگكە تەئەللۇق .
چۆلدە قالغان ئۆلۈكى
قاغىلارغا يەم - ئوزۇق .

دېگەن قوشاق بۇنىڭ دەلىلى...
 — ھە راست، — دېدىڭ سەن بىر ئىشنى ئېسىڭگە ئېلىپ ۋە
 ئۇنىڭمۇ ئېسىگە سالماقچى بولدۇڭ، — شېيخبۇنىڭ ئېگىزىار كەندە
 تىدە مۇشۇنىڭغا ئوپمۇ ئوخشايدىغان يەنە بىر قورغان بار .
 ئۇ ئەپسۇسلۇق ئىلكىدە ساڭا قاراپ :
 — نېمىشقا شۇ چاغدا دېمىگەن؟ — دەپ سورىدى .
 — دېمەپتىمەن... بىلمەتتىكى دەپ...
 — بىلىشىمغۇ بىلىمەن ، بىراق كۆرگۈم بار ئىدى .
 ئۇنىڭ بۇنىمۇ بىلىدىغان بولۇپ چىقىشى سېنى تېخىمۇ ھەيران
 قالدۇرۇۋەتتى . شۇڭا ، سەن ئۇنىڭدىن قىزىقىپ سورىدىڭ :
 — ئۇ قورغاننى كىم سالدۇرغان بولغىيتتى ؟
 — ئۇنىمۇ مىرزا ئابابەكرى سالدۇرغان...
 «توۋا ، بۇ ئادەممۇ ياكى خىزمۇ ؟ ئۇنىڭ بىلمەيدىغان نەرسە-
 سىمۇ بارمىدۇ ؟...»
 سەن ئۇنىڭ ئاغزىغا قاراپلا قالدىڭ .
 ئۇ قورغاننى ئايلىنىپ يۈرۈپ تەپسىلىي كۆردى ۋە خېلى
 ئۇزاققىچە بىرنېمىلەرنى يازدى ، بىرنېمىلەرنى سىزدى .
 سەن بۇ قېتىم ئۇنى : «نېمىدەپ يازدىڭىز ؟ سىزغىنىڭىز نې-
 مە ؟...» دەپ ئاۋارە قىلىمىدىڭ .
 سىلەر داۋان ئېشىپ ، چوپان بەگلىكىگە قارايدىغان گوساس
 قىشلىقىغا كەلدىڭلار . گوساسقا سۇلايمان ئىسىملىك بىر ئادەم يۈز
 بېشى ئىدى . سىلەر ئۇنىڭ ھويلىسىنىڭ ئالدىغا كېلىپلا شىپپىدە
 توختاپ قالدىڭلار . چۈنكى ، سۇلايمان يۈزبېشى قاتار كەتكەن ئۇچ-
 مىلەرگە قاتىرىسىغا ئېسىپ قويۇلغان بىرقانچە دېھقان - چارۋىچى-
 نى ھە دەپ قامچىلاۋاتاتتى . دېھقان - چارۋىچىلار كۆڭلەكچان ،
 ئەزاينىڭ ساق يېرى قالغان ، قان بىلەن بويالغان ، قاش -
 قاپىقى يېرىلغانىدى . ئۇلارغا ھەربىر قامچا تەگكەندە ، تولغى-
 نىپ - تولغىنىپ كېتەتتى ، خۇددى سويلاپ كېلىۋاتقان يىلاندىك .
 يېلىنىش - ئىلتىجالىرى يۈرەكنى ئېزەتتى ، گويىكى مومدىك .

داد - پەريادلىرى تەننى سىر قىرىتاتتى ، مىسالى ئامبۇردا قىسقاندەك .

سېنىڭمۇ يۈرىكىڭ مۇجۇلۇپ ، تەنلىرىڭ سىر قىراپ كەتتى .
«رازىق» قا قارىدىڭ . ئۇنىڭ چىرايى تاتىرىپ ، نېپىز لەۋلىرى لىپىلداپ كەتكەندى ، خۇددى باھار ئاپتېپىدا بەرق ئۇرۇۋاتقان نەرگىس بەرگىدەك . ۋۇجۇدى تىترەۋاتاتتى ، بەئەينى كەچ كۈزدىكى مامكاپ ياپراقچىلىرىدەك .

«رازىق» ئاتتىن چۈشۈپ بولغۇچە سەن ئاتتىن سەكرەپ چۈ-
شۇپلا ئۇنىڭ قولىدىن چۈلۈۋىرنى ئالدىڭ . ئۇ سۇلايمان يۈز بېشى-
نىڭ قېشىغا ناھايىتى ئىتتىكلا باردى - دە ، قولىنى كاپىدە
تۇتۇۋالدى . سۇلايمان يۈز بېشى «رازىق» نى كۆرۈپ ، باش -
ئايىغىغا بىرقۇر قاراپ ، سەل پەسكويىغا چۈشتى - دە :
— سەن نېمە ئادەم ؟! — دەپ سورىدى .

— مەن سودىگەر ، — دېدى ئۇ تەمكىنلىك ۋە مۇلايىملىق
بىلەن ئۆزىنى ئارانلا بېسىۋېلىپ .

— مېنىڭ ئىشىمغا ئارىلاشماي ، قولۇمنى قويۇپ بەر !

«رازىق» سۇلايمان يۈز بېشىنىڭ قولىنى تېخىمۇ چىڭ تۇتۇپ

تۇرۇپ سورىدى :

— بۇ ئادەملەرنى نېمىشقا ئۇرىسەن ؟

— ئالۋان - سېلىقنى بەرگىلى ئۈنمىدى .

— مۇشۇنداق ئۇرساڭ بېرەمدۇ ؟

— بېرىدۇ .

— بولسا بېرەر ؟

— بولسىمۇ بېرەيدۇ بۇ يالاڭتوشلەر !

«رازىق» سۇلايمان يۈز بېشىنىڭ قولىنى قويۇپ بېرىپ ، ياز-
چۇقىدىن قىرىق سەر كۈمۈش چىقىرىپ ، ئۇنىڭغا بېرىپ ، بىچارە

دېھقان - چارۋىچىلارنى تەڭلىك ۋە زۇلۇمدىن قۇتقۇزۇپ قالدى .

ئۇلارنىڭ باش - كۆزلىرىدىكى قانلارنى سۈرتۈپ ، بىر كىيىملىك-

تىن ماتا (خام) تارقىتىپ بەردى . بۇ بىچارىلەر ئۇنىڭغا پۈكۈلۈپ

تەزىم قىلىپ ، رەھمەت - تەشەككۈر ياغدۇرۇشتى ، خۇددى باھار يامغۇرلىرىدەك .

سەن ئۇنىڭ ھىممىتىدىن شۇ قەدەر سۆيۈنۈپ كەتتىڭ ، كۆز-لىرىڭگە ئىسسىق ياش كەلدى . راستىنى ئېيتقاندا ، ئۇنىڭدەك مەرد ساخاۋەتچىنى كۆرۈشۈڭ تۇنجى قېتىم ئىدى . ئەگەر مۇشۇ ئەھۋال-لارنى ئۆز كۆزۈڭ بىلەن كۆرمىگەن بولساڭ ، بىراق : «مۇشۇنداقمۇ ساخاۋەتچى بار» دېسە ، ھەرگىز ئىشەنمەيتتىڭ .

— غوجام ، بۇ كىشى كىم بولىدۇ ؟ — دەپ سورىدى بىر كىشى سەندىن .

— بۇ كىشى...بۇ كىشىنىڭ ئىسمى «رازىق» باي ، سېخى سودىگەر .

— غوجام ، — دېدى يەنە بىرىمۇ گەپكە ئارىلىشىپ ، — «خىزىر» مىكى دەيمەن يا ، مەن ؟

سەن چەكسىز پەخىرلىنىش ئىلكىدە جاۋاب بەردىڭ :

— شۇنداق ، ئۇنى خىزىر دېسىڭىزمۇ بولىدۇ !

شۇنداق ، ئۇ خىزىرانە ئادەم ئىدى .

«رازىق» يامغۇردەك ياش تۆكۈۋاتقان خوشلاشقۇچىلارغا ئۈمىد بېغىشلاپ : «قېرىنداشلار ، ئۈمىدۋار بولۇڭلار ، بۇ كۈنلەرمۇ ئۆتۈپ كېتىدۇ . ياخشى كۈنلەرنىڭ يېتىپ كېلىشىگە ئاز قالدى !» دېدى - دە ، ئۇلار بىلەن خوشلاشتى .

سىلەر سودا قىلغاچ گوساس يايلاقلىرىغا يۈرۈپ كەتتىڭلار . يايلاقتا يېشىل قارىغايلىقلارنى ئارىلاپ ، مالچىلارنىڭ قېتىق - قايماقلىرى بىلەن مېھمان بولۇپ ، تۆت - بەش كۈننى ئۆتكۈزۈۋەت-تىڭلار . چۈنكى ، «رازىق» نىڭ ساخاۋەتلىك نام - شۆھرىتىنى يايلاق شاماللىرى مالچىلارنىڭ قۇلاقلىرىغا ئاللىبۇرۇن يەتكۈزۈپ بولغانىدى . بىراق ، ئۇ مالچىلارنىڭ قوي سويۇشىغا ھەرگىز يول قويمىدى ، پەقەت قېتىق - قايماق بىلەنلا مېھمان بولدى .

— ئۇلۇغئاتقا كەلدۇق ، — دېدىڭ سەن داۋانغا يېقىنلاشقاندا .

— نېمە ، ئۇلۇغئات ؟ — «رازىق» ھەيران قالدى .

— ھەئە .

— «ئات» ئەمەس ، «ئارت» . «ئۇلۇغئارت» دەيمىز . «ئارت» دېگەن بۇ سۆز «داۋان» دېگەنلىك بولىدۇ ، — دېدى ئۇ ساڭا چۈشەندۈرۈپ ، — ھەي سەمەندەر ، مۇشۇ تاغلاردا مۇشۇنداق «ئارت» سۆزى بىلەن ئاتىلىدىغان يەنە قايسى داۋانلار بار ؟ — دەپ سورىدى يەنە .

— يەنە «كىچىكئارت» ، «قۇرۇمئارت» ، «كۆكئارت» ، «ئېشەكئارت» ، «تامئارت» دېگەن داۋانلار بار .

— سەن ھەممىسىنى بىلەمسەن ؟

— ياق ، مەن ئۇ تەرەپلەرگە ئۆتۈپ باقمىغان .

— ئۆتۈپ باقمىغان بولساڭ ، ئەمدى ئۆتۈپ باقىلى .

سېلىر مالچىلاردىن سوراپ يۈرۈپ گوساسنىڭ ئۈسەس يايلىقى ئارقىلىق ئۇلۇغئارت داۋىنىدىن ئۆتۈپ ، كەشمىر بىلەن چېگرىلىنىدىغان يولنىڭ قىشلىقىغىچە بېرىپ ، ھەممە داۋان ، يايلاقلىرىنى كۆرۈپ كەلىدىغانلار . شۇ يايلاق ، شۇ داۋانلاردىن ھالقىپ قەيەرلەرگە بارغىلى بولىدىغانلىقىنى ئۇقتۇڭلار . «رازىق» يەنىلا ھەم يازاتتى ، ھەم سىزاتتى .

«رازىق» بارغانلىكى جايدا قارغايلىقلار بىلەن چۈمكەلگەن تاغ چوققىلىرىغا ، كېيىك ، بۆكەن ، قوي ، قوتاز...لار بىلەن تولغان ، «ھۈپپىدە» ئېچىلغان گۈللەر بىلەن بېزەلگەن كەڭرى يايلاقلىرىغا ، بۈركۈت ، ئۇلار...لار غۇيۇلداپ ئۇچۇپ تۇرىدىغان زۇمرەت كۆككە تويماي قارايتتى . بىر چاغدا ئۇ ساڭا قاراپ :

— قارا ، سەمەندەر ، بىزنىڭ يۇرتىمىز ، بىزنىڭ ۋەتىنىمىز مانا مۇشۇنداق گۈزەل ھەم بايلىق بىلەن تولغان ! — دېدى .

سەن «رازىق» قا قارىدىڭ . ئۇ پەخرىمەنلىك بىلەن ئۇلۇغ - كىچىك تىنىپ قويۇپ جىم بولۇپ قالدى . ئۇنىڭ گېپىنى سەن داۋاملاشتۇردۇڭ :

— شۇڭا ، بۇ سۆيۈملۈك يۇرتىمىز ، سۆيۈملۈك ۋەتىنىمىز بىلەن پەخرىلىنىشىمىز ، ئۇنى سۆيۈشىمىز ، قوغدىشىمىز كېرەك !

— شۇنداق ، «جانىدىن كەچمىگۈچە جانانغا يەتكىلى بولمايدۇ!»

سەن چىن يۈرىكىڭدىن تەستىقلىدىڭ :

— شۇ !

سېلەر ئايلىنار - ئايلىنار يەنە گوساسقا قايتىپ كەلدىڭلار - دە ، گوساس داۋىنى ئارقىلىق چوپانغا چۈشتۈڭلار .

چوپان «رازىق» قا ئاجايىپ يېقىپ كەتتى ؛ جەنۇبتىن شىمالغا قاراپ قىشمۇ ياز توختىماي ئېقىپ ، زەرەپشان دەرياسىغا قوشۇلۇپ كېتىدىغان ئويناق چوپان دەرياسى ، شەرق ۋە غەرب تەرىپىدە تەبىئىي تاغ سېپىلى ھاسىل قىلغان سېرىق توپىلىق دۆڭلۈك ۋە تاغلىرى ، ساپ ھاۋاسى ، بۈك - باراقسان مەھەللىلىرى ، ئالما ، نەشپۈت ، ئۆرۈكلەر بىلەن تولغان غۇزمەك - غۇزمەك باغلىرى ، توپا چىراي ، دىلى سۇنۇق ، ئەمما ئاق كۆڭۈل ، مېھماندوست خەلقى ئۇنىڭغا قەۋەتلا يېقىپ كەتتى . ئۇ ئازغانسال كەنتىنىڭ كۆلئاغىزى دېگەن يېرىدىكى داۋان ئارقىلىق گوساسقا ، گوساس ئارقىلىق كۆك - يار يېزىسىنىڭ ھەرقايسى كەنتلىرىگە ، چوپاننىڭ ئېلىنىش كەنتىدىكى شېيخبۇ جىلغىسى ئارقىلىق كۆكيارنىڭ شېيخبۇ كەنتىگە ، گىرىڭلا ، ئاتىرس جىلغىلىرى ئارقىلىق يەكەننىڭ قوشراپ يېزىسىغا ، دەريا ياقىلاپ مېڭىپ قاراشور كەنتى ئارقىلىق يەكەننىڭ كاپچۇڭ يېزىسىغا بارغىلى بولىدىغان يوللارنىڭ خەرىتىسىنى سىزدى .

ئۇ بىر كۈنى سەھەردە داداڭغا چۈش ئۆرۈپ مۇنداق دېدى :

— مەن كېچىدىن مۇنداق بىر چۈش كۆرۈپتىمەن : ئىچىگە شوتا قويۇپ چۈشكۈدەك ناھايىتى يوغان بىر قازاندا ئاش پىشۇرۇپ-تىمەن . قاچىلىرىنى تەڭلەپ كەلگەن نۇرغۇن كىشىلەرگە ئاش ئۇسۇپ بېرىپتىمىشمەن . ئاشنى ئۇسسام - ئۇسسام پەقەتلا تۈگە-مەيمىش . بىر چاغدا ناھايىتى بىچارە بىر توپ كىشىلەر قاچىلىرىنى تەڭلەپ كېلەرمىش . ئىچىم ئاغرىپ ، ئۇلارغىمۇ ئاش بېرىمىشمەن . بېرىمىشمەنۇ بېرىمىشمەن ، ئۇلارنىڭ تولىقىدىن ھەرقانچە قىلىپ-

مۇ ئۇلارغا ئاش ئۇسۇپ ئۆلگۈرتۈپ بولالمايمىشمەن . ئاخىر ھالىم -
دىن كېتىپ توختاپ قالمايمىشمەن . ئۆز قوۋملىرىمگە ئاش ئۆزىتىپ
بېرەلمەيمىشمەن . ئەمما ، ھېلىقى كىشىلەر مېنىڭ ئاش ئۆزىتىپ
بېرىشىمنى كۈتمەستىن چۆمۈچنى قولۇمدىن تارتىۋېلىپ ، ئۆزلىرى
ئۇسۇپ ئىچىۋېرىمىش . مەن ئۆزۈمنىڭ ئەتكەن ئېشىغا ئۆزۈم ئىگە
بولالماسام - ھە ! ؟ دەپ ئويلاپ ، ئۇلارنىڭ ئارىسىدىكى بىر بىلەر -
مەننىڭ ئەدىپىنى بېرىمىشمەن . بىراق ، جېدەل تېخىمۇ ئۇلغىيىپ
كېتەرمىش . مەن ئاچچىقىمدا : «توختاش ، ھەممىڭنىڭ ئەدىپىڭنى
بىر بەرمىسەم !» دەپ يان - بېلىمنى ئاقتۇرۇشۇمغا ، ناھايىتى
ئېگىز بىر تاغنىڭ ئۈستىگە چىقىپ قالمايمىشمەن . تاغ ئۈستىدە
تۇرۇپ قارىسام ، كىشىلەر ئولاش - چولاش باش - كۆزى يوق
ھالدا تاماق يەۋېتىپتىمىش ، خۇددى ئۆمرىدە تاماق يەپ باقمىغاندا -
دەك . مەن تاغدىن پەسكە سىيرىلىپ چۈشۈشۈمگە پۈتۈم «پارتىدە -
دە» تېپىلىپ كېتىپ ، بىر ئۇچلۇق تاشقا ئېلىنىشىپ قالمايمىش -
مەن . مەن تاغدىن يا چۈشەلمەيمىشمەن ، يا ئۈستىگە چىقالمايمىش -
مەن . ئۇنىڭ ئۈستىگە كىشىلەر ماڭا بىر - بىرلەپ تاش ئېتىشقا
باشلايمىش . مەن قورقۇپ : «ئەي خالايق ، مېنى قۇتقۇزۇۋېلىڭ -
لار !... گۇناھىمدىن ئۆتۈڭلار !...» دەپ ۋارقىراپ ئويغىنىپ
كەتتىم .

داداڭ بىر ھازا ئويلانغاندىن كېيىن دېدى :
— ئاش دېگەن رىزىق ، سىز ئۆز قوۋملىرىڭىزگە رىزىق
تارقاتقۇچى — كاتتا ئەمەلدار بولىدىغان ئوخشايسىز ، بىراق...
داداڭ تەبىرىنىڭ داۋامىنى يۇتۇۋەتتى . سەنمۇ ، «رازىق» مۇ
«بىراق» نىڭ ئاخىرىنى سورىمىدىڭلار ، سورىغۇڭلار كەلمىگەندى ،
سوراشقا جۈرئەت قىلالىمىغانىدىڭلار . شۇڭا ، سىلەر خېلى ئۇزاققىدە -
چە جىمىپ كېتىشتىڭلار .

سېنىڭ ھويلاڭ چوپان دەرياسىنىڭ غەربىدىكى بۈككىدە مە -
ھەللە — شېيخلا كەنتىدە ئىدى . چوپان دەرياسىنىڭ سۇس ئاڭلىدە -
نىپ تۇرىدىغان شاۋقۇنى ئادەمنى زېرىكتۈرمەيتتى . شۇڭا ، «را -

زىق» بۇ يۇرتتا — سىلەرنىڭ ئۆيۈڭلاردا ئون يەتتە كۈن تۇرۇپ قالدى. شۇ ئارىلىقتا ئۇنى دامسى - قوشراپ، چىمدۇ - كاچۇڭلار - غا ئاپىرىپ كەلدىڭ. ئۇ بۇ جەرياندا سودا قىلغاچ توي - تۆكۈن، نەزىر - چىراغلارغا باردى، يۇرت مۆتىۋەرلىرى بىلەن ئۇچراشتى، مۇڭداشتى. بولۇپمۇ تاغلاڭ — پەننىي مەكتەپ ئوقۇتقۇچىسى، كىچىكىڭدە ئاغزىڭغا تۇنجى ئىلىم سالغان سۆيۈملۈك ئۇستازىڭ مامۇت ئەپەندى بىلەن سىرداشلاردىن بولۇپ قالدى. ئۇ مۇشۇ يۇرتقا نىسبەتەن ئىلىمىدە خېلى كامالەتكە يەتكەن، ياۋاش، ئەمما غۇرۇر - لۇق ئادەم بولۇپ، نۇرغۇن شاگىرتلارنى يېتىشتۈرگەنىدى. شۇڭا، يۇرت خەلقى ئۇنى «مامۇت ئەپەندى» دەپ ھۆرمەت بىلەن تىلغا ئېلىشاتتى. مۇنداقچە ئېيتقاندا، ئۇنى مۇشۇ يۇرتنىڭ مەنئۇي يې - تەكچىسى دېسە، ھەرگىز يالغان بولمايتتى، ئارتۇق كەتمەيتتى؛ ھەتتا ئۇنى چوپان ۋادىسىدىكى ئۇيغۇر، قىرغىز، تاجىك خەلقىنىڭ روھىي تۈۋرۈكى دېسە، ھېچكىم: «ياق!» دېمەيتتى.

— «رازىق»، يۈسۈپ بەگدىن ئېھتىيات قىلىڭ، — دېدى بىر كۈنى مامۇت ئەپەندى، — ئۇ سىزنىڭ پېيىڭىزگە چۈشكەندەك قىلىدۇ.

يۈسۈپ بەگ چوپاننىڭ بېگى ئىدى. گەۋدىلىك، سېمىز، سېرىق چېھرىدىن ياۋۇزلۇق، شۇملۇق تۆكۈلۈپ تۇرىدىغان بۇ ئادەمدىن ئېھتىيات قىلماي زادى بولمايتتى.

بىز مامۇت ئەپەندى بىلەن خوشلىشىپ بولغاندىن كېيىن، «رازىق»:

— راست، بۇ يۈسۈپ بەگ دېگەن ئادەمنىڭ كۆزىنىڭ ئاستىدا كۆزى، تىلىنىڭ ئاستىدا تىلى باردەك قىلىدۇ. ماڭا كۆزىنىڭ بالا - خانىسىدا قاراۋاتقاندا تۈيۈلۈۋاتىدۇ. سەمەندەر، بىز ئەتىلا كېتەي - لى، — دېدى.

سىلەر نەرسە - كېرەكلىرىڭلارنى تەخلەپ قويۇپ، بالدۇرلا يېتىپ قالدىڭلار. يېرىم كېچە بولغاندا، ئىشىك ئەنسىز قېقىلدى. سەن چۆچۈپ بېشىڭنى كۆتۈردۈڭ. «رازىق» مۇ ئويغىنىپ ئەنسىز

پىچىرلاپ سورىدى :

— كىمدۇ ئۇ ؟

— تاڭھىي ، مەن چىقىپ باقاي .

سەن چاپىنىڭنى يېپىنچاقلاپ چىقىپ دەرۋازىنى ئاچتىڭ . ئاپ-ئاق نۇر چېچىپ تۇرغان تولۇن ئاي ئاستىدا تاغاڭ — مامۇت ئەپەندى تەشۋىشانە جىددىيلىك بىلەن قاراپ تۇراتتى . ئۇنىڭ ئېغىر — ئېغىر ھاسىراشلىرىدىن ناھايىتى تېز يۈگۈرگەنلىكىنى ۋە مۇھىم بىر خەۋەر ئېلىپ كەلگەنلىكىنى جەزم قىلىدىك . دەريا شاۋقۇنلىرىغا قوشۇلۇپ كېتىۋاتقان ھاسىراشلىرى سېنى بەكمۇ تەقەززا قىلاتتى . ئەمما ، ئۇنىڭ ئاغزىدىن «تېز... تېز...» دىن باشقا گەپ چىققىلى ئۇنىمايۋاتاتتى .

— نې... نېمە بولدى ، مولدادا^① ؟ — دەپ سورىدىڭ سەن تاغاڭنىڭ پىلىلداپ تۇرغان قوڭۇر كۆزلىرىنىڭ نۇرانە قارىچۇقىدا-رىغا تېپىپ چىققان ئەنسىزلىك بىلەن دۈپۈلدەپ سوقۇۋاتقان يۈردى-كىڭىنىڭ ئەكسىگە تەقەززالىق ئىلكىدە تىكىلىپ .

— تېز... تېز قېچىڭلار . سىلەرنى تۇتقىلى... يامۇلدىن يايىلار كەپتۇ . كې... كېلىۋاتىدۇ .

تاغاڭنىڭ گەپ - سۆزلىرى ۋە روھىي ھالىتىگە قاراپ ، ئىشنىڭ ئۈجۈر - بۇجۇرىنى سۈرۈشتە قىلىشقا ۋاقىت يوقلۇقىنى ھېس قىلىپ ، ئۆزۈڭنى ئۆيگە ئاتتىڭ .

— «رازىق» ، تېز بولۇڭ !

ئۇمۇ كىيىنىپ تەل بولۇپ تۇرۇپتىكەن ، كەينىڭدىنلا چىقتى . داداڭ ئۆگزىگە چىقىپ كەتتى ، سىلەر ئېگەر - جابدۇقلارنى كۆتۈرۈپ ئېغىلغا يۈگۈردۈڭلار .

داداڭنىڭ ئاۋازى ئاڭلاندى :

— «رازىق ئاخۇن» ، چېرىكلەر ئېشەڭلا كېلىپ بولايتۇ ، چاپسان بولۇڭ ، قاپاق تېرەكنىڭ كامىرىغا كىرىۋېلىڭ !

داداڭنىڭ گېپىدىن ئاتلارنى توقۇشقا ئۈلگۈرەلمەيدىغانلىقىڭ-

① مولدادا — «مولام دادا» دېگەن مەنىدە .

لارنى بىلگەن «رازىق» :

— مېنىڭ مۈلەم^①!... — دېدى .

سەن ئۇنىڭ مۈلىسىنى قولغا ئېلىپ بەردىڭ . مۈلىنىڭ ئىچىدە ئۇنىڭ يازغان — سىزغان بارلىق ماتېرىياللىرى ۋە ناھايىتى كىچىك بىر تاپانچىسى بار ئىدى . ئۇ مۈلىنى قۇچاقلىغان پېتى باغقا كىرىپ كەتتى . سەن دەرۋازىنى تاقاپ ، ئۆزۈڭنى ئۆيگە ئاتتىڭ . يوقانغا كىرىپ جىمىدە يېتىۋالدىڭ . يۈرىكىڭ دۈپۈلدەيتتى ، ھېلىتىن قورقۇپ ، جېنىڭ چىقاي دېگەنىدى . شۇڭا ، تىلىڭ ئىلتىجا-دىن خالىي ئەمەس ئىدى : «ئەي ئۇلۇغ پەرۋەردىگارم ، ھەممىمىزنى ئۆز پاناھىڭدا ساقلىغايىسەن!...»

تېخى ئېغىر — ئېغىر تىنىقلىرىڭ بېسىقماي تۇرۇپلا ، ھويلى-نى ئۆپۈر — توپۇر قاپلاپ كەتتى ؛ تېخى يۈرىكىڭنىڭ «دۈك — دۈك» لىرى توختىماي تۇرۇپلا ، پەنجىرىدىن ، تۈڭلۈكتىن مىلتىق-لارنىڭ ئىستوۋۇللىرى ساڭگىلاپ بولدى ، خۇددى يالماۋۇزنىڭ چاڭگىلىدەك .

— قىمىرلاشما ، بولمىسا گرانات تاشلاپ ، ئۈچەي — قارىنىڭ-لارنى كۆككە سورۇۋېتىمىز !

سىلەر قىمىرلاشمىدىڭلار ، قىمىرلاشساڭلارلا ، چېرىكلەرنىڭ گرانات تاشلاپ ، ئۈچەي — باغرىڭلارنى كۆككە سورۇۋېتىشى تۇرغان گەپ ئىدى . ئىشكىنىڭ تاقاقلىرى ، ئۈلگۈجەكلىرى «قاراس — قۇرۇس!» قىلىپ سۈنۈپ ، ئۆيگە بىر توپ چېرىك باستۇرۇپ كىردى . بىرى سەرەڭگە يېقىپ ، مورا بېشىدىكى جىنچىراغنى ياندۇردى .

— قوپۇشە !

سىلەر قوپۇشتىڭلار .

— زەينىدىن دېگەن قايسىڭ !؟

سەن بۇ چاغدا ئۆزۈڭنى خېلى تۇتۇۋالغانىدىڭ . قورقۇنچىلىق-رىڭمۇ شىپىپىدە پەسلەپ قالغانىدى . شۇڭا ، ساختا قورقۇنچ

① مۈلە — ئاتنىڭ ئۈچىسىغا سېلىنىدىغان جابدۇق .

قېنى؟! —

كەتكەن...

— قاچان؟

— تۈۋۈگۈن... جۈمەدىن كېيىن.

— نەگە؟

— قوشراپقا.

— يالغان!

— راست شۇ.

تارتۇق يۈز سوراقچى تارشىدەك قاتتىق، يىرىك ئاللىقىنى بىلەن يۈزۈڭگە «چاڭ - چوڭ» تۈتنى سېلىۋەتتى. كۈزۈڭدىن چاقنىغان چاقماق پارلاپ تۇرغان تولۇن ئاينى يۈتۈپ كەتتى. زېمىن لاپىدە قارىداپ، يۇلتۇزلار زۇلمەت ئىلكىدە يارقىن جىمىرلاپ كەتتى.

— ھەي سەمەندەر، — دېدى ھەسەن ۋالىي^① ئالدىڭغا كېلىپ، — ئېغىلدا ئېتىڭلار تۇرمامدۇ ئەينا؟

ھەسەن ۋالىي — يۈسۈپ بەگنىڭ سادىق غالىچىسى بولۇپ، ناھايىتى رەھىمسىز، يەرنىڭ ئاستىدىكى يىلاننىڭ كۆشىگىنىنى، ئادەمنىڭ يۈرىكىدە قانچە، مېڭىسىدە قانچە تومۇرى بارلىقىنى بىلەدىغان، قۇۋلۇقتا شەيتانغا دەرس بېرىدىغان ھىلىگەر ئادەم ئىدى. شۇڭا، ئۇنىڭغا ئېھتىياتچان بولمىساڭ بولمايتتى. — ئۇ دېگەن سۇلتان باينىڭ ئېتى.

— ياۋاش بولۇپ، ئۇنىڭ قەيەردىكىنى دەپ بەرگىن. ئۇ تاغ ئوغرىسىغا بىكاردىن - بىكارغا جېنىڭنى سېلىپ بېرىپ نېمە قىلىسەن؟ دە، ئۇنى قەيەرگە مۆكتۈرۈپ قويدۇڭلار؟ دەپ بەر-سەڭ، ئۇنىڭغا يالاقچىلىق قىلغان گۇناھىڭنى تىلىۋالىمەن. ھەسەن ۋالىينىڭ: «ئۇنىڭغا يالاقچىلىق قىلغان...» دېگەن سۆزى يۈرىكىڭگە غۇسسە سەنجىلدى، تولغىنىپ كەتتىڭ. شۇڭا:

① ھەسەن ۋالىي قان قەرزىگە بوغۇلغان زومىگەر بولۇپ، زومىگەرلەرگە قارشى تۇرۇش ھەرىكىتىدە باستۇرۇلغان؛ «ۋالىي» — ئۇنىڭ لەقىسى.

— يالاقچى... — دەپ توختاپ قالدىڭ . «يالاقچى دېگەن ئۆ-
زۇڭ !...» دېگەن سۆزۈڭنى ناھايىتى تەستە يۈتۈۋەتتىڭ ، خۇددى
زەھەر يۇتقاندەك .

ھېلىقى سوراقچى چېرىك بۇيرۇق قىلدى :
— ئۇر !

چېرىكلەر سېنى قامچا بىلەن ئۇرۇشقا باشلىدى . يوتقاندىن
كۆڭلەكچانلا سۇغۇرۇلۇپ چىققاچقا ، قامچا جان - جېنىڭدىن ئۆتۈپ
كېتىۋاتاتتى . سەن لېۋىڭنى چېڭىڭدە چىشلەۋېلىپ يۈمىلىناتتىڭ ،
تولغىناتتىڭ ، ئەمما قىلچە ۋارقىرىمايتتىڭ . چۈنكى ، بىرىنچى-
دىن ، «رازىق» تىن نومۇس قىلغانىدىڭ ؛ ئىككىنچىدىن ، «رازىق»
نىڭ سېنىڭ چىرقىراشلىرىڭنى ئاڭلاپ ، ئازابلىرىڭغا چىدىيالمىي
يۈگۈرۈپ چىقىشىدىن ئەنسىرىگەنىدىڭ . سەن ئۇنى چوڭقۇر چۈشەن-
گەنىدىڭ ؛ ئۇنىڭ باشقىلارنىڭ ئۆزى ئۈچۈن قۇربان بېرىشىنى
كۈتىدىغان ئادەم ئەمەس ئىكەنلىكىنى شۇ قەدەر چوڭقۇر چۈشەنگە-
نىدىڭ .

سەن سۆڭەك - سۆڭەكلىرىڭدىن ئۆتۈپ كېتىۋاتقان بۇ ئازاب-
لارغا ئاجايىپ ھەيرانلىق بىلەن چىداۋاتتىڭ . سەن بۇ ئازابلارغا
قانداقلارچە بەرداشلىق بېرىۋاتقانلىقىڭغا ھەيران قېلىۋاتاتتىڭ .
چۈنكى ، سەن ئۆمرۈڭدە بىركىمدىن بىرەر تەستەك يەپ باققان
ئادەم ئەمەس ئىدىڭ .

داداڭ ، ئاناڭ چېرىكلەرگە ، ھەسەن ۋالىيغا يالۋۇراتتى ، يې-
لىناتتى . ئەمما ، يالۋۇرغانسېرى چېرىكلەر سېنى تېخىمۇ قاتتىق
ئۇراتتى . قاتتىق چىشلەنگەن لېۋىڭدىن ، قامچا ئىزلىرىدىن ئېتىد-
لىپ چىققان قىپقىزىل قانلىرىڭنىڭ تولۇن ئاي باغرىنى قىپقىزىل
بويىۋەتكەنلىكىنى كۆرمىەيتتىڭ ، تۇيمايتتىڭ . چۈنكى ، سەن داق
يەردە ئەمەس ، تولۇن ئاي باغرىدا يۈمىلىنىۋاتاتتىڭ ، يۈرىكىڭ
ئاجايىپ گۈزەل ، ئاجايىپ ئېزگۈ ، ئاجايىپ راھەتتە خەش كۈيلەر
ئىلكىدە مەستخۇشلانغانىدى . شۇڭا ، سەن شۇنچە دەھشەتلىك قىي-
ناقلارغا ھەيرانلىق ئىلكىدە بەرداشلىق بېرىۋاتاتتىڭ .

— راست كەتكەن ئوخشايدۇ . قىسقالىق بىر نەرسە .
كىمدۇ بىرى شۇنداق دېگەندەك قىلىۋىدى ، چېرىكلەر ئۇرۇش-
تىن توختاشتى .
ئەمما ، توخۇلار چىلىشتاتتى ، ئىتلار قاۋىشتاتتى ، ھەسەن ۋا-
لى ۋالاقلايتتى :

— ياق ، بار ، مەن تېخى ئاخشام نامازشام بىلەن كۆرگەن .
سەن غەزەپ بىلەن پىچىرلىدىڭ : «ھۇ ، مۇناپىق !...»
سوراقچىنىڭ ئاۋازى ئاڭلاندى :
— ھەي قېرى !

سەن بۇنى ئاڭلاپ ، مىڭ مۇشەققەتتە ئۆرە بولۇپ ، كەينىڭدىكى
ئۈجمىگە يۆلەندىڭ . سوراقچى داداڭغا تاپانچىسىنى تەڭلەپ :
— ھەي قېرى ، سەن دە . دېمەيدىغان بولساڭ ،
«پاڭ !» ، دېدى .

— ئۇ تۈنۈگۈن كەتكەن .
ھەسەن ۋالىي يەنە ۋالاقشىدى :

— يالغان ، كەتسە مال - پاللىرىنى ئېپىكېتەتتى .
سەن پىچىرلىدىڭ : «ئۇدۇل دوزاخقا كىرىپ كېتەرسەن ، ئىلا-
ھىم ! ھايات قالسام ، سېنى بوغۇۋەتمەيدىغان بولسام ، دادامنىڭ
بالىسى ، زەينىدىننىڭ دوستى بولماي كېتەي !»
— ئىككىلىسىنى ئۈجمىگە باغلاڭلار !

سوراقچىنىڭ بۇيرۇقى بىلەن چېرىكلەر داداڭ بىلەن سېنى
ئۈجمىگە باغلاشتى . سوراقچى تاپانچىسىنى بېلىگە قىستۇرۇپ ،
يېنىدىن خەنجىرىنى چىقىرىپ ، ئالدىڭلارغا كەلدى .
بوغۇزلىۋېتىدىغان بولدى ، ئاھ خۇدا ! مەنغۇ مەيلى ، دادام ،
ئاشۇ بىچارە دادام !

كۆزلىرىڭدىن تاراملاپ ياشلار تۆكۈلدى . راستىنى ئېيتقاندا ،
ئۆزۈڭنىڭ جېنىڭغا ئەمەس ، داداڭغا چىدىمايۋاتاتتىڭ . چۈنكى ،
داداڭنىڭ ئۆلۈمى — سېنىڭ ئۆلۈمۈڭ ئىدى . شۇڭا ، بىردىنلا
داداڭنى قۇتقۇزۇپ قېلىش قارارىغا كېلىپ قالدىڭ . ئەمما ، بۇ

قارارىڭنى ئىجرا قىلالىدىڭ . چۈنكى ، سۇلتان باي ، تاغاك ، دا-
داڭ ، ئۇستازىڭ راشىدىن مۇپتى ھاجىم ، دوستۇڭ «رازىق» ساڭا
غايىتىن تىكىلىپ تۇرۇۋالغانىدى ؛ ۋىجدانىڭ ساڭا تىكىلىپ تۇرۇ-
ۋالغانىدى ؛ قەلبىڭدىكى گۈزەل كۈيلەر — جەننەت ساداسى ساڭا
مىختەك قادىلىپ تۇرۇۋالغانىدى .

ئەگەر قارارىڭنى ئىجرا قىلىدىغان بولساڭ ، ھەممىدىن مەھ-
رۇم قالاتتىڭ . ئۇلاردىن مەھرۇم قىلىش سەن ئۈچۈن ئوخشاشلا
ھاياتتىن مەھرۇم قىلىش بىلەن باراۋەر ئىدى .
مەيلى ، ياش ئۆلسەڭمۇ ، قېرىپ ئۆلسەڭمۇ ھامىنى بىر
ئۆلىمىز !

ئاخىر سەن ۋىجدانىڭ ۋە قەلبىڭدىكى گۈزەل كۈيلەر —
جەننەت ساداسى ئۈچۈن ھاياتتىن ۋاز كېچىش قارارىغا كەلدىڭ .
بۇنداق بولغاندا ، سەن پەقەت بىر قېتىملىق شېرىن چۈشتىن مەھ-
رۇم قالغاندەك ھاياتتىنلا مەھرۇم قالاتتىڭ ، لېكىن ۋىجدان ۋە
قەلبىڭدىكى گۈزەل كۈيلەر — جەننەت ساداسى بىلەن ھەقىقىي -
چىن ھاياتقا قەدەم قوياتتىڭ .

سەن شۇلارنى چوڭقۇر ھېس قىلىپ ، ئۆلۈمگە چىن كۆڭلۈڭ-
دىن رازى بولۇپ پىچىرلىدىڭ : «ھەرنېمە بولسا ، پىچاقتا بوغۇزلاپ
ئۆلتۈرىدىغان بولدى . ئەگەر مىللىتىم بىلەن ئاتسا ، ئوق ئاۋازىنى
ئاڭلاپ ، «رازىق» يۈگۈرۈپ چىقىپ... مەيلى ، قىينالساڭمۇ...
بېھىشتا...» ، «رازىق»... زەينىدىن ، بىزگە بېغىشلاپ ئەسەر يې-
زىشنى ئۈتتۇم . ئەۋلادلار بىزدەك ئاتا - بالىنىڭمۇ ئازادلىق ئۇ-
چۇن قۇربان بەرگەنلىكىمىزنى ئوقۇپ قالسۇن !...»

سەن شۇلارنى پىچىرلاپ ، داداڭغا قارىدىڭ . كۆزلىرىڭلار
ئۇچراشتى . داداڭنىڭ كۆزلىرىدىكى رازىمەنلىك ۋە قەيسەرلىكنى
كۆرۈپ ، ئۈنىڭدىن ، ئۆز - ئۆزۈڭدىن پەخىرلىنىپ ئايغا باقتىڭ .
ئايىمۇ چەكسىز پەخىرلىنىش ئىلكىدە سىلەرگە مەڭگۈلۈك ئۈمىد
ۋە راھەت بېغىشلاپ تۇراتتى .
سوراقچى كېلىپ ، داداڭنىڭ كۆكسىگە خەنجەرنى سانجىپ

تۇرۇپ سورىدى: «نېمە ئىش بولدى؟»

— ئېيتە، ئۇ نەدە؟

— كەتكەن.

سوراقچى خەنجەر بىلەن داداڭنىڭ كۆكسىنى تىلدى، داداڭ

«ۋايىجان!» دەپ بوشقىنە ۋارقىرىۋەتتى.

— دادا!...

ياشلىرىڭ تاراملاپ ئېقىپ، يۈز - كۆزۈڭدىكى قان بىلەن

قوشۇلۇپ تولۇن ئاي خىرە يورۇتۇپ تۇرغان ئانا زېمىن باغرىغا

سىڭىپ كەتتى.

— سەن دە، ئۇنى نەگە مۆكتۈرۈپ قويۇشتۇڭ؟

— ئۇ كەتكەن!

سوراقچى سېنىڭمۇ كۆكسۈڭنى تىلدى. سىرغىپ چىققان قان

تولۇن ئاي مەڭزىگە ئەڭلىك بولۇپ سۈرۈلدى.

— ئۇ نەدە؟

پۈتكۈل ۋۇجۇدۇڭ غەزەپتىن ئۆرتىنىپ كەتكەندى، شۇڭا:

— ئۇ يۈرىكىمدە!... ئۇ قەلبىمدە! — دەپ ۋارقىرىدىڭ.

كۆكسۈڭ بىر غېرىچ ئۈزۈلۈقتا تىلىنىپ بولغاندا، بىرى

سوراقچىنىڭ قولىغا پىچىرلىۋىدى، ئۇ بىردەم ئويلىنىپ

قېلىپ:

— بۇنى ئېلىپ مېڭىڭلار! — دېدى.

چېرىكلەر سېنى ئېلىپ مېڭىشتى. داداڭ، ئاناڭ، ئۆكىلە-

رىڭ، قوشنا - قولۇملىرىڭ ساڭا خەيرلىك تىلەكلەرنى تىلەپ

زار - زار يىغلاپ قېلىشتى...

تۈرمىدە ئۈچ كۈن دەھشەتلىك سوراق قىلىنىدىڭ. مەۋجۇتلۇ-

قۇڭ تامامەن ئۇنتۇلغانىدى. بىر چاغدا كۆزۈڭنى ئېچىپ، ئۆزۈڭ-

نى سۇلتان باينىڭ ئۆيىدە كۆردۈڭ. ئۆزۈڭنىڭ ھايات ئىكەنلىكىڭ-

گە، قانداقلارچە ھايات قالغانلىقىڭغا ھەيران قالدىڭ، ئىشەنگۈڭ

كەلمەيتتى.

مەن قانداق بولۇپ ھايات قالدۇم؟ بۇ يەرگە قانداق كېلىپ

قالدىم ؟ زەينىدىن قۇتۇلۇپ كېتەلگەنمىدۇ ؟...

بىلمەيتتىڭ ؛ سۇلتان باينىڭ سېنى ناھىيىلىك ساقچى ئىدارىسىنىڭ باشلىقى سۈي جىجۇڭغا يۈز سەر ئالتۇن پارا بېرىپ قۇتقۇ-زۇپ چىققانلىقىنى بىلمەيتتىڭ ؛ زەينىدىننىڭ سۇلتان باي بىلەنمۇ خوشلاشماي ، ئۇلۇغچاتقا بىخەتەر بېرىۋالغانلىقىنى بىلمەيتتىڭ .

جاراھەتلىرىڭ ساقىيىپ ، كۈچ - قۇۋۋىتىڭ بۇرۇنقىدەكلا ئۇرغۇپ - تاشقاندا ، باھار ئاخىرلىشىپ ، سېخى ياز باشلىنىپ بولغانىدى . سەن سۇلتان باي بىلەن خوشلىشىپ چوپانغا — ئۆيۈڭگە كەلدىڭ . ئاتا - ئاناڭ : « بالام ، جېنىم بالام ، ئەمدى بىز-دىن بىر قەدەممۇ ئايرىلما ، ئۇماچ ئىچسەكمۇ ، زاغرا غاجساقمۇ بىللە بولىلى... » دەپ سېنى قانماي - قانماي سۆيۈپ كېتىشتى . سەن ئاتا - ئاناڭنىڭ ئوتلىق مېھرىنىڭ تەسىرىدە مومدەك يۇمشاپ ، ئۆز - ئۆزۈڭگە پولاتتەك قەسەم بەردىڭ : « سەنلەردىن ئىنتىقام ئالماي قويمايمەن ! »

*

*

— بوۋا ، قارىغىنە ، ماۋۇ كىتابتا سەنمۇ چىقىدىكەنەن ! ئون ياشلىق نەۋرەڭ شۇنداق دەپ خىيال قۇشلىرىڭنى ئۈركۈ-تۈۋىتىپ ، قولىڭغا « ئاي ھامان چىقىدۇ » ناملىق بىر كىتابنى تۇتقۇزۇپ قويدى .

سەن كىتابنى قولىڭغا ئالدىڭ . كىتابنىڭ مۇقاۋىسىغا ئاينىڭ يېقىنلا يەردە كېلىۋاتقانلىقىدىن بېشارەت بېرىپ تۇرغان نۇرانە ئۇيۇقنىڭ ، ئوڭغۇل - دوڭغۇل چېغىر يولدا كېتىۋاتقان بىر جۈپ قىز - يىگىتنىڭ سۈرىتى چۈشۈرۈلگەنىدى . ئاپتورنىڭ ئىسمىنى ئوقۇدۇڭ : « نالە » .

نالە ؟ كىمدۇ ئۇ نالە دېگەن ؟

سەن « نالە » نىڭ ئىسمى ياكى تەخەللۇس ئىكەنلىكىنى بىلە-مەي ، كىتابنىڭ ئىچىنى ئېچىپ ، تىرناق ئىچىدىكى « بىئۇگە-

رافىيىلىك پوۋېست» دېگەن خەتنى ئوقۇپ : «بۇ ھەقىقىي ئادەم ، ھەقىقىي ئىشلار تەسۋىرلەنگەن ئەسەر ئىكەن - دە !» دەپ پىچىرلاپ قويدۇ .

بۇ تېخى يېقىندىلا تۈركچىدىن تەرجىمە قىلىنغان كىتاب بو . لۇپ ، ئاپتور ھەققىدە ھېچقانداق ئىزاھات بېرىلمىگەن ، پەقەت ئاپتورنىڭ كىرىش سۆزىنىڭ ئاخىرىدا «مەن بۇ كىتابنى زۇمرەت سايىتىنىڭ ئەسلىمىسىگە ئاساسەن يېزىپ چىقتىم... تارىخىي پاكىتقا ھۆرمەت قىلدىم...» دېيىلگەنىدى .

زۇمرەت ؟ ئاشۇ زۇمرەت شۇمىدۇ ؟ ئەللىك يىلدىن بېرى ھېچبىر ئىز - دېرىكى ، خەت - خەۋىرى بولمىغان ئاشۇ زۇمرەت شۇمىدۇ ؟

بۇ پوۋېست ئىككىنچى شەخس تىلىدا يېزىلغان بولۇپ ، سەن ئوتتەك قىزىقىش ئىلكىدە ئۇنىڭ مۇقەددىمىسىنى ئوقۇشقا باشلىدىڭ .

2

مۇقەددىمە

ياز كەچقۇرۇنىنىڭ راھەتتە خىش ئىللىق شامىلى غەربىي ئۇيۇق . تا مەيۋىسانە پارلاپ تۇرغان دەردىمەن قۇياشنىڭ زەر نۇرلىرىغا بۆلىنىپ ، تۇرۇلغا ، تۇمۇچۇق ، سۈپىسۈپپىياڭ ، كاككۇك... لارنىڭ پىغانلىق كۈيلىرىنى ھاپاش قىلىپ ، ھارغىن قەدەملەر بىلەن چوپان دەرياسىغا ئەگىشىپ ، يىراق - يىراقلارغا ئۇزاپ كېتەتتى...

شامال باش ئۈستۈڭدىن ، يان بېلىڭدىن يەڭدەپ - يەڭدەپ ئۆتۈپ كېتەتتى ، خۇددى ناھايىتى ئېغىر يۈك يۈدۈۋالغان ئادەم . دەك . چۈنكى ، ئۇنىڭ يۈكى ئېغىر ، تولىمۇ ئېغىر ئىدى : ئۇنىڭغا قاراقۇرۇم ئاسمىنىدىن تۆكۈلۈۋاتقان ھەسرەت - نادامەتلەرنى ، غەزەپ - نەپرەتلەرنى ، ۋاقىتسىز سارغىيىپ تۆكۈلگەن گۈزەل ئارزۇ - ئىستەكلەرنى يۈدۈپ ، يىراق - يىراقلارغا ئېلىپ كېتىشكە

توغرا كەلگەندى . «ئۇ ئېلىپ كېتەلەرمەككىن ؟ ئېلىپ كېتىپ بولالار - مەككىن ؟...»

— نېمە دەيسەن ، زۇمرەت ئاچا ؟
ئېسىڭنى يىغىپ ، ئارقاڭغا ئۆرۈلدۈڭ . ئاچاڭنىڭ ئون ئىككى ياشلاردىكى قىزى رابىيە ساڭا قاراپ كېلىۋاتاتتى . سەن ئۇلۇغ - كىچىك تىنىپ قويدۇڭ . ئۇ قېشىڭغا كېلىپ ، ساڭا ھەيرانلىق بىلەن قاراپ قالدى . چېھرىڭ تاتىرىپ ، ھەسرەتلىك تۈس ئالغان ، بۇلاق سۈيىدەك ، ئۈستۈڭدىكى ياز كۆكىدەك تىنىق كۆزلىرىڭ شۇنداق تۇمانلىق ، شۇنداق قەھرىلىك ئىدى .

— بىر گېپىم بار ، ئۇنامسەن ئۇكام ؟
سەن بىردىنلا مۇلايىملىشىپ ، ئۇنىڭغا بىچارىلەرچە تىكىل - دىڭ . چۈنكى ، ئۇ بەكمۇ تەرسا - جاھىل ، گېپىڭگە ئاسانلىقچە ئۇنمايتتى . ئۇنىڭ ئۈستىگە ئۇنى بۈگۈن تولا ئاۋارە قىلىۋەتكەندى - دىڭ . مۇشۇ نۆۋەت بارسا ، ئۇ مەتسالنى تۆتىنچى قېتىم چاقىرغى - لى بارغان بولاتتى .

— نېمە گەپتى ئۇ ؟
— مەتسالنى قىچقىرىپ كېلەمسەن ؟
— يەنىمۇ ؟! تولا قىچقىرىۋېرىدىكەنسەن ، خېنىم ! — دېدى ئۇ قاپاقلىرىنى سۈزۈپ ، — مەن سېنىڭ قىچقىرغۇچىڭمىدىم يا ؟ ئۆزۈڭ قىچقىر ، ماڭ !

ئۇ كەينىگە ئۆرۈلدى . سەن ئۇنى كاپىدە تۇتۇۋالدىڭ . ئىككى مۇرىسىدىن تۇتۇپ ئۆزۈڭگە قاراتتىڭ .

— ماقۇل دە ، ئوبدان ئۇكام ، مۇشۇ بىر قېتىملا... ئەمدى سېنى... — ئاۋازىڭ جىغىلداپ كەتتى ، خۇددى دەز كەتكەن جانان چىنىدەك ، — سېنى ئىككىنچى ئۇنى - قىچقىرغىلى سالمايمەن ، ما - قۇلما ؟ مەن خۇش بولاي سەندىن !

ئۇ چوڭقۇر ئۆتۈنۈش ، چەكسىز مۇڭ - زارغا تولغان ھەس - رەتلىك كۆزلىرىڭنىڭ ئەڭ ، ئەڭ تەكتىگە بېلىقتەك شۇڭ - خۇپ سۈرىدى :

— بەك سېغىنىپ قالدىڭما؟
ئۇ سەبىيلەرچە ھېسداشلىق بىلەن ۋىلىقلاپ كۆلدى. سەنمۇ
كۆزۈڭنى توسۇپ تۇرغان نېپىز بىر قەۋەت ياش پەردىسىنى مىڭ
تەستە يىرتىپ، زورۇقۇپ كۈلگەچ باش لىڭشىتىڭ. ئاخىر ئۇنىڭ
ساڭا ئىچى ئاغرىدى بولغايسى، سورىدى :
— نەدە ئۇ؟

— ھەرقاچان تۈگمەندە، تۈگمەندە بولمىسا، ئۆيىگە
بارغىن .

ئۇ تۈگمەنگە قاراپ ماڭدى، سەن ئەسكەرتتىڭ :
— بىزنىڭ ئۆيىگە كەلسۇن، «بەك مۇھىم گېپى باركەن» دە
جۈمۇ؟
ئۇ كەتتى .

سەن ئۆرۈك ھىدى بىلەن يۇغۇرۇلغان مەزىزلىك ھاۋادىن
قېنىپ نەپەس ئالغاچ دەريا بويىدىكى سۆڭەكلىكتە ئاران - ئاران
كۆرۈنۈپ تۇرغان تۈگمەنگە — كۆل سۈيىدەك تىپتىنچ، تاڭ شەبىندە -
مىدەك غۇبارسىز قەلبىڭگە تۇنجى مۇھەببەتنىڭ ئالتۇن تامغىسى
ئۇرۇلغان مۇقەددەس جايغا مۇھەببەتكە تولغان نەپرەت، نەپرەتكە
تولغان مۇھەببەت بىلەن قارىدىڭ...

بۇلتۇر دەل مۇشۇ كۈنلەردە بىر خالتا بۇغداينى يۈدۈپ تۈگ -
مەنگە كەلمىگەن بولساڭ؛ تۈگمەنچى تۈگمەندە بولماي قېلىپ،
ئۆستەڭ بويىدا ئۇنىڭ ئوغلى مەتسالنىڭ قارىسىنى كۆرۈپ قې -
لىپ، ئۇنىڭ قېشىغا كەلمىگەن بولساڭ؛ ئۇنىڭ ئۆستەڭگە پۇتىنى
ساڭگىلىتىپ ئولتۇرۇپ :

ئەي نىگار، كۆڭلۈڭنى ئۇتقۇم كېلىدۇ،
قاماللاپ بېلىڭدىن تۇتقۇم كېلىدۇ .
لەززەتلىك مېھرىڭنى ئېلىپ قەدەھكە،
مەي - شاراب ئورنىدا يۇتقۇم كېلىدۇ .

دەپ ئېيتقان ئوتلۇق، مۇھەببەتلىك ناخشىسىنى ئاڭلاپ، سېھىرلىدە

نىپ قالمىغان بولساڭ ؛ ئۇنى «چۆچۈتۈپ قويىمەن» دەپ بىر ئىتتىرىپلا سۇغا چۈشۈرۈۋەتمىگەن بولساڭ ؛ «قاشقا تارتىپ چىقىد- رىپ قويىمەن» دەپ ئۇنىڭ مۇزدەك قولىنى تۇتمىغان ، تۇتقاندىمۇ ئۆزۈڭنى باشقۇرالمى ، ئۇنىڭ قۇچىقىغا يىقىلىپ چۈشۈپ ، سوغۇق باغرىدا باغرىڭنى داغلىۋالمىغان ، شۇ ئارقىلىق رىشتىگە رىشتىڭنى باغلىۋالمىغان بولساڭ ؛ شۇنىڭدىن تارتىپ تۈگمەنگە پات - پات كېلىپ ، ۋۇجۇدۇڭدىكى شېرىن تۇيغۇلارنىڭ خورىكىنى ئۆس- تۈرۈۋەتمىگەن بولساڭ ؛ كېيىن دادىلىق بىلەن ئۇنىڭغا سۆيگۈ ئىزھار قىلىپ ، مۇھەببەتلىك ھاياتقا قەدەم قويىمىغان بولساڭ ؛ ئۇنى ئاشقانە باغرىلاپ ، ئاشقانە سۆيۈپ ، فرونتقا كۆز يېشىڭ ئارقىلىق ئۆزىتىپ ، قەلبىڭنى ھىجران بىلەن ئۆرتىمىگەن بول- ساڭ ؛ ئۇنىڭغا : «ئۇرۇش ئاخىرلاشقاندا ، مەن ساڭا مەنسۇپ بول- مەن» دەپ تەنتەنە بىلەن جاكارلىمىغان بولساڭ ، بەلكىم ھازىرقى- دەك مۇھەببەت بىلەن نەپرەت ئارىلىقىدا يانچىلىپ ، بۇنچىلىك ئازابلانماسلىقىڭ مۇمكىن ئىدى .

«ئاه ، بىچارە مەتسالى ! ئاه ، بىچارە مەن !»

سەن شېرىن خىياللىرىڭنى يۈرىكىڭنىڭ ئەڭ چوڭقۇر قاتلام- لىرىدىن پارتلاپ چىققان مۇشۇ ئىككى جۈملە ئازابلىق ئىندىلىك ئارقىلىق ئاخىرلاشتۇرۇپ ، ئارقاڭغا ئۆرۈلدۈڭ .

سەن ئاچاڭغا «خوش» دەپ قويۇشنىمۇ ئۇنتۇپ ، چوڭقۇر ھويلا مەھەللىسىدىكى ئۆزۈڭنىڭ ئۆيىگە قاراپ ماڭدىڭ .

ھويلىدا ئېتىڭ سامان يەۋاتاتتى . سەن ئۇنىڭغا بوغۇز تۆكۈپ بېرىپ ، ھويلاڭنىڭ ھەممە بۇلۇڭ - پۇچىقىغا نەزەر سېلىپ چىق- تىڭ . ھويلاڭ كۆڭلۈڭدەكلا كۆڭلۈڭسىز ، كۆڭلۈڭدەكلا خا- راب ... تۇغۇتتىن قويۇپلا تەنتەنە قىلىشىدىغان توخۇلرىڭ ، كۆ- زۇڭدىن دومىلانغان بىر تامچە يېشىڭ بىلەنلا مېچىلىپ كېتىدىغان ئاناڭ ، بارلىق مېھىر - مۇھەببىتىنى ساڭىلا ئاناپ ئۆتكەن داداڭ ... ئاه ، ئۇلار ھازىر نەدىكىن ؟ ... ئاناڭ سەۋەنلىكىڭنى ، داداڭ «ۋاپاسىز»لىقىڭنى كەچۈرمىدىكىن ؟ كەچۈرمىدىكىن ؟

بىلمەيتتىڭ . ئەمما ، كەچۈرۈشنى شۇ قەدەر ئارزۇ قىلاتتىڭ .

سەن زوڭزىيىپ ئولتۇرۇپ ، بۇقۇلىدىڭ ، خۇددى قەيەرلەر - گىدۇر قاڭقىپ كەتكەن سەرسان كەپتەرلىرىڭدەك . ياشلىرىڭ نا - زۇڭ بارماقلىرىڭ ئارىسىدىن سىرغىپ چىقتى ، گۇياكى بۇلاق سۈيىدەك . پىغانلىرىڭ ياز شامىلىغا ھاپاش بولدى ، مىسالى ھېرىپ قالغان كىچىك بالا ئانىسىغا ھاپاش بولۇۋالغاندەك...

3

كىتابتىن كۆزۈڭنى ئۈزدۈڭ . چۈنكى ، زۇمرەتنىڭ مۇرەك - كەپ ھېس - تۇيغۇلىرى سېنى گاڭگىرىتىپلا قويغانىدى . كىتابنى تۇتقان پېتىڭ كۆزۈڭنى يۇمدۇڭ . كۆزۈڭنى يۇمشۇڭغىلا خىيال سۇمۇرغۇڭ سېنى ھاپاش قىلىپ ، 1945 - يىلىدىكى ئەسلىمە قوي - نىغا ئەكەتتى . بۇ ماھى رەجەپنىڭ ئاخىرقى كۈنلىرىدىكى ئايدىڭ كېچە ئىدى :

ئاناڭنىڭ ئۆكسۈشلىرى ، داداڭنىڭ ئېغىر - ئېغىر تىنىقلىرى مەرۋايىتتەك سۈزۈك ياشلىرىڭ بىلەن قوشۇلۇپ ، مۇئەللىھە جىم - مىدە ئېسىلىپ تۇرغان تولۇن ئاي نۇرىغا چۆمۈلگەن زېمىنغا تارام - لاپ تۆكۈلەتتى ، خۇددى يېپى ئۈزۈلگەن مارجان كۆپكۆك مۇزغا تۆكۈلگەندەك . بۇ ئۆكسۈش ، ئېغىر تىنىق ۋە تۇنۇشسىز كۆز ياشلىرىڭ سېنى ، ئاتىشىش ياشلاردىن ئاشقان ئاتا - ئاناڭنى ، خەير - لىك تىلەككە تەمىشلىپ تۇرغان تولۇن ئاينى ۋەھىمىگە ، ساراسىمىد - گە سالاتتى ، گۇياكى بۇ مەڭگۈلۈك ئايرىلىش بولۇپ قالدىغاندەك . دېمىسىمۇ ، بۇنىڭغا ھېچكىم : «بۇ مەڭگۈلۈك ئايرىلىش ئە - مەس» دەپ ھۆكۈم قىلالمايتتى . بەلكىم ، شۇنداق بولۇپ قالار ؛ بەلكىم ، شۇنداقمۇ بولۇپ قالماس .

— خۇداغا ئامانەت ، قوزام !
ئاناڭ سېنى باغرىغا باستى . بويۇنلىرىڭنى ، يۈز - كۆزلىرىڭ -

نى ، يۇمران ساقال - بۇرۇتلىرىڭنى يىرىك ئالمقانلىرى بىلەن سىلىدى ؛ يۈز - كۆزۈڭگە ، كەڭ پېشانەڭگە ، چۆچۈرىدەك كىچىك قۇلاقلىرىڭغا سۆيدى ، يۈزلىرىنى سۈركىدى .
جۇدالىق ياشلىرىڭلار ئۆزئارا سىڭىشىپ كەتتى .
ئاناڭ سېنى باغرىدىن ئاجراتتى ، سەنمۇ ئۆزۈڭنى تۇتۇۋېلىشقا تىرىشتىڭ .

— مائى ، بالام ، — دېدى داداڭمۇ يۈزۈڭنى ئالمقانلىرى ئارد-سىغا ئېلىپ ، پېشانەڭگە چوڭقۇر ئاتىلىق مېھرى بىلەن سۆيۈپ ، — سېنى ئاللاغا تاپشۇردۇق !

ئاناڭ داداڭنىڭ تىلەكلىرىنى تارتىۋالدى :

— خۇدا سېنى ئۆز پاناھىدا ساقلىغاي !!!... ئاللا خەيرلىك ئىشلار ئۈچۈن ئۆزىنى ئاتىغانلارنى ئۆز پاناھىدا ساقلايدۇ .

ئاخىرقى تىلەك داداڭ بىلەن ئاناڭنىڭ ئاغزىدىن تەڭلا چىقتى :
— خوش ، بالام ، ئاللا سىلەرگە نۇسرەت ئاتا قىلغاي !

سەنمۇ ياخشى تىلەكلىرىڭنى تۈگىتىپ خوشلاشتىڭ :

— خوش ، ئانا ، دادا ، خۇدايىمغا ئامانەت !

سەن ئاتا - ئاناڭ بىلەن ئەنە شۇنداق خوشلاشتىڭ . ئاناڭ دەرۋازىنىڭ يان ياغىچىغا يۆلىنىپ ، سېنى ئۆكسۈگەن پېتى ئۆزدە تىپ قالدى . داداڭنىڭ مەڭزىدىن دومىلاپ چۈشكەن ياشلار يۈردە كىڭىنى مېجىپلاۋەتتى ، خۇددى قورام تاش چۈمۈلىنى مېجىۋەتكەندەك . چۈنكى ، سەن مۇشۇ يىگىرمە ئىككى يىللىق ئۆمرۈڭدە داداڭنىڭ كۆزىدە بىر تامچە ياش كۆرۈپ باقمىغانىدىڭ . داداڭ تولىمۇ جىگەرلىك ، قورقۇمسىز ، ئۈمىدۋار ئادەم ئىدى . بىراق ، سەن داداڭنىڭ ئۆز تەقدىرىنى ئەل - يۈرتىنىڭ تەقدىرى بىلەن چېتىپ ياشاپ كېلىۋاتقانلىقىنى ئۇقمايتتىڭ . ئۇققان بولساڭ...
سەن بوغۇلۇپ يىغلىغىنىڭچە ئارقاڭغا قارا - قارا سۈتتەك ئايدىڭ كېچە قوينىغا كىرىپ كەتتىڭ ؛ قەلبىڭگە ئۇلۇغۋارانه ئىس-تەكلەرنى تېڭىپ ، نۇرانه ئاي باغرىغا سىڭىپ كەتتىڭ...
42

يازنىڭ مەيىن شامىلى سوقۇپ تۇراتتى . قەدەملىرىڭ شۇنداق تېتىك ، شۇنداق يەڭگىل ئىدى ، گويىكى ئاق قۇپپىدەك . چۈنكى ، سەن ئوڭغۇل - دوڭغۇل چىغىر يولىدا ئەمەس ، ئەتراپىدا رەڭمۇرەڭ گۈللەر ئېچىلغان ، خۇش زۇۋانلىق خىلمۇخىل قۇش - لار سايرىشىپ تۇرغان ، ئىككى قاسنىقىدىكى ئېرىقتا كەھرئۆادەك سۈپسۈزۈك سۇلار ئېقىپ تۇرغان ، يېشىل كىمخابتەك شۇنداق يۇمشاق ، شۇنداق نۇرانە يول بىلەن كېتىۋاتاتتىڭ . بۇ دەل ئۆزۈڭ - نىڭ قەلبى ئىدى .

شۇنداق ، سېنىڭ كېتىۋاتقىنىڭ دەل بېھىشكە تۇتىشىپ كېتىدىغان يول ئىدى !

شۇڭا ، سەن جەننەت ساداسىنى ناھايىتى يېقىنلا يەردىن ئاڭلاۋاتاتتىڭ . ئۆمرۈڭدە سېھرىي كۈچ - قۇدرەتكە ئىگە بۇنداق ئېزگۈ سادانى ئىككىنچى قېتىم ئاڭلىشىڭ ئىدى ، بىرىنچى قېتىم ھېلىقى كېچە — زەينىددىننى قۇتقۇزۇپ قالسەن دەپ ، لېۋىڭنى مەھكەم چىشلەپ ، لېۋىڭدىن قان سرغىتىقان خاسىيەتلىك كېچە ئاڭلىغانىدىڭ .

قەلبىڭ گۈزەل كۈيلەر بىلەن تولغانىدى ، ئۆمرۈڭدە قەلبىڭ سېھىرلىك ، ئۈمىدبەخش كۈيلەر بىلەن بۈگۈنكىدەك بۇنداق لەيلىا - لەب تولۇپ باقمىغانىدى .

بىردىنلا توۋلاپ ناخشا ئېيتقۇڭ كېلىپ كەتتى ، بىراق ئېيتالامىدىڭ . چۈنكى ، چېرىكلەرنىڭ قولىغا چۈشۈپ قېلىپ ، خەيرلىك ئىشلار ئۈچۈن ھېچبىر ئىش قىلالماي ، قەلبىڭدىكى گۈزەل كۈيلەر جەننەت ساداسىدىن مەھرۇم قېلىشتىن قورققانىدىڭ . شۇڭا ، داداڭنىڭ بىر شېئىرىنى ئېسىڭگە ئېلىپ ، ئۇنىڭغا قەلبىڭدىكى گۈزەل كۈيلەرگە غىشىقىنە جور بولدۇڭ :

ئىگەم ، يارنى تاپاي ئىزدەپ ، ئىرادەم پەيلىنى كاج ئەت ،
ئىزىمدىن ئۈندۈرۈپ رەيھان ، بېرىپ - كەلمەكنى مېھراج ئەت .

خىزىر ، نېرۋا - ھۈجەيرەم قاپلىنىپ كەتتى پىراق بىرلە ،
پىراقنى سۈرگىلى قەلبىڭدىكى گۈللەرنى ئىخراج^① ئەت .

نىگار ، ساختىلىشىپ قالغاي مۇھەببەت سۆيگۈگە قانسا ،
شۇڭا سۆيگۈڭگە - مېھرىڭگە مېنى مەڭگۈگە موھتاج ئەت .

ساقىي ، جامىمغا لىق مەي قۇي ، ئازاب - كۈلپەتلىرىم ئۆلسۇن ،
پۇلۇڭغا باج كېلىپ قالسا ، جېنىمنىڭ رىشتىنى باج ئەت .

ئۈمىدىسىز بولما ، ھىجرانىي ، ۋىسالىنىڭ شەپسى كەلدى ،
ۋىسال قۇچقان كۈنۈڭ يارىڭ ئۈچۈن قەلبىمنى زەر تاج ئەت .

قەلبىڭ ئۈمىد ۋە شۈبھەدرى كېچىسىدىكى يۇلتۇزلار بىلەن
تولغانىدى . شۇڭا ، سەن مەردانە قەدەملەر بىلەن مەتسالىنىڭ ئۆيىگە
بىردەمدىلا يېتىپ كەلدىڭ - دە ، تامدىن ئارتىلىپ ئۇنىڭ بېغىغا
كىردىڭ . بىر بېسىپ - ئىككى بېسىپ ئۇنىڭ ئۆيىنىڭ ئارقىسىدىن
كى پەنجىرە تۈۋىگە كەلدىڭ . ئۆرۈكنىڭ بىر تال قۇرۇق شېخنى
ئۈشتۈپ ، پەنجىرىگە «تاك - تاك - تاك» ئۇردۇڭ . خېلى كۈت -
تۈڭ ، جىمجىت ، يەنە ئۇردۇڭ ، چىقىمدى . ئاخىر ئۆرۈككە يامىد -
شىپ چىقىپ شۇبىرلىدىڭ :

— مەتسالى ، ھوي مەتسالى .

خوردەك ئاۋازى ئۈچۈپ ، مەتسالىنىڭ ئاۋازى ئاڭلاندى :

— ھە ، سەمەندەرمۇ سەن ؟

— ھە ، مەن شۇ ، قوپامسەن ؟ !

— ما...ما... مانا... ھازىر...

— ئىتتىك بول ، تاڭ ئېتىپ قالىدۇ ھېلى .

سەن ئۆرۈكتىن پەسكە چۈشۈپ ، باغ ئىشىكىنىڭ ئالدىغىراق
كەلدىڭ . ئۇ ھايل بولمايلا چىقتى . ئۇ چاپىنىنى يېپىنچاقلىۋال -

① ئىخراج — سۈرگە دورىسى .

غان ، ئۇنىڭ ئۈستىگە پۇتغا ئاياغۇ كىيىمگەندى .

سەن سەل ھەيران بولدۇڭ .

— تەييار بولۇپ چىقماپسەن؟ ...

ئۇ قېشىڭغا كېلىپ توختىدى . ئۇنىڭغا قارىدىڭ ، بىراق ئۇ-
نىڭ قوڭۇر كۆزلىرىدىن دەماللىققا ھېچبىر مەنە سېزەلمىدىڭ .
شۇڭا ، ئۆزۈڭنىمۇ قېتىپ :

— بارمايمىزمۇيا؟ — دەپ سورىدىڭ .

— بارمىساق بارمايلىمىكى ، — دېدى ئۇ زەئىپانە تەلەپپۇزدا .

— نې... نېمىشقا ؟

سەن ھەيران قالغىنىڭدىن كېكەچلەپ قالدىڭ . چۈنكى ، سەن
مەتسالدىن بۇنداق جاۋاب كۈتمىگەندىڭ ، كۈتمەيتتىڭ ؛ ئۇنىڭ بۇ
جاۋابىغا ئىشەنگۈڭ كەلمىدى ، ئىشەنمەيتتىڭ . ئۇ بۇنداق جاۋاب
بېرىدىغان يىگىت ئەمەس ئىدى ، ئۇنى چوڭقۇر چۈشەنەتتىڭ . شۇ-
ڭا ، سەن ئويلاپ قالدىڭ : ماڭا چاقچاق قىلىۋاتقان ئوخشايدۇ .
مېنى سىناۋاتقاندۇ ، بەلكىم .

ياندۇرۇپ سورىدىڭ :

— چاقچاق قىلىۋاتمايدىغانسەن ؟

— ياق .

— ئەمىسە نېمىشقا ؟

ئۇ ئۈندىمىدى . سەن ئۆرۈككە يۆلەندىڭ . ئۇ قاشتىلا ئولتۇ-
رۇپ يەرگە قارىدى . سۈتتەك ئايدىڭ كېچە قوينىدىكى گىرىمىسەن
باغ سۈكۈتكە چۆمگەندى .

سۈكۈت ، جاھىلانە سۈكۈت داۋام قىلاتتى .

نېمىشقا بارماس بولۇپ قالغاندۇ ؟ دادىسى بارغىلى قويىمىغانىم-
دۇ ياكى ئۆزى... قورقۇپ... ئۇ قورقماس يىگىت ئىدىغۇ ؟ مەيلى
بارمىسا ، ئۆزۈم كېتىۋېرىمىكى...

بىراق ، ئۇنىڭ بارماسلىقىنىڭ سەۋەبىنى سورىغۇڭ كېلىپ
قالدى :

— بارمىساڭ بارما ، زادى نېمىشقا بارمايسەن ؟

— ...
— قورقتۇڭمۇيا؟

— ياق!

— ئەمىسە نېمىشقا؟

— ...

غۇزژىدە ئاچچىقنىڭ كەلدى. ئۇنىڭغا ۋارقىرىدىنىڭ، خۇددى
ئۇكاڭغا ۋارقىرىغاندەك:

— جېنىڭ چىقىپ كەتسىمۇ، گەپ قىلغىنە، ئاداش! راست
گەپنى دە، بارمىساق بارمايلى بوپتۇ.

ئۇ ئاخىر زۇۋان سۈردى:

— سەن بىلمەيسەن، مېنىڭ ئاشىقىم بار، جەڭ دېگەندە...
ناۋادا ئۆلۈپ كەتسەم... كۈزىچە... 10 - ئايدا توي قىلماقچى
بولغان. سەندەك بىر قېتىم توي قىلىۋالغان بولسامغۇ...

ئۇنىڭ دېمى بارغانسېرى ئىچىگە چۈشۈپ كېتىۋاتاتتى.
ئاشىقىم بار؟... كىمدۇ ئۇنىڭ ئاشىقى؟... ئەجەب مەن ئاڭلى-
ماپتىمەن؟...

سەن خىيالىڭنى يىغىپ سورىدىڭ:

— تۈنۈگۈن ئۇنداق دېمەيتتىڭى؟

— ...

ئۇ قاشقا تېخىمۇ چوڭقۇر ئولتۇرۇشۇپ كەتتى.

ئۇنى زورلىغۇڭ كەلمىدى.

— مەيلى ئەمىسە، سېنىڭ بارغۇڭ كەلمىگەن بولسا، بىز

بېرىۋېرلى.

ئۇ ئورنىدىن تۇردى، ساڭا تىكىلىپ قارىدى. ئۇنىڭ كۆزلى-

رىدە ۋىسال تەشۋىلىقى جىلۋىلىنەتتى؛ ئۇنىڭ ئويچان كۆزلىرىدە

خىجالت جىلۋىلىنەتتى.

— خوش، سەمەندەر!

ئۇ سېنى دوستانە مېھرى بىلەن قۇچاقلىدى. ئۇنىڭ باغرى

ئۇنىڭغا بولغان ئاچچىق قېيىداشلىرىڭنى شۇرىدە ئېرىتىۋەتتى،

خۇددى ئوتقا چۈشكەن قوغۇشۇندەك . شۇڭا ، سەنمۇ ئۇنى دوستانە مېھر - مۇھەببەت بىلەن قۇچاقلاپ :

— سەن بولساڭمۇ بەختلىك بولغاچ تۇر ، ئاداش ! — دېدىڭ
چىن يۈرىكىڭدىن چىقىرىپ .

— رەھمەت !
ئۇنىڭ كۆزلىرىدىكى خىجالەت يوقالغانىدى . بۇنى كۆرۈپ

ئۆزۈڭنى يېنىكلىپ قالغاندەك ھېس قىلدىڭ .
— ئاللا سىلەرگە نۇسرەت ئاتا قىلغاي ! سېنى ئۆز پاناھىدا

ساقلىغاي ! ھەر نامىزىمدا ساڭا ئامانلىق تىلەپ دۇئا قىلىشنى
ئۈنتۈمايمەن !...

— رەھمەت ساڭا ! — سەن ئۇنىڭ ئىككى مۇرىسىدىن تۇتۇپ
چىڭىدە قىستىڭ ، — مەن سەن ئۈچۈنمۇ جەڭ قىلىپ قويىمەن !

چىن يۈرىكىڭدىن چىققان بۇ سۆزلىرىڭنى ئاڭلىغان مەتسال -
نىڭ كۆزلىرىدە ياش لىغىرلاپ قالغانىدى . بۇنى كۆرۈپ سېنىڭمۇ

ئۆپكەڭ ئۆرۈلدى . شۇڭا ، كىچىكىڭدىن باشلاپلا بىللە ئويناپ چوڭ
بولغان بۇ قەدىناس دوستۇڭدىن كۆزۈڭ قىيمىغان ھالدا ئايرىلىشقا

مەجبۇر بولدۇڭ .
ئۇ خەيرلىك تىلەكلىرى بىلەن تامدىن ماراپلا قالدى .

سەن قەيىۈمنىڭ ئۆيىگە كەلدىڭ . ئۇ ئاسانلا ئويغاندى .
— مەن بارمايدىغان بولۇپ قالدىم ، ئاداش ، — دېدى ئۇ خىجا -

لەت بىلەن .
— نېمىشقا ؟

— سەنمۇ بىلىسەن ، ئاتا - ئانىم قېرىپ قالدى ،
مەن كەتسەم...

سەن ئۇنىڭ بىلەن تاقىشىپ يۈرمىدىڭ .
— مەيلى ئەمەس ، خوش !

— خوش ، خۇداغا ئامانەت ، ئاقىيول بولسۇن ! سېنى ئامان
قىلغاي ئىلاھىم !

ئۇنىڭ ياخشى تىلەكلىرىنى سەممىيلىك بىلەن قوبۇل قىل -

لىپ ، رەھمەت - تەشەككۈرۈڭنى بىلدۈرۈپ خوشلاشتىڭ .
سادىقنى ئويغاتتىڭ .

— بالىلىرىم كىچىك...
نىيازنى ئويغاتتىڭ .

— چېرىكلەر بىلەن ھېچقانداق ئۆچ - ئاداۋىتىم يوق...
رۇسۇلنى ئويغاتتىڭ .

— تېخى ئون گۈلۈمنىڭ بىرىمۇ ئېچىلمىدى...
ھەمساۋاق دوستۇڭ ئىسكەندەرنى ئويغاتتىڭ .

— سېنىڭمۇ خەۋىرىڭ بار ، تەجەللى ھەزرىتىم ھەققىدە قىسسە
يېزىۋاتىمەن ، ئۇنى بىر باشقا ئاچىقمىسام بولمايدۇ...

— «ئازاد بولمىغان مىللەتنىڭ ئىستىقبالى بولمايدۇ ، شۇڭا
بىزمۇ ئازادلىق ئۈچۈن جېنىمىزنى پىدا قىلمىساق بولمايدۇ» دەيت-
تىڭغۇ؟

— بۇ ھەقىقەت ! مەن شۇنداق دېگەن ، لېكىن...
موللا ئايۇپنى ئويغاتتىڭ .

— مەدرىسىدىكى تالىپلىرىم ساۋاقسىز قالىدۇ...
— قايسىبىر كىتابقا : «تەڭرى ۋە زامان ئۆلمەيدۇ ، ئادەم

ئۆلۈش ئۈچۈن تۇغۇلىدۇ» دەپ پۈتۈلۈپتىكەن . دېمەك ، ئادەم ئۆ-
لۈش ئۈچۈن ياشايدۇ . شۇڭا ، بىزمۇ ياشاش ئۈچۈن — ھۆر-

لۈك - باراۋەرلىك ئۈچۈن ئۆلۈشىمىز كېرەك دەيتتىڭغۇ؟
— ئۇغۇ شۇنداق ، ئەمما...

سەن ئۇنىڭ بىلەن خوشلاشتىڭ ، ئارقاڭغا ياندىڭ . ئاران -
ئاران دەسسەپ كېتىۋاتاتتىڭ . چۈنكى ، خەيرلىك تىلەكلەر ئۈس-

تۈڭدىن بېسىپلا تۇراتتى ، خۇددى تاغدەك . نەق - نېسى دۇئالار
ئاستىدا مېجىلىپلا كەتكەندىڭ ، گويىكى تۆگە تاپىنى ئاستىدا قال-

غان چۈمۈلىدەك . سېنى قەلبىڭدىكى گۈزەل كۈيلەر — جەننەت
ساداسى يۆلەپ تۇرمىغان بولسا ، بەلكىم لاسىدە بوشىشىپ ، ئى-

زىڭغىلا ئولتۇرۇپ قېلىشنىڭ مۇمكىن ئىدى .
قانداق قىلسام بولار؟

تەۋرىنىپ قالدىڭ . مەنمۇ بارمايمىكى...

بىر قارارغا كېلەلمىدىڭ . دوستلىرىڭنىڭ باھانە - سەۋەبلىرىنى ئەزمايش قىلىشقا باشلىدىڭ . ئەزمايش قىلغانسېرى دوستلىرىڭنىڭ باھانە - سەۋەبلىرى ئورۇنلۇق تۇيۇلاتتى ؛ ئەزمايش قىلغانسېرى ئىشەنچ - ئىرادەڭ لىڭشىپ ، قەلبىڭگە ئۈمىدسىزلىك سايە تاشلايتتى .

مېنىڭمۇ ئاتا - ئانام ياشىنىپ قالدى ، مەندىن باشقا باققۇدەك بالىسى يوق ، ئون ياشلىق سىڭلىم ئۇلارنى باقالمايدۇ . چېرىكلەر بىلەنمۇ ھېچقانداق ئۆچ - ئاداۋىتىمىز يوق . زەينىدىننى يوشۇرۇپ قالمىغان بولسام ، چېرىكلەر مېنى بىكاردىن - بىكارغا ئۇرمايتتى . ئادەم دېگەن تاياق يەپ ، يىغلاپ - قاقشاپ ياشايدىغان گەپ... نېمىشقا مەنمۇ جەڭگە بارىدىكەنمەن ؟ ھەپسىدە - ساقچىلارنىڭ تاياق - توقماقلىرىدا ئۆلمىدىمىيۇ ، ئۆلگەندىن بەش بەتەر قىينالدىم ، ئەمدى يەنە قىينالغۇم ، راھەت - پاراغەت كۆرمىي ، ياپپاش تۇرۇپلا ئۆلگۈم يوق !...

ئۆزۈڭگە ئىشەنگۈڭ كەلمەي قالدى ؛ ئۆزۈڭنىڭ ئويلىرىڭغا ئىشەنگۈڭ كەلمەي قالدى . ئەمما ، ئىشەنمەي بولمايتتى . سەن راستلا شۇنداق ئويلىغانىدىڭ ، شۇ ئويلىرىڭدىن خىجالەت بولدۇڭ ، نومۇس ھېس قىلدىڭ . ئەمما ، نومۇس ، خىجالتىڭنى تەن ئالغۇڭ كەلمىدى .

مەنمۇ بارمايمەن . بىرلا مېنىڭ ئاشىقىم يوق شۇ . بۇ مېنىڭ جەڭگە بېرىشىمغا شەرت بولالمايدۇ . ئاشىقىم يوق دەپ خوتۇن ئالمىسام بولامدۇ ؟ بىر قېتىم خوتۇن ئالغىنىم بىلەن ، بالام يوق . شۇڭا ، يەنە خوتۇن ئېلىپ ، بالا تاپمىسام بولمايدۇ . ئۆلۈپ كەتسەم ، جەمەتىمىزنىڭ يىلتىز - نەسەبى قۇرۇپ كەتسە مەيلىمۇ ؟ ياق ! ئاسلانچىلىك بولسىمۇ ، بىرەر بالام بولغان بولسىغۇ... بولدىلا ، مەنمۇ بارمايمەن !

تولۇن ئاي باش ئۈستۈڭدىلا ، ساڭا ئەگىشىپ كېتىۋاتاتتى .

يازنىڭ راھەتتە خەش ئىللىق شامىلى سېنى توڭدۇرۇپ ، تىترىتىشكە باشلىغانىدى . چۈنكى ، قەلبىڭ سوپىسوغۇق ، بايقى تەپتىن ئەسەر - مۇ قالمىغانىدى ؛ قەلبىڭ قۇيقۇرۇق ، بايقى ئىشەنچتىن ئەسەرمۇ قالمىغانىدى ؛ قەلبىڭ دوزاختەك مۇدەھىش ، بايقى گۈزەل كۈيلەر — جەننەت ساداسىدىن ئەسەرمۇ قالمىغانىدى .

بۇ مەنمۇ ؟ شۇلارنى ئويلىغان مەنمۇ ؟
ئۆز - ئۆزۈڭگە ئىشەنگۈك كەلمەيتتى .

زەينىدىن بىلەن سەپەرداش بولۇش جەريانىدا ۋەتەن ، مىل - لەت ، ئازادلىق ھەققىدە قەلبىڭگە پۈككەن گۈزەل غايىلىرىڭ قېنى ؟ سەن تېخى يېقىندىلا قوزغىلىدىغان ئىنقىلابقا قاتنىشىپ ، ئۆزۈڭنى خەلقنىڭ ھۆرلۈك - باراۋەرلىكى ئۈچۈن بېغىشلىماقچى بولغانغۇ ؟ قېنى ئۇ بۈيۈك ئېتىقاد - غايىلىرىڭ ؟

بىلمەيتتىڭ . ياق ، بىلەتتىڭ ، بىلمەسكە سېلىۋالغانىدىڭ . شۇڭا ، شۇلارنى ئويلىغان ، شۇنداق قارارغا كەلگەن كىشىنىڭ ئۆزۈڭ ئىكەنلىكىگە ئىشەنگۈك كەلمەيتتى ؛ شۇڭا ، سەن ئۆزۈڭگە ئوخشاشمايدىغان يۈرۈش بىر ئادەمگە ئايلىنىپ قالغانىدىڭ ، خۇددى ئاز بولسىمۇ ئۇستازىڭ راشىدىن مۇپتى ھاجىمدا ئوقۇپ بىلىم تەھسىل قىلىپ باقمىغاندەك ، زەينىدىن زايىتوف بىلەن سەپەرداش دوستلاردىن بولۇپ ، قەلبىڭگە گۈزەل غايىلەرنى پۈكۈپ باقمىغان - دەك ، چېرىكلەر تەرىپىدىن روھىي ۋە جىسمانىي جەھەتتىن ئۆلگۈ - دەك ئازابلىنىپ ، ئۇلاردىن قىساس ئېلىش ئۈچۈن ئۆز - ئۆزۈڭگە قەسەم بېرىپ باقمىغاندەك ، يۈرىكىڭنىڭ ئەڭ چوڭقۇر قاتلاملىرىدا چېرىكلەرگە نىسبەتەن ئۆچ - ئاداۋەت كۆكلەپ باقمىغاندەك .

ئۆزۈڭنى ناھايىتى ماغدۇرسىز سەزدىڭ ، خۇددى تەكلىماكان قۇملۇقىنى توغرىسىغا كېسىپ ئۆتكەن ئۇسسۇز يولۇچىدەك . چۈنكى ، بايقى كۈچ - قۇۋۋەتلىرىڭ چىرايلىق باھانە - سەۋەبلەر ، «لېكىن» ، «بىراق» ، «ئەمما» لار ، ئېزگۈ تىلەكلەر ئاستىدا مەجبۇرىيەت كەتكەنىدى ، مېسالى بايقى ئىزگۈ تىلەكلەر ، نەق - نېسى دۇئالار ، «لېكىن» ، «ئەمما» ، «بىراق» لار ئاستىدا قالغان

ۋۇجۇدۇڭدەك . قىلىنغان ئىشقا ئىشلىشىش ، ئىشلىشىش .

پۇت - قوللىرىڭ بوشىشىپ ، پالاقشىپ قېلىۋاتاتتى . شۇڭا ،

ئېرىق بويىغا كېلىپ دوڭغاق سۆڭەتكە يۆلەندىڭ . لېكىن ، سىيرىد -

لىپ - سىيرىلىپ ئولتۇرۇپ قالدىڭ .

ئەجەب بولۇپ قالدىمى؟ نېمە بولغاندۇ ماڭا ؟

بىلمەيتتىڭ ؛ سېنى يۆلەشتۈرۈپ ئېلىپ كېتىۋاتقان قەلبىڭ -

دىكى گۈزەل كۈيلەر - جەننەت ساداسىدىن مەھرۇم قالغانلىقىڭنى

بىلمەيتتىڭ . ئەگەر بىلگەن بولساڭ ، دوستلىرىڭنىڭ باھانە -

سەۋەبلىرىنى ئەزمايش قىلىشنىڭ ئورنىغا ، نۇرانە مەنزىلگە قاراپ

مەردانە قەدەملەر بىلەن تەنھا كېتىۋەرگەن بولاتتىڭ .

ئۇسساقلىقنىڭ ھېس قىلىدىڭ . راستتىنلا ئۇسساق كەت -

كەندىڭ . قولۇڭنى يۇيۇپ ، بىر ئۈچۈم سۇ ئىچتىڭ . ئۇلۇغ -

كىچىك تىنىپ ، شىرىلداپ ئېقىۋاتقان سۇپىسۇزۇك سۇغا تىكىلىدىڭ ،

تىكىلىدىڭ ، ھەيران قالدىڭ . چۈنكى ، تولۇن ئاي ۋە يۇلتۇزلار

جىلۋە قىلىپ تۇرغان سۇ سەتھىدە بىچارە ، تولىمۇ بىچارە ھالەتكە

چۈشۈپ قالغان بىرى ساڭا ئىنتايىن بىچارىلەرچە قاراپ تۇراتتى ،

ئۇ سەن ئىدىڭ . بىردىنلا ئۆزۈڭگە ئىچىڭ ئاغرىپ قالدى . ئۆزۈڭ -

نى راستتىنلا بىچارە ، يېتىم ، يەككە - يېگانە ، غۇرۇرسىز ھېس

قىلىپ قالدىڭ .

توۋا ، بۇ مەنمۇ ؟ بۇ راستتىنلا مەنمۇ - ھە ؟... نېمىشقا...

نېمىشقا ئۆزۈمنى مۇشۇنداق بىچارە ھېس قىلىمەن ؟

بىلمەيتتىڭ .

ئاتا - ئانىم تۇرۇپمۇ ئۆزۈمنى نېمىشقا يېتىم ھېس قىلد -

مەن ؟

بىلمەيتتىڭ .

نېمىشقا ئۆزۈمنى بۇ دۇنيادا يەككە - يېگانە قالغاندەك ھېس

قىلىمەن ؟

بىلمەيتتىڭ .

نېمىشقا ئۆزۈمنى غۇرۇرسىز ھېس قىلىمەن ؟

بىلمەيتتىڭ ، زادىلا بىلمەيتتىڭ .

چۈنكى ، سەن ئىشەنچسىنى يوقاتقان ئادەمنىڭ مۇشۇنداق بىچا-
رە بولىدىغانلىقىنى بىلمەيتتىڭ ؛ ئېتىقادىدىن يېنىۋېلىپ ، قەلبىدى-
كى گۈزەل كۈيلەر — جەننەت ساداسىدىن مەھرۇم قالغان ئادەم-
نىڭ ئاتا - ئانىسى تۇرۇپمۇ مۇشۇنداق قارا يېتىم بولۇپ قالىدىغان-
لىقىنى بىلمەيتتىڭ ؛ ئۇلۇغۋارانه ئىستىكىدىن ۋاز كەچكەن ئادەم-
نىڭ دۇنيادا مۇشۇنداق يەككە - يېگانە قالىدىغانلىقىنى بىلمەيت-
تىڭ ؛ قىساسنى ئۇنتۇغان ، قىساس ئېلىش ئۈچۈن ئۆز - ئۆزىگە
قەسەم بېرىپ ، قەسىمنى بۇزغان ئادەمنىڭ مۇشۇنداق غۇرۇرسىز
بولۇپ قالىدىغانلىقىنى بىلمەيتتىڭ .

ئەگەر بىلگەن بولساڭ ، بېھىشكە تۇتىشىپ كېتىدىغان يولۇڭ-
دىن — ئەتراپىدا خىلمۇخىل گۈللەر ئېچىلىپ ، خىلمۇخىل قۇش-
لار سايرىشىپ ، ئىككى يېقىدا سۈپسۈزۈك سۇلار شىرىلداپ ئېقىپ
تۇرىدىغان نۇرانه يولۇڭدىن يېنىۋېلىپ ، قەلبىڭدىكى گۈزەل
كۈيلەر — جەننەت ساداسىدىن مەھرۇم قالمىغان بولاتتىڭ .
شۇنداق ، سەن ناھايىتى مۇشەققەتتە ئېرىشكەن ئەڭ زور بايلى-
قىڭدىن — جەننەت ساداسىدىن مەھرۇم قالىدىڭ . چۈنكى ، سەن
بىردەمدىلا قىساسنى ئۇنتۇغان غەپلەتتىكى ئادەمگە ئايلىنىپ
قالغانىدىڭ .

توساتتىنلا قەلبىڭنىڭ ئەڭ چوڭقۇر قاتلىمىدىن غەزەپلىك بىر
سوئاللىق نىدا كۆتۈرۈلۈپ قالدى : «ئۇنداقتا جەڭگە كىم
بارىدۇ ؟ !»

بۇ ھەقتە ئويلىغۇڭ كەلمىدى . بەلكىم ، ئويلاپمۇ قالار ئى-
دىڭ ، لېكىن قەيەردىندۇ لەيلەپ - لەيلەپ ئۇچۇپ كەلگەن مۇنۇ
ناخشا سېنىڭ ئويلاش پۇرسىتىڭنى تارتىۋالدى :

بۇ ھاۋا ھاۋامىدۇ ؟
قار - يامغۇر ياغامىدۇ ؟
ئاچىسى ئۆلۈپ قالسا ،
سىڭلىسى راۋامىدۇ ؟

ھەسرەتلىك ناخشا داۋام قىلاتتى . لېكىن ، سەن داۋامىغا قۇ-
لاق سالمىدىڭ ، قۇلاق سالغۇڭ كەلمىدى ، خۇددى ھېلىقى «جەڭگە
كىم بارىدۇ؟» دېگەن سوئالغا جاۋاب بەرگۈڭ كەلمىگەندەك . شۇ-
ڭا ، ناخشىنىڭ داۋامىغا قۇلاق سېلىشنىڭ ئورنىغا شىۋىرلىدىڭ :
«ئىچىسى ئۆلۈپ قالسا... سىڭلىسى... ئەجەب بۇ ھەقتە ئويلاپ
باقماپتىمەن؟ راۋا بولماي ئەمەسە ! نېمىشقا راۋا بولمايتتى ؟ راۋا
بولدۇ تازا !»

كۆڭلۈڭ ۋالىدە يۈرۈپ كەتتى ، خۇددى كۆز ئالدىڭدىكى چەك-
سىز كەتكەن ئايدالەدەك .

«ئەجەب يادىمغا كەلمەپتۇيا؟... كاساپەت !»
بېشىڭنى كۆتۈرۈپ ، كەينىڭدىكى سۆگەتكە يۆلىنىپ ئولتۇ-
رۇپ ئايغا تىكىلىدىڭ . تولۇن ئاي كۆز ئالدىڭدا ئەگىپ يۈرەتتى ،
خۇددى ئايالىڭنىڭ سىڭلىسى زۇمرەتنىڭ نۇرلۇق سېمىماسىدەك :
ئون تۆت كۈنلۈك تولۇن ئايدەك يۇپۇمىلاق يۈز ، باھاردىكى كەچكى
شەپقەتكە قىپقىزىل مەڭز ، پۇرچاقچىلىك خال قونغان ئانار دانە-
سىدەك قىپقىزىل لەۋ ، خۇددى ئۆينىڭ كۆزىدەك يوغان ، قاپقارا
شەھلا كۆز ، زىلۋا بويىدا تاپىنىنى سۆيۈپ تۇرىدىغان بىلەكتەك
ئىككى ئۆرۈمە چاچ...
«بالدۇرراق يادىمغا كەلسىچۇ ، كاساپەت !... دىققەت قىلماپتە-
مەن يا ، ئەجەب !»

ئېرىقتىكى زىلال سۇ شىرىلدايتتى . مەيىن شامال يالپۇز
ھىدىنى قەلب دۇنياسىڭغا ھەيدەپ كىرەتتى . لېكىن ، قەلبىڭ شۇ-
چىلىك ئاچچىق ، شۇنچىلىك قاڭشىق ئىدى .
شۇڭا ، سەن بىر تۇتام يالپۇزنى يۇلۇۋېلىپ ، قېنىپ - قېنىپ
ھىدىلىدىڭ ، گويا مەرھۇم ئايالىڭنىڭ چاچلىرىنى ھىدىلغاندەك .
«بىچارە !»

ئايالىڭ تۇغۇتتا ئۆلۈپ كەتكەنىدى . ئۇ چېچىنى مەھكەم
چىشلىۋالغان ھالدا قۇچىقىڭدىلا جان ئۆزگەنىدى ؛ مۇھەببەتلىك
كۆزلىرى ماڭلاي چاچلىرى ئارىسىدىن ساڭا تىكىلگەن پېتى قېتىپ

قالغان ، گىلاستەك قىپقىزىل نېپىز لەۋلىرى سەبىي قەلبىگىدەك
ئاقارغان ھالدا سەن بىلەن نىداسىز ۋىدالاشقاندى .
ئۇ ۋەسىيەتمۇ قىلالمىغاندى . شۇم ئەجەل...
«بىچارە !»

يۈرىكىڭ ئېچىشىپ ، كۆزۈڭگە ئىسسىق ياش كەلدى . ئۇنى
سۆيەتتىڭ ؛ چىن يۈرىكىڭدىن شۇنداق سۆيەتتىڭ . شۇڭا ، ئىككى
يىلدىن بېرى ئۇنىڭ بىلەن خىيالىي دۇنيادا غايىبانە ياشاپ كېلىۋا-
تاتتىڭ . بۇ خىيالىي دۇنيا سەن ئۈچۈن تولىمۇ گۈزەل بولغاچقىلا ،
قايتا ئۆيلەنگۈڭ كەلمىگەندى ؛ قايتا ئۆيلىنىپ ، ئۇنىڭ روھىنى
قورۇندۇرغۇڭ كەلمىگەندى ؛ خىيالىي دۇنيادىكى گۈزەللىكتىن
مەھرۇم قالغۇڭ كەلمىگەندى .

مانا ئەمدى ئۇنىڭ سىڭلىسى بىلەن ھەقىقىي دۇنيادا بىر ئۆمۈر
بىللە بەختلىك ياشىماق بولۇۋاتاتتىڭ . چۈنكى ، سېھرىي قۇدرەتكە
ئىگە ھېلىقى ئۇيغۇر ناخشىسى ئايالىڭغا بولغان غايىبانە مېھىر -
مۇھەببەتنى بىردەمدىلا زۈمرەتكە بولغان مۇھەببەتكە ئايلاندۇرۇپ
قويغاندى .

زۈمرەتنى ئالىمەن !... ئۇنى ئالسام ، ئايالىمنىڭ روھىمۇ
قورۇنۇپ يۈرمەيدۇ . ياتنى ئالغاندىن مىڭ ياخشى . راۋا بولماي
ئەمسە ، ئەلۋەتتە ، راۋا بولىدۇ . نېمىشقا ؟... نېمىشقا مەن زۈم-
رەتنى ئېلىپ ، ئۇنى ئۆزۈمگە ، ئۆزۈمنى ئۇنىڭغا ئاشىق قىلىشنى
ئويلاپ باقمىغان بولغىتتىم ؟ ئۇ ئاچىسىدەكلا چىرايلىق ، ئاچىسىدە-
دەكلا ئوماق . ئۇ چوقۇم مېنى ئۆزىگە ئاشىق قىلالايدۇ ، مەنمۇ
شۇ . ئۇنى ئالساملا ، ئۇ ماڭا ئاشىق بولۇپ قالاتتى ، خۇددى ئاچىدە-
سىدەكلا . ئۇ نىكاھىمغا ئۆتسىلا ، ئاچىسىنىڭ قەلبىمدىكى ئورنىنى
ئىگىلەپ ، يۈرىكىمدىكى ئەلەم - ھەسرەت ، چۈشكۈنلۈكنى قوغلاپ
چىقىراتتى...
راستىنى ئېيتقاندا ، مېنىڭ جەڭگە بېرىشقا شەرتىم توشماي-
دۇ . چۈنكى ، مېنىڭ دادام قېرى ، چېرىكلەر بىلەنمۇ ھېچ-
قانداق ئۆچ - ئاداۋىتىمىز يوق ، گۇناھ ئۆزۈمدە ، بۇنى «ئۆچ -

ئاداۋەت» دېيىشكە بولمايدۇ. ئاشىقىمۇ بار بولدى. ئەمدى توي قىلىمىسام، بالا تېپىپ، جەمەتىمىزنىڭ يىلتىزىنى كۆكلەتمىسەم بولمايدۇ...!

خىيالىڭ شۇ يەرگە كەلگەندە، قەلبىڭدىن شۇنداق بىر سوئال پارتلاپ چىقتى: «مۇشۇلارنى ئويلىغان سەنمۇ؟!»
بۇ سوئالغا جاۋاب بېرىشتىن باش تارتىپ، خىيالىڭنى داۋاملاشتۇرۇۋەردىڭ: ئازادلىق - ھۆرلۈك... ئاشىق - مەشۇقلار ئۈچۈن ئازادلىقنىڭ كېرىكى يوق؛ مۇھەببەتداشلار ئۈچۈن ھۆرلۈكنىڭ كېرىكى يوق. مۇھەببەتنىڭ ئالدىدا ھەممە نەرسە بىر تىيىن. چۈنكى، مۇھەببەت - ئازادلىق. ھەرگىزمۇ ئازادلىق، ھۆرلۈك مۇھەببەت ئەمەس!

سەن جىنايەتكارانە خىيالىڭنىڭ قۇيرۇقىنى شۇنداق چورت كېسىپ، ئورنىڭدىن سەنتۇرۇلۇپ - سەنتۇرۇلۇپ تۇردۇڭ. سىر-قىراپ تۇرغان ئېغىر - ئېغىر پۇتلىرىڭنى سۆرەپ - سۆرەپ، يەڭدەپ - يەڭدەپ ئۆيۈڭگە قاراپ ماڭدىڭ. بايقى خۇش زۇۋانلىق قۇشلارنىڭ مەپتۇنكارانە سايراشلىرى شىپىدە غايىب بولغان، ئەتە-راپىدا خىلمۇخىل گۈللەر ئېچىلغان، ئېرىقلىرىدا سۈپسۈزۈك سۇلار شىرىلداپ ئېقىپ تۇرىدىغان نۇرانە مەنزىلدىن قىلچىمۇ ئەسەر قالمىغانىدى. يول ئوڭغۇل - دوڭغۇل ھەم چاۋار - چاتقاللىق، ئازغان - تىكەنلەر قاپلاپ كەتكەن، مېڭىش تولىمۇ قىيىن ئىدى: يىقىلاتتىڭ، قوپاتتىڭ، ئازغان - تىكەنلەر يۈز - كۆزلىرىڭنى تىلىپ قان ئالاتتى. چاۋار - چاتقاللىقلار ئارىسىدىن يىلان - چايانلار كۈشۈلداپ چىقىپ، ساڭا نەشتەر ئۇرغىلى ھەيۋە قىلاتتى. سەن ۋارقىراپ، جان - جەھلىڭ بىلەن قاچاتتىڭ. ئۇنىڭ ئۈستىگە ئۆمرۈڭدە سەن ئاڭلاپمۇ باقمىغان ئاجايىپ قورقۇنچلۇق ئاۋازلار سېنى ۋەھىمە - ساراسىمىگە سالاتتى... سەن شۇنچە ئۇزاق يۈگۈ-رۈپمۇ چاتقاللىقلار ئارىسىدىن چىقىپ كېتەلمەيۋاتاتتىڭ. ئەگەرسەن چە، قورقۇنچلۇق تىلىسىملىق دۇنياغا تېخىمۇ ئىچكىرىلەپ كېتىۋاتاتتىڭ. ئاخىر ئۆمىدىڭ «چىرت»لا قىلىپ ئۈزۈلدى. ئامالسىز

ئىلتىجا بىلەن ۋارقىرىدىك: «خىزىر، سەن نەدە؟!»
يىقىلىپ - قوپۇپ يۈگۈرۈپ كېتىۋاتقاچ خېلى ئۇزاق كۈتكەن بولساڭمۇ، ھېچبىر سادا ياكى تۇش كەلمىدى، خىزىر تۇرماق، ئۇنىڭ شەپسىسمۇ ئاڭلانمايتتى، سايىسمۇ كۆرۈنمەيتتى. ئاڭلانغىنى پەقەت قورقۇنچلۇق ئاۋازلار، يىلان - چاپانلارنىڭ كۈشۈلداشلىرى...

«نېمىشقا؟!... خىزىر، نېمىشقا كەلمەيسەن؟! كېلىپ، مېنى نېمىشقا بۇ ھالاكەتتىن قۇتقۇزمايسەن؟! سەن كۈلپەت - ھالاكەت ئىچىدە قالغان ناتىۋانلارغا ياخشىلىق قىلغۇچى، بېشىنى سىلىغۇچى ئىدىڭغۇ?!»

چوڭقۇر ئۈمىدسىزلىك بىلەن ئۆكسۈپ - ئۆكسۈپ ھەسرەت بىلەن يىغلىدىك. چۈنكى، سەن خىزىرنىڭ ئۇلۇغۋارانه ئىستىكى، ئېتىقاد - غايىسىدىن يېنىۋالغان، ئۆلۈمدىن قورقىدىغان سەندەك گۈمراھ بەندىگە ياخشىلىق قىلمايدىغانلىقىنى بىلمەيتتىڭ. ئەگەر بىلگەن بولساڭ، ئارقاڭغا يېنىپ، بايقى نۇرانە يولۇڭغا كىرىپ كەتكەن بولاتتىڭ. شۇڭا، يۈز - كۆزلىرىڭنىڭ تىلىم - تىلىم تىلىنىپ، شۇرقىراپ قان ئېقىشىغا قارىماي، چاۋار - چاتە قال، ئازغان - تىكەنلەرنى قايرىپ، جان - جەھەللىك بىلەن يۈگۈردۈڭ...

بىر چاغدا بۇرۇلۇپ كەينىڭگە قاراپ ھەيرانلا قالدىڭ. چۈنكى، سەن شۇنچە يۈگۈرۈپمۇ بايقى يۆلىنىپ ئولتۇرغان دوڭغاق سۆڭەك تۈۋىدىن ئەمدىلا ئون نەچچە قەدەم يىراقلاشقانلىڭ. باياتىن بېرى مەن قەيەردە ماڭدىم؟ بىلمەيتتىڭ.

باياتىن بېرى سەن يۈگۈرگەن، قورقۇنچلۇق ئاۋازلار بىلەن تولغان يىلان - چاپانلىق، چاۋار - چاتاللىق، ئازغان - تىكەنلىك يول دەل سېنىڭ قەلبىڭ ئىدى. سەن ئېسىڭنى يىغىپ، يولۇڭنى داۋام قىلدىڭ. پۇتلىرىڭ شۇ قەدەر ئېغىر، بارغانسېرى ئېغىرلىشىپ كېتىۋاتاتتى، گويىكى چو-

يۈندەك . پۈتۈن ئەزاينىڭ سىرقىراپ ئاغرىيتتى ، خۇددى ئۇرۇپ چىقىۋەتكەندەك . ئىچ - ئىچىڭدىن ھاردۇق — «ئۇھ» چىقاتتى ، مىسالى ھازىرلا چۆلدىن چىققان ئۇسسۇز يولۇچىدەك . قەلبىڭدە شۇنچىغان ھۇۋلايتتى ، بەئەينى كۈھىقاپنىڭ ئاغزىدەك .

ئەجەب بولۇپ قالدىمىيا ، بىردەمدە نېمە بولغاندۇ ماڭا ؟ بىلمەيتتىڭ . چۈنكى ، سەن مۇھەببەت گەرچە ھۆرلۈك - ئەركىنلىكىسىزمۇ ئۆزىنىڭ ھاياتى كۈچىنى ساقلاپ قالالسىمۇ ، لېكىن ئۇنىڭ ئاخىرقى ھېسابتا ۋىسالىسىز مۇھەببەتكە ئايلىنىپ قالدىغانلىقىنى بىلمەيتتىڭ . ئەگەر بىلگەن بولساڭ ، «مۇھەببەت — ئازادلىق - ھۆرلۈك ، لېكىن ئازادلىق — مۇھەببەت جەت ئەمەس !» دەپ يەڭگىلەكلىك بىلەن ھۆكۈم چىقارمىغان بولاتتىڭ ؛ ئەگەر بۇ نۇقتىنى چۈشەنگەن ، چوڭقۇر چۈشەنگەن بولساڭ ، يىلان - چاپانلىق ، چاۋار - چاتقاللىق يولدا ئېغىر قەدەملەر - رىڭنى سۆرەپ ئۆيۈڭگە ئەمەس ، قەلبىڭدىكى گۈزەل كۈيلەر — جەننەت ساداسى ئىچىدە بېھىشكە تۇتىشىپ كېتىدىغان نۇرانە يول ئارقىلىق جەڭگەھقا قاراپ ماڭغان بولاتتىڭ .

دادام نېمە دەر ؟ ھېچنېمە دېمەيدۇ ! (ئۇماچ ئىچسەكمۇ ، زاغرا غاجىساقمۇ ، بىزدىن ئايرىلما ، دېگەن . ئۇلار مېنىڭ رايمىنى دەپلا جەڭگە بېرىشىمغا خۇشاللىق بىلەن رازىلىق بەرگەن . بولمىسا مېنى زار - زار يىغلاپ تۇرۇپ ئۈزىتىپ قالامتى ؟ قايتىپ كەلگەنلىكىم - نى كۆرسە ، «ۋاي جېنىم قوزام ، ھەرنېمە بولسا قايتىپ كېلىپ - سەن» دەپ چوڭۇلدىتىپ سۆيۈپ كېتىدۇ... ئەمما ، ئاتا - ئاناڭ ئۇنداق قىلمىدى .

— نېمىشقا يېنىپ كەلدىڭ ، بالام ؟

ئىشكىتىن كىرىپ بولغۇچە ئاناڭ شۇنداق دەپ سوراپ بولدى . داداڭ ئاجايىپ ھەيرانلىق بىلەن ساڭا قاراپلا قالدى . سەن سۈپىنىڭ لېۋىدىلا ئولتۇرۇپ قالدىڭ . ئۇلۇغ - كىچىك تىنىپ قويۇپ ، ئىنتايىن ھارغىن ، ئۈمىدسىز تەلەپپۇز بىلەن بولغان ئىشلارنى سۆزلەپ بەردىڭ . ئاخىردا : «مېنىڭ ھېچنېمە ، ھېچ ئىشىم

يوق ئوخشايدۇ بۇ تۇرقىدا ، جېنىغا تويغان مەنلا ئوخشايمەن » دەپ غۇدۇرىغان بولۇپ سۆزۈڭنى تۈگەتتىڭ - دە ، ئاتا - ئاناڭنىڭ ئىنكاسىنى كۈتتۈڭ . ئاتا - ئاناڭ سېنىڭ قايتىپ كەلگەنلىكىڭنى كۆرۈپ قانداق ھەيران قالغان بولسا ، سەنمۇ شۇنداق ھەيران قالدىڭ . چۈنكى ، ئاتا - ئاناڭ ھەسرەتلىك ئۇلۇغ - كىچىك تىنىشىپ ، بىر - بىرىگە ئەپسۇسلۇق ئىلكىدە قاراپ قېلىشقانىدى . بىرپەس جىملىقتىن كېيىن داداڭ ئېغىر - بېسىقلىق بىلەن سۆز - لەپلا كەتتى :

— بىرى تېخى توي قىلمىغان ، خوتۇن ئالمىسا ، بالا تاپمىسا بولمايدۇ . بىرىنىڭ ئاتا - ئانىسى قېرى ، باققۇچىسى يوق . بىرى يالغۇز ئوغۇل ، ئۆلۈپ كەتسە ، نەسەب - يىلتىزى قۇرۇپ كېتىدۇ . بىرىنىڭ بالىلىرى كىچىك ، ئۆلۈپ كەتسە ، بالىلىرىمۇ ئۆلۈپ كېتىدۇ . بىرى شائىر - يازغۇچى ، ئەسەر يېزىپ ، ئەۋلادلىرىغا مىراس قالدۇرمىسا بولمايدۇ . بىرىنىڭ تېخى ئون گۈلىنىڭ بىرى - مۇ ئېچىلمىغان . بىرى مۇقەددەس ۋەزىپىنى ئۈستىگە ئالغان ، تالىپ تەربىيىلىمىسە بولمايدۇ ، موللا - تالىپ ئازىيىپ كېتىپ ، جەننەت قۇرۇق قالىدۇ . بىرى ئالىم ، زامانغا كېرەكلىك ، ئۆلۈپ كەتسە بولمايدۇ . بىرىنىڭ ھېچنېمىدىن تەڭلىكى يوق . بىرىنىڭ چېرىكلەر بىلەن ئۆچ - ئاداۋىتى يوق . بىرى قېرى ، بىرى ئايال ، جەڭ قىلالمايدۇ . بىرى... — داداڭ قىزىشىپ سۆزلەپ شۇ يەرگە كەلگەندە ، ئۇلۇغ - كىچىك تىنىپ قويۇپ ، بىردەم تۇرۇۋالغاندىن كېيىن ، داۋام قىلدى ، — ئەمەس ، جەڭنى كىم قىلىدۇ ؟ شۇنداق ئەمەس كىم بار ؟ جەڭگە بېرىش پەقەت جېنىدىن تويغانلارنىڭلا ، چېرىكلەر بىلەن ئۆچ - ئاداۋىتى بارلارنىڭلا ئىشى ئوخشايدۇ بۇ تۇرقىدا . جاھاندا جېنىدىن تويغان كىم بار ؟ راسا ئويلاپ باقساق ، كىمنىڭ چېرىكلەر بىلەن ئۆچ - ئاداۋىتى يوق ؟ ئاۋامنىڭ ئۆچ - ئاداۋىتى...

داداڭ چىڭقىلىپ يۆتىلىپ كېتىپ ، گېپىنى داۋاملاشتۇرالمىدى . داداڭنىڭ كۆزدە تۇتۇۋاتقىنى 1933 - يىلى يازدا يۈز بەرگەن

«شاپلىق تۈز پاجىئەسى» ئىدى. سەن داداڭدىن خوتەندە شاھ مەنسۇرنىڭ قوزغىلاڭ كۆتۈرۈپ، ماخۇسەن قىسىملىرىنى ئۆزۈڭ زۇل - كېسىل مەغلۇپ قىلغانلىقىنى، شەرمەندىلەرچە مەغلۇپ بولغان ماخۇسەن قىسىملىرىنىڭ يەكەن تەرەپكە ئۆتۈپ كېتىش ئۈچۈن، تاغ بېغىرلاپ قېچىپ كېلىۋاتقانلىقىدىن خەۋەر تاپقان قاغىلىقتىكى قوزغىلاڭچىلارنىڭ رەھبىرىدىن ھەسەن ۋالىيغا: «...مىلتىقىنىڭ ئوقى يوق، ئەلنى باشلاپ چىقىپ ئالدىنى توسۇڭ. لار!...» دەپ يارلىق كەلگەنلىكىنى، شۇنىڭ بىلەن چوپان خەلقى پالنا، كەكە، ئارا - گۈرجەك، تايلاق - توقماقلارنى كۆتۈرۈپ، چېرىكلەرنىڭ ئالدىنى توسقۇلى «شاپلىق تۈز» دېگەن تۈپتۈز كەتكەن، شاپ بىلەن قاپلانغان قۇملۇققا كەلگەندە، چېرىكلەر خەلق تۈپىنى قورشاپ، ئىككى يۈز ئوتتۇز نەپەر ئادەمنى قىرىپ تاشلاپ، يەكەن زېمىنىغا قېچىپ كەتكەنلىكىنى^① تالاي قېتىم ئاڭلىغانىدى. شۇلارنى ئويلاپ كۆزۈڭنى يۇمدۇڭ. كۆز ئالدىڭدا سەبىي قەلبىڭنى مۇجۇپ - مۇجۇۋەتكەن، پۈت - قوللىرىڭنى سىرقىرىتىپ - سىرقىرىتۋەتكەن «شاپلىق تۈز پاجىئەسى» - قانغا بويالغان قۇم - لۇق، قانغا بويىلىپ ياتقان سانجاق - سانجاق جەسەتلەر زاھىر بولدى.

تېنىڭ قايتىدىن سىرقىراپ، كۆزۈڭنى ئاچتىڭ. ئاتا - ئاناڭ قاتتىق مەيۋىسلىك ئىلكىدە مېجىلىپ، سۈپىنىڭ قىرغىغا ئولتۇرۇپ شۇيلا كەتكەندى، گويىكى لايدا بارا - بارا ئولتۇرۇشۇپ كېتىۋاتقان قورام تاشتەك. يەنە كۆزۈڭنى يۇمدۇڭ. كۆز ئالدىڭدا بايىلا يۈرىكىڭنى پىش - زىدە كۆيدۈرۈپ ئۆتۈپ كەتكەن زۇمرەتنىڭ گۈزەل سېيماسى زاھىر بولدى.

كۆزۈڭنى ئاچتىڭ، ئاتا - ئاناڭ نېمە ئىش قىلىشىنى، نېمە دېيىشىنى بىلەلمەي قېتىپلا قالغانىدى، خۇددى كاۋا بارىڭى ئۈستىدىكى تۈلۈن ئايدەك.

① ئاپتورنىڭ «ياغاچ مېدال» ناملىق رومانىغا قاراڭ.

كۆزۈڭنى يۇمدۇڭ . كۆز ئالدىڭدا بۇلاپ - تالىنىپ ، ساياققا ، يۇرت - ماكانىزغا ئايلىنىپ قالغانلار ۋە قېلىۋاتقانلار ، ئاياغ ئاستى قىلىنىۋاتقان خوتۇن - قىزلار ، ئاچ - زارلىقتىن ئۆلۈپ كېتىۋاتقان بالىلار ، چېرىكلەرنىڭ مىلتىقلىرى ئاستىغا ۋە چېرىك-لەرنىڭ سايىسىگە ئۆتۈۋالغان ، قوينىغا قۇيرۇق شىپاڭشىتىپ كىر-رىۋالغان بىر قىسىم بايلارنىڭ قانلىق قامچىسى ئاستىدا قۇلغا ئايلىنىپ قالغان ھەم قېلىۋاتقان دېھقان - چارۋىچىلار زاھىر بولدى . كۆزۈڭنى ئاچتىڭ . ئاتا - ئاناڭ مىدىر - سىدىر قىلماي جىممىدە ئولتۇراتتى ، مىسالى سېھىرلىنىپ قالغان پەرىشە-تىلەردەك .

كۆزۈڭنى يۇمدۇڭ . كۆز ئالدىڭدا سۇلتان باي ، راشىددىن مۇپتى ھاجىم ، قىسقىغىنە ۋاقىت ئىچىدە سەندە ئۇنتۇلغۇسىز تە-سىرات قالدۇرغان ، قەلبىڭدە ۋەتەن ، خەلق ، ھۆرلۈك تۇيغۇسى ئويغاتقان دوستۇڭ زەينىددىن زاھىر بولدى . كۆزۈڭنى ئاچتىڭ ، ئاتا - ئاناڭ چوڭقۇر خىيال دېڭىزىغا غەرق بولغانىدى .

كۆزۈڭنى يۇمدۇڭ . كۆز ئالدىڭدا قاپاق تېرەككە باغلىنىپ ، سوراق قىلىنىۋاتقان ، بەدىنىدىن سىرغىپ قان ئېقىۋاتقان داداڭ ۋە ئۆزۈڭنىڭ سېمىياسى زاھىر بولدى .

ئەمما ، ساڭا بۇ زاھىراتلار قىلچە تەسىر قىلمىدى ، خۇددى تاشقا ئازابلىق ئىلتىجا تەسىر قىلمىغاندەك .

كۆزۈڭنى تېخىمۇ چىڭ يۇمدۇڭ . كۆز ئالدىڭدا بۇ قېتىم جەڭگاھتا ئۆزۈڭنىڭ قانغا بويالغان ئېچىنىشلىق ئۆلۈمۈڭ ۋە زۇم-رەتنىڭ گۈزەل سېمىياسى زاھىر بولدى .

مانا مۇشۇ ئىككى زاھىراتلا ساڭا ئەڭ كۈچلۈك تەسىر قىلدى . شۇڭا ، ۋۇجۇدۇڭ سىلكىنىپ - سىلكىنىپ كەتتى ، يۈرىكىڭدىن ئاخىرقى قارار پارتلاپ چىقتى : «ئىشقىلىپ ، ئەمدى جەڭگە بارمايمەن !...»

— ئادەم كۈرەش ئۈچۈن يارالغان !... — داداڭ شۇنداق دەپلا

توختاپ قالدى . ئۇنىڭ ئېمە ئۈچۈن توختاپ قالغانلىقىنى پەرەز قىلالىمىدىڭ . داداڭ شۇ توختاپ قالغانچە قايتا ئېغىز ئاچمىدى . سەنمۇ يەرگە تىكىلىپ ئولتۇرغىنىڭچە ئۈندىمىدىڭ . يۈرىكىڭ دا- داڭنىڭ پىكرىنى تەستىقلاپ تۇرسىمۇ ، لېكىن ئېتىراپ قىلغۇڭ كەلمەي ، كۆڭلۈڭدە شۇنچىلاپ قويدۇڭ : «ئىشقىلىپ ، بىزنىڭ چى- رىكلەر بىلەن ھېچقانداق ئۆچ - ئاداۋىتىمىز يوق . مەن جەڭگە بارمايمەن ، بارمايمەن !»

ھويلىنى ئېغىر سۈكۈنات باستى . سۈكۈنات ئاخىر ئاناڭ تەرىپىدىن بۇزۇلدى : — كەلگۈسىدىكى ئانىلار شائىر - يازغۇچى ، ئۆلىما - ئالىم ، مۇدەررىس تۇغالمىدىغان ئوخشايدۇ !

ئاناڭنىڭ بۇ سۆزى يۈرىكىڭگە غاسسىدە سانجىلىنىۋىدى ، غايە - ئېتىقاد ، غۇرۇر ، ئۈمىد - ئىشەنچ ۋە ئىلاھىي بايلىقنىڭ — جەننەت ساداسىدىن مەھرۇم قالغان ۋۇجۇدۇڭ لەرزىگە كەلدى . بىراق ، بۇ سېنىڭ نۇرانە مەنزىلىدىن قايتىپ كەلگەنلىكىڭ - گە پۇشايمان قىلغانلىقىڭدىن دېرەك بەرمەيتتى . ئەگەر داداڭ ئاناڭ - نىڭ سۆزىنى تارتىۋالمىغان بولسا ، بەلكىم بۇ ھەقتە ئويغا پېتىپ ، پۇشايمان قىلىپ قېلىشنىڭ مۇمكىن ئىدى .

— بوپتۇ بالام ، كىرىپ ئۇخلا ! سەن دەل مۇشۇنى كۈتۈپ تۇرغاندەكلا لىككىدە ئورنىڭدىن تۇردۇڭ ، خۇددى ناشتىسىز قالغان سەرسان كېيىكتەك . ناھايىتى تېز يېشىنىپ ياتىنىڭ . يوقىنىڭ مۇزلاپ كەتكەندى ، گويىكى ۋە- ۋە سال تەشئالىقى بىلەن تولغان مۇزسىمان قەلبىڭدەك . توخۇلارنىڭ چىلاشلىرىغا ئەگىشىپ ئاچچىق بىرشېرىن تۇيغۇ توپى باستۇرۇپ كەلدى ، خۇددى كەلكۈندەك...

4

كاۋا باراڭلىرى ئارىسىدىن نەيزىدەك بۆسۈپ كىرگەن قۇياش

نۇرى يۈز - كۆزۈڭگە سانجىلغاندىلا ، ئاندىن كۆزۈڭنى ئاچتىڭ .
قۇياش خېلىلا ئۆرلەپ قالغانىدى .

ئەستاغپۇرۇللا... ئەجەب يېتىپ قاپتىمەن يا !
كۆڭلۈڭ غەشلىك بىلەن تولدى . چۈنكى ، سەن ھېچقاچان
بۇنداق غەپلەت ئۇيقۇسىدا يېتىپ قالمىغانىدىڭ ؛ سەن نامازنى ھېچ-
قاچان بۇنداق سەۋەبسىز قازا قىلىپ باقمىغانىدىڭ ؛ سەن ھېچقاچان
كۆزۈڭنى بۇنداق سەت مەجبۇ ئۇۋۇلاپ ، چاپىقىڭنى كىر -
قاسماق بارماقلىرىڭ بىلەن بۇنداق قوپال ئېرتىپ ، بۇنداق خامۇشانە
كېرىلىپ ، بۇنداق غەربانە ئەسنىگىنىڭچە ئورنۇڭدىن تۇرۇپ باق-
مىغانىدىڭ . شۇنداق سەھەر ئورنۇڭدىن تۇراتتىڭ ، نامىزىڭنى ئو-
قۇپ ، بىرەر پارە قۇرئان تامام قىلىپ ، ئاندىن ئىش - ئەمگەككە
چىقاتتىڭ . بۈگۈن ...

ھاۋا شۇنداق ئوپۇچۇق ، ئەمما كۆڭلۈڭ دەل بۇنىڭ ئەكسىدە-
چە . بېشىڭ چىڭقىلىپ ئاغرىپ تۇراتتى . ۋۇجۇدۇڭدا روھسىزلىق
ھۆكۈم سۈرەتتى .

داداممۇ توغرا چۈشىنىپ قالار ، جەڭ دېگەن جەڭ ، ئۇ ھەر-
گىزمۇ چالما ئويۇنى ئەمەس ، ناۋادا...

سەن ئۆزۈڭگە شۇنداق تەسەللى بېرىپ ئورنۇڭدىن تۇردۇڭ .
داداڭ كۆرۈنمەيتتى ، ئاناڭ قازانغا سىقىماتتى . توخۇل-
رىڭ ھويلىنىڭ بىر بۇلۇڭىدا چۈچىلىرىگە داڭگال چېچىپ بېرىۋا-
تاتتى . چۈچىلەرگە قاراپ بىردىنلا يورۇق دۇنياغا كۆز ئاچار -
ئاچمايلا ئۆلۈپ كەتكەن ئوغلۇڭ ئېسىڭگە كېلىپ قالدى .
ھايات بولغان بولسا ، ئىككى ياشقا كىرەتتى ، كەينىمدىن ئە-
گەشكۈدەك بولاتتى ، مەنمۇ جەڭگە بارالايتتىم...

سەن ئۆز - ئۆزۈڭگە ساختا تەسەللى بېرىۋاتاتتىڭ ، بالاڭنىڭ
يوقلۇقى ساڭا ئوبدانلا بىر باھانە بولغانىدى .

«بالام كىچىك دەيدۇيا ، تېخى ! ھىم ، كىچىك بولسا چوڭ
بولىدۇ ، رىزىقىنى ئاللا ئۆزى بېرىدۇ ، ئېغىرىنى يەر كۆتۈرىدۇ ،
چوڭ بولىدۇ ئىشقىلىپ . مېنىڭ كىچىك بولسىمۇ ، ئاسلان چاغلىق

بىر بالام بولغان بولسا ، بالام كىچىك دەپ تۇرماي ، چوقۇم باراۋە-
تىم . ھىم ، ھەممىسى نان قېپى ، ھەممىسى لامزەللە ، ھەممىسى
قورقۇنچاق » .

سەن شۇنداق شىۋىرلىدىڭ . ئەمما ، شۇ نان قېپى ، شۇ لام-
زەللە ، شۇ قورقۇنچاقلارنىڭ قاتارىدا ئۆزۈڭنىڭمۇ بارلىقىنى ئوي-
لاپمۇ كۆرمىدىڭ ؛ قەستەنگە ئويلاپ كۆرمىدىڭ . ئەگەر سەن بۇ
جەھەتتە قەستەن ئاڭقاۋ بولۇۋالماي ، پەقەت بالىلارچە سەبىي كالا
بىلەن بولسىمۇ ئويلاپ كۆرگەن بولساڭ ، ئۆزۈڭنىڭمۇ ئۇچىغا
چىققان نان قېپى ، لايىقەتلىك لامزەللە ، سېپى ئۆزىدىن قورقۇنچاق
ئىكەنلىكىنى ئېتىراپ قىلغان بولاتتىڭ ؛ ئېتىراپ قىلغانلا بول-
ساڭ ، ئۇلارنى ئەمەس ، ئاۋۋال ئۆزۈڭنى ئەيىبلەپ ، قەلبىڭدىكى
گۈزەل كۈيلەر — جەننەت ساداسىدىن مەھرۇم قالمىغان بولاتتىڭ .
شۇنداق ، سەن ئىلاھىي بايلىقنىڭ — جەننەت ساداسىدىن مەھ-
رۇم قالغانىدىڭ .

سەن ئىشىك تۈۋىگە چىقىپ ، ئېرىق بويىدا زوڭزىيىپ ئول-
تۇردۇڭ . ئېرىقتا ئاشخامقى كەھرىۋادەك سۈزۈك سۇ شىرىلداپ
ئېقىپ تۇراتتى . سۇدا ئۆز ئەكسىڭنى كۆرۈپ چۆچۈپ كەتتىڭ .
ئۆزۈڭنى تونۇيالماي ، كۆزۈڭنى چەكچەيتىپ ، ئەكسىڭگە سىنچىلاپ
قارىدىڭ . سۇ سەتھىدە گۈل - گىياھسىز بىر قاغىچىراق قەلب
يېپىلىپ ياتاتتى ، خۇددى قىيامەتتە قالغان سەھرايى كەبىر چۆلد-
دەك . ئۇ دەل سېنىڭ قەلبىڭ ئىدى . سۇ سەتھىدە يېپىلىپ ياتقان
شۇ قاغىچىراق قەلب ئۈستىدە ئىنتايىن بىچارە - مىسكىن ، ئىنتايىن
يىن چۈشكۈن - ئۈمىدسىز ، ئىنتايىن خامۇش - غەمناك بىرى
ساڭا تىكىلىپ تۇراتتى . قوڭۇر كۆزلىرى كەچكى شەپقەتكە قىزار-
غان ، ئاقپىشماق چېھرى بېلىق قورسىقىدەك ئاقارغان ، ئەۋرىشىم
بۇرۇت - ساقاللىرى ئۆسۈپ چىگىشلىشىپ كەتكەن بىرى ساڭا
بىچارە ، يېتىم ، يەككە - يېگانە ، غۇرۇرسىز ، ئېتىقادسىز ، غەم-
ناك ئىكەنلىكىنى تېخىمۇ چوڭقۇر ھېس قىلدۇرۇپ تۇراتتى . ئۇ
دەل سەن ئىدىڭ .

توۋا، بۇ نېمە ئىش... نېمىشقا؟
بىلمەيتتىڭ، توغرىسى، بىلىشنى قەستەن خالىمايۋاتاتتىڭ.
بۇ كىم؟ بۇ راستتىنلا مەنمۇ - ھە؟
ئۆزۈڭ ئىكەنلىكىگە ئىشەنگۈڭ كەلمەي تۇرۇپ ئىشەندىڭ.
ئىشەنمىسەڭ بولمايتتى. چۈنكى، مۇھەببەتكە تەلپۈنۈپ تۇرغان
غەمناك يۈرىكىڭنىڭ ھەسرەتلىك «دۈك - دۈك» لىرى ئۇنىڭ
راستتىنلا سەن ئىكەنلىكىڭنى ئىسپاتلاپ تۇراتتى.
يۈز - قولىڭنى ئالدىرماي يۈيۈپ، ئاستا ئورنۇڭدىن تۈر-
دۇڭ، كۆكسۈڭنى تولدۇرۇپ - تولدۇرۇپ نەپەسلەندىڭ.
ئاندىن بىر بېسىپ - ئىككى بېسىپ قوناقلىققا قاراپ ماڭدىڭ.
قوناقلىققا كىرىپ قاراباش قوناقلاردىن ئون نەچچىنى يۈلۈپ كې-
لىپ، ئېغىلغا كىردىڭ، ھەيران قالدىڭ. چۈنكى، ئېغىلدا ئېشىد-
كىڭ يوق تۇراتتى.
— ئانا، ئېشەك يوقيا؟ — دەپ سورىدىڭ داستىخانغا ئولتۇرۇ-

ۋېتىپ.

— داداڭ يايلاققا كەتتى.

— يايلاققا؟

...

سەن ئۈندىمەيلا ئاش ئىچىشكە باشلىغان ئاناڭغا قاراپ تېخىمۇ
ھەيران قالدىڭ. چۈنكى، داداڭ يۈسۈپ بەگنىڭ قويلرىنى بېقىپ
بېرىشكە كېلىشىپ قويغان بولسىمۇ، تېخى ماڭىدىغان ۋاقتى ئە-
مەس ئىدى.

— كېلەر ھەپتە ماڭماقچىدىيا، تېخى؟

— ئاخشام سەن كېتىپ، يۈسۈپ بەگ: «بۈگۈنلا ماڭسۇن»
دەپ بالا ئەۋەتىپتىكەن. سېنى ئۇخلۇۋالسىۇن دەپ، ئويغاتقۇسى
كەلمەي...

سەن بۇ ھەقتە ئارتۇقچە ئويلىنىپ تۇرماي، قوشۇقنى قولۇڭغا
ئالدىڭ.

ئانامغا دەي، قېينانام بىلەن بۈگۈنلا كۆرۈشسۇن...

زۈمرەتنىڭ گۈزەل سېمىسى كۆز ئالدىڭىدىن ئۇچۇشقا باشلىدى. ۋىسال قۇشى باش ئۈستۈڭىدىلا ئەگىپ يۈرەتتى. قەلبىڭىدە زۈمرەتنىڭ سەبىي ئىشقى مەۋج ئۇراتتى.

ئىككى يىلنىڭ ئىچىدە ئەجەب يادىغا كەلمەپتۇنۇ؟ ھېلىغىچە بالام ماڭغۇدەك بولىدىكەن، مەنمۇ جەڭگە بارالايدىكەنمەن، ئىست!

يۈرىكىڭىدە شېرىن ئېقىم مەۋج ئۇراتتى؛ دىل قەسىرىڭىدە شېرىن غەشلىك ھۆكۈم سۈرەتتى.

ئاناڭ قېيناناي بىلەن كۆرۈشۈپ، خۇش خەۋەر ئېلىپ كەلدى. بىراق داداڭ: «مەن بارالمايمەن، تويىنى قىلىۋېرىڭلار» دەپ تونۇپ بەرگەچكە، ئاناڭ ئىككىنچى قېتىم بېرىپ، تويلۇق سالدۇرۇپ، توي كۈنىنى بېكىتىپ كەلدى. توي كۈنۈڭ يىراق - يىراق - لاردىن پات - پات گۈمبۈرلەشلەر، ئوق ئاۋازلىرى ئاڭلىنىپ تۇرىدىغان ئەنسىز كۈنلەرنىڭ بىرىگە توغرا كەلگەنىدى.

ئەتە تويۇم بولىدۇ دېگەن كۈنى كەچتە سېنى مەتسالى ئىزدەپ كەلدى.

— ھە، كېلىپ قاپسەنيا؟ — دەپ سورىدىڭ قىسقىچە ئەھۋال-
لاشقاندىن كېيىن، — بىر گەپ بارمىدىيا؟
— سەن بىلەن خوشلىشاي دەپ كەپتىم، — دېدى ئۇ ئورنىدىن تۇرۇشقا تەمىشلىپ.
— خوشلىشاي؟ — سەن سەل ھەيران قالدىڭ، — بىر يەرگە بارامسەن؟

— تاغقا... جەڭگە...
سەن تېخىمۇ ھەيران قالدىڭ.
— ئۆتكەندە ئۈنمىغانىيا توي قىلىمەن دەپ؟
— ئەمدى قىلمايدىغان بولدۇم.
— نېمىشقا؟
— ئۈنمىدى.
— كىم؟

— ...
— كىم ئۇنىمىدى ؟ ئالدىنغان قىزىڭمۇ ياكى ئاتا - ئانىسىمۇ ؟
— ئاتا - ئانىسى .
— نېمىدەپ ؟
— ...
— كىمدى ئۇ قىز ؟

— ...
ئۇ سوئاللىرىڭنى جاۋابسىز قالدۇرۇپ ، ئورنىدىن تۇردى ،
سېنى باغرىغا باستى ، خۇددى ئۆتكەن كۈندىكىدەك . ئۇ سېنى
باغرىدىن ئاجرىتىپ ئۇلۇغ - كىچىك تىندى . ئۇنىڭغا ھەيرانلىق
ئىلكىدە سىنىچىلاپ قارىدىڭ ، ھەرقانچە سىنىچىلاپ قاراپمۇ ، قاپقارا
كۆزلىرىگە يېلىقتەك شۇڭغۇپ بېقىپمۇ ، ئۇنىڭ پۈتكۈل ۋۇجۇدىدىن
رەشك - ئۆچمەنلىك ، ئەلەم - ھەسرەت ، دەرد - پىراق ،
ھىجران - جۇدالىق تۈكۈلۈۋاتقانلىقىنى سېزەلمىدىڭ ، سې-
زەلمەيتتىڭ .

— ئۇنى... بەكلا ياخشى كۆرەمتىڭ ؟
— ھەئە ، جېنىمىدىنمۇ !

ئۇنىڭغا ئىچىڭ ئاغرىپ قالدى . ئۇنىڭ بىلەن ئۇزاق - ئۇزاق
مۇڭداشقۇڭ ، ئۇنىڭغا تەسەللى بەرگۈڭ كەلدى ؛ ئۈمىدۋارلىق ،
چىداملىق بەخش ئەتكۈڭ كەلدى ؛ قولۇڭدىن كېلىشىچە ياردەم
قىلغۇڭ ، ھەتتا ئۇنىڭ مۇھەببىتى ئۈچۈن ئۆزۈڭنى بېغىشلىغۇڭ
كەلدى .

— بەختلىك بول ، ئاداش . ئاللا سىلەرگە مەڭگۈ بەخت -
سائادەت يار قىلسۇن ! — ئۇ ئون نەچچە قەدەم مېڭىپ بولۇپ ،
كەينىگە بۇرۇلۇپ قوشۇپ قويدى ، — خۇداغا ئامانەت ، سەن ئۈچۈن-
مۇ جەڭ قىلىپ قويۇشنى ئۈنتۈمايمەن .

ۋۇجۇدۇڭ سۆيۈنۈش ، ئازاب ، جۇدالىقتىن لەرزىگە كەلدى .
— ئاللا سېنى ئۆز پاناھىدا ساقلىغاي !... مەنمۇ سەن ئۈچۈن
دۇئا قىلىپ تۇرۇشنى ئۈنتۈمايمەن !
ئاۋازىڭ بوغۇلۇپ قالدى . ياشلىرىڭ مەڭزىڭ بويلاپ چۈشۈپ

ئانا تۇپراققا سىڭىپ كەتتى ؛ ھەسرەتلىك تىنىقلىرىڭ گۈگۈم تىنىد-
قىغا قوشۇلۇپ كەتتى .

سىلەر ھەسرەت بىلەن خوشلاشتىڭلار .
تويۇڭ نەغمە - ناۋا ئىلكىدە ناھايىتى ئاددىي - ساددا ئۆتكۈ-
زۈلدى . نىكاھ ئوقۇلۇپ ، زۇمرەت ئۆيۈڭگە دەبدەبىسىز كۆچۈرۈپ
كېلىندى .

لېكىن ، دوستلىرىڭ گۈگۈم چۈشۈشى بىلەن تەڭ يەنە
داپ - دۇتارلىرىنى تاراڭشىتىپ مەشرەپ باشلىۋەتتى :

ئالمىخاننىڭ ئاقلىقى

خۇددى ئاپئاق پاختىدەك .

مەيدىسىنىڭ گۆشى يوق ،

رەندە سالغان تاختىدەك .

«پاراققىدە» كۈلكە كۆتۈرۈلدى . سازەندىلەر تېخىمۇ روھلان-
دى ، رەققاسلار نازلىق بېقىشىپ ، لەرزىان - لەرزىان تولغىنىپ ،
ئۇيغۇر ئۆسۈسۈلىنى نامايان قىلاتتى .

ئالما ئاتسام يارىمغا ،

تۇتۇۋالدى موككىدە .

خىيالىتتە ئولتۇرسام ،

سۆيۈۋالدى چوككىدە .

كۈي تېخىمۇ ئەۋجىگە كۆتۈرۈلگەندى ، خۇددى يۈرىكىڭدىكى
ۋىسال تەشەللىقىدەك .

مەشرەپ راسا قىزىنۋاتقاندا ، ئىسكەندەر قۇلىقىڭغا پىد-
چىرىلدى :

— سەمەندەر ، داداڭنى... ئەكەپتۇ .

— نېمە ، دادام كەپتۇما ؟ — دېدىڭ سەن ئىسكەندەرگە
قاراپ . بىرخىل ئىچكى ھاياجان ، ئىچكى خۇشاللىق يۈرىكىڭگە

تەپتى

— ياق... داداڭنى چېرىكلەر...

سەگەكلەشتىڭ . ھاياجان - خۇشاللىقلارنىڭ ئىزىدىلا شىپىدە

توختاپ قالدى

— تىلىڭنى چاينىماي ، دېمەسەن ئوچۇق ؟ ! دادام...

يۈرىكىڭ ئەنسز دۈپۈلدىدى

— داداڭنى چېرىكلەر... داداڭ قۇربان بوپتۇ...

— نېمە ؟ ! ...

ئۈستىخانلىرىڭ قاراسلاپ كەتتى ؛ ۋىسال تەشنىلىقىدىكى قاغ -

جىراق يۈرىكىڭ قاراسلاپ كەتتى ؛ ۋۇجۇد - ۋۇجۇدلىرىڭ ،

ئۈگە - ئۈگىلىرىڭ قاراسلاپ كەتتى . شۇڭا ، سەن چاچراپلا تۇرۇپ

تالاغا يۈگۈردۈڭ ، ئاناڭمۇ ، ئون ياشلىق سىڭلىڭمۇ ، ئۇرۇق -

تۇغقان ، يۇرتداشلىرىڭمۇ ساڭا ئەگەشتى...

ئاھ ، خۇدا ، بۇ نېمە ئىش ؟ ! نېمىشقا ، زادى نېمىشقا شۇنداق

بولىدۇ ؟ دادام قوي باققىلى يايلاققا كەتكەندىغۇ ؟... دادام قانداق

بولۇپ قۇربان بولىدۇ ؟

بىلمەيتتىڭ .

چۈنكى ، سەن داداڭنىڭ شۇ كۈنى — سەن جەڭگاھقا بارماي ،

قايتىپ كەلگەن شۇ كۈنى سەھەردە ئاناڭ بىلەن خوشلىشىپ ،

تاغقا — جەڭگاھقا كەتكەنلىكىنى ئۇقمايتتىڭ ؛ «تويىنى قىلىۋېرىڭ -

لار» دەپ تونۇپ بەرگەنلىكىڭمۇ يالغان ئىكەنلىكىنى ، بۇ ھەقتە

ئاناڭنىڭ شۇنداق دەپ ، سېنى ئالداپ قويغانلىقىنى ئۇقمايتتىڭ ؛

داداڭنىڭ جەڭچىلەرنىڭ ئوزۇق - تۈلۈكى تۈگەپ كەتكەچكە ، دام -

سىغا ئوزۇق - تۈلۈككە كېلىپ ، دۈشمەن قولىغا چۈشۈپ قالغانلىق -

قىنى ، دەھشەتلىك قىيىنچىلىقلار بىلەن پاجىئەلىك ھالدا ئۆلتۈرۈلگەن -

لىكىنى ئۇقمايتتىڭ .

ئەمما ، سەن يۈگۈرۈپ كېتىۋېتىپ ئەلەم بىلەن ئۆكسۈگەچ

داداڭنىڭ شۇ كۈنى «ئوغلۇم ئوت يالقۇنلىرى ئىچىدە ياشايدىغان

قۇش — سەمەندەردەك قەيسەر ئادەم بولسۇن» دېگەن ئۈمىدە ساڭا

«سەمەندەر» دەپ ئىسىم قويغانلىقىدىن قاتتىق ئەپسۇسلانغانلىقىنى قىياس قىلىدىك؛ داداڭنىڭ سەندەك يارامسىز بىر ئوغۇلنى بېقىپ چوڭ قىلغانلىقىدىن شۇنچىلىك ئەپسۇسلىنىپ، دىلىنىڭ پىچاقتا جىجىغاندەك ئازابلانغانلىقىنى قىياس قىلىدىك؛ شۇڭا، ئۇنىڭ سەن بىلەن خوشلاشقۇسى كەلمەي، سەندىن چەكسىز ئۈمىدىسىزلىككەن پېتى جەڭگاھقا كەتكەنلىكىنى قىياس قىلىدىك.

داداڭنىڭ جەستىنى ئېلىپ كېلىۋاتقانلار بىلەن گىرىڭلا جىلا-غىسىنىڭ ئاغزىدىلا ئۇچراشتىك. ئۇلار سېنى كۆرۈپ، كىگىزدە ياسىغان زەمبىلىنى يەردە قويدى. سەن ئۆزۈڭنى داداڭغا تاشلىدىك. كىيىم - كېچەكلىرىڭ قانغا بويالدى؛ يۈز - كۆزلىرىڭ قانغا بويالدى؛ يۈرەك - باغرىڭ قانغا بويالدى!

«مېنى كەچۈرگىن، دادا! مەندەك يارماس، قورقۇنچاق، نان قېپى، لامزەللە، شەخسىيەتچى ئوغلۇڭنى كەچۈرگىن!»

ئازاب بىلەن يىغلىدىك؛ ھەسرەت - نادامەت بىلەن يىغلىدىك؛ پىغانلىق ھېسسىيات بىلەن ئۆكسۈپ - ئۆكسۈپ، تېلىقىپ - تېلىقىپ يىغلىدىك. بۇ ئازاب، بۇ ھەسرەت - نادامەت، بۇ پىغانلىق ھېسسىياتلىرىڭ ئۇچقۇنغا ئايلاندى، يالقۇنغا ئايلاندى، غايەت زور لاۋاغا ئايلاندى. بۇ قىساس ئۇچقۇنى، قىساس يالقۇنى، قىساس لاۋىسى ئىدى.

«دادا، مەن سېنىڭ قىساسىڭنى ئالىمەن! قىساسىڭنى ئېلىپ، ۋاپاسىز ئوغلۇڭ زەخمىناك قىلغان قەلبىڭگە مەلھەم چېپىپ، رەنجىگەن روھىڭنى خۇشئۇد قىلىمەن! ماڭا ئىشەنگىنىكى، جېنىم دادا، مەيلى قانداق ئىشلار يۈز بەرمىسۇن، قىساسىڭنى چوقۇم ئالىمەن! قىساسىڭنى مەڭگۈ ئۇتتۇمايمەن! راست دەۋاتىمەن، بۈزۈكۋارىم دادا، ئەلنىڭ قىساسىنى ئۆزۈمنىڭ قىساسى دەپ بىلىمەن! پۈتۈمغا سانجىلىپ قان ئالغان ئازغان - تىكەنلەرنى ئېپۇ قىلىشنى، لېكىن مېنى ئەزگەنلا ئەمەس، ھەتتا كۆڭلىدە ماڭا قارا ساناشنى نىيەت قىلغان، مېنى ھاقارەتلىگەن، مەسخىرە قىلغان، كۆزىنى يوغانراق ئېچىپ قارىغان رەقىبلىرىمدىن قىساس

ئېلىشىنى پەرز ۋە مەڭگۈلۈك بۇرچۇم دەپ بىلىمەن!...»
بۇ سېنىڭ چىن يۈرىكىڭدىن ئۇرغۇپ چىققان قەسەمنىڭ ،
ئۆمۈر بويى ئەمەل قىلىدىغان ياشاش مىزانىڭ ئىدى . لېكىن ، سەن
يەنىلا قىساسنى ئۇنتۇغان ئادەم ئىدىڭ .

داداڭنىڭ ئۈچ نەزىرىسىنى بەرگەن كۈنى كېچىدە داداڭنى
يەنە كۆز ئالدىڭغا كەلتۈردۈڭ : مۇشتلىرى چىڭ تۇگۈلگەن ، چىش-
لىرى مەھكەم كىرىشكەن ، قىيا ئۇچۇق قالغان كۆزلىرىدە قىساس
ئۇچقۇنى ، قان بىلەن زىننەتلەنگەن نېپىز لەۋلىرىدە خۇش تەبەس-
سۇم قېتىپ قالغانىدى . ئۇ خۇش تەبەسسۇم قېتىپ قالغان شۇ
سۆيۈملۈك لەۋلىرىدە ساڭا نېمىلەرنىدۇر دېيىشكە ، نېمىلەرنىدۇر
ئەسكەرتىپ قويۇشقا ، نېمىلەرنىدۇر ۋەسىيەت قىلىشقا تەمىشلىپ
تۇرغاندەكلا قىلاتتى .

دادام نېمىلەرنى دېمەكچى ، نېمىلەرنى ئەسكەرتەكچى ، نېمە-
لەرنى ۋەسىيەت قىلماقچى بولغىيتتى ؟
بىلمەيتتىڭ .

«ئادەم كۈرەش ئۈچۈن يارالغان!...» دېمەكچى بولغىي-
مىدى ؟
بىلمەيتتىڭ .

«قىساسىمنى چوقۇم ئال» دېمەكچى بولغىيمىدى ياكى «ئازاد-
لىق - باراۋەرلىك ، مۇھەببەت ھەققىدە قايتا ئويلىنىپ باق» دې-
مەكچى بولغىيمىدى ؟
بىلمەيتتىڭ .

لېكىن ، قىياس قىلىدىڭ . شۇڭا ، ئويلاندىڭ ، ئويلا - ئويلا
ئاخىر كۆز قارشىڭنى ئۆزگەرتتىڭ : توغرا ، مۇھەببەت ھەممىدىن
ئۇلۇغ ئىكەن ، مۇھەببەتتىن ئازادلىق تېخىمۇ ئۇلۇغ ئىكەن . مۇھ-
ەببەت ئازادلىقسىز ۋىسال تاپالمايدىكەن .
ئەمما ، بۇ سېنىڭ مۇھەببەتكە بولغان كۆزقاراشىڭدا تامامەن
يېڭىلىنىش بولغانلىقىدىن دېرەك بەرمەيتتى .
ئەگەر يۈرتىمىز ئازاد بولغان بولسا ، دادام ئازادلىق... دەپ

جەڭگە بارمايتتى ، قۇربان بولمايتتى . ئانامۇ ، مەنمۇ ، سىڭلىمۇ دادامدىن ۋاقىتسىز ئايرىلىپ ، مۇھەببەتتىن مەھرۇم قىلىپ ، بەختسىز بولۇپ قالمايتتۇق ، داغدا ، ھەسرەتتە قالمايتتۇق . ئازابلىق خياللار بىلەن زادىلا ئۇخلىيالمىدىڭ . ئورنۇڭدىن تۇرۇپ ، چىراغنى ياقىتىڭ . داداڭنىڭ خوتەن قەغىزىگە پۈتۈلگەن «دىۋانى ھىجرانىي» ناملىق دىۋاننى قولۇڭغا ئېلىپ ، جىنچىراغ-نىڭ غۇۋا يورۇقىدا ئۇنى ئەستايىدىل ئوقۇشقا باشلىدىڭ . داداڭ-نىڭ «ھىجرانىي» تەخەللۇسى بىلەن ئىجاد قىلغان بۇ شېئىرلىرىد-نىڭ كۆپىنچىسى ساڭا ياد بولسىمۇ ، لېكىن ئۇنىڭ ھىدىنى پۇ-راش ، سېمىياسىنى كۆرۈش ، يۈرەك سۆزلىرىدىن بەھرە ئېلىش ئۈچۈن ، ئۇنى تولۇق ، ئەستايىدىل ئوقۇيتىڭ . شۇنداق ، ھەر بىر ھەرپتىن داداڭنىڭ ھىدى كېلەتتى ؛ ھەر بىر بوغۇمدىن داداڭنىڭ قەيسەرەنە سېمىياسى جىلۋە قىلاتتى ؛ ھەر بىر مىسرادىن داداڭنىڭ ھېكمەتلىك پىكىرلىرى قۇلىقىڭ ئارقىلىق قەلب كۆلچىكىڭگە قۇيۇلاتتى . قىسقىسى ، «دىۋان»دىكى بۇ شې-ئىرلار ۋۇجۇدۇڭنى لەرزىگە سالاتتى ، خۇددى سەن ئۇچۇنلا ئىجاد قىلىنغاندەك .

يېگانە قالساڭمۇ ھەق تەرەپتە تۇر ،
رەقىبىلەر كۆكسىگە خەنجىرىڭنى ئۇر .
بولساڭمۇ قەلەندەر ياشا مۇستەقىل ،
شۇندىلا روھىڭدىن تارقىلىدۇ نۇر .

سەن بۇ رۇبائىنى ئوقۇپ توختاپ قالدىڭ .
ئاھ ، خۇدا ! مەن نېمىشقا يەككە - يېگانە قالساممۇ ، ھەق تەرەپتە تۇرالمىدىم ؟ نېمىشقا ھەققانىيەت ئۈچۈن رەقىبىلەرنىڭ كۆكسىگە خەنجەر ئۇرالمىدىم ؟ نېمىشقا روھىمنى قۇياشتەك پارلە-تالمىدىم ؟
شۇنداق ، ئادەم كۈرەش ئۈچۈن يارالغان ؛ ئۆز غايە - ئېتىقا-

دى ، ئازادلىقى ئۈچۈن تىنىمىسىز كۈرەش قىلىشقا يارالغان . دادا ،
ماڭا ئىشەن ، مەنمۇ چوقۇم ئۆز غايە - ئېتىقادىم ، ئۆزۈمنىڭ ،
ئەلنىڭ ئازادلىقى - باراۋەرلىكى ئۈچۈن ئۆمرۈم بويى كۈرەش
قىلىمەن !

ياشلىرىڭ تاراملاپ تۆكۈلدى . سەن ئۆزۈڭنى بېسىۋېلىپ ،
ياشلىرىڭنى قولۇڭنىڭ كەينى بىلەن سۈرتۈۋېتىپ ، داداڭنىڭ سەن
تۇغۇلغان كۈنى يۈكسەك ئۈمىدۋارلىق ھېسسىياتى بىلەن يازغان
«مەن بار» رادىفلىق مۇۋەششەھىنى ئوقۇدۇڭ :

سېنىڭدەك ، سەن ئۈچۈن ئوتقا ئۆزۈمنى ئاتقىلى مەن بار ،
ئوتۇڭدا كۈل بولۇپ خەستەك ، لېيىڭغا پاتقىلى مەن بار .

ئەجەلنىڭ نۆۋىتى كەلسە ساڭا ، تەشۋىش يۇتۇپ يۈرمە ،
سالامىم بىرلە ئەزرائىل تىغىدا^① ياتقىلى مەن بار .

مۇھەببەت - سۆيگۈ ، مېھرىمدە قىران روھىڭغا بەل باغلاپ ،
ساڭا ھەرنە كېرەك بولسا ، جېنىمنى ساتقىلى مەن بار .

ئەگەر ئالۋۇنغا يەم بولسا ئېتىڭ چۆللەردە ئارماندا ،
غۇرۇرۇم بىرلە مەپەڭگە ئۆزۈمنى قاتقىلى مەن بار .

نىيەت - گۈلباغلىرىڭغا زاغ قونۇپ سايىراشقا تەمىشەلسە ،
ئۇنى قەھرىمنى يا ئەيلەپ داۋاملىق ئاتقىلى مەن بار .

دېرىلدەپ تىترىسەڭ قىشتا قالا قەلبىمنى ، مېھرىمنى ،
ناۋادا چاڭقىساڭ يازدا ، بولۇپ مۇز قاتقىلى مەن بار .

① تىغدا - قىلىچىدا .

ئەگەر روھىڭغا ئال^① چۈشسە ، ئۇنى ئۇيغۇرچە روھ بىرلە
خىزىر يەڭلىغ داۋالاپ ، تېز بېقىپ ، ئايناقىلى مەن بار .

رەھىمسىزدۇر پەلەك - تەقدىر ، ياشا ھىجرانىدەك قەيسەر ،
بۈيۈك پەزىلىمنى پەزىلىڭگە ئۆمۈرلۈك چاقىلى مەن بار .

...دادام ئۆز ۋەدىسىگە ئەمەل قىلىپ ، ياشانغان تۇرۇقلۇقمۇ
مەن ئۈچۈن ئەزرائىلنىڭ ئالدىغا مەردانىلىك بىلەن بارالدى . مەن
پۈتۈنسۈرۈك بىر يىگىت تۇرۇپ نېمىشقا بارالمىدىم ؟ نېمىشقا دا-
دامنىڭ مەندىن كۈتكەن ئۈمىدىنى ئاقىلىالمىدىم ؟ مېنىمۇ يىگىت
دېگىلى بولامدۇ - ھە ؟ !

ياشلىرىڭ يامغۇر بولۇپ قۇيۇلدى . ھەرقانچە قىلىپمۇ ئۆزۈڭ-
نى تۇتۇۋالالمىدىڭ . «دوۋان» نى بېپىپ ، ئۆكسۈپ - ئۆكسۈپ
ھەسرەت بىلەن يىغلاپ كەتتىڭ . ئۈگە - ئۈگىلىرىڭ ھەسرەت -
نادامەتتىن لەرزىگە كەلگەنىدى .

جېنىم دادا ، مەن سەن ئۈچۈن قىساس ئالىمەن ! قىساسىڭنى
ئېلىپ ، گۇناھىمنى يۇيۇپ ، روھىڭنى خۇشئۇد قىلىمەن ! ئالدىڭغا
ئۇيغۇر يىگىتلىرىگە خاس پىداكارانە خىسلىتىم بىلەن بېرىپ ،
سەندىن ئەپۇ سورايمەن . مېنى كەچۈرەمسەن ، دادا ؟
قەلبىڭدە قىساس ئوتى گۈرۈلدەيتتى .

ئەتىسى قاق سەھەردىلا دەرۋازاڭ بوشقەنە قېقىلدى . تېزلا
كېيىنىپ سىرتقا چىقتىڭ . سېنى دوستلىرىڭ — قايسى كۈنى
ھەرخىل باھانە - سەۋەبلەرنى كۆرسىتىپ ، جەڭگە بېرىشتىن يالتى-
يىۋالغان قەدىناس دوستلىرىڭ كۈتۈپ تۇراتتى .

— سەنمۇ بارامسەن ؟ — دېدىڭ سەن ئىسكەندەرگە قاراپ .

— بارماي ، نېمىشقا بارمايتتىم ؟

— قىسسەڭنى كىم يازار ئەمدى ؟

— يەنىلا ئۆزۈم يازمەن ، — دېدى ئىسكەندەر خىجالەت ۋە

① ئال (مال) - زىرائەتلەرگە چۈشىدىغان بىر خىل كېسەللىك .

ئۈمىدۋارلىق ھېسسىياتى بىلەن، — بۇ قېتىم قىسسەمنى قەلەم بىلەن ئەمەس، قورال بىلەن يازماقچى .
— ئۆتكەندە شۇنداق دېگەن بولساڭ... — دېدىڭ سەن ھەسرەت بىلەن .

— ئويلاپ باقسام، بىز ئۆلۈكلەرنىڭ ئەمەس، تىرىكلەرنىڭ غېمىنى بەكرەك قىلمىساق بولمايدىكەن .

— شۇ، ھەممىدىن مۇھىمى زۇلۇمدىن قۇتۇلۇش! — دېدى موللا ئايۇپمۇ ئىسكەندەرنىڭ سۆزىگە ئۇلاپلا . ئۇ يەتتە - سەككىز تالىپىنى ئەگەشتۈرۈپ كەلگەنىدى .

دوستلىرىنىڭ كۈلۈپ كېتىشى . سەنمۇ ھەسرەتلىك ۋە ئۈمىد-ۋارلىق بىلەن ئاچچىق كۈلۈپ قويۇپ، ئاناڭ ۋە ئايالىڭ بىلەن خوشلاشتىڭ، ئەلۋەتتە، يىغلاپ تۇرۇپ ئەمەس .

ئاتا - ئانىلىرىڭلار، ئەھلى جامائەت كۆز يېشى، خىزىرانە تىلەك - دۇئالىرى ئارقىلىق سىلەرگە ئامانلىق ۋە نۇسرەت تىلەپ قالدى؛ تولۇن ئاي پارلاپ، يۇلتۇزلار چاراقلاپ تۇرغان شىۋىقەدرى كېچىسىدەك گۈزەل كېچە ئېزگۈ تىنىقلىرى ئارقىلىق سىلەرگە ئۈمىد بېغىشلاپ قالدى؛ چوپان دەرياسى جەننەت ساداسىدەك يېقىملىق شاۋقۇنلىرى ئارقىلىق سىلەرگە جۇشقۇن ھاياتىي كۈچ بېغىشلاپ قالدى .

سىلەر ئۆتكەن كۈنى سەن قېچىپ كەلگەن چاۋار - چاتقاللىق، يىلان - چاپانلىق يول بىلەن ئەمەس، ئىككى ياقىسىدا سۈپسۈزۈك سۇلار ئېقىپ تۇرىدىغان، ھاياتبەخش ھىد چېچىپ تۇرغان شاھانە گۈللەر بىلەن پۈركەلگەن، خىلمۇخىل خۇشناۋا قۇشلار سايراپ تۇرىدىغان نۇرانە يول بىلەن جەڭگاھقا قاراپ يۈرۈپ كەتتىڭلار . قەدەملىرىڭلار شۇ قەدەر يەڭگىل ئىدى، خۇددى قۇش پېيىدەك . يۈرىكىڭلار توختاۋسىز ئالغا ئىنتىلەتتى، گويىكى ئوغۇزخاننىڭ دۈلدۈلىدەك . قەلبلىرىڭلار ئازادلىق، تەڭلىك، باراۋارلىك، تىنچلىققا موھتاج ئىدى . سىلەر مۇشۇ موھتاجلىق ئۈچۈن، تاغقا — ئىنقىلاب سېپىگە قاراپ كېتىۋاتاتتىڭلار . چۈنكى، سىلەر

ئىنقىلابقا قاتنىشىپ ، قەلبىڭلارنىڭ موھتاجلىقى ئۈچۈن قان كې-
چىپ كۈرەش قىلىش قارارىغا كەلگەندىڭلار .

شۇڭا ، قەدەملىرىڭلار ئىتتىك ، ئالدىرىمىساڭلار بولمايتتى .
چۈنكى ، موھتاجلىق ئۈچۈن ئېلىپ بېرىلىۋاتقان ئىنقىلاب ساڭا ،
ئىسكەندەرگە ، موللا ئايۇپقا... ئوخشاش ئازادلىق ئۈچۈن تۇغۇلۇپ ،
ئازادلىق ئۈچۈن ئۆلىدىغان ھەقىقىي ئەزىمەتلەرگە موھتاج ئىدى ،
خۇددى قەلبىلىرىڭلار تەڭلىك - باراۋەرلىك ، تىنچلىق ، ئازادلىققا
موھتاج بولغاندەك .

شۇڭا ، قەلبىلىرىڭلار گۈزەل كۈيلەر — جەننەت ساداسى بىلەن
تولغانىدى ؛ مەنزىلىڭلار جەننەت گۈللىرى بىلەن بېزەلگەنىدى .

5

زور قوشۇن بىلەن ئارتاشتا ئۇچراشتىڭلار . شۇنىڭ بىلەن
ئىنقىلابىي ھاياتىڭ باشلاندى .

سەن تەقدىرىڭدىن چەكسىز رازى بولدۇڭ . چۈنكى ، ھەممىڭ-
لار مەتسالى تۇرۇشلۇق روتىغا تەقسىم قىلىنغاندىڭلار . سەن ،
ئىسكەندەر ، موللا ئايۇپلار مەتسالى تۇرۇشلۇق ۋىزۋوتقا تەقسىم
قىلىندىڭلار . بىللە ئويناپ چوڭ بولغان دوستلىرى بىلەن بىللە
جەڭ قىلىش ، ھۇررا سادالىرى ئىچىدە بىللە ئاتاكىغا ئۆتۈش ،
جەننەت ساداسى ئىچىدە ئازادلىق - باراۋەرلىك ئۈچۈن بىللە قۇربان
بېرىش نېمىدېگەن كۆڭۈللۈك ھەم زور بەخت - ھە !

شىددەتلىك جەڭلەر ساڭا جەسۇرلۇق بەخش ئېتىۋاتتتى...
سەن بىكار قالساڭلا مىلتىقىڭنى سىلايتتىڭ ، سۈرەتتىڭ ،
خۇددى مەرھۇم ئايالىڭنىڭ چاچلىرىنى ، يۈز - كۆزلىرىنى سىل-
غاندەك . ئەمدى يېڭى ئايالىڭ — زۇمرەتنىڭ چاچلىرىنى ، يۈز -
كۆزلىرىنى قاچان سىلارسەنكىن ؟ قاچان سىلاپ ، قاچان ۋىسال
قۇچارسەنكىن ؟ ئۇرۇش قاچان ئاخىرلىشىپ ، ئازادلىق ، تىنچلىق ،
ئاسايىشلىق كۈنلىرى قاچان يېتىپ كېلەركىن ؟

بىلمەيتتىڭ .

لېكىن ، سەن شۇ كۈنلەرنىڭ تېزرەك يېتىپ كېلىشىنى شۇ قەدەر ئۈمىد قىلاتتىڭ . شۇلارنى ھەر بىر ئويلغىنىڭدا ، ئىچ - ئىچىڭدىن شېرىن ئىستەك ئوقچۇيتتى ؛ ئىچ - ئىچىڭدىن جەسۈر - لۇق ، ھاياتى كۈچ ئوقچۇيتتى ؛ ئىچ - ئىچىڭدىن قىساسكارانە روھ ئوقچۇيتتى .

يۈرىكىڭ كەلگۈسىگە ، مۇھەببەتكە ، ئازادلىق - باراۋەرلىككە تەلپۈنەتتى .

سەن تەلپۈنۈش ئىلكىدە جەسۈرانە جەڭ قىلاتتىڭ... قوشراپتىكى جەڭ قار ئۇچقۇنداپ تۇرغان بىر كېچىسى باشلانغانىدى . سەن بىر تۈپ قېرى سۆگەتنىڭ تۈۋىگە كىرىۋالغانىدىڭ . مەتسالى بىر ئازگالغا مۆكۈنۈۋالغانىدى .

سېلەرنىڭ ۋەزىپەڭلار روتىنىڭ چېكىنىشى ئۈچۈن دۈشمەننى توسۇپ تۇرۇش ئىدى . روتا دەريادىن ئۆتۈپ بولغاندا ، بەلگە ئوقى ئېتىلاتتى ، بەلگە ئوقى ئېتىلسىلا ، سېلەر چېكىنەتتىڭلار . دۈشمەنلەر پايپاسلاپ كېلىشكە باشلىدى . ئۇلار سېلەرگە يىگىرمە - ئوتتۇز قەدەمچە قالغاندا ، ۋىزۋوت كوماندىرىنىڭ بۇيرۇقى ئاڭلاندى :

— ئېتىڭلار !

سېلەر ئوق ئېتىشقا باشلىدىڭلار ، شىددەتلىك ئېتىشىش باشلاندى . ئوقلار قۇلاق تۈۋىڭدىن ، باش - ئۈستۈڭدىن ۋىزىلداپ ئۇچۇپ ئۆتەتتى ؛ مىناميوت ئوقلىرى ئەتراپىڭدا پارتلاپ زېمىننى لەرزىگە سالاتتى ، سېلەرنى توپىغا كۆمەتتى ، چىقىمدار قىلاتتى... لېكىن ، سېلەرنىڭ ھازىرقى ئورنۇڭلار ناھايىتى ياخشى ئىدى ، بىر قۇرۇق ئۆستەڭنىڭ ئىچىگە كىرىۋالغانىدىڭلار . دۈشمەن يانتۇلۇقتىن ئۆمىلەپ ھۇجۇمغا ئۆتكەنىدى . شۇڭا ، سېلەرنىڭ ئوق - قۇڭلار ئانچە زايە كەتمەيتتى . ئەمما ، چېرىكلەر پەۋقۇلئاددە كۆپ ، بىرى يىقىلسا ، ئونى قىمىرلاپ ئىز بېسىپ كېلىۋېرەتتى . ئۇنىڭ ئۈستىگە ئۇلارنىڭ مىناميوتلىرى تېخىمۇ غالجىرلاشقاچقا ، ئىزىۋۇ -

دىڭلار ھالسىراپ قېلىۋاتاتتى. ئۇنىڭ ئوقىنىڭ تېزىرىك ئۇچۇپ كېلىشىنى شۇڭا، سىلەر بەلگە ئوقىنىڭ تېزىرىك ئۇچۇپ كېلىشىنى تەقەززالىق بىلەن كۈتەتتىڭلار. سەن بارمۇيا؟ — دەپ سورىدى مەتسالى.

— بار. —
— ئاتمامسەن ئەمەسە بار بولساڭ؟ !
— ئوق... ئوق بولمىسا، نېمىنى ئاتمەن؟ تەلپىكىمنى ئاتىمەنمۇيا؟

ئوقۇڭ تۈگەپ قالغانىدى، ئوقۇڭلار تۈگەپ قېلىۋاتاتتى. ئۇ. رۇش يەنە ئون مىنۇت داۋاملىشىدىغان بولسا، سىلەر پۈتۈنلەي مەغلۇپ بولۇپ، روتا ئېغىر تالاپەتكە ئۇچىرىشى مۇمكىن ئىدى. دەل شۇنداق پەيتتە ۋىزۋوت كوماندىرىنىڭ بۇيرۇقى گۇمبۇر.

لەشلەر ئىچىدە جاراڭلىدى. — يىگىتلەر، ئەڭ ئاخىرقى تىنىقىمىز قالغۇچە كۈرەش قىلايلى !

شۇنداق قىلماي بولمايتتى. سىلەر شۇنداق قىلىدىڭلار. ئاخىر. قى ئوقلىرىڭلارنى ئېتىشقا باشلىدىڭلار. زېمىن تىترەيتتى، قار ئۇچقۇنلىرى توپا. چاڭلارغا قوشۇلۇپ كېتەتتى. دۈشمەنلەر يەر بېغىرلاپ يېقىنلاشماقتا ئىدى. قۇچاقلاشما جەڭ باشلىنىش ئالدىدا تۇراتتى. ئەگەر قۇچاقلاشما جەڭ بولۇپ قالدىغانلا بولسا، سىلەر بىردەمدىلا قىيما. چىيما بولۇپ كېتەتتىڭلار. بەلگە ئوقىنى زارىقىپ كۈتەتتىڭلار.

سېنىڭ بەلگە ئوقىنى كۈتۈپ، سۆگەتنىڭ دالدىسىدا مۈشۈك. تەك ماراپ يېتىۋەرگۈڭ كەلمىدى. شۇڭا، سۆگەتنىڭ دالدىسىدىن توشقاندىك پارتىتىدە چىقىڭ. دە، پەسكە قاراپ يۈمىلىنىڭ، ئۆمىلىنىڭ.

— سەمەندەر، يېنىپ كەل، خەتەرلىك !
مەتسالى توۋلاپلا قالدى. ئۇنىڭ ئاخىرقى ئاۋازى سېنىڭ دو. مىلاشلىرىڭ ئاستىدا قالدى. سەن ئون نەچچىنى دومىلىنىپ، بىر

ئويمانلىققا كىرىپ توختىدىڭ . ئويماندىن بېشىڭنى چىقىرىۋېتىڭ ،
بىر پاي ئوق تەلپىكىڭگە تېگىپ ، بىر تەرىپىنى قوناق قولىقىدەك
ساڭگىلىتىپ قويدى . سەن ئويمانغا چاپلىشىپلا قالدىڭ .
«ھۇ ئاناڭنى !... ئەزرائىل ، رەھمەت ساڭا !...»

سەن يەنە بېشىڭنى چىقاردىڭ . بەش - ئالتە قەدەمچە نېرىدا
ئۈچ دۈشمەن ئۆلۈكى سۇنپىلىنىپ ياتاتتى . سەن شۇلارنىڭ ئوقىدا
رىنى ئالماقچى بولدۇڭ . شۇ چاغدا ، دەل شۇ چاغدا ، تۇمانلىق
ھاۋادا ياپيېشىل بەلگە ئوقى پارلىدى ، خۇددى ئۈمىد تەك . شۇنىڭ
بىلەن تەڭ كۆڭلۈڭمۇ پاللىدە يۈرۈپ كەتتى ، گويىكى قۇياشتەك .
چېكىنىش بۇيرۇقى بېرىلدى ، ۋىزۋوت چېكىندى .
— سەمەندەر ، تېز ، تېز بول ! تېز يېنىپ كەل ! مەن سېنى
قوغداي !

مەتسالى سېنى ئالدىراتقىلى تۇردى . بىراق ، سېنىڭ قۇرۇق
قول قايتىپ كەتكۈڭ كەلمىدى . چېكىنىش ئۈچۈنمۇ ئوق بولمىسا
بولمايتتى . ئاتاڭغا ئۆتۈشتىن چېكىنىشنىڭ قىيىن ۋە خەتەرلىك
ئىكەنلىكىنى ئوبدان بىلەتتىڭ . شۇڭا ، سېنىڭ ھېلىقى ئۈچ چې-
رىكىڭ ئوق - دورىلىرىنى غەنىمەت ئالغۇڭ ، بولۇپمۇ ئاۋۇ
بىرىنىڭ ئاپتوماتىنى غەنىمەت ئېلىپ ، ئۇنى مەتسالىدەك سايرات-
قۇڭ كەلگەندى .

ئاپتوماتىم بار بولغان بولسا ، نېمەدېگەن ياخشى
بولاتتى - ھە ! نېمە ئۇ مىلتىق دېگەن ! يوقتىن ياخشىدراق-
كەن ئىشقىلىپ...

سەن تەۋەككۈل دەپ ئويماندىن چىقتىڭ . ئىككى تاقلاپلا ھېل-
قى ئۆلۈك چېرىكلەرنىڭ قېشىغا كېلىپ ، قوراللىرىنى ، ئوق -
دورىلىرىنى ئېلىپ ئۆمىلەشكە باشلىدىڭ .

مەتسالى ئاندا - ساندا ئوق ئېتىپ قويۇپ سېنى قوغداۋاتتى .
ئارىلىق يەتتە - سەككىز قەدەمچە قالغاندا ، ئورنۇڭدىن دەس تۈرۈپ
يۈگۈردۈڭ . بىراق مەتسالىنىڭ ئالدىغا كېلىپلا موڭگىدە يىقىل-
دىڭ . چۈنكى ، ئوڭ پۈتۈڭغا ئوق تەگكەندى . ئۇ سېنى تارتىپ

ئېرىقنىڭ ئىچىگە چۈشۈردى .
ۋىزۋوت چېكىنىپ بولغانىدى . مەتسالنىڭمۇ ئوقى تۈ-
گىگەندى .

— نېمىشقا... نېمىشقا چېكىنىمىدىڭ ؟ تېز قاچ ! — دېدىڭ
سەن ئاپتوماتىڭنى دۈشمەنگە توغرىلاپ .

دۈشمەنلەر يوپۇرۇلۇپ كېلىۋاتاتتى .

— سېنى تاشلاپما ؟ — دېدى مەتسالى سەن غەنىمەت ئالغان
يەنە بىر ئاپتوماتنى قولغا ئېلىپ .

شۇنداق ، ئۇ سېنى تاشلاپ قاچالمايتتى . ئۇنىڭ سېنى تاشلاپ

قاچالمايدىغانلىقىغا شەكسىز ئىشىنىتتىڭ . چۈنكى ، ئۇ بۇنىڭدىن

بۇرۇنمۇ سېنى شۇنداق قوغداپ قالغانىدى . بىر قېتىم سىلەر

چېكىنىۋېتىپ سەن سازلىققا پېتىپ قالغاندا ، ئۇ سېنى قۇتقۇزمەن

دەپ ھەر ئىككىڭلار دۈشمەن قولغا چۈشۈپ قېلىپ ، دەھشەتلىك

قىيىنچىلىق تەمىنى تېتىپ بولغۇچە روتا بىر كېچىدىلا ھۇجۇم

قېلىپ ، سىلەرنى قۇتقۇزۇپ قالغانىدى . يەنە بىر قېتىم ئۇ يامغۇر-
دەك يېغىۋاتقان ئوققا قارىماي ، سېنى دۈشمەن مۇھاسىرىسىدىن

قۇتقۇزۇپ چىققانىدى . ھازىرمۇ يەنە سېنى قۇتقۇزۇپ قالمىق بولۇ-

ۋاتاتتى .

ئەمما ، سەن ئۇنىڭ سېنى قۇتقۇزغۇسى يوقلۇقىنى ، پەقەت

ئىرادىسىگە خىلاپ ھالدا قۇتقۇزۇپ كېلىۋاتقانلىقىنى بىلمەيتتىڭ .

ئەگەر بىلگەن بولساڭ ، ئۇنى قېچىشقا دەۋەت قىلىشنىڭ ئورنىغا

ئۇنىڭدىن ئېھتىيات قىلغان بولاتتىڭ .

— سەن تېز قاچ ! مەن سېنى قوغداي !

— ياق !

— ئىككىلىمىزلا ئۆلۈپ كېتىمىز...

— مەيلى ، ئۆلسەك تەڭ ئۆلىمىز !

ئۇ قاچقان بولسا ، سەن ئۇنى چوقۇم قوغداپ قالالايتتىڭ .

بىراق ، ئۇ قاچقىلى ئۇنىمىدى . سەن قاچالمايتتىڭ ، ئىككىڭلار

بىللە قېچىش خەتەرلىك ، ئانچە ماڭمايلا دۈمبەڭلارغا ئوق يەيتىڭلار . ئۇنىڭدىن كۆرە ، مەتسالنى قاچۇرۇۋېتىپ ، ئاخىرىغىچە ئېتىشىقنىڭ ياخشى ئىدى .

ئېتىشىقنىڭلار ، سىلەر ئاتاتىڭلار ، گرانات تاشلايتىڭلار . دۈشمەن ئوفتسېرلىرى كانىي يىرتىلىپ كەتكۈدەك ئالتاغىل ۋارقىراتتى . دۈشمەنلەر ئاستا - ئاستا ئېھتىيات بىلەن يوپۇرۇلۇپ كېلىۋاتاتتى . ئاپتوماتىڭلار سايرايتتى . بۇ سېنىڭ تۇنجى قېتىم ئاپتومات ئېتىشىڭ ئىدى .

ئاپتوماتتا جەڭ قىلىش نېمىدېگەن كۆڭۈللۈك - ھە ! قەلبىڭدە مەتسالغا بولغان ھۆرمەت - تەشەككۈر كۆۋرەيتتى ، خۇددى زەرەپشان دەرياسىدەك . چۈنكى ، سەن مەتسالنىڭ سېنىڭ ئۆلۈمىڭنى تىلەيدىغان ، ئەمما ئۆلۈپ كېتىشىڭدىن ئۆلگۈدەك قورقىدىغان بىردىنبىر دوستۇڭ ئىكەنلىكىنى بىلمەيتتىڭ ؛ سەن يوق جايدا ئۆلۈپ كېتىشىڭنى ئاللاڭدىن ئىلتىجا قىلىدىغان ، سېنى «مې-ئەڭگە ئوق تېگىپ ، تىن تارتمايلا ئۆلەرسەن ئىلاھىم !» دەپ دوستانە ئۆچمەنلىك بىلەن قارغايدىغان بىردىنبىر دوستۇڭ ئىكەنلىكىنى بىلمەيتتىڭ .

جەننەت ساداسى بىلەن لىق تولغان يۈرىكىڭدە چەكسىز پەخىر - مەنلىك - ئىپتىخار ئۇرغۇيتتى . سەن شۇنداق بىر سادىق ، قەيسەر دوستۇڭنىڭ بارلىقىدىن پەخىرلىنەتتىڭ . چۈنكى ، سەن مەتسالنىڭ قەلبىدە ساڭا نىسبەتەن مۇھەببەتلىك غەزەپ - نەپرەت ئوقچۇپ تۇرىدىغانلىقىنى ئوقمايتتىڭ ؛ ئۇنىڭ بۇ غەزەپ - نەپرەتكە چوڭقۇر دوستلۇق ، مېھرى - مۇھەببەتنىڭ سىڭىپ كەتكەنلىكىنى ئوقمايتتىڭ ؛ ئۇنىڭ بىر - بىرىگە قارشى بۇ رودۇپايانە ھېس - تۇيغۇلىرىنىڭ خۇددى سىلەر دۈشمەن بىلەن جەڭ قىلىۋاتقانغا ئوخشاش جاھىلانە تىرىكشىۋاتقانلىقىنى ئوقمايتتىڭ ؛ گەرچە ئۆزۈڭلارنىڭ مەغلۇپ بولىدىغانلىقىڭلارنى ئېنىق بىلىپ تۇرساڭمۇ ، لېكىن مەتسالنىڭ قەلبىدىكى مۇھەببەتكە تولغان رەقەبانە ھېس -

تۇيغۇلىرىنىڭ قايسىسىنىڭ مەغلۇپ بولىدىغانلىقىنى ، قايسىسىنىڭ مەغلۇپ بولۇشىنى ئۈمىد قىلىدىغانلىقىنى ئوقىمايدىغانلىقىنى ئۆز-ئارا مائىتەنىڭ .

دۈشمەنلەر ئالدىڭلاردىن ئۆتمەي ، ئاللىبۇرۇن چېكىنىپ بولغان ئىزىڭلارنى قوغلىيالمىتتى . ئۆتۈش يولى بەك تار بولۇپ ، بۇ سىلەرگە ناھايىتى پايدىلىق ئىدى . شۇڭا ، دۈشمەن يېقىنلاپ كېلە-لەيتتى ، شىددەت بىلەن ھۇجۇمغا ئۆتەلمەيتتى . ھۇجۇمغا ئۆتسەلا بىردىن - بىردىن يەر چىشلەيتتى .
— ئوقنى ئايا ، — دېدى مەتسالى ، — بىر دانە گرانات ئېلىپ قوي .

سىلەر ئوقنى ئاياشقا باشلىدىڭلار ، ئايپ ئاتتىڭلار . شۇنچە ئايپ ئاتساڭلارمۇ ، ئاخىر ئوقۇڭلار تۈگەپ قالدى .
— قانداق قىلىمىز؟ — دەپ سورىدىڭ . ئۇمۇ ياندۇ-رۇپلا سورىدى :

— قانداق قىلىمىز شۇ ؟
دۈشمەنلەر ئۆمىلەپ يېقىنلاپ كەلمەكتە ئىدى .
— مېنىڭچە ، سەن دەرھال قاچ ، ھازىرمۇ قېچىپ كېتە-لەيسەن .

— سەنچۇ ؟
— مەن گراناتنى مەيدەمگە تېڭىپ جىممىدە يېتىۋالمەن . دۈشمەنلەر ئەتراپىمغا راسا ئولاشقاندا ، «گۈممىدە» پارتلىتىمەن ! سەن ماڭا قارماي ، تېز قاچ ! — دېدىڭ چەكسىز رازىمەنلىك بىلەن . چۈنكى ، سېنىڭ دۈشمەن قولىغا تىرىك چۈشكۈك يوق ئىدى ، چۈنكى زەينىدىننى قۇتقۇزۇپ قېلىش جەريانىدىكى دەھشەتلىك قىيىنچىلىقلارنىڭ تەمى ھازىرمۇ قەلبىڭدە شۇ پېتى ساقلىنىپ قالغانىدى .

مەتسالى ئويلىنىپ قالدى . دۈشمەن ئېھتىيات بىلەن يېقىنلاپ كەلمەكتە ئىدى . شۇڭا ، سەن ئۇنى قېچىشقا سۈيلىدىڭ :

— مەن بىلەن كارىڭ بولمىسۇن ، تېز قاچ دېدىم ! مەن سەندىن رازى ، ئۇ دۇنيا - بۇ دۇنيا رازى !

— ياق ، مەن سېنى تاشلاپ قاجالمايمەن ، تاشلاپ قاچقۇچە... سەن دېگەندەك قىلىلى !

سېلەر گىراناتنىڭ ھالقىسىنى بارمىقىڭلارغا ئۆتكۈزۈپ ، ئۇنى باغرىڭلارغا چىڭگىدە بېسىپ ، جىمىدە يېتىۋېلىشتىڭلار ، خۇددى ئۆلۈكتەك .

— مەندىن رەنجىگەن تەرەپلىرىڭ بولسا ، ئەپۇ قىل ، ئاداش ! — سەن چوڭقۇر ئۆتۈنۈش بىلەن پىچىرلىدىڭ .

— يوق... سەندىن رەنجىگەن تەرەپلىرىم يوق !
بىراق ، ئۇنىڭ قىپقىزىل يالغان گەپ قىلىۋاتقانلىقىنى ئۇد-مايتتىڭ .

— سېنىڭمۇ مەندىن رەنجىگەن تەرەپلىرىڭ بولسا ، كۆڭلۈڭ-دىن چىقىرىۋەت ، خوش ! — دېدى ئۇ .
— ئۇ دۇنيادا قۇچاقلىشىپ كۆرۈشۈش نېسىپ بولغاي ، ئىلا-ھەم !

دۈشمەنلەر ئۇنداق ئىتتىك باستۇرۇپ كېلەلمەيتتى . چۈنكى ، ئۇلار سىلەرنىڭ تويۇقسىز ھۇجۇمىڭلارغا ئۇچراپ ، جېنىدىن جۇدا بولۇشىدىن قورقاتتى . شۇڭا ، ۋاقىت ناھايىتى ئاستا ئۆتۈۋاتاتتى ، خۇددى سازاڭ ئۆملىگەندەك .

قەلبىڭ سېھىرلىك گۈزەل كۈيلەر — جەننەت ساداسى بىلەن تولغانىدى . يۈرىكىڭ جەننەت ساداسى ئىلكىدە دۈپۈلدەيتتى ، شى-ۋىرلايتتى . ئۇنىڭ بۇ ئاخىرقى دۈپۈلدەشلىرى تولىمۇ سۆيۈملۈك ، شىۋىرلاشلىرىمۇ ئاجايىپ جەلىپكار ئىدى . يۈرىكىڭنىڭ بۇ سۆيۈم-لىۈك دۈپۈلدەشلىرىگە ، جەلىپكارانە شىۋىرلاشلىرىغا ئالدىنىپ قالا-غۇڭ يوق ئىدى . ئالدىنىپ قالىدىغانلا بولساڭ ، ئويلىنىپ قالات-تىڭ . ئويلىنىپ قالىدىغانلا بولساڭ ، دەسلەپكى قارارىڭدىن يېنىد-ۋېلىشقا مەجبۇر بولۇپ قالاتتىڭ .

«ھايات - ماماتلىق ھەققىدە تەكرار - تەكرار ئويلنىۋەرگەن ئادەم مەڭگۈ قەھرىمان بولالمايدۇ.»

سەن بۇ نۇقتىنى جەڭگاھقا كەلگەندىن بېرى تېخىمۇ چوڭقۇر ھېس قىلىۋاتاتتىڭ. شۇڭا، سېنىڭمۇ دۈشمەن قولىغا تىرىك چۈشۈپ قېلىپ، دەھشەتلىك قىيىنچىلىقلارغا (ناۋادا) بەرداشلىق بېرەلمەي، مەخپىيەتلىكنى ئاشكارىلاپ قويۇپ، قەھرىمانلىق شەرىپىدىن مەھرۇم قالغۇڭ يوق ئىدى؛ ھايات تەشەببۇسقا بەرداشلىق بېرەلمەي، جەننەت ساداسىدىن مەھرۇم قالغۇڭ يوق ئىدى.

شۇڭا، ئوي - خىيال، سەزگۈ دېگەنلەرگە كالاڭدىن قىلچە ئورۇن بەرمەي، نەپىسىڭنى پەسەيتىپ جىممىدە يېتىۋالدىڭ، خۇددى تاشپاقىدەك.

لېكىن، سەن مەتسالنىڭ ئويلنىۋاتقانلىقىنى - ھاياتلىق، مۇھەببەت، ۋىسال ھەققىدە تەكرار - تەكرار ئويلنىۋاتقانلىقىنى ئۇقمايتتىڭ؛ بۇ ھەقتە ئويللىنىپ - ئويللىنىپ، ئاخىر سېنىڭ گرانىتنىڭ «گومىدە» پارتلىغاندىن كېيىن، ئۆزىنىڭ گرانىتنىڭ يېپىنى ئۈزۈپلا قالدۇق دۈشمەنگە تاشلاپ، ھايات قېلىش قارارىغا كەلگەنلىكىنى ئۇقمايتتىڭ؛ ئۇنىڭ «بۇ ئۇنى دۈشمەن قولىغا تەرىك تاشلاپ بەرگەنگە قارىغاندا، مىڭ مەرتىۋە ياخشى، تارتىدىغان ۋىجدان ئازابىمۇ يېنىكرەك بولىدۇ» دەپ ئويلاپ، شۇنداق شۇملۇق قانە قارار چىقارغانلىقىنى ئۇقمايتتىڭ؛ زۇمرەتكە نېمىدەپ جاۋاب بېرىش، نېمىدەپ چۈشەندۈرۈش ھەققىدە باھانە - سەۋەب تاپالماي، گاڭگىراپ قېلىۋاتقانلىقىنى تېخىمۇ ئۇقمايتتىڭ.

دۈشمەنلەرنىڭ گاراڭ - گۈرۈڭلىرى ئاڭلىنىشقا باشلىغانىدى. ئىززەتلىك سېنى قورقۇتۇۋەتمەسلىك ئۈچۈن، قاپقارا قاناتلىرى بىلەن يۈز - كۆزلىرىڭنى سىلاپ قويدى. شۇنىڭ بىلەن يۈرىكىڭنىڭ «دۈك - دۈك» پەسەيىپ، قەلبىڭدىكى گۈزەل كۈيىلەر - جەننەت ساداسى تېخىمۇ ئەۋجىگە كۆتۈرۈلدى. شۇنىڭ بىلەن چوڭدەك قىزىپ كەتكەن بەدىنىڭ بىردىنبىرلا سۈ-

ۋۇپ ، چىلىق - چىلىق تەرلىرىڭ شىپىدە قۇرۇپ ، يەڭگىلەپلا كەتتىڭ ، خۇددى ئاق قۇپپىدەك . ئۆزۈڭنى چەكسىز راھەت ھېس قىلىدىڭ ، گويىكى جەننەت ئەھلىدەك .

داداڭ جەننەتۈل - مەئۋادا ساڭا باغرىنى ئېچىپ تۇراتتى . سەن ئاستا - ئاستا ئۇچۇپ ئۇنىڭ باغرىغا يېقىنلاپ كېتىۋاتاتتىڭ . سەن ئۇچۇپ كېتىۋېتىپ «پىلىكنىڭ ھالقىسى قولۇمدا بارمۇ ، يوقمۇ» دەپ قولۇڭنى مىدىرلىتىپ باقتىڭ . ھالقا بارمىقىڭغا ئۆتكۈزۈك - لۈك تۇراتتى . گراناتنىڭ بېشى ئالقانلىرىڭ ئارىسىدا مېجىلىپ كېتەيلا دەپ قالغانىدى ، خۇددى قۇشقاچ بالىسىدەك .

— سەمەندەر ، بېشىڭنى كۆتۈر !
بۇ ئاۋاز گويىا يەتتە قات ئاسماننىڭ ئۈستىدىن ، يەتتە قات يەرنىڭ ئاستىدىن كېلىۋاتقاندەك تولىمۇ بوش ، تولىمۇ زەئىپ ئاڭ - لاندۇ .

نېمە ئاۋاز بۇ ؟
بۇ خىتاب يەنە تەكرارلاندى . بۇ تولىمۇ يۈچۈن خىتاب ئىدى .
بۇ كىمنىڭ ئاۋازى ؟ قەيەردىن كېلىۋاتىدۇ ؟ بېھىشتىنمۇ ؟
مەن بېھىشكە يېقىنلىشىۋاتىمەنمۇ ياكى بېھىش ماڭا يېقىنلى - شىۋاتامدۇ ؟
بىلمەيتتىڭ .

شۇڭا ، سەن سەكراتىكى ھېس - تۇيغۇلىرىڭنىڭ قۇدرىتىگە ئىشىنىەر - ئىشەنمەي بېشىڭنى كۆتۈردۈڭ . مەتسالى يېنىڭدىلا ساڭا قاراپ تۇراتتى .

— نېمە بولدى ؟
— مېنىڭ بۇنداق ئۆلگۈم يوق !

مەتسالى شۇنداق دەپلا گراناتنىڭ يېپىنى ئۈزۈپ دۈشمەنگە قارىتىپ ئاتتى . قاتتىق پارتلاش بىلەن تەڭ قىيا - چىيا كۆتۈرۈل - دى ؛ قاتتىق پارتلاش بىلەن بارلىق قارارنىڭ ، بېھىشكە قاراپ ئۇچۇپ كېتىۋاتقان شېرىن ھېس - تۇيغۇلىرىڭ تىرىپىرەن بولۇپ

كەتتى .

— ئەمدى ئۆلسەممۇ مەيلى !

مەتسالى ئۆزىنى قاشقا تاشلاپ ، پۇتىنى ئۇزۇن سۈنۈپ ئول-
تۇردى . سەنمۇ ئېسىڭنى يىغىپ قاشقا ئۆمىلەپ كەلدىڭ - دە ،
غۇزمەكلىشىپ چىقىۋاتقان دۈشمەنگە قارىتىپ گىراناتنى تاشلىدىڭ ،
زېمىن تىترىدى ؛ تاغۇ تاشلار تىترىدى ؛ يۈرىكىڭ تىترىدى .
ئەمما ، سەن يەنىلا قۇش پېيىدەك يەڭگىل ئىدىڭ ، لىككىدە
ئۈچۈپ مەتسالنىڭ يېنىغا قوندۇڭ . ئۇ قولنى بوينۇڭدىن ئې-
لىپ ، سېنى مەھكەم قۇچاقلدى . سەنمۇ ئۇنىڭ سول قولىنى
تۇتۇپ چىڭگىدە قىستىڭ .

بىزنى قىيما - چىيما قىلىۋېتىدۇ ، مەيلى .

سەن شۇنداق ئويلىدىڭ . چۈنكى ، ئۇلار بۈگۈن تولۇق بىر
روتا ئەسكىرىدىن ئايرىلىپ قالغانىدى . پەقەت ئىككىڭلارلا ئۇلار-
نىڭ بىر ئىزىدۇر ئەسكىرىنى يەر غاجاتقاندىڭلار .

ئون نەچچە چېرىك قاشتاپ پەيدا بولدى . سەن كۆزۈڭنى يۈ-
مۈپ ، مەتسالنىڭ قولىنى مەھكەم قىستىڭ ، ئۇمۇ سېنى مەھكەم
قۇچاقلدى . «ئاخىرەتكە بېرىپ بولغۇچە ئاجراپ كەتمەيلى» دېگەن-
دەك ، سىلەر خۇددى مۇستەھكەم بىر گەۋدىگە — ئاجىزالماس
ئويۇلتاشقا ئايلىنىپ كەتكەندىڭلار .

— ئوق چىقارماڭلار !

— تىرىك تۇتۇڭلار !

— تۇرۇشە ئورنۇڭدىن !

مەتسالى قولىنى بوينۇڭدىن ئېلىپ قىمىرلىدى . سەنمۇ ئور-
نۇڭدىن تۇرۇشقا تەمىشەلدىڭ . سەن دۈشمەنلەرنىڭ راستىنلا سە-
لەرنى تىرىك تۇتۇش قارارىغا كېلىشكەنلىكىنى جەزم قىلدىڭ .
بولمىسا ، ھېلىغىچە بەدىنىڭلار ئۆتمەتۈشۈك بولۇپ بولغان ياكى
مىلتىقنىڭ نەيزىلىرى قورساقلىرىڭلاردىن تۆشۈك ئېچىپ ،
ئۈچەي - قارىنىڭلارنى كۆككە سورۇپ بولغان بولاتتى .

ئۇلار سىلەرنى ئەكىلىپلا بىر سامانلىققا سولاپ قويۇشتى .
 پۈتۈڭنىڭ جاراھىتى چىدىغۇسىز دەرىجىدە ئاغرىيتتى . ئۇنىڭ ئۈس-
 تىگە سوغۇق ھەدەپ سىلەرگە نەشتىرىنى سانجىپ تۇراتتى . سامان-
 نىڭ ئاچچىق ھىدى دىماغنى ئېچىشتۇراتتى . قانداقلا بولمىسۇن ،
 ئاستىڭلار يۇمشاق ، سوغۇققا چىدىيالىساڭلارلا ، ئۇخلىغىلى
 بولاتتى .

لېكىن ، بىر كېچىنى ئۇلار - ئۇخلىماي دېگەندەك ناھايىتى
 تەستە ئۆتكۈزدۈڭلار .

— تۇرۇشە !

سەھەردىلا دوغلاققىنە كەلگەن بىر چېرىك كىرىپ كەلدى .
 سىلەر ئورنۇڭلاردىن تۇردۇڭلار .
 — مېڭىشە !

مەتالى قولۇڭنى بوينىدىن ئارتىلدۇرۇپ ، سېنى ئېلىپ ماڭ-
 دى . دوستۇڭنىڭ ۋاپادارلىقىدىن چەكسىز سۆيۈندۈڭ ؛ ۋاپادار بىر
 دوستۇڭنىڭ بارلىقىدىن چەكسىز پەخىرلەندىڭ ؛ قەيسەر بىر دوست-
 تۇڭ بىلەن قىناققا بىللە كېتىۋاتقىنىڭ ئۈچۈن ، ئۆزۈڭنى قەيسەر
 ھېس قىلىڭ .

ئىشىكتىن چىقىشىڭلارغىلا كۆز ئالدىڭلاردا ئاپئاق بىر دۇنيا
 زاھىر بولدى . بۇ قايسىبىر باينىڭ قورۇسى بولۇپ ، ئەتراپى ئۆ-
 رۈكلەر بىلەن قورشالغان ، بىلەكتەك - بىلەكتەك قار قونغان
 ئۆرۈك شاخلىرى قىسماقتەك ئېگىلىپ ، غەزىپانە سۈكۈتكە چۆمگە-
 ندى ، خۇددى قار ئاستىدىكى دەردىمەن زېمىندەك .

پۈتۈڭدىن تارقالغان ئاغرىق ئۈگە - ئۈگىلىرىڭگىچە تارقىلات-
 تى ، گويىكى تاش چۈشكەن كۆلدە ھاسىل بولغان يۇيۇمىلاق
 چەمبىرەكلەردەك . شۇڭا ، يۈرىكىڭ غارىسىلدايتتى ؛ ئۈگە - ئۈگە .

لىرىڭ غارسىلدايتتى ؛ ئارزۇ - ئۈمىدلىرىڭ غارسىلدايتتى ، تاپىد -
نىڭ ئاستىدىكى قارلار غارسىلدىغاندەك .

ئۇلار سىلەرنى چوڭ بىر سارايدا ھەيدەپ كىردى . سىلەر
پەگادىلا توختىدىڭلار . سارايدا قاپقارا ، قىيسىق كۆز بىر ئوفتسېر
چازا قۇرۇپ ، يالغۇزدىن - يالغۇز گۆش يەپ ئولتۇراتتى . مەشتە
گۈرۈلدەپ ئوت كۆيۈۋاتاتتى . ئۆي شۇنداق ئىسسىق ، تېنىڭگە ئاجا -
يىپلا خۇشياققاندى . ئەگەر ئوفتسېر دەخلى قىلمايدىغان بولسا ،
ئۆزۈڭنى مەشنىڭ يېنىدىكى كۆرىپىگە تاشلاپ ئۇخلىغۇڭ ،
ئىككى - ئۈچ كۈن ئويغانماي ئۇخلىۋالغۇڭ بار ئىدى . قېنىپ
ئۇخلىمىغىلى قانچىلىك بولىدىكەن ؟
بىلمەيتتىڭ .

بەلكىم ، ئىنقىلابقا قاتناشقاندىن بېرى قېنىپ ئۇخلاپ باقمىد -
غاندۇرسەن . قېنىپ ئۇخلاش ئۈچۈن ، ئۇنى — ئۇلارنى تامامەن
يوقىتىش كېرەك ئىدى . شۇنداق قىلغاندىلا ، ئاندىن ساڭا —
سىلەرگە قېنىپ - قېنىپ ئۇخلاش نېسىپ بولاتتى .
«چوقۇم يوقىتىمىز !...»

غەزەپ بىلەن پىچىرلاپ ، ئوفتسېرغا نەزەر سالىدىڭ . ئوفتسېر
سېر پەرۋاسىز ھالدا گۆش يەۋاتاتتى . ئۇنىڭ ئىشتىھاسىدىن ئاجا -
يىپلا ھەيران قالدىڭ : «ياپىر !»

بەلكىم ، باياتىن بېرى ئۆزى يالغۇز بىر پاقلاڭنىڭ گۆشىنى
يەپ بولغاندۇ . جاھاندا شۇڭىمۇ توقچىلىق بولمايدىكەن - دە ؟ !
ئاغزىڭغا يىغىلىپ قالغان سېرىقسۇنى يەرگە غەزەپ بىلەن
تۈكۈرۈۋېتىپ ، مەتسالىغا قارىدىڭ . ئۇمۇ ساڭا قاراپ مىيىقىدا
كۈلۈمسىرەپ قويدى . ئۇنىڭ كۈلۈمسىرەشلىرىدىن ئىسيانكارانە
روھ تۈزۈۋىتتى ؛ ئۇنىڭ كۈلۈمسىرەشلىرىدىن غەزەپ - نەپرەت
تۈزۈۋىتتى . سەن بۇنى ناھايىتى چوڭقۇر ھېس قىلدىڭ ۋە ئېنىق
سېزىۋالدىڭ . ئەمما ، ئۇنىڭ بۇ كۈلۈمسىرەشلىرىدىن يەنە ئۈمىد -
سىزلىكىڭىمۇ تۈزۈۋاتقانلىقىنى ھېس قىلالىمىدىڭ . شۇڭا ، قولۇڭ -
نى ئۇنىڭ مۇرىسىدىن ئېلىپ ، قەددىڭنى رۇسلىدىڭ .

ئوفتسېر گۆشنى يەپ بولۇپ ، قولىاغلىق بىلەن قولنى ،
ئېغىزىنى ۋە تەرلىرىنى سۈرتتى . ھەرە چىشلىق بەلگە تاقالغان
قاسقان شەپكىسىنى ئېلىپ ، ئۆزىنى ئالدىرىماي يەلپۈگەچ سىلەرگە
قارىدى . چايدىن بىر ئوتلىۋېتىپ «گار - گار» كېكىردى - دە ،
باش - ئايىغىڭلارغا مەغرۇرانە نەزەر بىلەن بىرقۇر قاراپ چىقتى .
— ھوي !

ئوفتسېر شۇنداق دېۋىدى ، تايماقتەك قېتىپ قالغان كانئۇيى
دېرىدە چۆچۈپ ئۇنىڭغا قارىدى . ئوفتسېر گەپ قىلمايلا قولى
بىلەن «ئاچىقىپ كەت» دېگەن مەنىدە ئىشارەت قىلدى .
ھېلىقى چېرىك مەتسالغا قاراپ :
— ماڭە ! — دېدى .

مەتسالى «قېنى ، قولۇڭنى بوينۇمغا ئال» دېگەن مەنىدە ساڭا
قارىدى . سەن قولۇڭنى ئەمدىلا ئۇنىڭ مۇرىسىگە ئارتىۋىدىڭ ،
كانئۇيى :

— سەن قال ! — دەپ يول قويمىدى .
شۇ چاغدىلا سەن بۇنىڭ ئالدىن ئورۇنلاشتۇرۇش ئىكەنلىكىنى
ھېس قىلدىڭ .

مەتسالى قولۇڭنى چېڭگىدە قىسىپ قويۇپ ، مەردانە قەدەملەر
بىلەن چىقىپ كەتتى . ئوفتسېر بولسا ، كەينىدىكى يوتقان -
كۆرپىلەرگە ئۆزىنى تاشلاپ ، بېشىنى ئاللىقىنىغا قويۇپ ، سول
پۇتىدا داستىخانغا دەسسەپ ، ئوڭ پۇتىنى مىنگەشتۈرۈپ ، كۆ-
زدىنى يۇمۇپ خىيالغا كەتتى .

سەن بارلىق بەدەن ئېغىرلىقىڭنى ساق پۇتۇڭغا مەركەزلەشتۈ-
رۇپ ، كېسەل پۇتۇڭنىڭ ئۈچىدا دەسسەپ جىمىدە تۇراتتىڭ . جىم
تۇرمىساڭ بولمايتتى . چۈنكى ، تەڭپۇڭلۇقۇڭنى يوقىتىپ ، شۇنداق
يەڭدەپ كېتىدىغانلا بولساڭ ، بار ئېغىرلىق كېسەل پۇتۇڭغا چۈ-
شۈپ ، رەقىبىڭنىڭ كۆز ئالدىدىلا ئىڭراپ سېلىشنىڭ ياكى ئۇنىڭ
ئايىغىغا يىقىلىپ چۈشۈشۈڭ مۇمكىن ئىدى . سەن ئۈچۈن بۇنىڭ-
دىن ئۆلۈم مىڭ مەرتىۋە ئەۋزەل ئىدى .

مەتسالنىڭ سوراق قىلىنىۋاتقانلىقىنى جەزم قىلىدىك .
بەرداشلىق بېرەلمەيمۇ ؟ ئىقرار قىلىپ قويارىمۇ ؟
خىيالىڭنى ئۇنىڭ ئازابلىق ۋارقىرىشى ئۈزۈۋەتتى . قىيناق
باشلانغانىدى .

— ھۇ ، مۇناپىقلار !... ۋايىجان !... توڭگۇزلار !... ۋايىيەي !...
ھايۋانلار !... بۇ... بۇنىڭ ئۈچۈن...
ئۇنىڭ دېيەلمىگەن گېپىنى سەن داۋاملاشتۇردۇڭ : «بۇنىڭ
ئۈچۈن چوقۇم بەدەل تۆلىشىمەن !...»

ئۇ ۋارقىرايتتى ، تىللايتتى ؛ تىللايتتى ، ۋارقىرايتتى ، قىيى-
ناقچىلارنى يەتمىش پۈشتىغىچە قارغايتتى . كۆز ئالدىڭدا سىم
قامچىلار سويلايتتى . سىم قامچىلار مەتسالنىڭ بەدىنىگە ئەمەس ،
گويا سېنىڭ بەدىنىڭگە تېگىۋاتقاندا ، يۈرىكىڭ پىزىلداپ ئېچىد-
شىپ ، پۈتكۈل ئەزاڭنىڭ سىرقىراپ كەتتى . تولغىنىپ - تولغىنىپ
ئاخىر سەنتۇرۇلۇپ كەتتىڭ - دە ، كېسەل پۈتۈڭدا دەسسەپ سال-
دىڭ . يىقىلىپ چۈشمىدىڭىز ، لېكىن چىرايىڭنى پۇرۇشتۇرۇپ ،
بوشقىنە ئىگراپ سالىدىڭ .

ئوفىتسىر ئاڭلاپ قالغانىدۇ ؟ بەلكىم ، ئاڭلاپ قالغانىدۇ .
ئاڭلاپ قالغان چېغى .

ئۆلىمىڭ ، لېكىن ئۆلگەندەكلا بولدۇڭ .
نېمىشقا ئىگراپ سالىدىم ؟ كىچىكىڭىز ئاغرىققا چىدىيال-
ماي - ھە ! مەتسالدىك سىم قامچا يېسىم ، قانداق
قىلاتتىمىكىن ؟

ئۆزۈڭنى قارغىدىڭ ، چىدامسىزلىقىڭدىن ئۆكۈنۈپ ، ئۆز -
ئۆزۈڭگە ۋەدە بەردىڭ : «ئەمدى... ھەرگىز... ئۆلسەممۇ زۇۋان
سۈرمەيمەن ، چوقۇم چىدايمەن .»

كۆزۈڭنى يۇمدۇڭ ، چىشىڭنى چىشىڭغا چىڭىڭىدە باسنىڭ .
سىم قامچىلار بەدىنىڭگە تازىلىداپ تېگەتتى ، يۈرىكىڭ ئېچىشىپ
ئاغرىيتتى ؛ ئۈگە - ئۈگىلىرىڭ سىرقىراپ ئاغرىيتتى .
«ياۋۇزلار ! مەلئۇنلار ! قاراپ تۇرۇش ، قىساس... قىساس

قىيامەتكە قالمايدۇ!...»

ئىچ - ئىچىڭدىن غەزەپلىك نىدا پارتلاپ چىقتى . تامغا يۆلە -
نىپ ئوفىتسىيىرىغا قارىدىڭ . ئۇنىڭ كۆزلىرى چىڭ يۇمۇلغان ،
لەۋلىرىدە شادىيانە كۈلكە قېتىپ قالغان ، مىنگەشتۈرۈلگەن پۈتى
گويا غەلبە شادلىقىغا ، غەلبە سىمفونىيىسىگە جور بولۇۋاتقاندا -
دەك ، رىتمىلىق گىلدىڭلاپ تۇراتتى .

«ئالدىراپ خۇش بولۇپ كېتىشمە . كۆرىمىز تېخى .
ئاھ خۇدا ، بۇ مەلۇنلارغا رەھىم - شەپقەت ئاتا قىلمىساڭمۇ
مەيلى ، لېكىن قۇدرەت - كامالىڭنى ئىشقا سېلىپ مەتسالغا ، ماڭا
چىدام - غەيرەت ئاتا قىل ! جاھان بىزدىن يەنە بىر ھەيران
قالسۇن .

ھەممىگە قادىر ئىگەم ، ئۆز قولۇم بىلەن رەقەبلىرىمدىن قە -
ساس ئېلىشنى نېسىپ ئىت ! ئەگەر ئۇنى نېسىپ ئەتمىسەڭ ،
قىيامەتتە رەقەبلىرىمنىڭ ياقىسىدىن ئېلىشىمنىڭ ئورنىغا بۇ دۈندە -
يادا ئۇلارنىڭ ئالدىدا مەغرۇر ياشتىدىغان ۋىجدان - غۇرۇر ،
مۇستەھكەم ئېتىقاد ، روھىي قۇدرەت ، روھىي غالىبلىق
ئاتا قىل !»

ئىلتىجالىق ياشلىرىڭنىڭ مەڭزىڭ بويلاپ ئېقىۋاتقانلىقىنى
سەزمەي قالدىڭ .

ئۆلسەممۇ ۋارقىرىمايمەن ! ئۆلسەممۇ ئىقرار قىل -
مايمەن .

مەشتە ئوت گۈرۈلىدەيتتى ، مىسالى قەلبىڭدىكى قىساس
ئوتىدەك .

مەتسالى قاتتىق بىر ۋارقىرىشى بىلەنلا ئۇنى ئۆچۈپ
كەتتى .

قانداق قىلغاندۇ ؟... ئۆلتۈرۈۋەتكەنمىدۇ ؟ ئاھ ، خۇدا !
قاتتىق ئازابلاندىڭ ، تولغاندىڭ ، ئۈنسۈز ئىڭرىدىڭ . ئىچىڭدە
ئۆكسۈپ - ئۆكسۈپ ھەسرەت بىلەن يىغلىدىڭ...
ئوفىتسىر ھېلىمۇ شېرىن خىيال سۈرۈۋاتامدىغاندۇ ؟ ھې -

لىمۇ...

سەن شۇ خىيال بىلەن ئۇنىڭغا قارىدىڭ ، قارشىڭغا ئۆزۈڭنى ئاۋۋالقىدەكلا يۇمۇۋالدى .

باياتىن بىرى مېنى مەخپىي كۆزىتىۋېتىپتۇ - دە ؟ !
سەنمۇ كۆزەتتىڭ : ئۇنىڭ كۈلىدەك لەۋلىرىدە شادىيانە كۈل-كە ، پۈتى رەتسىملىق گىلىڭلايتتى...

بىردىنلا يېشىڭنىڭ تەمىنى تېتىپ قالدىڭ .
نېمىشقا ئۇنىڭ كۆزىچىلا يىغلىدىم ؟ خەپ !

ئۆكسۈشلىرىڭ شىپىدە توختىدى . قەددىڭنى رۇسلاپ ، سوراقتى كۈتتۈڭ . سوراقتا قانداق تاقابىل تۇرۇش ، قىيىنچىلىققا قانداق بەرداشلىق بېرىش ھەققىدە كۆڭلۈڭدە تەييارلىق قىلىدىڭ...

بىر چاغدا ئۇلار سېنى سوراقخانغا ئەكىردى . بۇ سىلەر سولانغان سامانلىقتىن ئانچە پەرقلىنىپ كەتمەيدىغان بىر ئەسكى ئۆي ئىدى . مەتسالنى كۆرۈپ يۈرىكىڭ «ۋاززىدە» ئېچىشتى ،

تولغاندى ، يىغلىدى ، دۈشمەننى قارغىدى ھەم غەزەپلىك ھۆركىرد-دى ، خۇددى چوپان تاغلىرىدا مەغرۇرانە چاپچىپ يۈرگەن كۆك بۆرىلەردەك . ئەمما ، سەن بۇ ھېس - تۇيغۇلىرىڭنى ، كۈپتەك سېمىز سوراقچىغا ، يەڭلىرى شىمىلانغان ، قوللىرىدىكى سىم قام-چىلار يىلاندىكە تولىغىنىپ تۇرغان ئىككى چېرىككە سەزدۈرمىدىڭ .

مەتسالغا تىكىلىپ قاراشقا جۈرئەت قىلالماي ، كۆزۈڭنى يۇمدۇڭ . بىراق ، يەنە ئاچتىڭ . چۈنكى ، سەن دوستۇڭنىڭ قانداق ، قايسى ئۇسۇلدا قىيىنچىلىقنى ئېنىق كۆرۈۋالماقچى ، شۇ ئارقىلىق ئۆ-زۈڭدىكى چىدام - غەيرەت ، غەزەپ - نەپرەت ، قىساس - ئۆچمەن-لىكىنى تېخىمۇ ئۇلغايىتىپ ، سوراقچىغا جەسۇرانە خىسلىتىڭنى كۆرسىتىپ قويماقچى بولغانىدىڭ ؛ مەرھۇم داداڭغا ئۆزۈڭنىڭ ئەم-دى يارىماس ، قورقۇنچاق ، لامزەللە ، بىچارە ، يېتىم ، يەككە - يېگانە ، غۇرۇرسىز ، ئېتىقادسىز ، غەمناك ئەمەسلىكىڭنى ئىسپات-لاپ بەرمەكچى بولغانىدىڭ .

سەن مەتسالنى بۇ ھالەتتە كۆرەرمەن دەپ ئويلىمىغانىدىڭ :

ئۇ يالغاچ ھالدا ئىككى قولىدىن ئېسىلغانىدى . پۈتۈن يەرگە تېگەر - تەگمەس سۆزلىپ تۇراتتى . سىم قامچىنىڭ ھەربىر ئىزىدىن قان ئېتىلىپ چىققان ، پۈت - قول ، بەدەنلىرىنىڭ ساق يېرى قالمىغانىدى . بېشى ساڭگىلاپ قالغاچقا ، يۈز - كۆزىدىكى جاراھەتلىرىنى كۆرەلمىدى . لېكىن ، تۈكلۈك مەيدىسىگە ئىسرغىپ چۈشۈۋاتقان قاندىن ئۇنىڭ جاراھىتىنىڭ شۇ قەدەر ئېغىر ئىكەنلىكىنى جەزم قىلىپ ، غەزەپتىن تىترەپ كەتتى . بېشىڭنى كۆتۈرۈپ ، روھىي ھالىتىڭنى كۆزىتىۋاتقان سوراقچىغا قەھرىڭ بىلەن تىكىلىدىك . سوراقچى غالىبانە ھىجىيىپ قويۇپ سورىدى :
— قانداق ، سەنغۇ ئېيتارسەن ؟ روتاڭلارنىڭ تۇيۇقسىز چېكىدەنپ كېتىشىدىكى مەقسىتى نېمە ؟

— ھېلىقى ئوق - دورىلارنى قەيەرگە يوشۇرۇپ قويۇشتۇڭلار ؟

— سەن گەپ قىلىمىدىڭ ، قىلىشىڭنىمۇ ئورنى يوق ئىدى . بىراق ، گەپ قىلىشنىڭ ئورنىغا سوراقچىنىڭ يۈزىگە «شالاقىدە» تۈكۈردۈڭ . سەندىكى بۇ روھىي غالىبلىقنى ، قەيسەرلىكنى كۆرگەن سوراقچىنىڭ تۈكۈرۈك چاپلىشىپ قالغان يۈزى تېخىمۇ تاتىرىپ كەتتى . بىراق ، سوراقچى نېمىشقىدۇر ئۆزىنى بېسىۋېلىپ ، ساڭا مېخكەك قادىلىپ سوراقنى يەنە داۋام قىلدى :
— ئېيتە !...

— سەن پىچىرلاپ قويدۇڭ :
— ھىم ، ئېيتىمىشەن .
— سىم قامچىلار باش - ئۈستۈڭدە سويلىنىپ تۇراتتى . گەرچە سەن نېمىنى ئېيتىدىغانلىقىڭنى بىلىپ تۇرساڭمۇ ، يەنە :
— نېمىنى ئېيتىمەن ؟ — دەپ سورىدى .
— ئوق - دورىلار نەدە ؟ !

بۇ سوئالغا جاۋاب بېرىشىڭىز، ئوق - دورىلاردىن تېنىۋې-
لىشىڭىز ھېچبىر ھاجىتى يوق، ئەڭ ياخشى جاۋاب سۈكۈت،
جاھىلانە سۈكۈت ئىدى. چۈنكى، دۈشمەن سىلەرنىڭ روتىنىڭ
نۇرغۇنلىغان ئوق - دورىلارنى غەنىيەت ئالغانلىقىنى، لېكىن
چېكىنىش ئالدىدا يۆتكەپ كېتىشكە ئۈلگۈرەلمەي، ئۇلارنى قەيەر-
لەرگىدۇر يوشۇرۇپ قويغانلىقىڭلارنى بىلەتتى.

ئەگەر سەن ئوق - دورىلارنى يوشۇرغان جاينى، روناڭلارنىڭ
تۇيۇقسىز چېكىنىپ كېتىشىدىكى مەقسىتىنى ئېيتىپ قويدىغانلا
بولساڭ، ئىنقىلاب ۋە ئىنقىلابچىلار زور زىيانغا ئۇچرايتتى. شۇ-
نىڭ بىلەن سىلەرنىڭ شەرەپلىك ھاياتىڭلار شەرمەندە ھاياتقا ئايلى-
نىپ قالاتتى. شۇڭا، سەن دۈشمەننىڭ قورشاۋىدا قالغان چاغدىلا
شەرمەندە ھاياتتىن قورقۇپ، قەلبىڭدىكى گۈزەل كۈيلەر —
جەننەت ساداسىدىن مەھرۇم قىلىشتىن ئەنسىرەپ، دۈشمەن بىلەن
قوشۇلۇپ پارتلاپ ئۆلۈۋېلىش قارارىغا كەلگەندىڭ. ئەگەر مەتسالى
يېنىۋالمىغان بولسا، بۇ چاغقىچە جەننەتتە مەڭگۈلۈك بەختنىڭ
ھۇزۇرىنى سۈرۈۋاتقان بولاتتىڭ؛ مەتسالى يېنىۋالمىغان بولسا، بۇ
چاغقىچە داداڭنىڭ ئالدىدا يۈكۈنۈپ ئولتۇرۇپ، ئۇنىڭ كەچۈرۈمى-
گە ئېرىشىپ بولغان بولاتتىڭ. گەرچە سەن تۈزۈكرەك ئىبادەت
قىلالىمىغان بولساڭمۇ، لېكىن يەنىلا جەننەتكە كىرەلەيدىغانلىقىڭغا
چەكسىز ئىشىنىۋاتتىڭ؛ گەرچە سەن ئۆز ئېتىقادىڭدىن يېنىۋېلىپ،
ئىشەنچىڭنى يوقىتىپ، ئۇلۇغۋارانه ئىستىكىڭدىن ۋاز كېچىپ،
قىساسىڭنى قەستەنگە ئۇنتۇپ، ئېغىر گۇناھ ئۆتكۈزگەن بولساڭ-
مۇ، يەنىلا جەننەت ساداسىنى ئاڭلىيالايدىغانلىقىڭغا چەكسىز ئىشە-
نەتتىڭ. چۈنكى، قەلبىنى ئېزگۈ نىيەتلەر بىلەن تولدۇرۇپ،
ھەققانىيەت، ئازادلىق، باراۋەرلىك ئۈچۈن كۈرەشكۈچىلەرنىڭ
چوقۇم جەننەتكە كىرىدىغانلىقىغا سېنى بىر ئۆزبېك ئوفىتسېر:

پانىيدا چىقمىغان مەيخانىدىن مەن،
بەختىنى سۈمۈرگەن سەيخانىدىن مەن.

شۇندىمۇ جەننەتتىن جاي بەردى ئاللا ،
قاچمىغاچ ھەققەت مەيداندىن مەن .

دېگەن شېئىرى ئارقىلىق ئىشەندۈرۈپ قويغانىدى ؛ ئۇ شۇ شېئىرى
ئارقىلىق سېنىڭ ھاياتلىققا ، ئازادلىق - باراۋەرلىككە ، ھەققانىيەت-
كە بولغان ھۆرمەت ، ئېتىقاد ، ئۈمىد - ئىشەنچىڭنى ئۇرغۇتقاند-
ىدى ؛ ئۇ شۇ شېئىرى ئارقىلىق سېنى ھەققانىيەت مەيدانىدىن
قېچىش ئەمەس ، بەلكى ھەققانىيەت ئۈچۈن جان بېرىش قارارىغا
كەلتۈرگەنىدى .

ھازىر سەن شۇ قارارىڭ بويىچە قەددىڭنى رۇسلاپ ، سوراقچىغا
مەردانە نىگاھ تاشلىدىڭ .

سىم قامچىلار تارسىلداپ تېگىشكە باشلىدى . ئۆز - ئۆزۈڭگە
بەرگەن ۋەدەڭ ، ھېلىقى شېئىرنىڭ تۈرتكىسىدە چىقارغان قارا-
رىڭ ، داداڭ ۋە خەلقىڭنىڭ قانلىق قىساسى بەخش ئەتكەن قەيسەرەنە
روھىڭنىڭ خىتابىغا ئاساسەن ، لېۋىڭنى مەھكەم چىشلىدىڭ ، لې-
ۋىڭدىن قان سىرغىپ چىقتى . داق يەردە ئەمەس ، جەننەت ساداسى
ئۈستىدە دومىلاندىڭ ، تولغاندىڭ ، يۇلقۇندۇڭ . لېكىن ، قىلچە
ۋارقىرىمىدىڭ . يۈرىكىڭنىڭ ۋارقىراشلىرىنى ئۇلار ئەمەس ، ھەتتا
ئۆزۈڭمۇ ئاڭلىيالمىدىڭ . چۈنكى ، يۈرىكىڭنىڭ ۋارقىراشلىرىنى
قەلبىڭدىكى گۈزەل كۈيلەر — جەننەت ساداسى يۇتۇپ كەتكەنىدى .
ھوشۇڭغا كېلىپ ئۈستۈبىشىڭنىڭ چىلىق - چىلىق ھۆل بو-
لۇپ كەتكەنلىكىنى كۆردۈڭ . ئۇلار سېنى ھوشۇڭغا كەلتۈرۈش
ئۈچۈن چېلەكلەپ سوغۇق سۇ چاچقاندى .
— ئېيتە ، ئوق - دورىلار نەدە ؟ ! روتاڭلارنىڭ تۇيۇقسىز
چېكىنىپ كېتىشىدىكى مەقسىتى نېمە ؟ !

...

سوراقچىنىڭمۇ ، سىم قامچا تۇتقان قوللىرى قىچىشىپ تۇرال-
ماي قالغان ھېلىقى ئىككى چېرىكىڭمۇ تاقىتى توشقاندى .
— بۇرنىغا لازا سۈيى قۇيالى !

— زەكرىگە قىل تىقايلى !
— ياق، — دېدى سوراقچى ئىككىسىنىڭ تەكلىپلىرىنى رەت قىلىپ، — ھازىرچە يارىسىغا قوزۇق تىقىڭلار !
چېرىكلەرنىڭ بىرى كىچىككىنە بىر ياغاچنى ئەكىرىپ ، قە-
لىچتەك يوغان خەنجىرى بىلەن ساڭا كۆرسىتىپ تۇرۇپ ئۇچلاشقا باشلىدى .

« ئاھ ، خۇدا ، سەن ئۇلۇغ ، ھەممىگە قادىرسەن ، ماڭا كۈچ - قۇۋۋەت ، چىدام ، قەيسەرلىك ئاتا قىل ! بۇنىڭدىن باشقا سەندىن ھېچنېمە تەلەپ قىلمايمەن ! »
يەنە ئىككى چېرىك كىردى . تۆت چېرىك سېنى يەرگە ئوڭىدى-
سىغا ياتقۇزۇپ باستى . سەن كۆزۈڭنى مەھكەم يۇمۇپ ، لېۋىڭنى چىڭگىدە چىشلىدىڭ . سوراقچى ياراڭغا قوزۇقنى ئازراق تىقىپ يەنە سورىدى . سەن جاۋاب بەرمىۋىدىڭ ، ئۇ ياراڭغا قوزۇقنى تىقىپ كۈچلەشكە باشلىدى . سەن تېپىرلىدىڭ ، تېپىرلىدىڭ ، تېپىرلى-
دىڭ ؛ تولغاندىڭ ، تولغاندىڭ ، تولغاندىڭ ؛ داق يەرنى تاتلىدىڭ ، تاتلىدىڭ ، تاتلىدىڭ ! ئەمما ، ۋارقىرىمىدىڭ . يۈرىكىڭنىڭ ۋار-
قىراشلىرىنى يەنىلا قەلبىڭدىكى گۈزەل كۈيلەر — جەننەت ساداسى يۈتۈپ كەتتى . پۈتۈڭدىن ، تىرناقلىرىڭدىن ، لېۋىڭدىن ، يۈرىكىڭ-
دىن ، ئۈگە - ئۈگىلىرىڭدىن ، بېغىش - بېغىشلىرىڭدىن قان بىلەن بىللە غەزەپ - نەپرەت ، ئىسيانكارانە روھ سىرغىپ چىقىپ ، داق يەرگە سىڭىپ كەتتى ، خۇددى سەن جەننەت ساداسىغا سىڭىپ كەتكەندەك .

7

ھوشۇڭغا كېلىپ ئۆزۈڭنى يەنە شۇ سامانلىقتا — مەتالىنىڭ قۇچىقىدا كۆردۈڭ . ئۇ سېنىڭ ھوشۇڭغا كەلگەنلىكىڭنى كۆرۈپ ، شۇنداق خۇش بولۇپ كەتتى .
— خۇداغا مىڭ قەترە شۈكۈر ! ھەربىمە بولسا ھوشۇڭغا

كەلدىڭ ، ئاداش .

ئاستا ئۆرە بولدۇڭ . ئۇ سېنى تامغا پەم بىلەن يۆلەندۈردى .

— سەنچۇ؟... سېنىڭ ھالىڭچۇ؟

سەن چەكسىز ھاياجان ئىلكىدە ئۇنىڭدىن سورىدىڭ . چۈنكى ،

سەن ئۇنىڭ باياتىنقى ھالىنى كۆرۈپ ، ئۆلۈپ كەتتى دەپ جەزم

قىلغانىدىڭ .

— مەن... مەن... كۆرمىدىڭما ، مەن خېلى ياخشى ، سەندىن

ياخشى ئىشقىلىپ .

جىملا بولۇپ قېلىشتىڭلار . جىمجىتلىق خېلى ئۇزاق داۋام

قىلدى . جاراھەتلىرىڭنى تاتىلاپ ئازابلىغۇچى بۇ جىمجىتلىقتىن

جاق تويغانىدىڭ . شۇڭا ، يېقىندىن بېرى خىيالچان بولۇپ قېلىۋاتى-

قان مەتسالى بىلەن مۇڭدىشىپ ، ئازابلىق جىمجىتلىقتىن قۇ-

تۇلماقچى بولدۇڭ .

— مەن... مەن سەندىن ئەنسىرەپ خۇدى...

مەتسالى خىيالىدىن چۆچۈپقەنە ئويغاندى .

— نېمىدەپ؟

— سېنى دەپ سالامىتىكى دەپ .

راست ، سەن ئۇنىڭدىن شۇنداق ئەنسىرىگەنىدىڭ .

— ھىم! — ئۇ دىمىغىنى قېقىپ قويدى ، — مەن تېخى سەن-

دىن ئەنسىرەپ يۈرسەم .

— مەندىن؟ ھا!... ھا!... ھا!... — ئىچ - ئىچىڭدىن چىقىد-

رىپ غالىبانە كۈلدۈڭ ، — مەندىن ئەنسىرەپ يۈردۈڭما ، تېخى؟

! ۋاي ، بىچارە بايقۇش .

ئۇمۇ كۈلدى ، غالىبانە كۈلكەڭلار ئۆمۈچۈك تورلىرىنى تەۋرە-

تىۋەتتى ؛ غالىبانە نىگاھلىرىڭلار گىرىمسەن سامانىلىقنى ۋالىدە

يورۇتۇۋەتتى . شۇ يورۇقلۇق ئىچىدە مەتسالىنىڭ يۈز - كۆزىدىكى

جاراھەتلىرىنى تېخىمۇ ئېنىق كۆرۈپ ، ئىچىڭ سىيرىلىپ كەتتى ،

ئۆپكەڭ ئۆرۈلۈپ ، يىغا تۈتتى . بىراق ، ئۆزۈڭنى تۇتۇۋالدىڭ .

— قىيناققا چىدىماق ئاسانمىكەن؟ — دەپ سورىدى مەتسالى .

— ئىشقىلىپ سەن بولغان بولساڭ ، ھەرگىز چىدىيال-
مايتتىڭ .

سەن چاقچاق قىلىپ كۈلدۈڭ . راستىنى ئېيتقاندا ، سەن بۇ
قېتىملىق قىيناققا ناھايىتى مۇشەققەتتە بەرداشلىق بەرگەندىڭ
(ھەپسىدىكى قىيناقلار بۇ قىيناققا ياماقمۇ بولالمايتتى) . سەندىن
باشقىلارمۇ بۇنداق قىيناققا چىدىيالىشى مۇمكىن ، لېكىن چىدايمەن
دېسە ، ئىشەنگۈڭ كەلمەيتتى ؛ ئۆزۈڭنىڭمۇ قانداقلارچە چىدىيال-
غىنىڭغا ئىشەنگۈڭ كەلمەيتتى . ئەگەر قەلبىڭدىكى گۈزەل
كۈيلەر — جەننەت ساداسى روھىڭنى يۆلەپ ، پەرۋىشلەپ ، يۈرد-
كىڭنى سىلاپ ئەللەيلەپ تۇرمىغان بولسا ، بۇ قىيناققا چىدىيالماس-
لىقىڭ مۇمكىن ئىدى .

مەتەلى كۈلۈمسىرەپقەنە تۇراتتى . سەنمۇ سورىدىڭ :
— سەنچۇ ؟

— ئىشقىلىپ سەن بولغان بولساڭ ، ھەرگىزمۇ چىدىيال-
مايتتىڭ .

— بەلكىم .

تەڭلا كۈلۈشۈپ كەتتىڭلار .

سامانلىقنىڭ ئىشكىنىڭ يۈچۈقلىرىدىن كىرىپ تۇرغان قۇ-
ياش نۇرى تامغا نەيزىدەك ، خەنجەردەك ، بىگىزدەك ، يىڭىندەك
سانجىلىپ تۇراتتى . بۇنىڭدىن قارىنىڭ توختاپ ، ئاسماننىڭ ئېچىد-
لىپ كەتكەنلىكىنى جەزم قىلىدىڭ . بۇنىڭ ئەكسىچە ، كۆڭلۈڭ
ئېچىلمىغان ، تۇتۇق ئىدى ، خۇددى تۇمانلىق كۆكتەك . چۈنكى ،
ئەزرائىلنىڭ قاپقارا قاننى كۆڭلۈڭگە كۆلەڭگە تاشلاپ تۇراتتى .
بۇ سېنىڭ ئۆلۈمدىن قورققانلىقىڭ ئەمەس ئىدى ، ئەلۋەتتە . سې-
نىڭ ئۆلگۈڭ يوق ئىدى . چۈنكى ، سېنىڭ ئۇرۇش ئوتلىرى ئىچىدە
سەمەندەردەك قەيسەرەنە روھ بىلەن جەڭ قىلىپ ، داداڭنىڭ ، ئاللا-
دىن باشقا ئىگىسى ، يۆلەنچۈكى يوق ، باشپاناھسىز ، بەختسىز ،
ئەركىسىز خەلقىڭنىڭ ئازادلىق - باراۋەرلىكى ئۈچۈن قۇربان بول-
غان ئىنقىلابىي سەپداشلىرىڭنىڭ قىساسىنى ئېلىپ ، روھىنى

خۇشئۇد قىلغۇڭ بار ئىدى؛ رەقىبلىرىڭنىڭ شەرمەندە ھالىنى ئۆز كۆزۈڭ بىلەن كۆرۈپ، مەغرۇرانە كېرىلگۈڭ بار ئىدى؛ ھەممە ئادەم ھۆر، باراۋەر، ئاسايىشلىق زامان بەرپا قىلىپ، ئايالىڭ زۇمرەت بىلەن ئارامخۇدا، تىنچ - ئامان، خاتىرجەم، بەختلىك ياشىغۇڭ بار ئىدى.

قاش قارايدىغان مەزگىلدە سامانلىقنىڭ ئىشىكى سەت غىچىرلاپ ئېچىلىپ، بىر چېرىكنىڭ بېشى كۆرۈندى. ئۇ ئىككى زاغىرنى ئالدىڭلارغا تاشلىدى، خۇددى ئىتقا نان تاشلىغاندەك. ئەمەلىيەتتە مۇ، ئۇلارنىڭ نەزىرىدە سىلەر (خەلق) ئىت ئىدىڭلار. شۇڭا، سىلەر ئۆزۈڭلارنىڭ ئادەم — ئەڭ قەدىمىي مەدەنىيەتكە، ئەڭ قەدىمىي ئەدەبىيات — سەنئەتكە، ئەڭ قەدىمىي مىللىي ئۆرپ - ئادەتكە... ئىگە، ھۆر - باراۋەر ياشاپ كەلگەن مەرىپەتپەرۋەر، تىنچلىقپەرۋەر ئادەم ئىكەنلىكىڭلارنى ئىسپاتلاش، بۇنى ئۇلارنىڭ سەمىگە سېلىپ قويۇش ئۈچۈن جەڭ قىلىۋاتاتتىڭلار.

نان سېسىق سامان ئۈستىگە «پوككىدە» چۈشكەندى، خۇددى توك چالمىدەك. سەن بۇنىڭدىن چەكسىز خورلۇق ھېس قىلدىڭ، خورلۇق ئىلكىدە راستتىنلا نان تاشلاپ بەرگۈدەك ھالغا چۈشۈپ قالغان خەقمۇ بىز؟ دەپ ئويلىغاچ مەتسالغا قارىدىڭ. سىلەر بىر - بىرىڭلارغا خورلۇقنە نەزەردە قاراپ ئاچچىق كۈلۈمسىرەپ قويۇشتۇڭلار. سۈرىدىڭ:

— قانداق قىلىمىز؟

ئۇ ناننى قولغا ئېلىپ، پۇۋلەپ تۇرۇپ دېدى:

— يەيمىز، نېمىشقا دېسەڭ، بىرىنچىدىن، بۇ نان خەلقىمىز - نىڭ نېنى، ئۆزىمىزنىڭ نېنى، ھەرگىز ئۇلارنىڭ ئەمەس! ئىككىنچىدىن، بۇ ناننى يېمىسەك، ئەزرائىلنىڭ ئالدىغا مەردانە قەدەملەر بىلەن بارالمايمىز.

نان شۇنداق قاتتىق — توڭلاپ قالغانىدى. شۇڭا، ئۇنى مۇ - شەققەتتە غاجاپ تۈگەتتىڭلار، نان شۇنداق تاتلىق ئىدى، خۇددى ھەسەلدەك. چۈنكى، مەتسالى دېگەندەك، بۇ ئۆزۈڭلارنىڭ نېنى

ئىدى . قىيىنچىلىق ، پەقەت بىر ئىشقا چىقىشقا ئىشەنچىمىز ئىدى .

«ئۆزىنىڭ نېنى مۇشۇنداق تاتلىق بولامدىكىن ؟»

سوئاللىغۇچى يۈرىكىگە جاۋاب بەردى : «شۇنداق !»

جىمجىتلىق ھۆكۈم سۈرەتتى ؛ ئادەمنى بىزار قىلغۇچى جاھىد .

لەنە جىمجىتلىق ھۆكۈم سۈرەتتى . سازاڭدەك ئۆمىلەپ كېتىۋاتقان

بۇ جىمجىتلىقنى سەن بۇزمىساڭ ، مەتسالى مەڭگۈ بۇزمايدىغاندەك

قىلاتتى . قىيىنچىلىق پەقەت بىر ئىشقا چىقىشقا ئىشەنچىمىز ئىدى .

نېماندەك تولا خىيالىدۇ ئۇ تۈگىمەيدىغان ؟ نېمنى خىيال قىلد .

دىغاندۇ ئۇ شۇنچە ؟

بىلمەيتتىڭ . قىيىنچىلىق پەقەت بىر ئىشقا چىقىشقا ئىشەنچىمىز ئىدى .

بىلگۈڭ كەلدى . شۇڭا ، ئۇنى جەينىكىڭ بىلەن ئوقۇپ ، ئې .

خىر خىيالىدىن ئويغاتتىڭ : قىيىنچىلىق پەقەت بىر ئىشقا چىقىشقا ئىشەنچىمىز ئىدى .

— ھەي مەتسالى ، نېمىشقا ئۆتكەندە تۇيۇقسىزلا جەڭگە بارىدۇ .

خان بولۇپ قالدىڭ ؟ دەسلەپتە بىللە بارىلى دەپمە ، ئۇنىمىسەن .

ئۇ جىممىدە تۇراتتى . سەن يەنە ئوقۇدۇڭ .

— دېگەن بىر . قىيىنچىلىق پەقەت بىر ئىشقا چىقىشقا ئىشەنچىمىز ئىدى .

... قىيىنچىلىق پەقەت بىر ئىشقا چىقىشقا ئىشەنچىمىز ئىدى .

ئۇ يەنە گەپ قىلمىدى . قاتتىقراق ئوقۇپ سورىدىڭ . چۈنكى ،

سەن جاھىلەنە جىمجىتلىقنىڭ ئازابلاشلىرىدىن شۇنداق بىزار بولغا .

نىدىڭ .

— ساڭا شۇ چاغدا دېگەن . قىيىنچىلىق پەقەت بىر ئىشقا چىقىشقا ئىشەنچىمىز ئىدى .

— دېگەن شۇ ، ئاتا - ئانىسى نېمىدەپ بەرمىدى ؟

— تاڭھي .

— ئاتا - ئانىسى بەرمىسە ، قىزنى ئېلىپ قاچماي تازا ،

ئەخمەق ! قىيىنچىلىق پەقەت بىر ئىشقا چىقىشقا ئىشەنچىمىز ئىدى .

— راست ، مەن بەك ئەخمەقكەنمەن ! قىيىنچىلىق پەقەت بىر ئىشقا چىقىشقا ئىشەنچىمىز ئىدى .

مەتسالى ئۇلۇغ - كىچىك تىنىپ قويۇپ ، جىمىيلا كەتتى .

سەن : «ئۇ قىز كىم ؟» دەپ سورىماقچى بولدۇڭىز ، سورىمىد .

نىدىڭ ، سورىغۇڭ كەلمىدى . ئۇنىڭ ھەسرەتلىك تىنىقلىرى ، ئەلەم .

لىك ئۆھسىنىشلىرى يۈرىكىنى ئېزىپ ، تىلىگىنى يىغىشقا مەجبۇر قىلغانىدى .

يارىسىنى كۈچلىمىماي ، بىچارە .
ئۇنىڭغا قارىدىك . ئۇ بېشىنى تامغا تىرەپ ، كۆزىنى چىڭگىدە يۇمۇۋالغانىدى . ئۇنىڭغا سىنچىلاپ قارىدىك ، تىنىقلىرى يۈز - كۆزۈڭگە ئۇرۇلدى . بۇ ئېغىر تىنىقلاردىن سەن جۇدالىق ھىدلىرىدىكى نى پۇرىدىك ، ئەمما ئۇنىڭدىن ئوقچۇپ چىقۇۋاتقان ئىش - پىراق ھىدلىرىنى قىلچە پۇرىيالىمىدىك . يۈز - كۆزىدىكى جاراھەتلىرىنى كۆرەلىگىنىڭ بىلەن ، قەلب جاراھەتلىرىنى كۆرەلمىدىك . ئەت - يېنىدىكى جاراھەتلىرىنىڭ قەلب جاراھەتلىرىگە ياماقمۇ بولالمايدى . غائىلىقىنى بىلمەيتتىك . بىلگەن بولساك ، بايقى «يارىسىنى كۈچ - لىماي» دېگەن قارارىڭدىن بىردەمدىلا يېنىۋېلىپ ، يەنە ئۇنىڭ قەلب يارىسىنى كۈچلىمىغان بولاتتىك ، خۇددى چېرىكلەر سېنىڭ پۈتۈڭدىكى جاراھەتلىگىنى كۈچلىمىغاندەك .

— ھەي مەتالى ، ئالماقچى بولغان ئاشىقنىڭ كىمىدى زادى ؟

— بولدى ، مېنى ئارامىدا قويغىنا !

— ياق ، قويمايمەن ، دېمىسەك ، كېچىچە ئۇخلىغىلى قويماي . مەن . سېنىڭ بۇنداق جىم بولۇۋېلىپ ، خىيال سۈرۈشۈڭگە ھەر - گىز يول قويمايمەن ، — دېدىك بالىلارچە تەرسالىق بىلەن .

...

— بىزنى يائەتە ، يا ئۆگۈن ئۆلتۈرۈۋېتىدۇ ، بىلەمسەن ؟ چو - قۇم ئۆلتۈرۈۋېتىدۇ . يەنە نېمىنى يوشۇرسەن ؟ جان دوست تۇرۇپ ...

— ياق ، مېنىڭ ئۆلگۈم يوق .

— مېنىڭمۇ شۇ . بىراق ، نېمە ئامال ؟ چېرىكلەرگە : «مېنىڭ ئۆلگۈم يوق» دېسەك ، ئۇنامدۇ ؟ بولدى ، خام خىيالى ئاز قىل . سېنىڭ كۆزۈڭنى يۇمۇۋېلىپ ، مېنى بۇنداق بىزار قىلىشىڭغا يول قويمايمەن . بىلەمسەن ؟ بىزنىڭكىلەر بۇنداق شارائىتتا ھەرگىزمۇ ھۇجۇمغا ئۆتەلمەيدۇ ھەم ھۇجۇم قىلىش پىلانى بۇ يەر ئەمەس .

قېنى ، گەپ قىلە !

— نېمە دەيمەن ؟

— نېمە دېسەڭ دە ، ئەڭ ياخشىسى مۇھەببەت كەچۈرمىشلە-

رىڭنى سۆزلە . ئازابلىرىمىز بىردەملىك بولسىمۇ ئۆتۈلسۇن !

— ...

دەل شۇ چاغدا سامانلىقنىڭ ئىشىكى غىچىرلاپ ئېچىلىپ ،
بىرى كىردى .

— سەمەندەر ، مەتسالى ، سىلەر ئويغاقما ؟ — دېدى ئۇ
شۋىرلاپ .

— ھەئە ، ئويغاق .

«بۇ كىم ؟ ئاۋازى تونۇشلىغۇ ؟»

— قېنى ، تېز تۇرۇڭلار .

مەتسالى سېنى يۆلەپ تۇرغۇزدى .

— سەن كىم ؟ — سورىدى مەتسالى .

— مەنما ؟

دەل شۇ چاغدا ئۇنى تونۇپ قالدىڭ .

— ۋاي ، سەن غوجەخمەتما ؟

— ھەئە ، قېنى ، تېز ... تېز قېچىڭلار !

— سەن قانداق بولۇپ ...

— بولدى ، بۇ گەپنى دېيىشكىلى ھازىر ۋاقىت يوق . قاراۋۇل-

نى بوغۇۋەتتىم : تېز بولۇڭلار ! قاراۋۇل ئالمىشىدىغان ۋاقىت

بولۇپ قالدى . ئېسىڭلاردا بولسۇن ، پارول — «تۈلكە» .

مەتسالى ھېلىقى ئۆلۈك قاراۋۇلنىڭ مىلتىقىنى مۇرىسىگە

ئاستى . ساڭا غوجەخمەت بىر دانە ماۋزېرنى تۇتقۇزۇپ قويدى . ئۇ

سىلەرنى باغدىن بىخەتەر ئاچقىپ قويۇپ :

— مۇشۇ ئۆستەڭنى بويلاپ مېڭۇەرسەڭلار ، بىر تۈگمەنگە

بارىسىلەر . تۈگمەنچى ھالىڭلاردىن خەۋەر ئالىدۇ ، — دېدى - دە ،

سىلەرگە ئاقىيول تىلەپ كۆزدىن غايىب بولدى .

سىلەر غوجەخمەت دەپ بەرگەن پارول ئارقىلىق قاراۋۇللارنىڭ

لىك ئۇھسىنىشلىرى يۈرىكىڭنى ئېزىپ ، تىلىڭنى يىغىشقا مەجبۇر قىلغانىدى .

يارىسىنى كۈچىلىماي ، بىچارە . ئۇنىڭغا قارىدىڭ . ئۇ بېشىنى تامغا تىرەپ ، كۆزىنى چىڭگىدە يۇمۇۋالغانىدى . ئۇنىڭغا سىنچىلاپ قارىدىڭ ، تىنىقلىرى يۈز - كۆزۈڭگە ئۇرۇلدى . بۇ ئېغىر تىنىقلاردىن سەن جۇدالىق ھىدلىرىدىن پۇرىدىڭ ، ئەمما ئۇنىڭدىن ئوقچۇپ چىقىۋاتقان ئىش - پىراق ھىدلىرىنى قىلچە پۇرىيالىمىدىڭ . يۈز - كۆزىدىكى جاراھەتلىرىنى كۆرەلىگىنىڭ بىلەن ، قەلب جاراھەتلىرىنى كۆرەلمىدىڭ . ئەت - يېنىدىكى جاراھەتلىرىنىڭ قەلب جاراھەتلىرىگە ياماقمۇ بولالمايدۇ . غانلىقىنى بىلمەيتتىڭ . بىلگەن بولساڭ ، بايقى «يارىسىنى كۈچىلىماي» دېگەن قارارىڭدىن بىردەمدىلا يېنىۋېلىپ ، يەنە ئۇنىڭ قەلب يارىسىنى كۈچىلىمىغان بولاتتىڭ ، خۇددى چېرىكلەر سېنىڭ پۇتۇڭدىكى جاراھەتتىكى كۈچىلىمىغاندەك .

— ھەي مەتسالى ، ئالماقچى بولغان ئاشىقنىڭ كىمدى زادى ؟

— بولدى ، مېنى ئارامىدا قويغىنا !

— ياق ، قويمايمەن ، دېمىسەڭ ، كېچىچە ئۇخلىغىلى قويماي .

مەن . سېنىڭ بۇنداق جىم بولۇۋېلىپ ، خىيال سۈرۈشۈڭگە ھەر - گىز يول قويمايمەن ، — دېدىڭ بالىلارچە تەرسالىق بىلەن .

... —

— بىزنى يائەتە ، يا ئۆگۈن ئۆلتۈرۈۋېتىدۇ ، بىلەمسەن ؟ چو .

قۇم ئۆلتۈرۈۋېتىدۇ . يەنە نېمىنى يوشۇرسەن ؟ جان دوست تۇرۇپ ...

— ياق ، مېنىڭ ئۆلگۈم يوق .

— مېنىڭمۇ شۇ . بىراق ، نېمە ئامال ؟ چېرىكلەرگە : «مېنىڭ

ئۆلگۈم يوق» دېسەڭ ، ئۇنامدۇ ؟ بولدى ، خام خىيالى ئاز قىل . سېنىڭ كۆزۈڭنى يۇمۇۋېلىپ ، مېنى بۇنداق بىزار قىلىشىڭغا يول قويمايمەن . بىلەمسەن ؟ بىزنىڭكىلەر بۇنداق شارائىتتا ھەرگىزمۇ ھۇجۇمغا ئۆتەلمەيدۇ ھەم ھۇجۇم قىلىش پىلانى بۇ يەر ئەمەس .

قېنى ، گەپ قىلە !
— نېمە دەيمەن ؟

— نېمە دېسەڭ دە ، ئەڭ ياخشىسى مۇھەببەت كەچۈرمىشلىك-
رىڭنى سۆزلە . ئازابلىرىمىز بىردەملىك بولسىمۇ ئۈتۈلسۇن !
— ...

دەل شۇ چاغدا سامانلىقنىڭ ئىشىكى غىچىرلاپ ئېچىلىپ ،
بىرى كىردى .

— سەمەندەر ، مەتسالى ، سىلەر ئويغاقما؟— دېدى ئۇ
شۆبىرلاپ .

— ھەئە ، ئويغاق .

«بۇ كىم ؟ ئاۋازى تونۇشلىغۇ ؟»

— قېنى ، تېز تۇرۇڭلار .

مەتسالى سېنى يۆلەپ تۇرغۇزدى .

— سەن كىم؟— سورىدى مەتسالى .

— مەنما ؟

دەل شۇ چاغدا ئۇنى تونۇپ قالدىڭ .

— ۋاي ، سەن غوجەخمەتما ؟

— ھەئە ، قېنى ، تېز... تېز قېچىڭلار !

— سەن قانداق بولۇپ...
— بولدى ، بۇ گەپنى دېيىشكىلى ھازىر ۋاقىت يوق . قاراۋۇل-
نى بوغۇۋەتتىم : تېز بولۇڭلار ! قاراۋۇل ئالمىشىدىغان ۋاقىت
بولۇپ قالدى . ئېسىڭلاردا بولسۇن ، پارول — «تۈلكە» .
مەتسالى ھېلىقى ئۆلۈك قاراۋۇلنىڭ مىلتىقىنى مۇرسىگە
ئاستى . ساڭا غوجەخمەت بىر دانە ماۋزېرنى تۇتقۇزۇپ قويدى . ئۇ
سىلەرنى باغدىن بىخەتەر ئاچىقىپ قويۇپ :
— مۇشۇ ئۆستەڭنى بويلاپ مېڭۇرسەڭلار ، بىر تۈگمەنگە
بارىسىلەر . تۈگمەنچى ھالىڭلاردىن خەۋەر ئالىدۇ ،— دېدى — دە ،
سىلەرگە ئاقىيول تىلەپ كۆزدىن غايىب بولدى .
سىلەر غوجەخمەت دەپ بەرگەن پارول ئارقىلىق قاراۋۇللارنىڭ

ئالدىدىن ئوڭۇشلۇق ئۆتۈپ كەتتىڭلار . تۈگمەنگە يېقىنلاشقاندا ، مەتسالى سوراپ قالدى :

— ھەي سەمەندەر ، بىزنى قۇتقۇزۇپ قالغىنى يۈسۈپ بەگنىڭ ئوغلى غوجەخمەت شۇما ، ئەمەسمۇ ؟
— شۈكەن ئەينا .

— ئەجەب ئىشەنگۈم كەلمىدى مېنىڭ .
— مېنىڭمۇ شۇ .

شۇنداق ، ئۇنىڭ شۇ غوجەخمەت ئىكەنلىكىگە زادىلا ئىشەنگۈك كەلمەيتتى ؛ ھېچكىمنىڭ ئىشەنگۈسى كەلمەيتتى .
شۇنداق ، مىللىي مۇناپىقلار ، مىللىي غالىبلار گومىنداڭنىڭ يالقىنى يالاپ ، ئۇلار ئۈچۈن جېنىنى پىدا قىلىۋاتقان مۇشۇنداق پەيتتە ، بىر زالىم بەگنىڭ ئەتىۋارلىق ئوغلىنىڭ چېرىكلەرنىڭ ئارىسىغا كىرىۋېلىپ ، يىگىتلەر^① ئۈچۈن مەخپىي خىزمەت قىلىش-غا ئادەمنىڭ ئاسان ئىشەنگۈسى كەلمەيتتى .

8

سەن پولك دوختۇرخانىسىغا ئەكېلىنىڭ . دوختۇرخانا تىك تاغ ئاستىدىكىلا بىر باينىڭ ھويلىسىغا جايلاشقاندى . ئون نەچچە ئېغىز ئۆيدە يارىدارلار داۋالىنىۋاتاتتى . سېنىڭ جاراھىتىڭ بەك ئېغىر بولمىغاچقا ، ئاددىيغىنە بىر ئۆيدىكى سۇپىغا ئورۇنلاشتۇرۇل-دۇڭ . ئۆيدە پۇت - قوللىرى يارىلانغان تۆت نەپەر يارىدار ياتاتتى . سەن تام تۈۋىگە يىغىپ قويۇلغان يوتقان - كۆرىپلەرگە يۆلىنىپ ، پۈتۈڭنى ئۇزۇن سۇندۇڭ - دە ، يارىدارلارنىڭ سوئاللىرىغا جاۋاب بېرىشكە باشلىدىڭ . ئۇلار بىلەن قىزغىن تونۇشۇۋاتقاندا ، دوختۇر ئىسھاقجان كىرىپ كەلدى . ئىسھاقجان قاغىلىق ناھىيىلىك دوخ-تۇرخانىنىڭ باشلىقى بولۇپ ، سىلەر كوسراپقا كەلگەندە ، ئۇ دورا - دەرەك ۋە ئابدۇغوپۇر جان ، مۇھەممەد ئىمىن ھاجىم قاتار-

① بۇ يەردىكى خەلق ئۈچ ۋىلايەت ئىتتىپاقى جەڭچىلىرىنى «يىگىت» دەپ ئاتايتتى .

لىق تېۋىپ - دوختۇرلارنى ئەكېلىپ ، خېلى مۇكەممەل بولغان «پولك دوختۇرخانىسى»نى بەرپا قىلغانىدى .

— پۈتۈننى ئېچىڭ ، — دېدى ئۇ ساڭا بىرقۇر قاراپ چىقىپ .

سەن ئىشتىنىڭنىڭ پۇچقىغا ئەمدىلا قول ئۇزىتىشىڭغا ، بىر ھەمىشەرە قىز ئاپئاق پەتنۇستا تېڭىق ئەسۋابلىرىنى ئەكېرىپ ، ھەرىكىتىڭنى توختىتىپ قويدى . ئۇ ئالدىڭغا كېلىپ توختىدى . ئۇنى كۆرۈپ يۈرىڭنىڭ قارىتىدە قىلىپ كەتتى ، كۆزلىرىڭ چەكچەك يىپ ، ئۇنىڭغا قاراپلا قالدىڭ . خۇددى بوراندا قالغان مەجنۇنتال-ئىدەك تولىغىنىپ كەتتىڭ ، شاشلاپ كېتىۋاتقان ھەيرانلىقنىڭ يۈ-گەنلىۋالدىڭ . ئەگەر ئۇنداق قىلمىغان بولساڭ ، قولۇڭغا ئەمەس ، ھەتتا ئەسەبلىرىڭمۇ ، يۈرىكىڭمۇ ھەرىكەتتىن توختاپ قېلىشى مۇمكىن ئىدى . چۈنكى ، پەتنۇسنى تۇتقان يېتى خۇددى سەندەكلا قېتىپ قالغان بۇ ھەمىشەرە قىز سېنىڭ خوتۇنۇڭ ئىدى ؛ غۇنچىسىدىن ئۇ ئۈزۈشكە ئۈلگۈرەلمىگەن سۆيۈملۈك خوتۇنۇڭ زۇمرەت ئىدى . سەن ئۇنىڭ ئىككى ئاي بۇرۇن فرونتقا قېتىلغانلىقىنى ، شۇنىڭدىن بېرى پولك دوختۇرخانىسىدا ھەمىشەرىلىك قىلىۋاتقانلىقىنى ئۇق-مايتتىڭ .

— بۇ... ۋاي... بۇ سىزما ، سەمەندەر ؟

سەندىن بۇرۇنراق ئېسىنى يىغىۋالغان زۇمرەت دۇدۇقلاپ تۇرۇپ شۇنداق دېدى .

— ھە... سىز... قاچان...

سەن ئارانلا شۇنى دېيەلدىڭ - دە ، ئىشتىنىڭنىڭ پۇچقىنى تۇرۇپ ، دوختۇرغا كۆرسەتتىڭ . جاراھىتىڭ يىرىڭداپ ، خېلى بىر يەرلەرگىچە قىزىرىپ كەتكەنىدى . دوختۇر پۈتۈڭنى تەكشۈرۈپ كۆرۈپ :

— ئوق بەك چوڭقۇر پېتىپ كېتىپتۇ ، — دېدى ۋە زۇمرەتكە جاراھىتىڭنى پاكىز تازىلاشنى تاپىلدى . زۇمرەت جاراھىتىڭنى تازىلاشقا باشلىدى .

— سىلەر تونۇشامسىلەر؟ — دەپ سوراپ قالدى دوختۇر .
سەن بۇ سوئالنى ئۇنىڭ كىمىدىن سورىغانلىقىنى ئوقالمىدىڭ .
شۇڭا ، زۇمرەتنىڭ جاۋاب بېرىشىنى كۈتۈپ ، ياراڭغا قاراپ جىم-
مىدە تۇرۇۋالدىڭ . بىراق ، زۇمرەت جاۋاب بەرمىدى ؛ بىر مىنۇت
كۈتتۈڭ ، جاۋاب بەرمىدى ؛ بىر سائەت كۈتتۈڭ ، جاۋاب بەرمىدى ؛
بىر يىل كۈتتۈڭ ، جاۋاب بەرمىدى ؛ ھەتتا بىر ئۆمۈر كۈتتۈڭ ،
يەنىلا جاۋاب بەرمىدى . ئاخىر ئۆزۈڭ جاۋاب بەردىڭ :
— ئۇ مېنىڭ خوتۇنۇم بولىدۇ ، — دېدىڭ زۇمرەتكە قاراپ .
بىراق ، ئۇ ساڭا قارىمىدى ، ئەمما ۋىلىدە قىزىرىپ
كەتتى . پۈتۈڭ تازىلىنىۋاتاتتى ؛ يۈرىكىڭ شېرىن تۇيغۇلار بىلەن
ئەملىنىۋاتاتتى . دوختۇر ۋە باشقا يارىدارلار ساڭا تەئەججۈپ بىلەن
قاراپ قېلىشتى .

— مۇنداق دە ، — دوختۇر ياراڭنى تېڭىشقا تەييارلانغاچ شۇنداق
دېدى ، — تەلىپىڭ باركەن جۇما ، يىگىت ! شۇنداق ئوبدان
خوتۇن ئېلىۋاپسەن ، خۇددى پەرىشتىدەك .
ئۇنىڭ پەرىشتە ئىكەنلىكىنى تۇنجى قېتىم ھېس قىلدىڭ .
چۈنكى ، ئوق ئېلىۋېتىلىپ ، ياراڭ تېڭىلماستىنلا پۈتۈڭنىڭ ۋە
بەدەنلىرىڭدىكى جاراھەتلىرىڭنىڭ ئاغرىقى شىپىپىدە توختاپ
قالغانىدى .

— پەخىرلەن ، يىگىت !
تۇنجى قېتىم پەخىرلەندىڭ .
— زۇمرەت ، ئىككىسىنى قىچقىرىپ كىرىڭ .
زۇمرەت چىقىپ كېتىپ ، ئابدۇغوپۇر جان بىلەن مۇھەممەد
ئىمىن ھاجىمنى باشلاپ كىردى . دوختۇر ئۇ ئىككىسىگە قاراپ :
— ئىككىڭلار بۇ يىگىتنى ، ئىسمىڭ نېمىدى ؟ ھە ، سەمەندەر-
نى چىڭ بېسىپ تۇرۇڭلار ، ئوقنى ئېلىۋېتەيلى ، — دېدى .
لېكىن ، دوختۇر كۈتۈلمىگەن جاۋابقا ئېرىشتى :
— بېسىپ تۇرمىسىمۇ بولىدۇ ، چىدىيالايمەن !
ھەممىسى ساڭا ھەيرانلىق بىلەن قاراپ قالدى ، ھەتتا خوتۇن-

نۇڭمۇ .

— چاقچاق قىلماڭ ، — دېدى دوختۇر . خوتۇنۇڭ سېنى ئا-
گاھلاندۇرۇپ قويدى :

— مەست قىلىمدۇق ، دورا تۈگەپ قاپتىكەن . ھەرقانچە سە-
مەندەردەك قەيسەر بولسىڭىزمۇ ، چىدىيالمىسىز جۇماڭ !
ئۆزۈڭنى خوتۇنۇڭغا كۆرسىتىپ قويماقچى بولدۇڭ :

— قوزۇق بىلەن كۈچىلىغاندىمۇ چىدىغان . ناھايىتى ئاغرىد-
سا ، يەنە شۇنچىلىك ئاغرىسا شۇ .

خوتۇنۇڭنىڭ ئالدىدا ماختانغۇڭ كېلىپ ، دۈشمەننىڭ قىيىناق-
لىرىغا قانداق بەرداشلىق بەرگەنلىكىڭنى قىسقىچە سۆزلەپ بەرگەچ
ئۇنىڭ ياز سەھىرىنىڭ ئوپۇچۇق كۆكىدەك تىنىق كۆزلىرىگە
شۇڭغۇدۇڭ ، خۇددى بېلىقتەك . ئۇنىڭ نۇرانە قارىچۇقلىرىدا ئۆز
ئەكسىتىنى كۆرۈپ ، ئۆز - ئۆزۈڭدىن غۇرۇرلاندىڭ .

سەن دوختۇرلار ۋە يارىدارلارنىڭ ماختاشلىرىدىن قىلچە ھۇ-
زۇرلىنالمىدىڭ . چۈنكى ، خوتۇنۇڭ سېنى تېخى ماختىمىغانىدى .
سەن خوتۇنۇڭنىڭ ماختاشلىرىغا شۇنچىلىك ئارزۇمەند
ئىدىڭ .

سەن ئىككى قولۇڭ بىلەن پۇتۇڭنى قورۇپ چىڭگىدە تۇتۇڭ .
دوختۇر ياراڭغا قىسقىچىنى پەم بىلەن تىقتى . سەن كۆزۈڭنى يۈ-
مۈپ ، چىشىڭنى چىشىڭغا مەھكەم باستىڭ . ئاغرىق ئۈگە - ئۈگە-
لىرىڭگە ئۆتۈپ كەتتى ؛ ئاغرىق جان - جېنىڭغا ئۆتۈپ كەتتى .
قىسقىچ جەننەت ساداسى بىلەن تولغان يۈرىكىڭنى كۈچىلاۋا-
تاتتى...

سەن ئاللاڭدىن ئۆزۈڭگە چىدام - غەيرەت ئاتا قىلىشنى تىلەيتە-
تىڭ ؛ ۋارقىراپ سالىملىقنى ، تولغىنىپ كەتمەسلىكىنى ، دوخ-
تۇرلار ، يارىدارلار ، بولۇپمۇ خوتۇنۇڭنىڭ ئالدىدا سۇنۇپ قالماس-
لىقىنى تىلەيتتىڭ . چۈنكى ، سەن خوتۇنۇڭنىڭ ماختاشلىرىغا تەشنا
ئىدىڭ .

قىسقىچ يۈرىكىڭدە ، بۆرىكىڭدە ، جىگىرىڭدە ، بارلىق

نېرۋا - ھۈجەيرىلىرىڭدە يورغىلايتتى . بار كۈچۈڭ قولۇڭغا يىغىد-
لىپ ، پۈتۈڭنى زۇلۇم بىلەن قورۇيتتى ؛ بار كۈچۈڭ چىشىڭغا
يىغىلىپ ، خۇددى بىر - بىرىنى ئۇۋىۋەتكۈدەك دەرىجىدە شۇنداق
چىڭ بېسىلاتتى ؛ بار كۈچۈڭ كۆزۈڭگە يىغىلىپ ، كىرىپكىلىرىڭ
خۇددى مەڭگۈ ئاجراتقىلى بولمىغۇدەك دەرىجىدە چەمبەرچاس گىرە-
لىشىپ كەتكەندى . يۈز - كۆزۈڭدە تەر تامچىلىرى يالتىرايتتى ،
گويىكى گۈل بەرگىدىكى شەبنەمدەك .

بىر چاغدا بىر نەرسە «تىرىققىدە» قىلىپ قالدى . كۆزۈڭنى
ئاچتىڭ ، ئوق ئېلىۋېتىلگەندى . تەخسىدە قىپقىزىل بىر تۆمۈر
پارچىسى ياۋۇزانە شۈمشىيىپ تۇراتتى . ئۇنىڭغا نەپرەت بىلەن
قارىدىڭ .

— ئاجايىپ قەيسەر كەنسەن ! — دېدى دوختۇر ، — خۇددى
ئىسمى - جىسمىڭغا لايىق !

سەن ئۆزۈڭدىن پەخىرلىنىپ كۈلۈمسىرەپ قويدۇڭ . سەن
ئۆزۈڭدىن — ئۆزۈڭنىڭ ياراملىق ، قەيسەر بىر جەڭچى ئىكەنلى-
كىڭدىن پەخىرلىنىۋاتاتتىڭ .

— مەن بۇ چاغقىچە سەندەك قەيسەر يىگىتنى كۆرۈپ
باقمىغان .

سەن دوختۇرلارغا ، يارىدارلارغا ، سۆيۈملۈك خوتۇنۇڭغا تە-
بەسسۇم بىلەن مەغرۇرانە قاراپ قويدۇڭ . سەن ئۆز - ئۆزۈڭدىن
غۇرۇرلىنىۋاتاتتىڭ ؛ خوتۇنۇڭنىڭ ئالدىدا قەيسەرئانە روھىڭنى ناما-
يىش قىلالىغىنىڭ ئۈچۈن غۇرۇرلىنىۋاتاتتىڭ ؛ خوتۇنۇڭنىڭ ئالدى-
دا ماختىلىپ ، ئۇنى ئىچ - ئىچىدىن ئۆزۈڭگە مەپتۇن قىلىش
پۇرسىتىگە ئېرىشەلىگىنىڭ ئۈچۈن غۇرۇرلىنىۋاتاتتىڭ .
ئۇ مەپتۇن بولدىمىكىن ؟
بىلمەيتتىڭ .

ئەمما ، مەپتۇن قىلالايدىغانلىقىڭغا ئىشىنەيتتىڭ . لەنتى ئۇ-
رۇش بولمىغان بولسا ، زۇمرەتنى بۇ چاغقىچە ئۆزۈڭگە مەپتۇن
قىلىپ بولغان بولاتتىڭ . چۈنكى ، سەن ئۇنىڭ بىلەن توي

قىلىش — نىكاھ ئوقۇتۇپ ، بىر ئائىلىگە جەم بولۇپ ، بىر ياستۇققا بەند قىلىپ باش قويۇشنى «مەپتۇن قىلىش» دەپ چۈشىنىشنىڭ . دوختۇرلار چىقىپ كېتىشتى . زۇمرەت جاراھىتىنى تازىلاپ تېگىشقا باشلىدى .

مېنىڭ خوتۇنۇم زۇمرەت شۇمۇ - ھە !؟ توۋا ، كاسا - پەت ، تېخىمۇ چىرايلىق بولۇپ كېتىپتۇنۇ ! ئۇرۇش بولمىدىغان بولسا... قىرىق كۈن توختاپ ، دادامنىڭ قىرىقىنى بېرىۋېتىپ بولۇپ...

يۈرىكىڭ پىژىرىدە كۆيدى . شېرىن تۇيغۇ توپى بېغىش - بېغىشلىرىڭغا باستۇرۇپ كىرىپ ، پۇتۇڭنىڭ ئاغرىقىنى تىرىپىرەن قىلىۋەتتى .

ئەجەب... شۇ پېتى تاشلاپ قويۇپ كەپتىكەنمەن . ئىست !

ئۆزۈڭنى يوقىتىپ قويغىلى تاسلا قالدىڭ . ئەگەر ھېلىقى يارىندارلار بولمىغان بولسا ، زۇمرەتنى كاپىدە تۇتۇپ ، باغرىڭغا پوككىدە باسقان ، بوينىنى شاپتۇل شېخنى قايرىغاندەك گاجىچىدە قايرىپلا چوگۈلدەتىپ سۆيۈپ كەتكەن بولاتتىڭ ، خۇددى تەلۋىدەك . سۆيەلەرسەنمىكەن ؟

سۆيەمەي ئەمدىسە ؟ چوقۇم سۆيىمەن . خوتۇنۇميا ئۇ مېنىڭ .

زۇمرەت جاراھىتىنى تېگىپ بولۇپ ، بېشىنى كۆتۈردى . ئۇ شۇنداق چىرايلىق ، شۇنداق ئوماق ئىدى . ئاپئاق خالات ، قارلىغاچ قۇيرۇقلۇق ئاپئاق پوسما ئۇنىڭغا قەۋەتلا ياراشقاندى ، خۇددى بۇ كىيىملەر زۇمرەتكىلا ئاتاپ لايىھىلەنگەندەك ، زۇمرەتمۇ مۇشۇ كىيىملەر ئۈچۈنلا تۇغۇلغاندەك . ئۇ نەرسە - كېرەكلىرىنى يىغىشتۇرۇۋېتىپ ساڭا سەبى تەبەسسۇم سوغا قىلىۋىدى ، يۈرىكىڭ «گۈپ - پىدە» قىلىپ ئوت ئالدى ، خۇددى دوزاخنىڭ تۇتۇرۇقىدەك . شۇ - ئا ، سەن ئۇنىڭ دېڭىزدەك تەپتەكشى ، چوڭقۇر كۆزلىرىگە بېيىد - لىپلا كەتتىڭ ، گويىكى ئەتىگەندە يۈز ئاچقان قۇياشنىڭ زەر نۇرلى -

رى زېمىنغا يېيىلىپ كەتكەندەك . ئۇ چىقىپ كەتتى . سەن نېمە دېيىشىڭنى بىلەلمەي تۇرۇپلا قالدىڭ ، سېھىرلىك تۇيغۇلار تىلىڭنى قويغاندى .

سەن ئۇنى كۈتتۈڭ ؛ تىرىقچىلىق ئۈچىنىمۇ تۇتۇشقا ، قۇندۇز . دەك قاپقارا چاچلىرىنى سىلاشقا ، ئىپادەك ھىدلىق ، ئوتتەك قايدى . ئاق تىنىقلىرىنى ھىدلاشقا ، زۇمرەتتەك سۈزۈك قارىچۇقىدا ئۆ . زۇڭنىڭ بەختىيار سېمىماسنى كۆرۈپ تەنتەنە قىلىشقا ، ئاق قۇ كۆكسىدەك يۇمران باغرىغا سىڭىپ كېتىشكە ئۈلگۈرەلمىگەن سۆ . يۈملۈك خوتۇنۇڭنى خېلى ئۇزاق زارىقىپ كۈتتۈڭ ، كىرىمدى . ئاخىر كەينىڭدىكى يوتقان - كۆرىپلەرگە يۆلىنىپ ، ئاللىقىنىڭنى گىرەلەشتۈرۈپ گەدىنىڭگە قويۇپ ، قانغىلىق بازىرىنىڭ باغئېرىق بويى مەھەللىسىدە ئۆسۈپ چوڭ بولغان ، ئاشپەزلىكتە خېلىلا نام چىقىرىپ ، بازار خەلقىنىڭ ھۆرمىتىگە ئېرىشكەن ، ئوتتۇز بەش ياشلاردىكى بەستىلىك ، قارىمۇتۇقراق كەلگەن چېھرىگە قاپقارا ساقىد . لى خويمۇ ياراشقان تاشخاۋۇننىڭ كەچۈرمىشلىرىگە قۇلاق سالىدىڭ .

9

بىر كۈنى نامازشام بىلەن بىزنىڭ ۋىزۇت كوماندىرىمىز بىز . گە يىغىن ئېچىپ مۇنداق دېدى :
— يىگىتلەر ، روتا كوماندىرى بىزنىڭ ۋىزۇتنى ئارقا يولنى توسۇشنى بۇيرۇدى . ھەممىڭلار بىلىسىلەر ، بىز يېقىندىلا تۇمشۇق . ساراينى دۈشمەن قولىدىن تارتىۋالدۇق . پولىك شتابى ئارتاشقا يۆتكەپ كېلىندى . تۇمشۇقساراي مۇداپىئەلىنىشكە ئەپلىك جاي بولغاچقا ، دۈشمەنلەر قايتا - قايتا تۆت قېتىم ھۇجۇم قىلىپمۇ ئۇ قوللىمىزدىن ئالالمىدى . ئۇلارنىڭ تۇمشۇقساراينى تارتىۋېلىشقا شۇنچە كۈچەپ كېتىشىدىكى مەقسىتى نېمە ؟ ئۇلارنىڭ مەقسىتى شۇكى ، تۇمشۇقساراينى ئېلىپ ، شۇ ئارقىلىق قوماندانلىق شتابىنى گۇمران قىلماقچى . شۇڭا ، دۈشمەنلەر تۇمشۇقساراينىڭ غەربىدىكى

جىلغا - جىرالار بىلەن ماڭىدىغان ئارقا يولنى ئىشغال قىلىپ ،
بىزنى بىر يوللا يوقاتماقچى . ئۇلار جاسۇس ۋە مۇناپىقلارنىڭ
ياردىمى بىلەن بىزنىڭ ئارقا يولدىكى مۇداپىئە سېپىمىزنىڭ ئاجىز
ئىكەنلىكىنى بىلىۋالغان گەپ . شۇڭا ، بىزنىڭ بۇ قېتىمقى ۋەزىپىدە -
مىز ئارقا يولغا بېرىپ ، دۈشمەنگە ئۇ يەردىكى مۇداپىئە سېپىمىز -
نىڭ ناھايىتى مۇستەھكەم ئىكەنلىكىنى بىلدۈرۈپ قويۇش . شۇڭا ،
يىگىتلىرىمىزنىڭ بۇيرۇققا قەتئىي بويسۇنۇشىنى ، ئۆز ئالدىغا خالدا -
غانچە ھەرىكەت قىلماسلىقىنى ، ئەڭ ئاخىرقى تىنقى قالغۇچە
باتۇرانە جەڭ قىلىشىنى ئۈمىد قىلىمەن !

بىز ھەممىمىز تەڭلا چوقان سېلىشتۇق :

— ئازادلىق ئۈچۈن جېنىمىز پىدا !

— ئەل - يۇرت ئۈچۈن قىساس ئالىمىز !

— ھۇررا !... ھۇررا !... ھۇررا !...

ھۇررا سادالىرىمىز تۇمشۇقساراي تاغلىرىنى تىترەتتى .
بىز ئارقا يول ئېغىزىدىن چىقىپ ، دۈشمەننىڭ مۇداپىئە سېپى -
پىدىن ئون نەچچە چاقىرىمچە ئارىلىق قالدۇرۇپ ، ناھايىتى يوشۇ -
رۇن ھالدا مۇداپىئە ئىستېھكاملىرىنى قۇردۇق .
ئارىدىن بىر ھەپتە ئۆتۈپ كۈن نەيزە بويى ئۆرلىگەن چاغدا ،
ئاندىن دۈشمەنلەر ھەرىكەتكە كەلدى . ۋىزۋوت كوماندىرىمىز ئوسە -
مان گۈر - گۈر (ئۇنىڭ ئاۋازى «گۈر - گۈر» چىققاچقا ، بىز
ئۇنى «ئوسمان گۈر - گۈر» دەيتتۇق) دۈشمەن ئەھۋالىنى خېلى
ئۇزاق كۆزەتكەندىن كېيىن ، راتسىيىگە ئەمەلىي ئەھۋالنى شتابقا
دوكلات قىلىشنى بۇيرۇدى . شتابتىن چېكىنىش بۇيرۇقى كەلدى .
بۇنى ئاڭلاپ ئەرۋاھىمىز قىرىق گەز ئۇچتى :

— قانداق گەپ بۇ ، نېمىشقا چېكىنىدىكەنمىز ؟

— شۇنچە يولنى بىكارغا ماڭدۇقما ئەمدى ؟

— ھېچبولمىغاندا ، پۇخادىن چىققۇدەك ئېتىشىۋېلىپ ، ئاندىن

چېكىنىلى !

— شۇنداق قىلىلى ، پۇخادىن چىققۇدەك ئېتىشىلى !

— ئۆزىمىزنى بىر كۆرسىتىپ قويىلى ئۇ نىجىسلارغا!

...

ئوسمان گۈر - گۈرنىڭ ئاۋازى ھەممىمىزنىڭ ئاۋازىنى بىر-
سىپ چۈشتى :

— چېكىنىڭلار !

سوئاللار يېغىپ كەتتى :

— گۆشنىچۇ ؟

— پولۇنىچۇ ؟

...

سوئاللار يەنە ئوسمان گۈر - گۈرنىڭ ئاۋازى ئاستىدا قالدى :

— چېكىنىش ! ھەممىسى قالسۇن !

يىگىتلەر ئاتلىرىغا مىنىشىپ بىردەمدىلا كۆزدىن غايىب بول-
دى . مەن ئېتىمغا مىنىپ بولۇپ ، شىپىدە توختاپ قالدىم . راس-
تىنى ئېيتقاندا ، «زەر قەدرىنى زەرگەر بىلىدۇ» دېگەندەك ، ئۆزۈم
ئېتىپ ، تاۋاقلارغا ئۇسۇپ قويغان پولۇلارغا ، ئۆزۈم پىشۇرۇپ ،
لېگەنلەرگە دۆۋىلەپ قويغان پاقان گۆشلىرىگە چىدىمىغانىدىم .
شۇڭا ، «دۈشمەنلەر كېلىپ بولغۇچە ، ئازراق گۆش يەۋالاچۇ» دەپ
ئويلاپ ، ئاتتىن چۈشتۈم . ئېتىمنى باغلاپ قويۇپ ، گۆش ، پولۇ-
لارنى بىر دۆڭگە ئاچىقىپ ، يولغا قارىغاچ راسا ئىشتىھا بىلەن
يېيىشكە باشلىدىم . قورسىقىم ئېتىلىپ كەتكۈچە يېدىم . دۈشمەن-
نىڭ ھېچبىر قارىسى كۆرۈنەيمۇ دېمەيتتى .

مەن ئوسمان گۈر - گۈر دۈربۇندا نېمىنى كۆرگەن بولغىيت-
تى ؟ مەيلى ، دۈشمەنلەرنىڭ قارىسى كۆرۈنگۈچە تۇرۇپ باقاي ، دەپ
ئويلاپ ، ئورنۇمدىن قوزغالمىدىم .

ئىككى - ئۈچ سائەتچە ۋاقىت ئۆتكەندىن كېيىن ، ئالدىمدىكى
چەكسىز كەتكەن تۈزلەڭلىكتە دۈشمەنلەر خۇددى قارا چۈمۈلىدەك
قىمىرلاشقا باشلىدى . مەن ئېتىمنى يېشىپ بولۇپ ، يەنە شىپ-
پىدە توختاپ قالدىم - دە ، ئۆمرۈم ئاشپەزلىك قىلىش بىلەنلا
ئۆتۈپ كېتەرمۇ مېنىڭ ؟ توختا ، مەنمۇ دۈشمەنگە قارىتىپ بىر پاي

ئوق ئېتىپ باقاي ، دەپ ئويلاپ ، ئېتىمنى قايتىدىن باغلاپ قويۇپ ،
مۈرەمدىن مىلتىقىمنى ئالدىم . چۈنكى ، مەن مەشىق قىلىپ ئوق
ئېتىپ باققانىمۇ ، لېكىن دۈشمەنگە قارىتىپ بىر پايىمۇ ئوق ئېتىپ
باقمىغانىدىم . شۇڭا ، مىلتىقىمنى ئوقلاپ ، باش - كۆزىنى سە-
لاپ ، ئىككى قورام تاشنىڭ ئارىسىغا مۆكۈنۈپ تەل بولۇپ
تۇردۇم .

دۈشمەنلەر ئاتلىرىنى ئاستا ماڭدۇرۇپ ، ئالدىرىماي ، بەخىرا-
مان كېلىۋاتاتتى . مەن كۈرچۈككە بارمىقىمنى ئېلىپ ، دۈشمەننىڭ
تېخىمۇ يېقىنلاپ كېلىشىنى كۈتۈپ جىممىدە تۇراتتىم .
دۈشمەنلەر ماڭا ئېھتىيات بىلەن يېقىنلاپ كەلمەكتە ئىدى .
سەپنىڭ ئالدىدا ناھايىتى خىل ، ئاپئاق ئاتقا مىنگەن ، كىچىككىنە
بېشىغا قازاندەك قاسقان شەپكە كىيگەن بىر ئوفىتسېر گاھ قوللى-
رىنى جەڭچىلىرىگە شىلتىپ بىرىنچىلەرنى دېگەچ ، گاھ دۈربۇندا
ئالدىغا — ماڭا قارىغاچ كېلىۋاتاتتى . مەن دەل شۇ ئوفىتسېرنى
ئاتماقچى بولۇپ ، ئارىلىق سەكسەن قەدەمچە قالغاندا ، ئالدىرىماي
قارىغا ئېلىپ كۈرچۈكنى باستىم . «گۈم» قىلغان ئاۋاز بىلەن تەڭ
ئوفىتسېر يەرگە پالاققىدە يىقىلدى ، خۇددى ئەسكى توقامدەك . يەنە
بىر پاي ئوق ئاتتىم ، ئۇنىڭ تەگكەن - تەگمىگەنلىكىنى ئۇقالىم-
دىم . چۈنكى ، دۈشمەنلەر ئوفىتسېرى ئاتتىن يىقىلىشى بىلەنلا
پاتىپاراق بولۇپ كېتىشكەندى .

دۈشمەنلەر بىز يىگىتلەرنىڭ بۆكتۈرمىسىگە ئۇچراپ قالغان
ئوخشايمىز ، دەپ ئويلاپ قالغان چېغى ، ھېلىقى ئوفىتسېرنىڭ
ئۆلۈكىنى ئاتقا ئارتىپ بەدەر تىكىۋېتىشتى . مەن ئۆلەر - تىرىلد-
شىگە قارىماي ، توپا - چاڭ تۈزۈتۈپ قېچىپ كېتىۋاتقان دۈشمەن-
لەرنىڭ تاماشىسىنى كۆرۈپ ، كۈلۈپ تېلىقىپ قاپتىمەن . مەن
قاچاي دەپ تۇرغاندا ، ئۇلارنىڭ قېچىپ كەتكىنىنى كۆرۈڭ !
كىچىكىمدە دادام مېنى : «بۇ بالام سەل دەلدۈشەرەك چوڭ
بولۇپ قالدى» دەيدىغان . يىگىتلەرمۇ مېنى : «كالىسىنىڭ ئازراق
سۈيى بار» دېيىشەتتى . راست دېگەندەك ، مەن دەلدۈش ئوخشايدۇ .

— ئۆزىمىزنى بىر كۆرسىتىپ قويىلى ئۇ نىجىسلارغا !

...

ئوسمان گۈر - گۈرنىڭ ئاۋازى ھەممىمىزنىڭ ئاۋازىنى بېر-

سىپ چۈشتى :

— چېكىنىڭلار !

سوئاللار يېغىپ كەتتى :

— گۆشنىچۇ ؟

— يولۇنىچۇ ؟

...

سوئاللار يەنە ئوسمان گۈر - گۈرنىڭ ئاۋازى ئاستىدا قالدى :

— چېكىنىش ! ھەممىسى قالسۇن !

يىگىتلەر ئاتلىرىغا مىنىشىپ بىردەمدىلا كۆزدىن غايىب بول-

دى . مەن ئېتىمغا مىنىپ بولۇپ ، شىپىدە توختاپ قالدىم . راس-

تىنى ئېيتقاندا ، «زەر قەدرىنى زەرگەر بىلىدۇ» دېگەندەك ، ئۆزۈم

ئېتىپ ، تاۋاقلارغا ئۇسۇپ قويغان پولۇلارغا ، ئۆزۈم پىشۇرۇپ ،

لېگەنلەرگە دۆۋىلەپ قويغان پاققان گۆشلىرىگە چىدىمىغانىدىم .

شۇڭا ، «دۈشمەنلەر كېلىپ بولغۇچە ، ئازراق گۆش يەۋالايچۇ» دەپ

ئويلاپ ، ئاتتىن چۈشتۈم . ئېتىمنى باغلاپ قويۇپ ، گۆش ، پولۇ-

لارنى بىر دۆڭگە ئاچىقىپ ، يولغا قارىغاچ راسا ئىشتىھا بىلەن

يېيىشكە باشلىدىم . قورسىقىم ئېتىلىپ كەتكۈچە يېدىم . دۈشمەن-

نىڭ ھېچبىر قارىسى كۆرۈنەيمۇ دېمەيتتى .

مەن ئوسمان گۈر - گۈر دۈربۇندا نېمنىنى كۆرگەن بولغىيت-

تى ؟ مەيلى ، دۈشمەنلەرنىڭ قارىسى كۆرۈنگۈچە تۇرۇپ باقاي ، دەپ

ئويلاپ ، ئورنۇمدىن قوزغالمدىم .

ئىككى - ئۈچ سائەتچە ۋاقىت ئۆتكەندىن كېيىن ، ئالدىمدىكى

چەكسىز كەتكەن تۈزلەڭلىكتە دۈشمەنلەر خۇددى قارا چۈمۈلىدەك

قىمىرلاشقا باشلىدى . مەن ئېتىمنى يېشىپ بولۇپ ، يەنە شىپ-

پىدە توختاپ قالدىم - دە ، ئۆمرۈم ئاشپەزلىك قىلىش بىلەنلا

ئۆتۈپ كېتەرمۇ مېنىڭ ؟ توختا ، مەنمۇ دۈشمەنگە قارىتىپ بىر پاي

ئوق ئېتىپ باقاي ، دەپ ئويلاپ ، ئېتىمنى قايتىدىن باغلاپ قويۇپ ،
مۈرەمدىن مىلتىقىمنى ئالدىم . چۈنكى ، مەن مەشىق قىلىپ ئوق
ئېتىپ باققانىيۇ ، لېكىن دۈشمەنگە قارىتىپ بىر پايىمۇ ئوق ئېتىپ
باقمىغانىدىم . شۇڭا ، مىلتىقىمنى ئوقلاپ ، باش - كۆزىنى سى-
لاپ ، ئىككى قورام تاشنىڭ ئارىسىغا مۆكۈنۈپ تەل بولۇپ
تۇردۇم .

دۈشمەنلەر ئاتلىرىنى ئاستا ماغدۇرۇپ ، ئالدىرماي ، بەخىرا-
مان كېلىۋاتاتتى . مەن كۈرجۈكقا بارمىقىمنى ئېلىپ ، دۈشمەننىڭ
تېخىمۇ يېقىنلاپ كېلىشىنى كۈتۈپ جىممىدە تۇراتتىم .
دۈشمەنلەر ماڭا ئېھتىيات بىلەن يېقىنلاپ كەلمەكتە ئىدى .
سەپنىڭ ئالدىدا ناھايىتى خىل ، ئاپئاق ئاتقا مىنگەن ، كىچىككىنە
بېشىغا قازاندەك قاسقان شەپكە كىيگەن بىر ئوفىتسېر گاه قوللى-
رىنى جەڭچىلىرىگە شىلتىپ بىرىمىلەرنى دېگەچ ، گاه دۈربۇندا
ئالدىغا — ماڭا قارىغاچ كېلىۋاتاتتى . مەن دەل شۇ ئوفىتسېرنى
ئاتماقچى بولۇپ ، ئارىلىق سەكسەن قەدەمچە قالغاندا ، ئالدىرماي
قارىغا ئېلىپ كۈرجۈكنى باستىم . «گۈم» قىلغان ئاۋاز بىلەن تەڭ
ئوفىتسېر يەرگە پالاققىدە يىقىلدى ، خۇددى ئەسكى توقامدەك . يەنە
بىر پاي ئوق ئاتتىم ، ئۇنىڭ تەگكەن - تەگمىگەنلىكىنى ئۇقالىمى-
دىم . چۈنكى ، دۈشمەنلەر ئوفىتسېرى ئاتتىن يىقىلىشى بىلەنلا
پاتىپاراق بولۇپ كېتىشكەندى .

دۈشمەنلەر بىز يىگىتلەرنىڭ بۆكتۈرمىسىگە ئۇچراپ قالغان
ئوخشايمىز ، دەپ ئويلاپ قالغان چېغى ، ھېلىقى ئوفىتسېرنىڭ
ئۆلۈكىنى ئاتقا ئارتىپ بەدەر تىكىۋېتىشتى . مەن ئۇلار - تىرىلد-
شىگە قارىماي ، توپا - چاڭ تۈزۈتۈپ قېچىپ كېتىۋاتقان دۈشمەن-
لەرنىڭ تاماشىسىنى كۆرۈپ ، كۈلۈپ تېلىقىپ قاپتىمەن . مەن
قاچاي دەپ تۇرغاندا ، ئۇلارنىڭ قېچىپ كەتكىنىنى كۆرۈڭ !
كىچىكىمدە دادام مېنى : «بۇ بالام سەل دەلدۈشەرەك چوڭ
بولۇپ قالدى» دەيدىغان . يىگىتلەرمۇ مېنى : «كالىسىنىڭ ئازراق
سۈيى بار» دېيىشەتتى . راست دېگەندەك ، مەن دەلدۈش ئوخشايدىم .

مەن ، كاللامنىڭ سۈيى بار ئوخشايدۇ . يەنە قاقچۇم كەلمىدى .
دۈشمەنلەر يەنە كەلسە ئاتاي ، ئۇلار «يىگىتلەرنىڭ مۇداپىئەسى
كۈچلۈككەن» دەپ قالسۇن دەپ ، قورسقىم ئاجسا گۆش - پولۇ
يەپ ، ئۈچ كۈن قاراۋۇللۇق قىلدىم . دۈشمەننىڭ قارىسى قايتا
كۆرۈنمىدى . ئىچىم پۇشۇپ كەتتى ، ئاخىر يېشىل بەلۋېغىمنى
يېشىپ ، بىر ياغاچقا بايراق قىلىپ چەگدىم - دە ، ئۇنى مەن ئوق
ئاتقان دۆڭگە قاداپ قويۇپ ، ئارقا يول ئېغىزىغا قاراپ ماڭدىم .
مەن ئېتىمنى چاپتۇرۇپ يىگىتلەر : «ۋاي ، جەڭگە چىقساق بولاتتى
ۋاي ، قاچانمۇ جەڭگە چىقارمىز ؟» دەپ تۇرالماي قېلىشسا ، ئۆلگۈ-
سى كەلگەن چېغى دەپ قاپتىكەنمەن . ئازادلىق - باراۋەرلىك ،
تىنچلىق ئۈچۈن جەڭ قىلىش دېگەن ئاجايىپ كۆڭۈللۈك ئىشكەن
ئەمەسمۇ ؟ ئەمدى ھەرگىز ئاشپەزلىك قىلمايمەن ، چوقۇم جەڭگە
بارىمەن !... دېگەنلەرنى ئويلىغاچ قوماندانلىق شتابقا ناھايىتى تېزلا
يېتىپ كەلدىم . ئاتتىن چۈشۈپ بولغۇچە يىگىتلەر مېنى ئارىغا
ئېلىۋېلىپ : «ھوي گەلدەڭ ، ئۈچ كۈننىڭياقى نەگە باردىڭ ؟ بىز
تېخى سېنى ئۆلگەن چېغى دەپ قاپتىمىز ، لەشكەر پولكوۋنىڭ
ئوسمان گۈر - گۈرگە ئاچچىقلاپ خۇدى...» دېيىشكىلى تۇردى .
ئەمدىلا چۈشەندۈردى دەپ بولغۇچە ئوسمان گۈر - گۈر توپنى
بۆسۈپ كىرىپ ياقامدىن تۇتتى . مەن : «ئىتى - مىتى» دەپ
بولغۇچىلا تەستەكتىن تۇتتى يەپ بولدۇم . كۆزۈمدىن ئوت چاق-
ناپ ، يۈزىم لازا سۈركىگەندەك ئېچىشىپ كەتتى . دادامدىنمۇ بۇنداق
تاياق يېمىگەندىم . بۇ ئىش ماڭا بەكلا ئار كەلدى ، خۇددى
كىچىك بالىدەك يىغلاپ كېتىپتىمەن . ھەممىسى جىمىپ كېتىش-
تى . بىرى : «سۇ ئىچ» دەپ بىر جامنى تەڭلىدى . مەن جامنى
جەينىكىم بىلەن بىر قويۇپ ، سۇنى ئۆرۈۋەتتىم .
— بولدى ، خاپا بولما ، ئاچچىقىمدا... — دېدى ئوسمان
گۈر - گۈر .

مەن راستتىنلا خاپا بولغانىدىم ، گەرچە ھەممە گۇناھ ئۆزۈمدە
بولسىمۇ . كۆز يېشىمنى سۈرتۈپ ، ئاۋۋال ئوسمان گۈر - گۈرگە ،

ئاندىن يىگىتلەرگە قاراپ :
— مەن ئەمدى ھەرگىز ئاشپەزلىك قىلمايمەن! — دېدىم .

ھەممىسى ھەيران قېلىشتى :
— نېمىشقا ؟

مەن ئۇلارغا بولغان ئىشلارنى ، ئويلانغان ئويلارنى تەپسىلىي سۆزلەپ بەردىم . ئوسمان گۈر - گۈر قاتتىق خىجىل بولدى . ياشلىرىمنى قولياغلىقى بىلەن سۈرتۈپ تۇرۇپ ماڭا كۆڭۈل قويدى . دەل شۇ چاغدا بۇ يەرگە پولكوۋنىك لەشكەر كېلىپ قالدى . مەن ئورنۇمدىن تۇرۇپ ، پۈتۈمنى جۈپلەپ ، قولۇمنى چېكەمگە قويۇپ چاس بەردىم :

— سالام ، پولكوۋنىك ، جەڭگىۋار پولك 2 - باتالىيون 1 - ۋىزۋوت جەڭچىسى تاشاخۇن دوكلات قىلىدۇ! — دېدىم - دە ، بولغان ئىشلارنى تەپسىلىي دوكلات قىلدىم . پولك كوماندىرى لەشكەر ھاياجىنىنى باسالماي ، ئىككى مۇرەمدىن تۇتۇپ تۇرۇپ :

— رەھمەت ساڭا ، يىگىت! ... — دەپ بىرمۇنچە ماختاپ كەتتى .
شۇنىڭ بىلەن بارلىق خاپىلىقلىرىم بوراندا قالغان توزغاقتە! پۇرىدە تۈزۈپ كەتتى .

پولك كوماندىرى بىزنىڭ ۋىزۋوتنى يەنە ھېلىقى قاراۋۇللۇق ئورنىغا بېرىشنى بۇيرۇدى . بىز قاراۋۇللۇق ئورنىمىزغا كەلگەندە ، مەن قاداپ قويغان بايراق خۇددى يىپەك بايراققە كىلەپلەپ تۇراتتى . بىز ئاتلىرىمىزدىن چۈشۈپ ، سەپلىرىمىزنى تۈزەپ ، بايراققا چوڭقۇر ھۆرمەت بىلەن تىكىلدۇق . ئويلانغان يەردىن ئوسمان گۈر - گۈر كوماندا بەردى :

— يىگىتلەر ، تاشاخۇن ئۆز قولى بىلەن قاداپ لاپىلدەتكەن بايراققا سالام !
ھاياجاندىن تىترىگەن قوللىرىمىز چېكىمىزگە كۆتۈرۈلدى .

ھاياجانلىق ياشلىرىم مەڭزىم بويلاپ ئېقىشقا باشلىدى . مەن ئۆم-
رۈمدە بۇنداق ھاياجانلىنىپ باقمىغانىدىم !

تاشخۇننىڭ ئاۋازى بوغۇلۇپ توختاپ قالدى . ئۇ شۇ تاپتىمۇ
قاتتىق ھاياجانلىنىپ كېتىۋاتاتتى . سەنمۇ ئۇلۇغۋارانه غايىلىك بۇ
يىگىتكە چوڭقۇر ھاياجان ئىلكىدە ئالەمچە ئېھتىرام بىلەن
تىكىلىدىك .

تاشخۇننىڭ بۇ ھېكايىسى بالىلىق چاغلىرىڭدىكى كىچىككىنە
بىر ئىشنى يادىڭغا سېلىپ قويغانىدى . بۇ تاغدا ئوقۇۋاتقان كۈن-
لىرىڭنىڭ بىرىدە يۈز بەرگەن ئىشلار ئىدى .

بىر كۈنى تاغدا مامۇت ئەپەندى :
— بالام ، سەن بېرىپ ، كەلمىگەن بالىلارنى يىغىپ

كەلگىن ، — دېدى .

سەن ماقۇل بولۇپ ، تېتىك قەدەملەر بىلەن يۈرۈپ كەتتىڭ .
بۇ ئەقىلىنىڭ كاللاڭغا قەيەردىن كەلگەنلىكىنى بىلمەيتتىڭ : تېرەك-
تىن بىر شاخ سۈندۈرۈپ ، يوپۇرماقلىرىنى پۇتىدىڭ . ئاندىن بەل-
ۋېغىڭنى يېشىپ ، ئۇنى تاياقنىڭ ئۇچىغا ئەپلەشتۈرۈپ چىگىپ
بايراق ياسىدىڭ . بالىلارنى يىغىپ ، بايراققا ئەگەشتۈرۈپ مەكتەپكە
كەلدىڭ . تاغدا بۇنى كۆرۈپ :

— رەھمەت بالام ، ئەقلىڭگە بارىكالا ! — دەپ سېنى چوڭقۇر
مېھرى ۋە چەكسىز ھاياجان بىلەن سۆيۈپ كەتتى .

شۇلارنى ئويلاپ ۋۇجۇدۇڭ ئۈمىد ، ھاياجان ۋە ھاياتى كۈچ
بىلەن قاپلانغانىدى . قەلبىڭ گۈزەل كۈيلەر جەننەت ساداسى بىلەن
تولدى . يۈرىكىڭدە تاشخۇن قانداق بۈيۈكەن بايراق جەننەت سادا-
سىغا جور بولۇپ لەپىلدەپ تۇراتتى .

شېرىن بىر تۇيغۇ توپى ئۈستۈڭدىن شىددەت بىلەن باستۇرۇپ
كېلىۋاتاتتى ، خۇددى باھار كەلكۈنلىرىدەك . سەن كۆزۈڭنى يۈ-
مۈپ ، شۇ شېرىن تۇيغۇ كەلكۈنگە غەرق بولۇپ ، تېخىمۇ زور
ھاياتى كۈچكە تولدۇڭ .

— قوپۇڭ ، ئاش ئىچىڭ .

بىرى شۇنداق دەپ ساق پۇتۇڭنى نوقۇدى . سەن كۆزۈڭنى ئاچتىڭ ، ئالدىڭدا زۇمرەت تۇراتتى . داستىخاندا ھەمراھلىرىڭ سۇيۇقئاش ئىچىپ ئولتۇرۇشاتتى . ئالدىڭدىكى قاچىدىن پۇرقىراپ بۇس چىقىپ تۇراتتى . زۇمرەتنىڭ قىپقىزىل مەڭزى كەچكى شە-پەتەك جىلۋە قىلاتتى . سەن ئەتىگەندىن بېرى ئۇخلاپلا كەتكەندىڭ ، خۇددى دېۋىدەك . شۇنداق شېرىن ، شۇنداق تاتلىق ئۇخلىغا-نىدىڭ . زۇمرەت ئويغاتمىغان بولسا ، قاچانغىچە ئۇخلايتتىڭكىن-تاك ؟ مۇشۇنداق ئۇخلاپ باقمىغىلى قانچىلىك بولغانلىقىنى ئۇ-مايتتىڭ . بۇ تولىمۇ خاسىيەتلىك ئۇيقۇ ئىدى ، گويىكى سۆيگۈ شاربىدا مەست بولغان ئاشىقنىڭ ئۇيقۇسىدەك . سەن ئەسەنپ - كېرىلىپ قويۇپ ، قاچىنى قولۇڭغا ئالدىڭ . زۇمرەت چىقىپ كەت-تى . سەن ئاش ئىچىشكە باشلىدىڭ . سەن ئىككىنچى قاچا ئاشنى ئىچىپ بولۇپ تۇرۇشۇڭغا زۇمرەت يەنە كىردى . بېشىڭنى كۆتۈ-رۈپ ھەيران قالدىڭ . چۈنكى ، ھەمراھلىرىڭنىڭ بىرىمۇ كۆرۈن-مەيتتى . ئۇلار قاچانلاردا چىقىپ كېتىشتىكىن ؟ بىلمەيتتىڭ .

شېرىن خىيال ، شېرىن تەسەۋۋۇرلار ئىلكىدە ئۇلارنىڭ قاچا-لاردا چىقىپ كېتىشكىنىنى تۇيمايلا قالغانىدىڭ . گۈگۈم پەردىسى تارتىلغانىدى . زۇمرەت قاچا - قۇچىلارنى يىغىشتۇرۇشقا باشلىۋ-دى ، سوردىڭ :

— ئانام خېلى ساقما ؟

— ساق خېلى .

ئۇ تولىمۇ غەمكىن ، پەرىشان كۆرۈنەتتى .

نېمىشقا ؟ زادى نېمىشقا ؟

بىلمەيتتىڭ .

— سىز... سىز نېمىشقا كەلدىڭىز؟
— كەلدىم شۇ، — دېدى ئۇ ساڭا قارىماستىن، — كەلمىسەم بولامتى ئەمەسە؟

ئۇ قاچىلارنى كۆتۈرۈپ سىرتقا ماڭدى.
سەن ئۇنى توستۇڭ.

— نەگە بارىسىز؟ ئولتۇرۇڭ بىردەم، مۇڭدىشىمىز.
ئۇ قاچىلارنى قويۇپ، سۈپىنىڭ لېۋىدىلا ئولتۇردى. ئۆي ئىچىنى سۈكۈت باستى. گەپنى نەدىن، قانداق باشلاشنى بىلەلمەي تەمتىرەپ قالدىڭ. ئاخىر:

— زۇمرەت، مېنى... مېنى سېغىنىدىڭىزما؟ — دەپ سورىدىڭ.

زۇمرەت ساڭا لاپىدە بىر قاراپ قويۇپلا، يەرگە قارىۋالدى. سەن ئۇنىڭ شۇ چاقماق كەبى مەسۇم نىگاھىغا ئاشقانە نەزەردە تاقابىل تۇردۇڭ. سەن ئۇنىڭ: «سېغىنىدىم، شۇنداق سېغىنىدىم! جەڭگاھقىمۇ سىزنى سېغىنىپ كەلدىم شۇ!» دەپ جاۋاب بېرىشىنى شۇنچىلىك ئارزۇ قىلىپ قالدىڭ. چۈنكى، ئۇ سېنى سېغىنىشى، خۇددى سەن ئۇنى سېغىنىغاندەكلا سېغىنىشى كېرەك ئىدى؛ ئۇنى ۋىسال پەيتىدە ۋىسالسىز قالغان مۇھەببەتنىڭ سېغىندۈرۈشى كېرەك ئىدى. ئەمما، سەن كۈتكەن جاۋابقا ئېرىشەلمىدىڭ. ئۇ سوئاللىڭغا سوئال بىلەن جاۋاب بەرگەندى:

— سىزچۇ؟
سەن بۇنىڭدىن رەنجىپ كەتمىدىڭ. چۈنكى، ئۇ تېخى سەبىي، مەسۇم ئىدى. شۇڭا، سەن ئۇنىڭ سەبىي يۈرىكىنى لەرزىگە سېلىش ئۈچۈن:

— شۇنداق سېغىنىدىم! سېغىنىپ ئۆلەيلا دېدىم، زۇمرەت! — دېدىڭ ھاياجانلىق تەلەپپۇزدا، — سىزچۇ؟

ئۇ كىڭىزنى تاتىلاپ جىممىدە ئولتۇراتتى. سەن ئۇنىڭ جاۋابىغا — ئاشقانە جاۋابىغا تەشنا ئىدىڭ؛ ئۇنىڭ بۇلاق سۈيىدەك شۇبىرلاشلىرىغا تەشنا ئىدىڭ؛ بوينۇڭغا چىڭگىلىكتەك ئېسىلىپ

تۇرۇپ سۆيۈشلىرىگە تەشنا ئىدىك ؛ يۇمران ، سەبىي باغرىغا سېنى چوڭقۇر چۆكۈرۈپ ، سۆيگۈ دېڭىزىغا غەرق قىلىۋېتىشىگە تەشنا ئىدىك .

بىراق ، زۇمرەت ئۇنداق قىلمىدى .
«سىز ئۇنداق قىلمىسىڭىز ، مەن قىلىمەن !»

سەن ئۇنىڭغا يېقىنلىشىۋىدىك ، ئۇمۇ قىمىرلاپ كەينىگە سۈرۈلدى . بۇنىڭدىنمۇ قىلچە رەنجىمىدىك . چۈنكى ، سەن ئۇنى چۈشەنەتتىك ؛ قىزلارنىڭ ۋىسال پەيتىدىكى ئاشقانى ناز - قىلىقلىرىدىن چۈشەنەتتىك . ئۇنىڭ ئاچىسى — مەرھۇم ئايالىڭمۇ توي كېچىدىكى شۇنداق ناز بىلەن قاقچان ، سېنى نازلىق تىللىغان ، نازلىق سىلكىلىگەن . كېيىن سېنى قوغلاپ تۇرۇپ سۆيىدىغان بولۇپ قالغانىدى . زۇمرەتمۇ...

«قاراپ تۇرۇڭ ، سىزمۇ...»

— مېنى سېغىنىدىڭىز ، شۇنداقما ، زۇمرەت ؟
سەن شۇنداق دېگەچ ئۇنىڭغا بىلىنەر - بىلىنمەس يېقىنلاشتىك . ئۇمۇ ساڭا سەزدۈرمەيلا كەينىگە سۈرۈلگەچ :
— ھەئە... سېغىنىپ... — دېدى سەن ئارانلا ئاڭلىيالىغۇدەك قىلىپ .

بۇ جاۋابتىن ۋۇجۇدۇڭ شېرىن جۇغۇلداش ئىلكىدە ئېرىپلا كەتتى ، خۇددى سىمابىتەك . يۈرىكىڭ بەختىيارلىق ھېسلىرىغا چۆلۈپ مەستخۇشلاندى .

— سېغىنىدىغانلىقىڭىزنى بىلەتتىم .
ئەمما ، بىلمەيتتىك ؛ زۇمرەتنىڭ قىپقىزىل يالغان گەپ قىلدۇرغانلىقىنى بىلمەيتتىك ؛ ئۇنىڭ سېغىنىغىنىنىڭ سەن ئەمەس ، باشقا بىرى ئىكەنلىكىنى ئەسلا بىلمەيتتىك . ھەتتا بۇنى خىيالىڭغا كەلتۈرۈپمۇ قويمايتتىك . بىلگەن بولساڭ ، خىيالىڭغا كەلتۈرۈپ ، تەسەۋۋۇر قىلىپ باققان بولساڭ ، بەختىيارلىق ھېسلىرىدا مەست - خۇشلىنىشنىڭ ئورنىغا ئازابلىق ھېسلار دەرىجىسىدە تولغانغان بولاتتىك ، خۇددى ئېشىپ قويۇپ بېرىلگەن يىپەك ئارقاندەك .

— ئەجەب قەيسەركەنسز !

ئۇنىڭ بۇ سۆزى بىلەن شېرىن ھېسلار ، شېرىن تەسەۋۋۇرلار قاينىمىدىن سۈزۈلۈپ چىقتىڭ . سەن ئۇنىڭ ماختىشىدىن شۇنداق خوش بولدۇڭ ؛ شۇنداق ھاياجانلاندىڭ . چۈنكى ، سەن ئۇنىڭ ماختىشىغا ئېرىشەلسەڭلا ، ئۇنى ئۆزۈڭگە شۇنچە مەپتۇن قىلالايتەننىڭ ؛ ئۇنى ئۆزۈڭگە شۇنچە مەپتۇن قىلالساڭلا ، ئۆزۈڭگە شۇنچە ئاشىق — بىقارار قىلالايتەننىڭ .

— بۇنى قەيسەرلىك دېگىلى بولمايدۇ ، — دېدىڭ سەن ساختا كەمتەرلىك بىلەن تېخىمۇ ماختانغۇڭ كېلىپ .

— بۇلتۇر جەڭگە بارىمەن دەپ كېتىپ ، بارماي قايتىپ كەلگەنلىكىڭىزنى ئاڭلاپ ، بىر لامزەللە ، توخۇ يۈرەكمىكىن دەپ قاپتىم ، تېخى !

زۈمرەت شۇنداق دەپ قاپاقتىن سۇ تۆكۈلگەندەك ۋىلىقلاپ كۈلدى ، سەنمۇ ئۇنىڭ كۈلكىسىدىن ئاشىقلارچە سۆيۈنۈپ كۈلدۈڭ ؛ ئۇنى ئۆزۈڭنىڭ قەيسەرلىكىڭگە قايىل قىلالىغىنىڭ ئۈچۈن غۇرۇرلىنىپ كۈلدۈڭ ؛ شۇ ئارقىلىق ئۇنى ئۆزۈڭگە مەپتۇن قىلالايدىغانلىقىڭدىن ئۈمىدلىنىپ ، پەخرىمەنلىك بىلەن كۈلدۈڭ . شۇنداق پەخرىمەنلىك تۇيغۇ ئىلكىدە ئۇنىڭغا تىكىلىپ تۇرۇپ سۆزلەشكە باشلىدىڭ :

— بۇ مېنىڭ سەۋەنلىكىم . مەن بەك خىجىل بولدۇم ، دادام . نىڭ روھى مېنى بەكمۇ خىجىل قىلدى ؛ دادامنىڭ شېئىرلىرى مېنى شۇنداق خىجىل قىلدى . سىز بىلمەيسىز ، بىزنىڭ روتا كوماندىرىمىز شائىركەن . ئۇنىڭ دېيىشىچە ، قۇربان بېرىش روھى ئۆلگەن قوۋمنىڭ ئىستىقبالى بولمايدىكەن . ئۇ بۇ ھەقتە بىر پارچە شېئىر ئوقۇپ بېرىپتى ، ھازىر ئۇنتۇپ قاپتىمەن . ئويلاپ باقسام ، دادام مەن ئۈچۈن قۇربان بېرىپتۇ . ئۇ قۇربان بېرىش ئارقىلىق مېنىڭ زەئىپ ، كېسەل روھىمنى ، نۇرغۇنلىغان زەئىپ ، كېسەل روھلارنى قۇتقۇزۇپ قاپتۇ . دادامنىڭ ئۆلۈمىدىن كېيىن يۇرتىمىزدا جەڭگە ماڭمىغان ئەرلەر ناھايىتى ئاز قالدى . ھەتتا سىزگە

ئوخشاش قىز - چوكانلارمۇ جەڭگە ئاتلىنىپ كەتتى... ئېيتىڭا ،
زۇمرەت ، شېئىر دېگەن نېمە ؟ مەن دەپ بېرىي ، شېئىر
دېگەن — روھ ، روھ دېگەن — شېئىركەن ! دادامنىڭ روھى ،
دادامنىڭ شېئىرلىرى ، روتا كوماندىرىنىڭ شېئىرلىرى تومۇر -
تومۇرلىرىغا سىڭىپ كىرىپ ، روھىمنى پەرۋىشلەپ ، مېنى ھەقىدە-
قىي بىر ئادەمگە ئايلاندۇرۇپ قويدى . ئېتىراپ قىلماي تۇرالمىدىم -
كى ، شېئىر سېھرىي كۈچ - قۇدرەتكە ئىگە ئاجايىپ ئۇلۇغ نەرسە -
كەن ، خۇددى مۇھەببەتتەك !... — سەن تەسىرلىك نۇتقۇڭنى «مۇ-
ھەببەت» سۆزى بىلەن مۇھەببەتلىك ئاخىرلاشتۇرالىغىنىڭ ئۇ -
چۈن ، ئۆزۈڭدىن چەكسىز رازى بولغان ھالدا سۆزۈڭنى شۇنداق
تۈگەتتىڭ ، — شۇڭا دادامدىن ، دادامنىڭ شېئىرلىرىدىن ، دادام -
نىڭ روھىدىن پەخىرلىنىمەن !
پەيتىنى قولىدىن بەرگۈڭ كەلمىدى :

— زۇمرەت ، سىز مەندىن پەخىرلىنەمسىز ؟
— سىزدىن شۇ... قەيسەر بىر جەڭچى بولغانلىقىڭىز
ئۈچۈن پەخىرلىنىمەن .
— رەھمەت !

خاتالاشتىڭ . چۈنكى ، سەن ئۇنىڭ «ئېرىم بولغانلىقىڭىز ئۇ -
چۈن ئەمەس» دېگەن سۆزىنى يۇتۇۋەتكەنلىكىنى سەزمەي قالغانىدەك .
دېڭ ، ئەگەر ئۇنىڭ سۆزىنىڭ ئوتتۇرىدىكى ئۈزۈكلۈككە دىققەت
قىلغان بولساڭ ، ئەلۋەتتە ، يۇتۇۋېتىلگەن شۇ سۆزنى ئاسانلا سېزدە -
ۋاللايتتىڭ . شۇڭا ، پەخىرلىنىش ھېسسىياتلىرىڭ ھېچقانداق تو -
سالغۇغا ئۇچرىمايلا مەۋج ئۇرۇۋەردى .
— مەنمۇ سىزدىن پەخىرلىنىمەن ؛ سىزدەك سۆيۈملۈك خوتۇن -
نۇم بىلەن بىر مەقسەتتە ، بىر غايىدە ، بىر پولىكتا جەڭ قىلىۋاتقىدەك -
نىمىدىن چەكسىز پەخىرلىنىمەن !

نىكاھتىن كېيىنكى بۇ مۇھەببەتلىشىش ۋۇجۇدۇڭغا ئىلاھىي
تۇيغۇلارنى بەخش ئەتمەكتە ئىدى . سەن شۇ ئىلاھىي تۇيغۇلارنىڭ
تۈرتكىسىدە خۇددى سازاڭدەك سۈرۈلە - سۈرۈلە ئۇنىڭ يېنىغا

يېقىنلا كېلىپ بولغانىدى. ئەگەر زۈمرەتمۇ تامغا چاپلىشىپ قال-
مىغان بولسا، بەلكىم ئۇنىڭغا بۇنچىلىك يېقىن كېلەلمەسلىكىنىڭ
مۈمكىن ئىدى. سەن ئۇنىڭ قولىنى كاپىدە تۇتۇڭ. بىراق،
ئۇنىڭ سىپىسلىق قولى ئاللىقىنىڭدىن مىرتىدە سۇغۇرۇلۇپ كەت-
تى، خۇددى بېلىقتەك.

— جىم تۇرۇڭ، يارىدارلار كىرىپ قالدۇ ھېلى بىكار.

— مەيلى كىرىپ قالسا!

— ۋاي تېخى، مەيلىمىش!

ئۇ پەرىشانە كۈلدى. سەن ئاشقانە تەبەسسۇمنىڭ بىلەن ئۇنىڭ
كۈلكىسىگە جور بولدۇڭ.

— مەن بىركىمنىڭ خوتۇنىغا چاقچاق قىلىمىدىم، ئۆزۈمنىڭ
خوتۇنىغا...

— ساپ قېلىنكەنسز خۇدى!

ئۇ ۋىللىدە قىزاردى، خۇددى يۈرىكىڭدىكى چوغدەك.

— نېمە قاچىسىز ئەمەس؟ مەن سىزنىڭ ئېرىڭىز جۇماڭ!
ئۇتتۇپ قالمىغانسىز؟ كېلىڭ، بىرنى سۆيۈۋالاي! — بىچارىلەرچە
يېلىنىدىڭ، — ساق بولىدىغان بولسام خۇدى!

ئوتتەك تەلپۈنۈش ساڭا كۈچ - قۇۋەت، جۈرئەت بېغىشلىغان-
دى. تەقەززالىق ئىلكىدە ئۇنىڭ بويىنىدىن كاپىدە تۇتۇپ، باغرىڭغا
چىڭىدە بېسىپ، غۇبارسىز، ئوتلۇق لەۋلىرىگە چۈكۈلدىتىپ سۆ-
يەي دەپ بولغۇچە ئۇ لىككىدە تۇرۇپ كەتتى، خۇددى ئۈركۈگەن
كېيىكتەك.

سەن ھەسرەتتە قالدىڭ.

جاراھىتىڭ كۈنسىرى ياخشىلىنىۋاتاتتى. يارىدارلار بىلەن
مۇڭدىشىش ئارقىلىق زۈمرەت ھەققىدىكى شېرىن تەسەۋۋۇرلىرىڭ-
نى، ئۇنىڭغا بولغان ئوتتەك تەلپۈنۈشلىرىڭنى تىزگىنلەشكە تىرىد-
شاتتىڭ. زۈمرەت بىلەن يالغۇز قېلىشنى، قانغۇدەك مۇڭدىشىشنى
ئارزۇ قىلاتتىڭ؛ ئۇنىڭ بىلەن قانغۇدەك باغىرلىشىشنى، ئاق قۇ
كۆكسىدەك يۇمران باغرىغا سىڭىپ كىرىپ، غايىب بولۇپ كېتىش-

نى ئارزۇ قىلاتتىڭ ؛ سەبىي لەۋلىرىدىن سۆيگۈ زەمىنلىرىنى قېنىپ - قېنىپ شورغاچ ئاماننىڭنى تاپشۇرۇۋېلىشنى ئارزۇ قىلاتتىڭ . ئاماننىڭنىڭ كىشى قولىغا چۈشۈپ كېتىشىدىن ئەندى - رەپ ، ئىزتىراپلىق خىياللارغا غەرق بولاتتىڭ . ئاماننىڭنى قانداق قىلىپ تېز ئېلىۋېلىش ھەققىدە ئىزدىنىۋاتتىڭ ، ئويلىنىۋاتتىڭ . ئالا - لەرسەنمىكىن ؟

چوقۇم ئالمىن ، ئېلىش ھەققىم بار . ئۆزۈم خالىغان چاغدا ئالمىم بولۇۋېرىدۇ . ئۇ مېنىڭ خوتۇنۇم ، نىكاھلىق خوتۇنۇم . سەن يارىدارلارنىڭ پاتراق ساقىيىپ ، ياتاقنى بىكارلاپ كېتىدىنى تىلەيتتىڭ . ئەمما ، بىرى كەتسە ، ئىككىسى كېلىپ تۇراتتى .

جاراھىتىڭ ناھايىتى تېز سۈرئەتتە ياخشىلىنىپ ، سېنى بىئارام قىلاتتى ، ئىزتىراپقا سالاتتى . چۈنكى ، ياراڭ ساقايسىلا ، جەڭ - گاھقا كېتەتتىڭ . ئەمدى سەن ھەرگىز زۈمرەتنى دەپ ، ئۇلۇغۋارا - نە ئىستىكىڭدىن ۋاز كېچىپ ، غايە - ئېتىقادىڭدىن يېنىۋېلىپ ، قەلبىڭدىكى گۈزەل كۈيلەر — جەننەت ساداسىدىن مەھرۇم قېلىش - نى خالىمايتتىڭ . ئەمما ، يەنە بىر جەھەتتىن ، جەڭگاھقا كېتىپ قېلىپ ، ئاماننىڭنى ئالالمىي قېلىشىڭدىنمۇ ئەنسىرەيتتىڭ ؛ ناۋادا جەڭدە قۇربان بولۇپ كەتسەڭ ، سۆيۈملۈك خوتۇنۇڭنىڭ قىزلىق باھارىدىن ھۇزۇر ئالالمىي ، بۇ دۇنيادىن ئارماندا كېتىشىڭدىن ئەنسىرەيتتىڭ ؛ زۈمرەتنىڭ ئەرگە تېگىپ ، يەنە قىز پېتىچىلا كىملىرىگىدۇر نېسىپ بولۇپ كېتىشىدىن ئەنسىرەيتتىڭ .

قىرىق كۈن توختاپ ، ئاماننىڭنى ئېلىۋېلىپ ، ئاندىن كەل - سەممۇ بوپتىكەن . رۇخسەت ئېلىپ بېرىپ ، بىر كېچە قونۇپلا يېنىپ كەلسەممۇ بوپتىكەن ، ئىست ! ھېلىمۇ كېچىكمەيمەن ، چوقۇم ئالمىن ! پۈتۈم پۈتۈنلەي بىر ساقايسۇن قېنى ! سەن خىيالىڭنى مۇشۇ يەردە توختىتىپ ، تاشناخۇنىڭ كە - چۈرمىشىگە قۇلاق سالىدۇ .

— شۇ ئىشتىن كېيىن، — دەپ سۆزىنى باشلىغانىدى تاشئا. خۇن، — مەن ئاشپەزلىكتىن قۇتۇلۇپ، بىراقلا ئۈدىلىنىپ كوماندىرى بولۇپ قالدىم. مەن ساۋاتسىز بولغاچقا، مۇھەممەد روزى ئىسىملىك يەكەنلىك بىر يىگىت ماڭا كاتىپلىققا ھەم ئورۇنباىار ئۈدىلىنىپ كوماندىرلىققا تەيىنلەندى.

بىز ئارقا يول ئېغىزىغا يېتىپ كېلىشتۇق. ئارىدىن ئىككى كۈن ئۆتۈپ، بىز دۈشمەننىڭ ئىككى روتا ئەسكىرىنىڭ ھۇجۇمىغا ئۇچراپ، مۇھەممەد روزى بىلەن مەن ئەسەرگە چۈشۈپ قالدۇق. دۈشمەنلەرنىڭ مەقسىتى «تىل» تۇتۇش بولسا كېرەك، بىزنى ئەسەر ئېلىپلا دەررۇ چېكىنىشتى. ئۆزۈمنى خېلى «ئوچى» ساناپ يۈرەتتىم، بىردەمدىلا ئوچىلىقىمنىڭ ئىككى پۇللۇقى قالمىدى: ئېغىز — بۇرنۇم قاناپ، قاش — قاپاقلىرىم كۆكرىپ، قولۇم گەجگەمگە باغلىنىپ، مۇكچىيىپلا قالغانىدىم. مۇھەممەد روزىنىڭ مۇ ئوڭ قاپىقىدىن ئاققان قان بويۇنلىرىغا يامىراپ كىرىپ كەتكەنىدى.

بىز ئۇدۇل يەكەن شەھىرىگە ئەكىرىلىپ، ھەربىي تۈرمىنىڭ تايىقىنىڭ تەمىنى راسا تېتىدۇق. ئۇلار: «ئارقا يول ئېغىزىنى ساقلاۋاتقان قانچىلىك ئەسكىرى كۈچۈڭلار بار؟» دەپ سوراپ، بىزنى ھەر كۈنى ھارماي قامچىلايتتى. بىز: «بىر پۈلك ئەسكىردىمىز بار» دەپ چىڭ تۇراتتۇق. ئەگەر ئۇلار ھەقىقىي ئەھۋالنى بىلىۋالدىغانلا بولسا، ئارقا يول ئېغىزىنى ساقلاپ قېلىشىمىزدىن ئېغىز ئاچقىلى بولمايتتى.

ئەمما، ھاياتىمىزدىن پۈتۈنلەي ئۈمىد ئۈزۈپ يۈرگىنىمىزگە بىر ھەپتە بولغاندا، بىز بىراقلا ئەتىۋارلىق ئادەملەرگە ئايلىنىپ قالدۇق: سوراق — سوئال، تاياق — دۈمبالارمۇ توختىدى. ئۇماچ، كۆيۈك زاغىرىنىڭ ئورنىغا گۆش — پولۇ ئالماشتى؛ سوغۇق سۇنىڭ

ئورنىغا ناۋات بىلەن دەملەنگەن ئىسسىق چاي ، ئېسىل مەي -
شاراب ئالماشتى ؛ «چەتئۇ» ، «تاغ ئوغرىلىرى» ، «تاش» ، «مە-
مەت» لەرنىڭ ئورنىغا «تاشخۇن» ، «مۇھەممەدجان» ئالماشتى ؛
سېسىق تۈرمە كەڭ - ئازادە ، يورۇق خانىلارغا ، ئاستىمىزدىكى
شال پاخاللىرى لۆم - لۆم تۆشەكلەرگە ، گۈندىپايلىرىنىڭ ئورنىغا
ئون يەتتە - ئون سەككىز ياشلاردىكى چىرايلىق قىزلار ئالماشتى .
بىز بۇنىڭدىن ھەيران قالمىدۇق . چۈنكى ، ئۇلار بىزنى تايلاق
ئارقىلىق يۇمشىتىلمىغاچقا ، مۇشۇنداق راھەت - پاراغەتلىك تۈر-
مۇش ئارقىلىق يۇمشاتماقچى بولۇۋاتاتتى . بىزمۇ ئۇلارغا ماسلى-
شىپ يېدۇق - ئىچتۇق ، ئوينىدۇق - كۈلدۇق . ئەمما ، ھېلىقى
چىرايلىق قىزلارغا كۆز قىرىمىزنى سالىمىدۇق ، ئەركىلەش - ناز-
لىرىغا ئالدىنىپ ، خۇدىمىزنى يوقىتىپ قويمىدۇق . ئارىدىن ئۈچ
كۈن ئۆتكەندىن كېيىن ، بىردىنلا بىزدە دەپسەندە قىلىنغان
خوتۇن - قىزلىرىمىز ، ئاچا - سىڭىللىرىمىز ئۈچۈن ئۈچ ئېلىش
ئىستىكى پەيدا بولدى - دە ، ھەدەپ ئىشقا چۈشۈپ كەتتۇق . ئىشقا
چۈشۈۋېتىپ بىر - بىرىمىزگە : «بۇ مۇشۇنداق ئۆتە جاھان ، بىر
كۈن تاغ چۆرگىلىسە ، بىر كۈن باغ چۆرگىلەيدۇ...» دەپ
پىچىرلاپ قويۇشتۇق .

بىز بىر كۈنى كەچتە يەنە كاتتا بىر زىياپەتكە داخىل بولدۇق .
بىز ئەللىك ياشلاردىكى ئېگىز بوي ، سېمىز ، سېرىق چىراي ، سول
مەڭزىدە تىرىناقچىلىك خالى ، خالىدا تۆت - بەش تال ئۇزۇن
تۈكلىرى بار بىر ئوفىتسېرنىڭ يېنىدىنلا ئورۇن ئالغانىدۇق .
باشقىلارنىڭ «ياڭ تۇەنجاڭ - ياڭ تۇەنجاڭ» دېيىشلىرىدىن بىز
ئۇنىڭ تۇەنجاڭ ئىكەنلىكىنى بىلدۇق .

— ھەي تاشخۇڭ ، — دېدى ياڭ تۇەنجاڭ ، — تاغ ئوغ-
رىما... سېنى ئالدىما... سەپكە قوشۇپ ئېلىپما... سەن داڭلىق
ئاشپەز تۇرسا... كاتتا باتۇر تۇرسا...

ياڭ تۇەنجاڭ ئۇيغۇرچىنى ئاشۇنداق بۇزۇپ ، قاملاشتۇرۇپ
سۆزلەپ بولالماي ، ئاخىر تىلماچقا قارىدى . شۇنىڭ بىلەن سۆھبەت-

تىمىز راۋانلىشىپ كەتتى .

— تاغ ئوغرىلىرىنىڭ سېنى ئاچ - توق قويۇپ ، جەبىر - جاپاغا سالغاننىڭ ئۈستىگە بەرگەن ئەمىلىنىڭ كاتتىلىقىنى تېخى ! ئاران بەنجاڭلىق ! ئۇنداق بەنجاڭلىقنى ئەمەل دېگىلى بولامدۇ ؟ شۇمۇ ئەمەلمۇ - ھە ؟ ! ئادەمنى شۇنداقمۇ زاڭلىق قىلغان بارمۇ ؟ بۇ ئادەمنى قاراپ تۇرۇپ بوزەك قىلغانلىق بولماي نېمە ؟ سەن داڭلىق ئاشپەز ، جىگەرلىك ، ۋىجدان - غۇرۇرلۇق باتۇر - قەھرىدەن - مان تۇرساڭ ، ئۇلار ساڭا شۇنداق مۇئامىلە قىلسا بولامدۇ ؟ مەن بۇنىڭغا ھېچ نەرسە دېيەلمەي ، ئۇنىڭغا قاراپلا قالدىم . ياكى تۈەنجاڭ قولغا پىيالىنى ئېلىپ چاي ئوتلىدى . مەن بۇ رەقەد - بىمىگە چوڭقۇر ئۆچمەنلىك بىلەن ئىچىمدە سەمىمىي رەھمەت ئېيتتىم .

— لېكىن ، — دەپ سۆزىنى باشلىدى يەنە ياكى تۈەنجاڭ يەنە ، — سەن ئۇنداق ئەمەل ئۈچۈنلا ياشايدىغانلارنى ھەرگىز دوردا - ما . ئەگەر دورىغۇڭ كەلسە ، ئەمەلنىڭ چوڭىنى تۇت ! مەن ئۇق - تۇم ، بىرىنچىدىن ، سەن گەرچە ساۋاتسىز بولساڭمۇ ، ناھايىتى ئەقىللىقكەنسەن ؛ ئىككىنچىدىن ، قاغىلىقنىڭ ھايات سېپىت نوچە - سى ، ھايات سادىر پالۋىنىكەنسەن ، راست شۇنداقكەنسەن ! سېنىڭ مەردلىكىڭگە ، باتۇر - قەيسەرلىكىڭگە مەن ھەقىقەتەن قايىل ! ئۇ رومكىغا ھاراق قويۇپ ماڭا تۇتتى . مەن ھاراقنى قولۇمغا ئېلىپ ئەتراپقا قارىدىم . ھەممىسى يەپ - ئىچىش مۇسابىقىسىگە چۈشۈپ كېتىشكەندى . مۇھەممەد روزى گۆش يېگەچ كۆزىنى قىسىپ ، ھىڭگىيىپ قويدى . مەنمۇ ئۇنىڭغا جاۋابەن كۆزۈمنى قىسىپ قويدۇم .

— خوشە !

— خوش !

مەن ھاراقنى گۈپلا كۆتۈرۈۋەتتىم . ياكى تۈەنجاڭ سۆزىنى

داۋام قىلدى :

— مەن سېنىڭ ئەھۋالىڭنى يۇقىرىغا دوكلات قىلغانىدىم ،
تەستىقلىنىپ بۈگۈن قولۇمغا تەگدى .
ئۇ رومكىنى يەنە قولغا ئالدى .

— ھە ، تاشاخۇن ، قېنى ، دوستلۇقىمىز ئۈچۈن يەنە بىر
قەدەھنى كۆتۈرەيلى .

رومكىلىرىمىز سوقۇشتۇرۇلدى . ياڭ تۈەنجاڭ مېنىڭ ئالدىم-
غا گۆش ۋە قورۇملارنى سۈرۈپ قويۇپ ، ھاراقنى كۆتۈرۈۋەتتى .
— تاشاخۇن ، ئاڭلىسام شىنجاڭنى «ناخشا - ئۇسسۇل ماكا-
نى» ، ئۇيغۇر مىللىتىنى «شېئىر مىللىتى» دېيىشىدىكەن . قېنى ،
بىرەر كۆپلەپت شېئىر ياكى بىرەر ناخشا ئوقۇپ بەر-
مەمسەن ؟

سۈنۈپ قالغۇم كەلمىدى . ئورنۇمدىن دەس تۇرۇپ ، بىرى
تەڭلەپ تۇرغان دۇتارنى قولۇمغا ئېلىپ بىر پەدە چالدىم .
مەن ناخشامنى تۈگىتىپ ، پىيالىنى قولۇمغا ئالدىم . تىلماچ
ياڭ تۈەنجاڭغا ناخشىنىڭ مەزمۇنىنى ئېزىپ چۈشەندۈرۈۋاتاتتى .
مەن كۆزۈمنىڭ قۇيرۇقىدا ئۇنىڭغا قارىدىم . تىلماچ ناخشىنىڭ
مەزمۇنىنى قانداق ئۆردى ، بىلەلمىدىم ، تۈەنجاڭنىڭ چىرايى ئۆ-
گۈپ ، بارماقلىرى تىترەپ كېتىۋاتاتتى . مەن پۇرسەتنى غەنىيمەت
بىلىپ ، يەنە بىر ناخشا باشلىدىم :

ساڭا ئاشىق بولۇپ قالماقلىقىمغا ئاي يۈزۈڭ بائىس ،
ئېچىرقاپ سۆيىمكىمگە قىپقىزىل لەۋ ، ئوت كۆزۈڭ بائىس .

دىلىمنىڭ دىلرەباسى دەپ ، شەرقنىڭ ئەۋلىياسى دەپ ،
سېنى ئالەمگە ماختاشقا شېرىن - سۈخەن سۆزۈڭ بائىس .

دەرىخ ! يات دەپ قاراپ قالدىڭ ، شۇڭا مەخپىي ئازاب سالىدىڭ ،
يېنىپ كەتمەككە رايمىنىڭ كۆرۈنمەس مۇڭگۈزۈڭ بائىس .

ئۆزۈمنىڭ يارىنى ئىزدەپ ، «قەيەردە دىلىرىم سىز؟» دەپ ،
جېنىمنى قولغا ئالماققا جۈدۇنلۇق كەچ كۈزۈڭ بائىس .

مېنى سەن «بىۋاپا» دەيسەن ، «ماڭا سالىدى جاپا» دەيسەن ،
ساڭا مۈشكۈل - جاپا سالماقلىقىمغا سەن ئۆزۈڭ بائىس .

مەن دۇتارنى قويۇپ ، قولۇمغا رومكىنى ئېلىپ گۈپپىدە كۆ-
تۈرۈۋەتتىم . شەنىمگە ئالقىشلار ياڭرىدى . ئۇلار مەندەك بىر ساۋات-
سىز تومپاينىڭ ئاغزىدىن ئۈزۈلمەي تۆكۈلگەن بۇ سېھرىي قۇدرەتكە
ئىگە يېقىملىق ، ئىلھامبەخش كۈيلەرنى ئاڭلاپ ، يۈرتىمىزنىڭ
راستىنىلا «ناخشا - ئۇسسۇل ماكانى» ، ئۇيغۇر مىللىتىنىڭ تۇغما
«شېئىر مىللىتى» ئىكەنلىكىگە بولغان قايىللىقىنى ئىپادىلەپ ،
مېنى ماختاپ كېتىشتى . مەن : «ھە قېنى ، ئەمدى نېمە دەيسەن-
كىن؟» دەپ ئويلىغاچ ، بىر قول گۆشنى ئېلىپ يېگەچ ياكى
تۈەنجاڭغا قارىدىم . تىلماچ شېئىرلىرىمنى خېلى ئوبدان ئۆرۈپ
بەرگەن چېغى ، ياكى تۈەنجاڭنىڭ چېھرى تېخىمۇ تاتىرىپ كەتكەند-
دى . ئۇ تىترەپ تۇرغان بارماقلىرى بىلەن ئۈستەلگە «تاك -
تاك - تاك» چېكىۋىدى ، تۆۋەن دەرىجىلىك ئوفىتسىيەردىن بىرى بىر
بولاق نەرسىنى كۆتۈرۈپ كىرىپ ، ياكى تۈەنجاڭنىڭ ئالدىغا قويدى .
ياكى تۈەنجاڭ بولاقنى ئالدىرىماي ئاچتى . بولاقنىڭ ئىچىدىن
بىر - بىرىگە ئوخشاشمايدىغان ئىككى قۇر ھەربىي فورما ، ئىككى
دانە ئېسىل تاپانچا ، بەش زىخچا ئالتۇن ، بىر باغلام قەغەز پۇل ،
ئىككى كىشىلىك گومىنداڭ پارتىيىسىنىڭ ئەزالىق كىنىشكىسى
چىقتى .

بۇلارنى كۆرۈپ چېھرىمگە زورمۇزور كۈلكە يۈگۈرتتۈم . ھاي-
جاندىن ئۆزۈمنى قويدىغانغا يەر تاپالمىغان قىياپەتكە كىرىۋالدىم .
كۆزۈمنى قەستەنگە چەكچەيتىپ ، بىر ئالتۇن پۇللارغا ، بىر ياكى
تۈەنجاڭغا قاراپ ، پۇلغا ، ئەمەل - مەنسەپكە بولغان ھېرىسمەنل-
كىمنى ناھايىتى مۇشەققەتتە ئىپادىلىدىم .

ھېلىقى ئاددىي فورما مۇھەممەد روزىغا ، يىڭجاڭلىق فورمىسى
ماڭا كىيىدۇرۇلدى . بىردەمدىلا مەن گومىنداڭ پارتىيىسىنىڭ ئەزا-
سى ، سالاپەتلىك يىڭجاڭ بولۇپ قالدىم .
— ھە مانا ، ئەمدى بولدى . ئەمدى ئىسمى - جىسىمىڭغا لايىق
ئىش بولدى ، — دېدى ياكى تۈەنجاڭ ئىككى مۇرەمنى قىسىپ تۈ-
رۇپ ، — مۇبارەك بولسۇن ، يىگىت !
— يىڭجاڭ بولغىنىڭىزغا مۇبارەك بولسۇن ! — دېدى مۇھەم-
مەد روزىمۇ ساختا ھايان بىلەن .

— قېنى ، كۆپچىلىك ، قىزغىن تەبرىكلەيلى !
ياڭ تۈەنجاڭ شۇنداق دەپ چاۋاك چالدى . زىياپەت زالى چا-
ۋاك ، ئالقىش ، تەبرىك ، مەدھىيە ، رومكا سادالىرى بىلەن لەرزىگە
كەلدى .

— تا يىڭجاڭ ، بىز تاغ ئوغرىلىرىنى باستۇرۇپ بولغاندىن
كېيىن ، سەن پوسكام ناھىيىسىگە ھاكىم بولىسەن . بۇ ھەقتە
قولۇمدا بۇيرۇق بار ، تېخى ئەتىگەندىلا تاپشۇرۇۋالدىم . مەن ھاياتلا
بولدىكەنمەن ، سەن خاندەك ياشايسەن .

مەنمۇ ئورنۇمدىن تۇرۇپ ، ئەھدە تۈسىنى ئالغان يالغان -
ياۋىداق گەپلەردىن بىرمۇنچىنى قىلدىم :

— پىرقىنىڭ شەپقىتىگە مىڭ ھەشقاللا ! پىرقىگە مەڭگۈ
سادىق بولىمەن . ئاخىرقى تىنىقىمغىچە پىرقە ئۈچۈن خىز-
مەت قىلىمەن !...

مەن يىڭجاڭ بولغىنىم بىلەن ئەگەشتۈرۈپ ماڭىدىغان بىرمۇ
ئەسكىرىم يوق ئىدى . گەرچە مۇھەممەد روزى يەنىلا مېنىڭ كانئو-
يۇم بولسىمۇ ، ئۇ خۇددى ماڭا ئوخشاشلا مەھبۇس ، مەھبۇس يېنىد-
ىكى مەھبۇس ئىدى . ئەتراپىمىزدا مەخسۇس بىزنى كۆزىتىپ
تۇرىدىغان قوراللىق كۆز - قۇلاق بولغاچقا ، قېچىش پىلانىمىزنى
ئىشقا ئاشۇرالماي تىت - تىت بولاتتۇق . شۇڭا ، شتاب قورۇسى
ئىچىدە لاغايلاپ يۈرمەكتىن باشقا ئاماللىرىم يوق ئىدى . بازار
ئايلانغىلى چىقساقمۇ ، ھاياتىمىزدىن «ئەنسىرەپ» ، يەتتە - سەك-

كز چېرىك بىللە چىقاتتى .

— مۇھەممەد ، تېز بول ، قولۇڭغا قەغەز - قەلەم ئال ! —
دېدىم بىر كۈنى تەڭ كېچىدە زىياپەتتىن قايتىپ كېلىپ ، ئۇخلاپ
قېتىپ قالغان مۇھەممەد روزىنى ئوقۇپ ئويغىتىپ .
— نېمە بولدى ؟

— ھېچنېمە بولمىدى ، يازە ، دۈشمەن قاراشەھەردىن ناھايىتى
خىل قوراللار بىلەن قوراللانغان ئىككى پۈلك ئاتلىق قوشۇن يۆتە-
كەپ كەپتۇ . 11 - ئاينىڭ 22 - كۈنى ئارقا يولغا تۇيۇقسىز
ھۇجۇم قىلىدىكەن .

مۇھەممەد روزى خەتنى يېزىپ بولۇپ ، ماڭا ھەيرانلىق بىلەن
قاراپ :

— بۇنى قانداق ئۇقتىڭىز ؟ — دەپ سورىدى .

— ياكى تۈەنجاڭ مەستچىلىكتە دەپ سالىدى .

— ئىشەنچلىكمۇ ؟

— مېنىڭچە ، ئەلۋەتتە ئىشەنچلىك .

— بۇ ئۇلارنىڭ ھىيلىسىمدۇيا ؟

— مېنىڭچە ، ھىيلى ئەمەس . ئىككى پۈلك ئەسكەرنىڭ يېتىپ
كەلگەنلىكى راست تۇرسا .

بىز ئاخباراتنى پۈلك شتابىغا قانداق يەتكۈزۈپ بېرىش توغرىدا
سىدا خېلى ئۇزۇن مەسلىھەتلەشكەن بولساقمۇ ، ئۈنۈملۈك چارە
تاپالمىدۇق .

— قانداق قىلىمىز ؟ — مۇھەممەد روزىدىن ئۈمىد بىلەن سو-
رىدىم . ئۇ يەنىلا ئۆزىنىڭ پىلاننى قۇۋۋەتلىدى :
— يەنىلا قاچىلى .

— قاچىساق ، ناۋادا بىز ئۆلۈپ كەتسەكقۇ مەيلى ، مۇھىمى
پۈلك شتابى دۈشمەن تەرىپىدىن ئىشغال قىلىنىپ قالسا ، ئىنقىلاب
زور زىيانغا ئۇچرايدۇ . ئەگەر بىز دۈشمەن قولىدىن ساق - سالا-
مەت چىقىپ كېتەلسەك ، ئۇلار پىلاننى ئۆزگەرتىۋالىدۇ . ئارقا
يول دۈشمەننى بابلاشقا ئەڭ ياخشى جاي ئىدى .

بىز خېلى ئۇزۇنغىچە ئويغاق ياتتۇق . بىر چاغدا مۇھەممەد روزى ۋارقىراپ مېنى چۆچۈتۈۋەتتى :
— تاپتىم !

— نېمىنى تاپتىڭ ؟ ... بوشراق ۋارقىرساڭمۇ بولىدۇ . قور-
قۇتۇپ خۇدى ...

— گەيشاڭدا مېنىڭ ئۇستازىم بار ، ساقال - بۇرۇتىمىزنى
ئالدۇرغان بولۇپ ... ئۇ ۋىجدانلىق ئادەم .

بىز ئەتىسى بەش - ئالتە چېرىكنى ئەگەشتۈرۈپ ، ئەكرەم ساتىراشنىڭ دۈكىنىغا كىردۇق . دۇكاندا ئىككى ساتىراش ھۈنەر قىلىدىكەن . قاپقارا ساقاللىرى قارىمۇتۇق چىرايىغا خويمۇ ياراشقان بىر ئادەم مۇھەممەد روزىنى كۆرۈپ ھەيران قېلىۋىدى ، مۇھەممەد روزى ئۇنى تونۇماسقا ، كۆرمەسكە سېلىپ ، ئورۇندۇقتا موكتىدە ئولتۇرۇۋالدى . مەن بۇنىڭغا قاراپ ئۇنىڭ ئەكرەم ساتىراش ئىكەن-لىكىنى جەزم قىلدىم . ئۇنىڭ قولى بىكار ئەمەس ئىدى . شۇڭا ، مەن ئارىسالدى بولۇپ ، مۇھەممەد روزىغا قارىدىم .

— ئاۋۋال سىز ئالدۇرۇڭ ، — دېدى مۇھەممەد روزى .
مۇھەممەد روزى چوقۇم چېچىنى ئەكرەم ساتىراشقا ئالدۇرمى-سا بولمايتتى . چۈنكى ، ئۇ ئاخباراتنى ۋە ئەكرەم ساتىراشقا يېزىلغان قىسقىغىنە خەتنى بىر ئامال قىلىپ ، ئۇنىڭغا بېرىۋەتمىسە بولمايتتى .

مەن چېچىمنى ئالدۇرۇپ بولغاندا ، مۇھەممەد روزى ئەكرەم ساتىراشنىڭ ئالدىغا ئولتۇرۇپ بولغانىدى . مۇھەممەد روزىنىڭ ئىشىنى جايىدا پۈتكۈزۈشى ئۈچۈن مەن چېرىكلەرنى ئاغزىمغا قارىتىپ ، كۆزىنى غەلەت قىلىپ تۇرمىسام بولمايتتى . چۈنكى ، چېرىكلەرنىڭ كۆزى بىزگە مەختەك قالدۇرۇپ تۇراتتى . شۇڭا ، مەن نېمە ئىش قىلىشىمنى ، نېمە دېيىشىمنى بىلەلمەي تۇرغاندا ، بەخ-تىمگە يارىشا چېرىكلەردىن بىرى مۇنداق بىر رىۋايەتنى باشلاپ قالدى :

— بۇرۇنقى زاماندا بىر ئادەم چۆلدە كېتىۋېتىپ تەرەت قىلغۇ-

سى كېلىپ قاپتۇ - دە ، ئاتتىن چۈشۈپتۇ . لېكىن ، ئاتنى باغلاپ قويغۇدەك ھېچ نەرسە تاپالماي ، پۈتتە باغلاپ قويۇپ ئولتۇرۇپتۇ . ئەمما ، يەر بەك قاتتىق بولغاچقا ، ئۇ ئادەم ئىشتىنغا سۈيۈك چاچراپ كېتىشتىن ئەنسىرەپ ، پىچىقنى ئېلىپ ، يەرنى يۈمشە- تىپ تەرەت قىپتۇ . تەرەت قىلىپ بولۇپ تۇرۇشقا ئېتى بىر كېلەردىن ئۆرگۈپ ، ئۇ ئادەمنى دارقىرىتىپ سۆرەپ مېڭىپتۇ . بۇ ئادەمنىڭ پىچىقى قولىدا بولغاچقا ، چۇلۇۋۇرنى كېسىپ ، ئۆلۈمدىن قۇتۇلۇپ قاپتۇ . دېمەك ، بۇ ئادەم كىيىمنى بەك پاكىز تۇتقانلىقىد- نىڭ خاسىيىتىدىن ھايات قالغان گەپ . شۇڭا ، نامازنى كىيىم - كېچەكنى پاك قىلىپ ئوقۇمسا بولمايدۇ...

ئۇنىڭ رىۋايىتى ماڭا چوپان چۆلىدىن تارقالغان بىر رىۋايەتنى ئەسلەتتى . شۇڭا ، ئۇنىڭ سۆزىگە ئۇلاپلا مەن رىۋايىتىمنى باشلىدىم :

— چوپان چۆلىدە «ئازاب يولى» دەيدىغان بىر يول بار . بۇ يول يولۇچىلار ئۈچۈن بەكمۇ ئازابلىق بولغاچقا ، كىشلەر «ئازاب يولى» دەپ ئات قويۇپتىكەن . «ئازاب يولى»دا يەنە «قاپاق ئاسقان مازار» دەيدىغان بىر مازار بار . دېمەكچىلىك ، بۇ مازارغا بىر قاپاق ئېسىپ قويۇلغان . يولۇچىلار بۇ مازارنىڭ يېنىدىن ئۆتكەندە ، دۇئا قىلىپ ئۆتىدۇ ھەم بىر - بىرىگە ، بالىلىرىغا قەدىمكى زاماندىن قالغان مۇنداق بىر رىۋايەتنى ئېيتىپ بېرىدۇ . ماڭىمۇ دادام دەپ بەرگەن . دادامنىڭ دېيىشىچە ، بۇرۇنقى بىر زاماندا بىر ئادەم يىلقىچىدىن چوپانغا بارمەن دەپ پىيادە چۆلگە كىرىپتۇ . بىراق ، ھاۋا بەك ئىسسىپ كەتكەچكە ، قاپقىدىكى سۈيى تۈگەپ كېتىپ ، ئۇسۇزلۇقتىن قاپاقنى قۇچاقلانغان پېتى ئۆلۈپ قاپتۇ . ئارقىسىد- دىن كەلگەن يولۇچىلار بۇ يولۇچىنىڭ جەستىنى «ئازاب يولى» دىكى ئوراز داۋانىنىڭ بېشىغا كۆمۈپ ، ئۈستىگە تاش - تۇپراق دۆۋىلەپ ، ھاسا تايىقىنى ئۇچىغا قاپقىنى ئېسىپ قاداپ قويۇپتۇ . ئۇزاق ئۆتمەي بۇ «قاپاق ئاسقان مازار»نىڭ يېنىدا يەنە بىر تاش ئابىدە پەيدا بولۇپ قاپتۇ . ئۇنىڭ شاپلاق يۈزىگە :

مېنىڭ كەسپىم ئالدى - سات ،
مەندىن ساڭا پەندىياد .
ئات ئاتاڭچە بولسىمۇ ،
قاق قوزۇقنى ، باغلا ، يات .

دېگەن قوشاق پۈتۈكلۈككەن . ئۇنى دادام ماڭا چوپانغا بارغۇچە
ئېيتىپ بەرگەن ھەم يەنە مۇنداق بىر رىۋايەتنى دەپ بەرگەن :
بىر ئادەم چوپاندىن قاغىلىق بازىرىغا بېرىش ئۈچۈن ئات بىلەن
يولغا چىقىپتۇ . ئوراز چۆلى ئەتراپىغا كەلگەندە ، تەرتى قىستاپ
كېتىپتۇ . ئاتتىن چۈشۈپ باغلىغىلى يەر تاپالماي ، چۈلۈۋىرىنى
قولىتۇقىغا قىستۇرۇپ تۇرۇپ تەرەت قىپتۇ . ئات بەكمۇ شاش
بولغاچقا ، پارتىتىدە قېچىپ كېتىپتۇ . بۇ ئادەم ئىشتىنىنى يۆلەپ
قوغلاپتۇ ، قوغلاپتۇ ، قوغلاپتۇ ، ئاتنى زادىلا تۇتالماپتۇ . ئات قە-
چىپ - قېچىپ كۆزدىن غايىب بولۇپتۇ . ئاخىر بۇ ئادەم ئېتىنىڭ
ئارقىسىدىن چوپانغا قاراپ يول ئاپتۇ . بىراق ، قاپقى ئاتنىڭ
ئۈستىدە قالغاچقا ، «قاپاق ئاسقان مازار» نىڭ قېشىغا كېلىپ ئۈس-
سۈزلۈقتىن ئۆلۈپ قاپتۇ . ئۇ ئادەمنىڭ سودىگەرچىلىك قىلىدىغان
نەزمەش بىر ئاكىسى بار ئىكەن . ئۇ ئادەم ھېلىقى «پەندىنامە»
نى يېزىپ ، تاشقا ئويۇپ «قاپاق ئاسقان مازار» غا ئورنىتىپ
قويۇپتۇ .

رىۋايىتىم تۈگىگەندە ، مۇھەممەد روزىنىڭ چاچ - ساقاللىرى
ئېلىنىپ بولغانىدى . ئۇ ئورنىدىن تۇردى - دە ، ماڭا «ئامال
بولمىدى» دېگەن مەنىدە مەيۈسانە قاراپ قويۇپ ، يېنىمغا كېلىپ
ئولتۇردى .

چېرىكلەردىن بىرى چېچىنى ئالدۇرىدىغان بولۇپ قېلىپ ،
بىزگە يەنە پۇرسەت تۇغۇلدى . ھېلىقى چېرىك ئەكرەم ساتراشنىڭ
ئورۇندۇقىغا چۆكتى . بىز پەرىشانە ئولتۇرۇپ قالدۇق . پىلانئىمىز
سۇغا چىلانغانىدى . «ئەمدى قانداق قىلارمىز؟» دەپ غەمگە پى-
تىپ ، ئەكرەم ساتراشنىڭ ھەرىكىتىگە قاراپ تۇرۇپ قالدۇم .

ھېلىقى چېرىكنىڭ بوينى تېلىپ قالغان چېغى ، بوينىنى سەل كۆتۈردى . ئەكرەم ساتىراش ئۇنىڭ بېشىنى بېسىپ يەنە پەس قىلىپ قويدى . بىردەمدىلا ئۇنىڭ بوينى يەنە تېلىپ قالدى بولغاى ، بوينىنى يەنە كۆتۈرۈۋالدى . بۇ ئەھۋال ئۈچ قېتىم تەكرارلىنىۋىدى ، ئەكرەم ساتىراشنىڭ سەل ئاچچىقى كەلدى بولغاى : « ھاي ... قانداق باش بۇ ! ... » دېدى .

چېرىك ئۇنىڭ گېپىگە ئۇلاپلا :
— قانداق باشتى ؟ مۇشۇنداق باش ، سىلاۋەرسە دىڭگىيىدەن .
غان ! — دېدى .

« پاراقىدە » كۈلكە كۆتۈرۈلدى . لېكىن ، ئەكرەم ساتىراشمۇ بوش كەلمەي :

— خۇددى بىرىنچىمگە ئوخشايدىكەن ! — دېمەسمۇ ، كۈلكە تېخىمۇ ئەۋجىگە چىقتى .

لېكىن ، ئۆزىنى گەپىدىن چاڭلايدىغان چېرىك ئەلەمىگە چىدىيالمى :

— ھۇ ئاناڭنى ! ... پوق ساقال ئوغرى ! ... — دېگىنىچە چاچ-راپ قويۇپ ، ئەكرەم ساتىراشنىڭ ياقىسىدىن ئالدى . شۇنىڭ بىلەن دۇكان ئىچى پاتىپاراق بولۇپ كەتتى . ھەممىمىز ئورنىمىزدىن تۇرۇپ ، ئىككىسىنى ئاجرىتىشقا كىرىشتۇق . شۇ جەرياندا مۇ-ھەممەد روزى ئاخبارات بىلەن خەتنى ئەكرەم ساتىراشنىڭ يانچۇ-قىغا سېلىپ قويدى .

— تا يىڭجاڭ ، — دېدى شۇ كۈنى كەچلىك زىياپەتتە ياك تۈەنجاڭ ، دولامغا شاپىلاقلاپ تۇرۇپ ، — سىز پىرقە ئەزاسى ، ئۇنىڭ ئۈستىگە قابىلىيەتلىك يىڭجاڭ . شۇڭا ، سىز پىرقىگە سادىق بولىمىسىڭىز بولمايدۇ ...

— ئەلۋەتتە ، — دېدىم ياك تۈەنجاڭنىڭ سۆزىنى بۆلۈپ ، — بۇرۇنقى بىلىپ - بىلمەي قىلغان « گۇناھ » لىرىمنى كەچۈرگەي-سىز . مەن بەكمۇ خىجىل . ماڭا ئىشىنىڭكى ، مەن پىرقىگە چەك-سىز سادىق بولمەن ! ماڭا پۇرسەت بېرىڭ . جەڭلەردە خىزمەت

كۆرسىتىپ ، پىرقىگە بولغان ساداقىتىمنى بىلدۈرىمەن ! ئۆزۈمنى
پىرقىگە بېغىشلاپ ، پىرقە ئەزاسىغا خاس باتۇرلۇقۇمنى نامايان
قىلىمەن . ئەگەر تۈزكۈرلۈك قىلسام ياكى تۈزكۈرلۈك قىلىشقا
ئۇرۇنسام ، شۇ يەردىلا ئېتىپ تاشلاڭ .

بۇ سۆزلىرىمدىن ھاياجانلىنىپ كەتكەن ياكى تۈەنجاڭنىڭ پىس-
تان كۆزلىرى تېخىمۇ يۈمۈلۈپ كەتتى .

— ياخشى - ياخشى ! — ئۇ مېنى ئارقا - ئارقىدىن ماختاپ
شاراب تۇتتى ، — قېنى ، ئارقا يولىدىكى غەلىبىمىز ئۈچۈن !
— تاغ ئوغرىلىرىنىڭ تامامەن يوقىلىشى ئۈچۈن !

مەن شارابنى گۈپپىدە ئوتلىۋېتىپ ، ئەكرەم ساتىراش ئاخابا-
راتنى يەتكۈزۈپ بەرگەنمىدۇ ؟ دېگەنلەرنى خىيالىمدىن ئۆتكۈزۈپ
تۇرۇشۇمغا ياكى تۈەنجاڭ خىيالىمنى بۆلۈۋەتتى :
— تايىڭجاڭ ، تاغ ئوغرىلىرىنىڭ ئارقا يولىنى ساقلايدىغان

قانچىلىك ئەسكىرى بار ؟

مەن ئويلىنىدىم ؛ ئەسكىرى كۈچىمىز ئۈستىدە ئەمەس ، نېمە-
دەپ جاۋاب بېرىش ئۈستىدە ئويلىنىدىم . ئاخىر راست گەپ قىلماق-
چى بولدۇم . راست گەپ قىلمىسام بولمايتتى . ئەگەر «بىر پۈلك
ئەسكىرىمىز بار» دەپ يالغان گەپ قىلىدىغان بولسام ، دۈشمەنلەر
ھۇجۇم پىلانى ، ھۇجۇم ۋاقتىنى ئۆزگەرتىۋېلىپ ، مۇھەممەد روزى
بىلەن ئىككىمىزنىڭ كۆرسەتكەن تىرىشچانلىقىمىزنى ، دۈشمەننى
قاچقانغا سولاپ يوقىتىش پۇرسىتىمىزنى ، ئۇرۇش پاتىپاراقچىلىق-
قىدىن پايدىلىنىپ قېچىش پىلانىمىزنى يوققا چىقىرىشى مۇمكىن
ئىدى . شۇڭا :

— بىر ۋىزۋوتلا ئەسكىرى بار ، — دېدىم .

— نېمە ؟ بىر ۋىزۋوت ؟ !

ياڭ تۈەنجاڭنىڭ پىستان كۆزلىرى چەكچىيىپ كەتتى ، خۇددى

جامدەك .

— ھەئە ، بىر ۋىزۋوت . سىلەر دەسلەپتە ھۇجۇم قىلغاندا ،
بىز بىر پاي ئوق ئېتىپ قويۇپ ، بايرىقىمىزنى دۆڭگە قاداپ قويۇپلا

قېچىپ كەتكەندۇق . شۇ چاغدىلا سىلەرنىڭ ئەسكىرىڭلار چېكىد-
نىپ كەتمەي ، ھۇجۇمغا ئۆتكەن بولسا ، بىر پاي ئوق ئاتمايلا ئارقا
يولنى قولغا ئالالايتتى . بىز ئۈچ كۈندىن كېيىن كەلسەك ، بايرىقىد-
مىز شۇ پىتى لەپىلدەپ تۇرۇپتۇ . سىلەر يەنە ھۇجۇمغا ئۆتۈڭلار ،
مەن ئەسىرگە چۈشتۈم...

بۇ سۆزلىرىمنى ئاڭلىغان ياكى تۈەنجاڭ شۇنداق ئەپسۇسلاندى-
كى ، جايدا ئولتۇرالمىدى .

— ھازىر قانچىلىك ئەسكەر بار ؟

— ھازىر ئۇ يەردە قانچىلىك ئەسكەر بارلىقىنى ئوقۇمايمەن .
ئىشقىلىپ جىق ئەمەس . تاغ ئوغرىلىرى ھەرقانچە ئەسكەر كۆپەيتسە
ئىككى روتىدىن ئاشۇرالمىدۇ . ھازىر ئۇلارنىڭ بۇنىڭدىن ئارتۇق
ئەسكەر يۆتكەپ كەلگۈدەك ماغدۇرى يوق ، — دېدىم يەنە راست گەپ
قىلىپ . چۈنكى ، بىز ئەۋزەل شارائىتقا ئىگە بولغاچقا ، ئاز بولساق-
مۇ ، ھامان غەلىبە قىلالايدىغانلىقىمىزغا ئىشىنىۋاتىمىز .
بۇ گەپلىرىمنى ئاڭلىغان ياكى تۈەنجاڭنىڭ گۈلچەقەلىرى ئېچىد-
لىپلا كەتتى .

— مەنىمۇ شۇنداق ئويلىغان ، — دېدى ياكى تۈەنجاڭ ئا-
خىردا ، — سىز ئوبدان دەم ئېلىڭ . بىز پات يېقىندا ھۇجۇم
باشلايمىز .

11 - ئاينىڭ 22 - كۈنى تاڭ يورۇش بىلەن تەڭ بىز ئارقا
يول ئېغىزىغا كېلىپ توختىدۇق . ئوڭ يېنىمدا ياكى تۈەنجاڭ ، سول
يېنىمدا مۇھەممەد روزى ، مەن قارا چىلان تورۇقنىڭ ئۈستىدە
سالاپەت بىلەن ئولتۇراتىمىز . «ئەكرەم ساتىراش ئاخباراتىنى يەتكۈ-
زۈپ بەرگەنمىدۇ ؟ ئەگەر يەتكۈزۈپ بەرمىگەن بولسا...» دېگەن
تەشۋىشلەر يۈرىكىمنى دۈك - دۈككە سالاتتى .

— ئالغا !

بۇيرۇق بېرىلدى . بىز شەپە چىقارماي ئارقا يولغا كىردۇق .
جىرا ئىچى دۈشمەن بىلەن لىق تولغانىدى . بىز قوشۇننىڭ ئوتتۇ-
رىسىدا كېتىۋاتاتتۇق . مەن قانداق قېچىش ئۈستىدە باش قاتۇرات-

تىم . ئەگەر بىز قوشۇننىڭ ئالدىدا ماڭغان بولساق ، قانداق قىلىش ھەققىدە باش قاتۇرۇش كەتمەيتتى .

تاڭ سۈزۈلگەندى . تاغ چوققىلىرىنى قويۇق تۇمان قاپلىغان ، ئاتلارنىڭ كىشىنىڭ ھېسابقا ئالمىغاندا ، جىلغا ئىچى تىمتاس ئىدى . جىلغا تەڭ بولغاندا ، ئۈستىمىزگە قورام تاشلار ، گراناتلار ، ئەجەللىك ئوقلار مۆلدۈردەك تۆكۈلۈشكە باشلىدى . جىلغا گۈمبۈر - لەشلەردىن لەرزىگە كەلگەن ، قىيا - چىيا ، ئالتاغىل بۇيرۇقلار ، تىللاشلار بىلەن تولغانىدى . دۈشمەن قەتئىي نىيەتكە كەلگەن چېدىغى ، ھەدەپ ئالغا ئىلگىرىلەيتتى . ئۇلار سول تەرەپتىكى ئۈچ كىچىك جىلغىدىن يوقۇق ئېچىپ تاغ ئۈستىگە چىقىشقا ئۇرۇنۇۋا - تاتتى . ناۋادا ئۇلار تاغ ئۈستىگە چىقىۋالسا ، غەلىبىدىن ئۈمىد كۈتكىلى بولمايتتى . چۈنكى ، دۈشمەن سان ۋە قورال - ياراغ ، ئوق - دورا جەھەتتە بىزدىن نەچچە ھەسسە ئۈستۈن تۇراتتى . ئەمما ، ئۇلارنىڭ تاغ ئۈستىگە چىقىۋېلىشى ئۇنداق ئاسانغىمۇ چۈشمەيتتى .

تاڭ تامامەن سۈزۈلگەندى . بىزمۇ ھەدەپ ئالغا ئىلگىرىلەيتتە - تۇق . قوغدىغۇچىلار بىزدىن بىر قەدەممۇ ئېرى بولمايتتى . مەن مۇھەممەد روزىغا «قاچايلى» دېگەن مەنىدە قاراپ قويدۇم . بىز توپا - چاڭدىن پايدىلىنىپ ياكى تۈەنجاڭدىن بارا - بارا يىراق - لاشتۇق - دە ، جىلغىنىڭ شەرقىي تەرىپىدىكى قارماققا خالتا جىلغىدەك كۆرۈنىدىغان تارچۇق جىلغىغا قاراپ قاچتۇق .

— تا يىڭجاڭ قاچتى !

— تاش قاچتى !

— قوغلا !

— ئات !

ئوقلار يان - بېلىمىزدىن ۋىزىلداپ « ئۈچۈپ ئۆتۈپ كەتتى . بىز ھەش - پەش دېگۈچە توقايلىققا ئۆتۈپ كەتتۇق . بۇ جىلغا تىك ، ئەمما مۇساپىسى قىسقا ئىدى . شۇڭا ، بىز ئاتتىن چۈشۈپ تاغقا

يامىششقا باشلىدۇق . سەيداشلىرىمىز بىزنى قوغداپ ، قوغلاپ
كەلگەن دۈشمەننى توسۇپ تۇراتتى . مەن ئۈستىگە چىقىپ بولاي
دېگەندە ، مۈرەمگە ئىككى پاي ئوق تەگدى . ئەمما ، مۇھەممەد روزى
ئوق تېگىپ تاغدىن دومىلاپ كەتتى .
— مۇھەممەد! ...

— مۇھەممەد! ...
قاينۇغا تولغان غەزەپلىك سادالىرىمىز جىلغىلاردىن ئەكس
سادا قايتۇردى .

دۈشمەننىڭ ئۈستىگە جىلغا - جىلغىلاردىن قورام تاشلار ،
گراناتلار ، ئوقلار يامغۇردەك تۆكۈلەتتى . دۈشمەن جاھىلانە تىركە-
شىپ ، ئۈچ سائەتتىن كېيىن شەرمەندىلەرچە قېچىشقا باشلىدى .
بۇ قېتىمقى ئارقا يول ئۇرۇشىدا پەقەت مۇھەممەد روزى بىلەن
سەجىك ئىسىملىك بىر تاجىك يىگىتلا قۇربان بولغان ، پۈلك كوماندا-
دىرى لەشكەرنىڭ بىلىكى ئوق تېگىپ يارىلانغانىدى . دۈشمەننىڭ
بىر مىڭ بەش يۈز ئوتتۇز بىر ئادىمى يوقىتىلغان ، سەكسەن ئۈچ
ئادىمى ئەسرگە چۈشكەن ، ئىككى يۈز ئۈچ ئېغىر - يېنىك
پىلىموت ، بىر يۈز ئەللىك ئۈچ ئاپتومات ، بىر يۈز يەتمىش سەك-
كىز مىلتىق ، ئىككى يۈز قىرىق بىر قول بومبىسى ، بىر يۈز
يىگىرمە ئۈچ قىلىچ ، ساناقسىز ئوق ، ئىككى يۈز ئات غەنىمەت
ئېلىنغان (چوڭقۇر جىلغىلارغا چۈشۈپ كەتكەن جەسەت ، قو-
رال - ياراغلارنىڭ سانىنى ئېلىش مۇمكىن بولمىدى) بولۇپ ، بۇ
ئەسكىرىي كۈچىمىز تولۇق بولمىغان پۈلكىمىز ئۈچۈن تەسەۋۋۇرغا
سىغدۇرغۇسىز غايەت زور غەلىبە ئىدى .

تاشخۇننىڭ كەچۈرمىشى مۇشۇ يەردە تۈگىگەنىدى .
ئۇلار قازانغان بۇ غايەت زور غەلىبىدىن قەلبىڭ ھاياتى
كۈچكە ، چەكسىز ئۈمىدكە تولغانىدى .

يۈرىكىڭدە تاشخۇن قادىغان بايراق جەننەت ساداسىغا جور
بولۇپ لەپىلدەيتتى .

جاراھىتىڭ ساقىيىپ ، روتغا قايتىشقا بەش - ئالتە كۈنلا قالغان بىر كۈنى سېنى مەتسالى يوقلاپ كەلدى . سىلەر قۇچاقلدى - شىپ كۆرۈشتۈڭلار . ئۇ زۈمرەت بىلەن ناھايىتى سىپايە ، غەم - كىن ، ئەمما جەلپكارانە كۈلۈمسىرەش بىلەن تىنچلىق - ئامانلىق سوراشتى . زۈمرەتتۇم مىسكىن تەبەسسۇملىرى بىلەن ئۇنىڭدىن ھال سورىدى . ئۇ مەتسالىغا نېمىشقا تەبەسسۇم بىلەن باقىدۇ ؟ نېمىشقا ھودۇقىدۇ ؟ بىلمەيتتىڭ .

نېمىشقا ئۇ ئىچكى ھاياجىنىنى باسالماي تېپىرلاپ ، ئۆزىنى قويدىغانغا يەر تاپالماي قالىدۇ ؟ نېمىشقا ئەتراپىڭلاردىن خۇددى پەرۋاندىك ئەگىپ كېتەلمەيدۇ ؟ بىلمەيتتىڭ . بىلىپ بېقىش خىيالىڭىمۇ كېلىپ باق - مىغانىدى .

قاش قارايدىغاندا ، مەتسالى بىلەن خوشلاشتىڭ . سەن زۈمرەتنى كۈتەتتىڭ... يېرىم سائەت كۈتتۈڭ... بىر سائەت كۈتتۈڭ...

بىراق ، ئۇ كىرمىدى . ھېچبولمىغاندا بىر قېتىم كىرىشى كېرەك ئىدى ، خۇددى كۈندىكىدەك .

نېمىشقا كىرمەيدىغاندۇ ؟ يەنە يارىدار كەلگەن ئوخشايدۇ . سەن قولتۇق تايىقىغا تايىنىپ سىرتقا چىقتىڭ . دىڭگوسلاپ مېڭىپ باغدىن ، قورۇدىن چىقتىڭ . ئانچە كۆپ ماڭمايلا كىچىككىنە بىر قۇم دۆۋىسىگە چىقىپ ئولتۇردۇڭ . يۇلتۇزلار يارقىن جىمىرلايتتى . كۆز ئالدىڭىدىكى كەڭرى كەتكەن يۇلغۇنلۇق سۈكۈتكە چۆككەندى .

ئىست ، شۇ چاغدا يەنە قىرىق كۈن توختاپ ، ئاماننىمنى ئېلىپ بولۇپ ، ئاندىن كەلسەممۇ بوپتىكەن ! پۈتۈم سەللىمازا سا -

قايسا ، زۇمرەتنى يۇلغۇنلۇققا باشلاپ كېلىپ...
يۈرىكىڭ شېرىن تۇيغۇ ئىلكىدە ئەللەيلەندى . كۆزۈڭنى يۈ-
مۈپ ، خىيالىي ھېسلارغا چۆمۈلدۈڭ : ئۇنىڭ زۇمرەتنىڭ قاشتې-
شىدەك سۈزۈك بويىغا گىرە سالاتتىڭ ، ئوتلۇق لەۋلىرىگە ئاشقا-
نە تەلۋىلىك بىلەن سۆيۈپ ، يۇمران باغرىغا مەجنۇنلارچە چۆكۈپ
كېتەتتىڭ . «ئاد ، جەڭگاھىتىكى ۋىسال لەززىتى نېمىدېگەن
شېرىن - ھە !» دەپ پىچىرلايتتىڭ .

پۈتكۈل ۋۇجۇدۇڭ شېرىن تەسەۋۋۇر ، شېرىن تۇيغۇلار بىلەن
مەستخۇشلانغانىدى ؛ پۈتكۈل زېمىن مەستخۇشلانغانىدى ؛ ئەمدىلا
يۈزىنى ئاچقان تولۇن ئايمۇ مەستخۇشلۇق ئىلكىدە ئۇپۇقتا خۇددى
ئۇپۇقتەكلا قېتىپ قالغانىدى .

سەن شۇنداق مەستخۇشلۇق ئىلكىدە قانچىلىك
ئولتۇردۇڭكىن ؟
بىلمەيتتىڭ .

مەستخۇشلۇقۇڭ يېشىلگەندە ، باغدىن قايسىبىر جەڭچىنىڭ
ناخشىسى ئاڭلىنىپ تۇراتتى :

ئەي نىگار ، ئۇخلاتمىدىڭ ھېچ نەي چېلىپ تاڭ ئاتقۇچە ،
كۈيلىرىڭ بىرلە دىلىمغا ئوت سېلىپ تاڭ ئاتقۇچە .

ئوڭ - سولۇمغا باققۇدەكمۇ ھېچ ماجالىم قالمىدى ،
ئوينىغاچ ئىشقىڭ جېنىمنى ئات قىلىپ تاڭ ئاتقۇچە .

يا ۋىسالنىڭ قەنتىنى بەرگەن نىگارم ۋاقتىدا ،
قىيىنماي ئالغىن جېنىمنى يا كېلىپ تاڭ ئاتقۇچە .

بۇ ئېزگۈ كۈيلەر سېنى ئېزىپلاۋەتتى . پىچىرلىدىڭ : «زۇم-
رەت بىر ئاڭلاپ قويدىغان ناخشىكەن بۇ !» بىراق ، ئۇنىڭ ئاڭلا-
ۋاتقانلىقىنى ئۇقمايتتىڭ .

سەن سەل توڭلاشقا باشلىدىڭ . ئورنۇڭدىن تۇرۇشقا تەمشەل-
دىڭ ، بىراق تۇرالمىدىڭ . چۈنكى ، كىملىرىڭدۇر پىچىرلىشىش-
لىرى قۇلىقىڭغا كىرىپ قالغانىدى :
— مېنى سېغىنىدىڭما ، جېنىم ؟
— سېغىنماي ! سېغىنىپ... ئىككى ئايىنى ناھايىتى مۇشەققەت-
تە ئۆتكۈزدۈم .

ئاۋاز بىراقلا پەسىيىپ كەتتى .
كىمدۇ بۇ ؟... جېنىمۇيا ؟ جىنلارمۇ بىر - بىرىنى سېغىنمىدى-
غاندۇ ؟ بىر - بىرى بىلەن مۇھەببەتلىشمەيدىغاندۇ ؟ جەڭچىلەردىن
بىرەرى مۇھەببەتلىشىۋاتامدۇيا ؟ نېمىش قىلسا قىلىشامدۇ . مەنمۇ
يا ئەتە ، يا ئۆگۈن زۇمرەتنى ئەكىلىپ...
سەن شۇلارنى پىچىرلاپ قويۇپ ئورنۇڭدىن تۇردۇڭ . پىچىر-
لىشىشلار يەنە ئاڭلاندى :

— بايقى ناخشا ئەجەب مۇڭلۇقكەن - ھە ؟ !

— ھەئە .

— سەنمۇ قاچان ماڭا كۆڭلۈڭنى بېرىسەن ؟

— ماڭە ، قېلىن تاز ! مېنىڭ ئېرىم بار جۇما ؟ !

بىرى ئېرى بار خوتۇن بىلەن مۇھەببەتلىشىۋېتىپتۇ - دە ؟
ۋاي نامەرد گۈي !

سەن كەينىڭگە ئۆرۈلدۈڭ ، بىراق شىپىدە توختاپ قالدىڭ .
چۈنكى ، بۇ پىچىرلىشىشلار ساڭا كىملىرىڭدۇر پىچىرلىشىشنى
ئەسلىتىپ قويغانىدى .

بۇ... بۇ... زۇمرەت بىلەن مەتسالىمۇ نېمە ؟ ياق ! ياق ! ھەر-
گىز ئۇلار ئەمەس !

يۈرىكىڭ قارتىدە قىلىپ قالدى . سەن رەشكىتىن شۈركۈنگەن
ۋۇجۇدۇڭنى قۇمغا سۈركەپ ، پەسكە ئاستا - ئاستا سىيرىلىپ
چۈشتۈڭ - دە ، دىڭگۈسلىغىنىڭچە ئۇلارغا پەم بىلەن يېقىنلاش-
تىڭ . بىر تۈپ يۇلغۇننىڭ تۈۋىگە مۆكۈنۈپ ، ئۇلارنى مارىدىڭ ،
خۇددى توشقان ئوۋچىنى مارىغاندەك . ئەمەلىيەتتە ئۇ ئىككىسىمۇ

ئوۋچى ئىدى .

سەن ئۇلارنى ناھايىتى ئېنىق كۆردۈڭ . يۈرىكىڭ جىغىدە قىلىپ ، بېغىشلىرىغا دەز كەتتى ، گويىكى جانان چىنىگە دەز كەت- كەندەك . ئۈستىخانلىرىڭ قاراسلاپ كەتتى ، مىسالى يىقىلغان چى- نار قاراسلىغاندەك . زېمىن تەۋرەپ ، كۆك چۆرگىلىدى ، بەئەينى سېنى بىرى چۆرگىلىتىپ - چۆرگىلىتىپ قويۇپ بەرگەندەك . تولۇن ئاي قارىداپ ، يۇلغۇنلۇق قاراڭغۇلۇق ئىلكىدە قالدى . خۇد- دى زۈلمەتتەك .

قېنى ، نېمە دېيىشىدۇ ، نېمە ئىش قىلىشىدۇ ؟...

سەن ئۆزۈڭنى تۇتۇۋېلىپ قۇلاق سالدىڭ :

— تېخى مەن سېنى مېنى ئۇنتۇپ كەتتىمكىن دەپتىمەن .

— ئۇنتۇپ كېتەي دېگەن ، بىراق ھەرقانچە قىلىپمۇ ئۇنتۇپ

كېتەلمىدىم . سېغىنماي دېگەن ، ئەمما يۈرىكىم چىدىمىدى .

ئۇلار بىر - بىرىگە سىڭىشىپ كەتتى — باغىرلىشىپ سۆيۈ-

شۇپ كەتتى .

يۈرىكىڭ ، بېغىش - بېغىشلىرىڭ پىزىلداپ ئېچىشىپ كەت-

تى . كۆزۈڭدىن ياشلار تاراملاپ تۆكۈلدى .

«ئاي ، خۇدا بۇ نېمە ئىش ؟ بۇ نېمە كۆرگۈلۈك ماڭا ؟ سەن

ماڭا نېمىلەرنى كۆرسىتىۋاتىسەن ؟ بۇ سېنىڭ ماڭا بەرگەن جازا-

يىڭىمۇ ؟ قايسى گۇناھىم ئۈچۈن ؟... جەڭگە بېرىش نىيىتىمدىن

يېنىۋالغىنىم ئۈچۈنمۇ ؟ ئايالىمنىڭ سىڭلىسىنى نىكاھىمغا ئالغى-

نىم ئۈچۈنمۇ ؟... مەن ئالمىساممۇ ، باشقىلارمۇ ، بىزدىن بۇرۇن-

قىلارمۇ ئېلىپ كەپتىكەنمۇ ؟»

ئىچ - ئىچىڭدىن شۇنداق ئازابلىق ندا پارتلاپ چىقتى ، تىت-

رەپ كەتتىڭ ، سوغۇقتىن ئەمەس ، ئەلەمدىن ! شۇڭا ، ئۆزۈڭنى

مىڭ مۇشەققەتتە بېسىۋېلىپ ، يەنە قۇلاق سالدىڭ :

— ئەسلىي شۇ چاغدا گېپىڭگە ئۇناپ ، سەن بىلەن قېچىپ

كەتسەممۇ بوپتىكەن .

— شۇنچە يالۋۇرسام ئۈنىمىدىڭ ، ئادەمنى يىغلىتىپ خۇدى .

ئاناڭ بىر - ئىككى كۈن يىغلاپ بېقىپ توختاپ قالاتتى .
— ئۆيدە دادام بولمىسا ، مەنمۇ قېچىپ كەتسەم ، قانداق بولار ؟ دەپتىكەنمەن .

— مۇشۇنداق بولدى ئەينى !
ئەسلىي مەتسالنىڭ ئاشىقى زۇمرەتكەن - دە . مەن ئۇنى خوتۇنلۇققا ئالماقچى بولغانلىقىم ئۈچۈن ، قېيناناممۇ «سەمەندەرگە بېرىمەن» دەپ تۇرۇۋالغاچقا ، مەتسالى توساتتىن جەڭگە كېتىپتەن كەن - دە .
توغرا قىياس قىلىدىك .

ئەمما ، سەن ھەرقانچە قىلىپمۇ مەتسالنىڭ زۇمرەت بىلەن خوشلىشىدىغان كۈنى ئۇنى تۇنجى قېتىم باغرىغا بېسىپ ، يۇمران لەۋلىرىگە ، لەۋلىرى ئارقىلىق ئاپئاق قەلب بېتىگە سۆيگۈ مۆھۈرى باسقانلىقىنى قىياس قىلالمايتتىڭ ؛ زۇمرەتمۇ ئۆكسۈپ تۇرۇپ مەتسالنىڭ بويىغا چىڭگىدە گىرە سېلىپ ، قېلىن ، يىرىك لەۋلەردىن مۇھەببەتنىڭ تۇنجى شېرىن شەرىپىنى سۈمۈرگەنلىكىنى قىياس قىلالمايتتىڭ ؛ شۇ چاغدا زېمىننىڭ بايىقىدەكلا ، ئۇلارنىڭ ۋۇجۇدلىرىنىڭ بايىقى شېرىن تەسەۋۋۇرلىرىنىڭ تەرىپىدىن مەست - خۇشلانغان ۋۇجۇدۇڭدەكلا مەستخۇشلانغانلىقىنى ، مەتسالى مەست - خۇشلۇق ئىلكىدە زۇمرەتنىڭ قۇلىقىغا : «مەن جەڭدە ئۆلۈپ كېتە - شىم مۇمكىن . شۇڭا ، ئاماننىمنى بېرىۋەتكىن !!!» دەپ پىچىر - لىغانلىقىنى قىياس قىلالمايتتىڭ ؛ زۇمرەتمۇ مەستخۇشلۇق ئىلكىدە ئۇنىڭدىن : «خۇدادىن قورقمامسەن ؟ مېنى تەڭلىكتە قوي - ما ! بىز ئۇ دۇنيادا مۇرادىمىزغا يېتىمىز ...» دەپ ئۆتۈنگەنلىكىنى قىياس قىلالمايتتىڭ ؛ مەتسالنىڭ ئاخىر ئەسەبىيلەشكەن شەيتىنى ئۈستىدىن غالىب كېلىپ : «ماقۇل ، سەمەندەرنىڭ ئالدىدا تىلىڭ قىسىلىپ قالمىسۇن ، يەرگە قاراپ قالما ، بىر ئۆمۈر خورلىنىپمۇ يۈرمە . سەن بەختلىك بولساڭلا ، مەن رازى . سېنىڭ بەختىڭ — مېنىڭ بەختىم ، مەن سېنىڭ بەختىڭ ئۈچۈن كۈرەش قىلىمەن» دەپ پىچىرلاپ ، زۇمرەت بىلەن پەرىشتىلەرچە خوشلاشقانلىقىنى

تېخىمۇ قىياس قىلالمايتتىڭ .

ئەگەر ئىنسانلار ھەممىنى توغرا قىياس قىلىش مۇمكىنچىلىك كىگە ئىگە بولغان بولسا ، دۇنيا گۈزەللىك بىلەن تولغان بولاتتى . سەنمۇ مۇھەببەتنى ھەقىقىي ماھىيىتى بىلەن چۈشىنىپ : «زۈمرەت مەتسالنىڭ ئاشىقى بولسا نېمە بوپتۇ ؟ زۈمرەت دېگەن مېنىڭ خوتۇنۇم . خوتۇن كىمنىڭ بولسا ، مۇھەببەت شۇنىڭ ! خوتۇن كىم- نىڭ بولسا ، ئاشىقىمۇ شۇ ! » دەپ غەزەپ بىلەن پىچىرلىمىغان بولاتتىڭ ؛ مۇھەببەتنى چۈشەنگەن بولساڭ ، مەشۇقى بىلەن باغىر- لىشىپ سۆيگۈ لەززىتىنى تېتىۋاتقان دوستۇڭ مەتسالنى جەڭدە يوشۇرۇن ئېتىۋېتىش قارارىغا كەلمىگەن بولاتتىڭ .

ھەر ئىككىلىسى تۇيمايلا قالسۇن ؛ مېنىڭ بۇ ئىشلارنى كۆرۈپ قالغانلىقىمنى ھەر ئىككىلىسى ئۇقمايلا قالسۇن . ئەگەر زۈمرەت ئۇقۇپ قالسا ، مەتسالنى مېنىڭ ئېتىۋەتكەنلىكىمدىن گۇمانلىنىپ قالىدۇ... مەتسالى ، سەن مېنى قۇتقۇزغان بىلەن ، مەن سېنى قۇتقۇزمايمەن ؛ سەن مېنى ئېتىۋېتىشكە پىتىنالمىغان بىلەن ، مەن پىتىنمەن . چۈنكى ، زۈمرەت مېنىڭ خوتۇنۇم ! خىيالىڭ ئۈزۈلدى .

— مەن ئەمدى سەمەندەرگە ھەرگىز خوتۇن بولمايمەن . ئۇ- رۇش تۈگىگەندە...

سەن زۈمرەتنىڭ سۆزىنىڭ ئاخىرىغا قۇلاق سالمىدىڭ . ھىم ، خوتۇن بولمىغىنىڭنى بىر كۆرەي ! ئەلەملىك كۆز ياشلىرىڭ يۇلغۇن تۈۋىگە — چاڭقاق قۇملۇققا سىڭىپ كېتىۋاتاتتى ؛ يۈرىكىڭدىن سىرغىپ چىقىۋاتقان قان سۇغا تەشنا قۇملۇقنى زىننەتلەۋاتاتتى .

توي كۈنى ئۇمۇ مەندەك مۇشۇنداق يىغلىغان بولغىمىدى ؟ ناتايىن ، چۈنكى زۈمرەت ئۇنىڭ خوتۇنى ئەمەس - دە ! ئاشىق ، نېمە ئۇ ئاشىق دېگەن ؟ خوتۇننىڭ ئالدىدا ، نىكاھىنىڭ ئالدىدا ئاشىق - مەشۇق دېگەننىڭ ھەممىسى بىر تىيىن ! بولدى قىل ، ئەبلەخ ! يولۇڭغا ماڭ ! ھېلى بىكار !...

يۈرىكىڭ ئۆكسۈيتتى ؛ يۇلغۇنلۇق ئۆكسۈيتتى ؛ خوتۇنلۇق ۋە رەقىبىڭ مەستخۇشلۇق ئىلكىدە ئۆكسۈيتتى . ئاخىر ئۇلار ئۆكسۈپ تۇرۇپ خوشلاشتى .
— ئۇھ ، — ئەركىن تىن ئالدىڭ .

— نېمە مۈگدەپ ئولتۇرىلا كىتابقا قاراپ ؟
«پەرىشتە» ڭ شۇنداق دەپ سېنى خىيالىدىن ئويغىتىپ قويدى .
كىتاب قولۇڭدا ئېچىقلىق پېتى تۇراتتى .
— يا ئوقۇسلا ، يا ئۇخلىسلا .
— ئوقۇيمەن ھازىر ، — دېدىڭ سەن كىتابقا تىكىلىپ ، — ماڭا چاي ئەكىلىپ بەرگىن .

«پەرىشتە» ڭ ئۆيگە كىرىپ كەتتى . سەن پۈتۈڭنى ئۇزۇن سۈنۈپ ، كەينىڭدىكى يوتقان - كۆرىپلەرگە يۈلىنىپ ، كىتابىڭنىڭ «يامغۇرلۇق كېچە» دېگەن قىسمىنى ئوقۇشقا باشلىدىڭ .

13

يامغۇرلۇق كېچە

سېغىنىش ، تەلپۈنۈش ، ھىجران ، ئىزتىراپ ، تەشۋىش يۈرد - كىڭنى ئېكەكدەپ ، ھالىڭنى ئازلا قويغان بىر كۈنى سەن ئۆيۈڭنىڭ ئالدىدا بۇغداي ئۈگۈت ئېتىۋاتاتتىڭ . كۈزنىڭ غۇر - غۇر شامىلى ئەخلەت - چاۋارلارنى ئۇچۇرۇپ تۇراتتى . ئادالانغان بۇغدايلىرىڭ كەچكى قۇياش نۇرىدا يالتىرايتتى ، خۇددى ئالتۇندەك .
سەن ئېرىڭ سەمەندەر بىلەن ئەمەس ، ئاشىقنىڭ مەتالى بىلەن غايىبانە مۇڭدىشاتتىڭ ، ئاللاغا خىتاب قىلاتتىڭ : «جېنىم مەتالى ، سەن ھازىر نەدە ؟ نەدە جەڭ قىلىۋاتىسەن ؟ چوپانغا قاچان كېلىد -

سەن؟ چوپاننى قاچان ئازاد قىلىسىلەر؟... مەن سېنى شۇنداق سېغىنىدىم، شۇنداق كۆرگۈم كەلدى!... تېزرەك كەل، تېزرەك كېلىپ، مېنى جەڭگە بىللە ئەكەت. بىز بىللە جەڭ قىلايلى! سەن بىلەن بىللە بولسام، بىللە جەڭ قىلسام، قۇچىقىڭدا جان ئۈزسەم قىلچە ئارمىنىم يوق! بۇ غوجەخمەتكە خوتۇن بولۇپ، يۈسۈپ بەگكە كېلىن بولغاندىن مىڭ مەرتىۋە ياخشى!... نېمە، ھەيران قېلىۋا- تامسەن؟ ھەيران قالما، سەن بىلمەيسەن، غوجەخمەت ماڭا توي قىلىش تەلىپىنى قويغان، مەن ئۇنىمىغاندىم. ئۇ بازارغا (قاغى- لىققا) كېتىپ، كېلىپ بولغۇچە، مەن سەمەندەرگە تېگىپ بول- دۇم. بولمىسا مەن سەمەندەرگىمۇ ئاشمايتتىم. غوجەخمەتنىڭ دېيىشىچە، ئۇ ماڭا ئاشىقكەن. ئۇ مېنى بوش قويمايدۇ. ئۇ يۈسۈپ بەگنىڭ ئەتىۋارلىق ئوغلى، دادىسىغا شۇنداق بىر دەيدىغان بولسا، يۈسۈپ بەگ مېنى شۇ زامىنىلا بۇلاپ كېتىدۇ. ئەنسىرەپلا تۇرد- مەن. ئاھ، مەن نېمىدېگەن شور پېشانە! سەندىن جۇدا بولۇپ، سەمەندەرگە تەگسەم، ئەمدى سەمەندەردىن جۇدا بولۇپ، غوجەخمەت- كە تەگسەم... ئەي ئۇلۇغ پەرۋەردىگارىم، مەتسالىنى ئۆز پاناھىڭدا ساقلا، ئۇنىڭ بىلەن پات - پات دىدارلىشىپ تۇرۇشنى نېسىپ ئەت... ئۇلارنىڭ ئىنقىلابىغا نۇسرەت ئاتا قىل!...»

مۇھەببەتلىك خىياللىرىڭ، مۇھەببەتلىك ئىلتىجالىرىڭ شا- مال بىلەن ئۇچۇپ كەتتى، خۇددى ئەخلەت - چاۋارلاردەك. خىيال- لىرىڭ ئۇچۇپ - ئۇچۇپ بېرىپ، مەتسالىنىڭ قۇلقى ئارقىلىق ئوتلۇق قەلبىگە ئۇسۇپ كىرەلدىمىكىن؟ ئىلتىجالىرىڭ ئەرشكە ھېرىپ قالماي چىقىپ، تەڭرىنى تەسرىلەندۈرەلدىمىكىن؟

شامال ياخشى بولغاچقا، بۇغدايلىرىڭنى بىردەمدىلا ئۈگۈت ئېتىپ بولدۇڭ. ئادالانغان بۇغدايلىرىڭنى خالتىغا ئېلىشقا باشلى- ۋىدىڭ، «گۈدۈ - گۈدۈڭ» قىلغان ئاۋاز قۇلىقىڭغا كىرىپ قال- دى. بېشىڭنى كۆتۈردۈڭ. بىر توپ چېرىكلەر ئۆيۈڭنىڭ ئالدىدىن- لا ئۆتىدىغان مەھەللە يولىنىڭ دوقمۇشىدىن چىقىپ كەلدى. ئۇلارغا — ئۇلارنىڭ ئوتتۇرىسىدىكى بىرىگە ناھايىتى چاققانغىنە

كۆزۈڭ چۈشتى ، كۆزۈڭ چۈشتى ، يۈرىكىڭ قارتىدە قىلىپ ،
دۈكۈلدەپ سوقۇپ كەتتى . بىر قولۇڭ خالتىنىڭ ئاغزىنى ئاچقان ،
بىر قولۇڭ بۇغداينى تۈرتكەن ھالدا قېتىپلا قالدى . ئۇلار ساڭا
يېقىنلاپ كەلدى . خالتىنى قويۇۋەتتىڭ .

مەتسالى شۇمىدۇ ؟

سەن ئۇنىڭ مەتسالى بولۇپ قالماسلىقىنى ئۈمىد قىلاتتىڭ ،
چەكسىز ئۈمىد قىلاتتىڭ .

كىيىمى ئوخشىغىنى بىلەن ، مەتسالى ئەمەس ھەي !
سەن ئۆزۈڭگە شۇنداق تەسەللى بەردىڭ ، شۇنداق دەپ ئۆزۈڭ -
نى ئالداشقا ئۇرۇندۇڭ . ھەتتا ئۇنىڭ مەتسالى ئىكەنلىكىنى جەزم -
لەشتۈرۈپ بولۇپمۇ ، يەنە ئۆزۈڭنى ئالداۋاتاتتىڭ .

بۇ تولىمۇ ئەخمىقانە ئالداش ئىدى ؛ بۇ تولىمۇ ئۇلۇغۋارانه
ئالداش ئىدى ! چۈنكى ، بۇ ئالداشقا پۈتمەس - تۈگىمەس
ئارزۇ - ئىستەك چىرىمىشىپ كەتكەنىدى ؛ بۇ ئالداشقا پۈتمەس -
تۈگىمەس ھايات تەشۋالىقى گىرەلىشىپ كەتكەنىدى ؛ بۇ ئالداشقا
پۈتمەس - تۈگىمەس سۆيگۈ - مۇھەببەت سىڭىپ كەتكەنىدى !

« ئاھ خۇدا ، ئۇنى ئۆز پاناھىڭدا ساقلا !... »

يۈرىكىڭنىڭ قات - قېتىدىن ئۇرغۇپ چىققان بۇ نىدايىڭ كەچ
كۈز شامىلىدا پىرقىراپ - پىرقىراپ ئۇچۇپ كەتتى ، خۇددى بايىقى
ئەخلەت - چاۋارلاردەك .

ئۇلار تېخىمۇ يېقىنلاپ كەلدى . مەتسالى — ئوتلۇق ناخشىلىد -
رى ، غۇبارسىز سۆيگۈ - مۇھەببىتى ئارقىلىق ھاياتىڭغا يېڭىد -
دىن - يېڭى مەزمۇن قوشقان ، ۋۇجۇدۇڭغا جۇشقۇن روھ بەخش
ئەتكەن سۆيۈملۈك ئاشىقىڭ بىر توپ چېرىكىڭ ئوتتۇرىدا كېلىۋا -
تاتتى . يەنە ئىككى ھەمراھىمۇ بار ئىدى . ئۇلارنىڭ قوللىرى مەھ -
كەم باغلانغان ، بىرى ئازراق ئاقساقالغانىدى . يەنە بىرى ئەللىك
ياشلارغا كىرىپ قالغان كىشى بولۇپ ، مۈكچىيىپلا قالغانىدى ،
خۇددى دوڭ ئادەمدەك . مەتسالىنىڭ بولسا پېشانىسىدىن قان تەپ -
چىرەپ تۇراتتى . بۇنى كۆرۈپ تېنىڭ سىرقىراپ ، يۈرىكىڭ ئېچىد -

شىپ ، قان سىرغىپ چىقتى .
«بىچارە !»

سەن ئاستا ئورنۇڭدىن تۇردۇڭ . ئۇ ئۇدۇلۇڭغا كەلگەندە ،
بۇرۇلۇپ ساڭا قارىدى ؛ مۇھەببەت بىلەن قارىدى ؛ سۆيگۈ تەشئالە-
قى بىلەن قارىدى ! ئېچىشىپ تۇرغان يۈرىكىڭ پىژىرىدە كۆيۈپ ،
ۋۇجۇدۇڭغا شېرىن بىر تىترەك توپى يامرىدى . باغرىڭ ، پۈتكۈل
ۋۇجۇدۇڭ ئۇنىڭغا تەلپۈندى ، ئىنتىلىپ - ئىنتىلىپ توختاپ قال-
دىڭ . ئۆزۈڭنىڭ سەمەندەرنىڭ نىكاھلىق خوتۇنى ئىكەنلىكىنى
ئۇنتۇپ ، ئېتىلىپ بارغۇڭ ، بېرىپلا ئۇنى باغرىڭغا باسقۇڭ ، قان
بىلەن زىننەتلەنگەن لەۋلىرىگە سۆيگۈڭ ، چوڭقۇر - چوڭقۇر مۇ-
ھەببەت بىلەن ئەسەبىيلەرچە سۆيۈۋالغۇڭ كەلدى !...

مەتسالى غالىبانە تەبەسسۇمى ئارقىلىق سەن بىلەن خوشلاش-
تى ؛ ئۇ چەكسىز سۆيگۈ - مۇھەببەت بىلەن يۇغۇرۇلغان غەيۇرئانە
تەبەسسۇمى ئارقىلىق سەن بىلەن ۋىدالاشتى ؛ ئاخىرقى قېتىم قايد-
رىلىپ قاراپ ، ئاشقانە تەبەسسۇمى ئارقىلىق ساڭا بەخت تىلد-
دى !... سەن ئۇنىڭ تەبەسسۇمىغا مەستخۇشلىنىپ يىقىلىدىڭ .
مەستخۇشلۇق ئىلكىدە ئازابلىق زارلانىدىڭ ، ئازابلىق تولغاندىڭ .
تولغىنىپ - تولغىنىپ ئىدا قىلىدىڭ : «شەپقەتلىك خۇدا ، مەتسالىنى
— ئاشۇ يۈرەك پارەمنى ، شېرىن جېنىمنى ، بەخت - تەلىيىمنى ،
بارلىقىم - ۋەدىلىمنى ئۆز پاناھىڭدا ساقلىغىن !...»

كۆز ياشلىرىڭ تاراملاپ تۆكۈلەتتى ، ۋۇجۇدۇڭ كەچ كۈز
شامىلى سوققان گۈل بەرگىلىرىدەك تىترەپ سىر قىرايتتى .
ئۇلار ئۇزاپ كەتتى . سەن ئوڭۇتلىرىڭنى خالتىغا ئالدىراپلا
ئالدىڭ - دە ، ھويلاڭغا ئەكىرىپ ، سۈپىنىڭ لېۋىڭغا قويدۇڭ .
توخۇلار چوقۇلاپ تېشىۋەتمىسۇن ، دەپ كىگىز بىلەن يۆگەپ
قويدۇڭ .

ئۇلار قانداق بولۇپ قولغا چۈشۈپ قالغاندۇ ؟ ئۇلارنى نەگە
ئاپىرىدىغاندۇ ؟ ئېتىۋېتەرمۇ ؟ چوقۇم ئېتىۋېتىدۇ !...
بۇ مۇددەش خىيالنىڭ زەربىسىدىن ئۇستىخانلىرىڭ قاراس-

لاپ ، بوشىشىپلا كەتتى . ياشلىرىڭ ئاۋۇپ ، كۆز ئالدىڭ قاراڭغۇ-
لاشتى . تېخى بىر ھەپتە بۇرۇن بەش نەپەر يىگىت خانىقا ئالدىدا
يۇرت - جامائەتنىڭ كۆزىچىلا ئېتىپ ئۆلتۈرۈلگەنىدى . بۈگۈن...
— ۋاي ، نېمە بولدى ، بالام ؟

قېينانكا ئۆيىدىن چىقىپلا شۇنداق دېدى . سەن ياشلىرىڭنى
سۈرتۈۋېلىشقا ئۆلگۈرەلمىدىڭ .

— نېمىگە يىغلايسىز ؟ دەڭە ، نېمە بولدى زادى ؟
قېينانكا يىرىك ئالقانلىرى بىلەن ياشلىرىڭنى سۈرتتى .
— ئانام... يۈ... يۈسۈپ بەگنىڭ ئۆيىدە... تونۇر بېشىدا...
بېشى قېيىپ ، يىقىلىپ چۈشۈپتۇمۇش .

سەن دۇدۇقلاپ تۇرۇپ يالغان گەپ قىلدىڭ . قېينانكا ئىش-
نىپلا قالدى . چۈنكى ، ئاناڭنىڭ بېشى قېيىپ ، يىقىلىپ چۈشۈشى
تۇنجى قېتىملىق ئىش ئەمەس ئىدى . پۇرسەتنى قولدىن بەرگۈڭ
كەلمىدى :

— بېرىپ كېلەيمىكى .

— ماقۇل ، بېرىپ كېلىڭ ، قىزىم . مىجەزى پىشكى ياخشى-
لانسا ، كەچتە يېنىپ كېلىڭ ، بولمىسا ئەتە ئەتىگەندە كېلەرسىز .
سەن يۈز - قولۇڭنى پاك - پاكىز يۇيىدۇڭ - دە ، يۈسۈپ
بەگنىڭ ھويلىسىغا قاراپ ماڭدىڭ . چۈنكى ، ئاناڭ يۈسۈپ بەگكە
كۈنلۈك ئىشلەيتتى — ئۇنىڭ ئىشلەمچىلىرىگە نان ياقاتتى ، تاماق
ئېتەتتى . داداڭ بولسا ، بىر يىل بۇرۇن چېرىكلىككە تۇتۇپ كېتىل-
گەن بولۇپ ، ھازىرغىچە ھېچبىر خەت - خەۋىرى يوق ئىدى .
ئۆتكەندىكى يىگىتلەرنىمۇ يۈسۈپ بەگنىڭ ئۆيىگە سولاپ قو-
يۇپتىكەنمىش ، بۇلارنىمۇ ھەرقاچان شۇ يەرگە ئاپىرىدۇ...
سەن شۇ خىيال ، شۇ ئۈمىد بىلەن يۈسۈپ بەگنىڭ قورۇسىغا

كىرىپ كەلدىڭ . ئاناڭ ھويلىنىڭ سول تەرىپىدىكى چەللە ئاستىدا
تونۇرغا نان يېقىۋاتاتتى . ئۇ سېنى كۆرۈپ ھەيران قالدى . ئاناڭ-
نىڭ ئاق سېرىق يۈزى ئوت تەپتىدە قىپقىزىل قىزىرىپ كەت-
كەنىدى .

— نېمىشقا كەلدىڭ؟ — دەپ سورىدى ئاناڭ قوپالغىنە . چۈن-
كى ، سەن ئادەتتە ئاناڭنى ئىزدەپ بۇ ھويلىغا كەلمەيتتىڭ . بولۇپ-
مۇ غوجەخمەت ساڭا تەلەپ قويغاندىن بېرى كېلەي دېسەڭمۇ ، ئاناڭ
ھەرگىز قويمايتتى .

— ھېچ... ھېچنېمىشقا... كەلدىم مۇنداق... بېشى قېيىپ ،
يېقىلىپ چۈشۈپتۇ دەيدۇ ، شۇڭا بېرىپ باقاي دەپ...
سەن تونۇر بېشىغا چىقىپ نان راسلاشقا باشلىدىڭ . ئاناڭ نان
ياققاچ سورىدى :

— بىر يېرىڭ ئاغرىمدۇ ، قىزىم ؟

— ياق... قانداق ؟

— چىرايىڭ تاتىرىپلا كېتىپتۇيا ؟

— ئاڭ ، خېنىم .

گەرچە سەن ئاناڭغا گەپ قىلىۋاتساڭمۇ ، كۆزۈڭ ، قۇلىقىڭ
ھويلىدا ئىدى .

نانلار يېقىلىپ بولۇشىغا ، ئاناڭ سېنى ئۆيگە كېتىشكە ھەي-
دىگىلى تۇردى :

— ماڭ قىزىم ، سەن كەت .

— بىللە كېتىلى ئەمدى .

— مېنىڭ ئىشىم تۈگىدى تېخى . ماڭ ، سەن كېتىپ ،

قازان ئاسقاچ تۇرغىن .

— بىردەم قېشىڭدا تۇرغىلى قوي ، خېنىم . ئەمدى كېلىپ

بولغۇچە خۇدى . ھەيدىمىسەڭمۇ كېتىمەن ھازىر !

سەن دوق قىلغاچ زورۇقۇپ كۈلۈمسىرىدىڭ ، زورۇقۇپ ئەر-

كىلىدىڭ ، بىراق ئەرەكلەشلىرىڭ كارغا كەلمىدى .

— بىر تىللايمەن بىكار ! — دېدى ئاناڭ پەس ئاۋازدا سېنى

كۆزى بىلەن دۇمبالاپ ، — غەرەز ئۇقمايدىغان ! ھويلىدا چېرىكلەر

بار . ھوي قېلىن ، چېرىكلەرگە خوتۇن بولغۇڭ بارمۇيا ؟ ...!

ئاناڭنىڭ ئەنسىرەشلىرى ئورۇنسز ئەمەس ئىدى ، ئۇ سەندىن

ئەنسىرەۋاتاتتى . قىز بالىۋاقتى ساق - سالامەت ، ئامان - ئېسەن

ساقلاش خۇددى ئالتۇن - كۈمۈشنى ساقلاشتىنمۇ قىيىن بولۇۋاتقان بۇنداق ئەنسىز يىللاردا سەندەك ئاھۇ كۆزلۈك پەرىدىن ئەنسىرىمەي بولامدۇ؟

ھە ، ئۇلار مۇشۇ يەردىكەن - دە .
سەن شۇنداق شىۋىرلاپ ، يۈرىكىڭنى ھويلىدا تاشلاپ قويۇپ چوڭقۇر ھويلا — ئاناڭنىڭ ئۆيىگە قاراپ ماڭدىڭ .
يىگىتلەرنى قەيەرگە سولاپ قويغاندۇ ؟ ئۆتكەندىكى يىگىتلەر - نىغۇ قازناققا سولاپ قويماپتۇ ، دەيتتى ئانام . بۇلارنى...

سەن جىنچىراغنىڭ سۇس يورۇقىدا ئېڭىكىڭنى يۆلەپ ، تەش - ۋىشلىك خىياللارنى سۈرۈۋاتقاندا ، ئاناڭ قايتىپ كەلدى . ئۇ كې - لىپلا ئۆزىنى سۈپىغا تاشلىدى . ئېغىر - ئېغىر ھاسىراشلىرىدىن ئۇنىڭ بەك ھېرىپ كەتكەنلىكى بىلىنىپ تۇراتتى . سەن ئورنۇڭدىن تۇرۇپ ، ئاناڭغا ئاش ئەكەلدىڭ . ئاناڭ ئاشنى ئىچىپ بولغاندىن كېيىن :

— چېرىكلەر ئۈچ يىگىتنى تۇتۇۋاپتۇ ، — دەپ ئۆزى ئېغىز ئېچىپ قالدى . ئەگەر ئاناڭ بىردەم ئېغىز ئاچمىغان بولسا ، ئۆزۈڭ بۇ ھەقتە ئېغىز ئاچماقچىدىڭ .

— ھە ، مەنمۇ ئاڭلىدىم ، خەقلەر شۇنداق دەيدۇ .

— ئۇلارنىڭ ئارىسىدا مەتتوختاخۇننىڭ بالىسىمۇ باركەن .

— قايسى مەتتوختاخۇننىڭ ؟

— تۈگمەنچى مەتتوختاخۇننىڭ .

سەن ھېچنېمىنى ئۇقمىغان بولۇۋېلىپ سوراۋەردىڭ :

— قايسى بالىسى ؟

— مەتسالى دېگەن بالىسىچۇ .

— ھە !؟ — سەن تولىمۇ ھەيران قالغان بولدۇڭ ، —

ياقەي...

— راست شۇ ، بىچارە !

ئاناڭ ئۆھسىنىپ قويدى . يۈرىكىڭ شۇرىدە ئاغقاندىك قىلىپ

قالدى . سەن يەنە ئەتەي سورىدىڭ :

— ئۇلارنى ئۈجمىگە ئېسىپ قويۇپتۇ دەيدۇيا ، ئانا ؟
بۇ گېپىڭ قىپقىزىل يالغان ئىدى .
— ياق ، قازناققا سولاپ قويۇپتۇ .

سېنىڭ بىلمەكچى بولغىنىڭمۇ دەل مۇشۇ ئىدى .
— پەنجىرىدىن ئىككى نان تاشلاپ بەردىم ئۇ بىچارىلەرگە .
ئاناڭنىڭ ھىممىتىدىن چەكسىز سۆيۈندۈڭ .
— ئەتە جامائەتنىڭ ئالدىدا ئاتىدىغان ئوخشايدۇ...

ئاناڭ ھەسرەتلىك ئۇلۇغ - كىچىك تىنىدى .
يۈرىكىڭ ئاۋۋال قارىتىدە قىلىپ ، ئاندىن پىزىلداپ ئېچىشىپ
ئاغرىپ كەتتى ، خۇددى پىچاق بىلەن تىلغاندەك . تولغاندىڭ .
تومۇر - تومۇرلىرىڭدا مۇزدەك بىر سوغۇق ئېقىم كۆۋرەشكە باش-
لىدى . ھېس - تويغۇلىرىڭ شۇ قەدەر قىرتاقلىشىپ كەتتى ،
گوياكى زەھەردەك . پۈتكۈل ۋۇجۇدۇڭدىن يىغا قايناپ چىقىپ ،
كۆزلىرىڭ قاتموقات ياش پەردىلىرى بىلەن توسۇلۇپ قالدى . مېش-
شىدە يىغلىۋېتىشتىن قورقۇپ ، سىرتقا چىقىپ كەتتىڭ . ئۈجمە
تۈۋىگە كېلىپ بۇقۇلداپ يىغلىدىڭ . پىغانلىق ، ھەسرەتلىك كۆز
يېشىڭ يۈرىكىڭدىن چىقىپ ، يەنە يۈرىكىڭگە ئاقاتتى . كۆك قاپقارا
تومان بىلەن قاپلانغانىدى ، خۇددى كۆڭلۈڭدەكلا . كۆز سوغۇقى
نەشتەردەك سانجىلىپ ، يۈز - كۆزۈڭنى ئېچىشتۇراتتى ، گوياكى
يۈرىكىڭدەكلا . يامغۇر ھازىرلا يېغىۋېتىدىغاندەكلا قىلاتتى ، مىسالى
كۆز يېشىڭدەك .

قاتتىق ھېرىپ - چارچاپ كەتكەن ئاناڭ بىردەمدىلا ئۇيقۇغا
كەتكەنىدى . سەن ئۇنىڭ ئۇيقۇسىنىڭ راسا ۋايىغا يېتىشىنى كۈتۈپ
جىممىدە ياتاتتىڭ . ئۆگزىگە يامغۇر تورۇكلاپ چۈشۈشكە باشلىدى ،
خۇددى يۈرىكىڭگە تۈكۈلگەن كۆز ياشلىرىڭدەك . بوران گۈركە-
رەيتتى ، گۈلدۈرماما گۈلدۈرلەيتتى...

پەيت يېتىپ كەلگەنىدى . سەن ئاستا ئورنۇڭدىن تۇردۇڭ .
پۈتۈڭنىڭ ئۈچىدا دەسسەپ ، ناھايىتى بوش تىنىپ بېرىپ ، ئىشىك-
نى ئاچتىڭ . سەن ئاناڭ كېلىشتىن بۇرۇنلا ئىشىكنىڭ ئۈلگۈجەك-

لىرىنى ياغلاپ قويغانىدى. شۇنىڭغا يارىشا ئىشىك غىچىرىلىمىدى. سەن ئالدىن تەييارلاپ قويغان ئايپالتاڭنى ئېلىپ ھويلاڭدىن چىقتىڭ.

يامغۇر شارقىراپ ياغاتتى... چاقماق چاقتى... گۈلدۈرماما گۈلدۈرلەيتتى... ئەتراپ قارا سىياھتەك قارايدىغان، ھەتتا ئاللىقىدىن ئىككى كۆزۈڭگە يېقىنلاشتۇرساڭمۇ كۆرەلمەيتتىڭ. ھەربىر چاقماق چېقىلغاندا ئەتراپ ۋالىدە يورۇيتتى. سەن شۇ يورۇقلۇقتىن پايدىلىنىپ، يولنى غىل - پاللا ئىلغا قىلىۋالاتتىڭ. يول پاتقاق - تېپىلغاق بولۇپ كەتكەچكە، پات - پات تېپىلىپ يىقىلىپ چۈشەتتىڭ. كېيىم - كېچەكلىرىڭ، پۇت - قوللىرىڭ ھۆل، لاي - لاتقا بولۇپ كەتكەنىدى. قەلبىڭدە ئاجىزانە بىر ئۆمىد بىر يۈرۈپ، بىر ئۆچۈپ تۇراتتى، خۇددى چاقماققا ئوخشاش.

سەن يۈسۈپ بەگنىڭ بېغىنىڭ سۈڭۈگۈچىدىن تولغىنىپ - سوزۇلۇپ باغقا كىردىڭ، خۇددى يىلاندىكى. يامغۇر شارقىراپ ياغاتتى... چاقماق چاقتى... گۈلدۈرماما گۈلدۈرلەيتتى... زېمىن جىغىلدايتتى... يامغۇرلۇق بۇ كېچە شۇنداق قورقۇنچلۇق ئىدى، گويىكى قىيامەتتەك!

گۈلدۈرمامىلىق بۇ كېچە شۇنداق قەدىرلىك ئىدى، خۇددى شۇنەندى كېچىسىدەك!

«ئاھ خۇدا، رەھمەت ساڭا! رەھمەت يامغۇرلىرىڭغا! رەھمەت چاقماقلىرىڭغا! رەھمەت گۈلدۈرمامىلىرىڭغا!»

قەلبىڭدىن رەھمەت - تەشەككۈر تورۇكلاپ تۆكۈلەتتى، خۇددى يامغۇردەك.

«ماڭا بۇ ياخشى پۇرسەتنى يارىتىپ بەرگەن ئۇلۇغ تەڭرىم، ئەمدى ھىممەت، نۇسرەتمۇ ئاتا قىلغاي سەن!»

سەن قازاننىڭ ئارقىسىغا كېلىپ، ئەتراپنى ئوبدان كۆزەتتىڭ. ئەمەلىيەتتە بۇنى كۆزىتىش دېگىلىمۇ بولمايتتى. چۈنكى، كۆزەتكەننىڭ بىلەن ھېچنەمىنى كۆرەلمەيتتىڭ.

بۇنداق يامغۇردا قانداق تۇرالايتتى ئۇ مۇناپىقلار...

سەن شۇنداق ئويلىغاچ دۇپۇلدەپ سوقۇۋاتقان يۈرىكىڭنىڭ
ئىزىغا چۈشۈشىنى كۈتۈپ ، بىردەم جىمىدە تۇرۇۋالدىڭ . يامغۇر
سۈيى چاپلىرىڭدىن سرغىپ ، يۈزۈڭ بويلاپ ئاقاتتى . گەدەڭدە
رىڭدىن سرغىغانلىرى ئىسسىق بەدىنىڭدە خۇددى قۇرتتەك ئۆم-
لەپ ، سېنى ئەندىكتۈرەتتى .

«ئەمدى باشلاي... قادىر ئىگەم ، ماڭا مەدەت بەر ، چېرىكلەرگە
شېرىن ئۇيقۇ نېسىپ قىل !»

سەن ئايپالتا بىلەن تامنى تېشىشكە باشلىدىڭ . ئايپالتاڭنىڭ
ھەربىر تاۋۇشلىرىنى گۈلدۈرماما يۈتۈپ كېتەتتى . ئاسمان خۇددى
كۈكۈم - تالقان بولۇپ ، يەرگە قۇم كەبى تۆكۈلىدىغاندەك سەت ،
ۋەھىملىك گۈلدۈرلەپ ، ئادەمگە گويا زېمىن كروران شەھىرىگە
ئوخشاش قۇم ئاستىدا قېلىۋاتقانداك تۇيغۇ بېرىپ ، يۈرەكلەرنى
خۇددى زېمىنغا ئوخشاش جىغىلىتاتتى...

سەن بار كۈچۈڭنى يىغىپ تامنى تېشەتتىڭ . تام شۇنداق
قاتتىق ئىدى ، خۇددى ئۇيۇپ كەتكەن سېمونت لايىدەك . ئەتراپ
پات - پات ۋال - ۋال قىلىپ يۈرۈپ ، تامنىڭ تېشىلىپ ئازلا
قالغانلىقىنى كۆرسىتىپ ، سېنى ئۈمىدلىندۈرەتتى ، ئالدىرىتاتتى ،
ۋۇجۇدۇڭغا كۈچ بېغىشلايتتى...

تامنى ئاخىر تېشىپ بولدۇڭ ، ناھايىتى مۇشەققەتتە مۇشتۇڭ-
چىلىك تۆشۈك ئاچتىڭ . سەن «ئۇلار مۇشۇ ئۆيىدە بارمۇ -
يوقمۇ ؟» دېگەن گۇمان بىلەن ئېغىزىڭنى تۆشۈككە يېقىن ئەكىلىپ
شۇبىرلىدىڭ :

— مەتسالى ؟

شۇ ھامانلا مەتسالىنىڭ ئاۋازى ئاڭلاندى :

— ھە ...

— سەن بارمۇيا ؟

— بار ، بار !

يۈرىكىڭ شادىيانە كۈي بىلەن ئويناقتىدى . شادلىقلىرىڭ
كۈچ - قۇۋۋەتكە ئايلاندى . قوللىرىڭنىڭ تېلىپ ، ئالقانلىرىڭنىڭ

قاچىرىپ ، تېشىلىپ كەتكەنلىكىنىمۇ سەزمەي ، كامارنى يوغىنىد-
تىۋەردىڭ .

— قېنى ، تېز چىقىڭلار !

يەنە مەتسالنىڭ ئاۋازى ئاڭلاندى :

— سەن كىرگىن ، بىز تۇۋرۇككە باغلاقلىق .

« ما رەھىمسىز مەلئۇنلارنى كۆرۈڭ ! »

سەن كاماردىن سوزۇلۇپ - تولغىنىپ قازناققا كىردىڭ .

— قېنى سىلەر ؟

— مانا ... بۇ يەردە .

سەن تامنى سىياشتۇرۇپ ، تىمسىقلاپ يۈرۈپ ، ئۇلارنى

تەستە تاپتىڭ . ئۇلار بىر - بىرىگە كەينىچە قىلىنىپ ، چەمبەرچاس

باغلىۋېتىلگەندى . سەن ئايپالتا بىلەن ئارغامچىنى كېسىپ ، ئۇ-

لارنى بوشتاتتىڭ .

— رەھمەت ساڭا !

— رەھمەت سىزگە ، قىزىم !

— ...

ئۇلار ساڭا بىر ئېغىزدىن رەھمەت ئېيتىشتى . سىلەر كامار-

نىڭ ئاغزىغا كەلدىڭلار .

— ئاۋۋال مەن چىقاي ، — دېدى پېشقەدەم كىشى .

ئۇ چىقىپ كېتىپ بىردەمدىن كېيىن شۆبىرىلدى :

— قېنى ، چاپسان چىقىڭلار .

ئۇلارنىڭ مەسلىھەتى - بۇيرۇقى بويىچە ئاخىرقى نۆۋەت ساڭا

كەلدى . سەن كامارغا ئەمدىلا بېشىڭنى تىقىشىڭغا تۇيۇقسىز « قە-

مىرلاشما ! » دېگەن ئاۋاز ئاڭلاندى . يۈرىكىڭ قارتىدە قىلىپ ،

يەنە دۈپۈلدەشنى باشلىۋەتتى . سەن كەينىڭگە يېنىپ ئولتۇرۇپلا

قالدىڭ . پۇت - قولۇڭدا جان دىدارى قالمىغاندى ، سەن قەۋەتلا

قورقۇپ كەتكەندىڭ . جاھاندا قورقمايدىغان ئادەم بولمايدۇ . لې-

كىن ، قورقۇشتىن كېيىنلا ئۆز ئەسلىگە كېلەلەيدىغانلارمۇ ، كې-

لمەلەيدىغانلارمۇ بولىدۇ . پەقەت ۋە پەقەت قورقۇشتىن كېيىن

تولۇق ئەسلىگە كېلەلەيدىغانلارلا ھەقىقىي ئادەم . قەھرىمانمۇ پەقەت
ۋە پەقەت شۇنداقلارنىڭ ئىچىدىن چىقىدۇ .

سەنمۇ ئەسلىڭگە كېلەلەرسەنمىكىن ؟

«ھەي ، تۇتۇلۇپ قالدۇق !... تۈگەشتۇق ! مەيلى ، مەتسالى
بىلەن بىللە ئۆلۈش ئۆلۈمىنى كۆرۈشتىن مىڭ ئەۋزەل !»

يۈرىكىڭ ئورنىغا چۈشۈپ ، پۇت - قولۇڭغا قايتا ماغدۇر
كىرىۋاتقاندا ، سىرتتا بىرنەرسە «ۋاققىدە» قىلىپ قالدى . كىمدۇر
بىرى «ۋايىجان !» دەپ ئىگراپ ، «گۈپپىدە» يىقىلغاندەك قىلدى .
ئارقىدىنلا «ياڭغىدە» قىلغان ئوق ئاۋازى گۈلدۈرمامىغا قوشۇلۇپ
كەتتى . سەن ھەيران قېلىۋىدىڭ ، مەتسالىنىڭ بۇيرۇقى كاماردىن
بۆسۈپ كىردى :

— زۈمرەت ، تېز چىق !

سەن كاماردىن ئوقىيلىغاندەك ئېتىلىپ چىقىپ ، ئەمدىلا ئۆرە
بولۇشۇڭغا ، «ئىتتىك قېچىڭلار !» دېگەن بۇيرۇق ۋۇجۇدۇڭنى
قاراسلىتىپ ، نېرۋىلىرىڭنى ئاستىن - ئۈستۈن قىلىۋەتتى . شۇ-
ڭا ، سەن گائىگىرىغىنىڭدىن جايىڭغا مىخلىنىپلا قالدىڭ . چۈنكى ،
سېنىڭ ئاڭلىغىنىڭ ئاناڭنىڭ بۇيرۇقى ئىدى .

سەن ئاناڭنىڭ كەينىڭدىن ئىز بېسىپ كەلگەنلىكىنى ، سەن
تامىنى تېشىۋاتقاندا ، ئۆرۈكىڭنىڭ دالدىسىدا ئەتراپنى كۆزىتىپ تۇر-
غانلىقىنى ئۇقمايتتىڭ ؛ بىر چېرىك ئاستا كېلىپ ، مەتسالى قاتار-
لىق ئۈچ يىگىتكە قورال تەڭلەپ ، ئۇلارنى قىمىرلىيالماس ھالەتكە
كەلتۈرۈپ قويغانلىقىنى ئۇقمايتتىڭ ؛ ئاناڭ پۇتىنىڭ ئۈچىدا ئاستا
دەسسەپ كېلىپ ، چېرىكىنىڭ بېشىغا كالتەك بىلەن بىرنى قويۇپ
يىقىتىۋەتكەنلىكىنى ، چېرىك جان ئاچچىقىدا كۈرچۈكنى بېسىۋەت-
كەنلىكىنى ئۇقمايتتىڭ .

شۇڭا ، سەن بۇ مۆجىزىلەردىن ھەيران قېلىپ ، ھەرىكەتسىز ،
خىيال - تەپەككۈرسىز قېتىپلا قالغانىدىڭ .

— زۈمرەت ، ئىلدام ماڭ !
ھېلىقى چالا ئۆلۈك چېرىكىنىڭ پوكىنىغا دەسسەپ تۇرغان

مەتسالى شۇنداق دېدى .

لېكىن ، سەن قىمىرلىمىدىڭ . پەقەت مەتسالى كېلىپ بىلە-
كىڭىدىن تۇتقاندىلا ، ئاندىن ئېسىڭنى يىغدىڭ .

«ئانام... ئانام قېنى ؟»
— ئانا ؟ !...

بوشقىنە تۈۋلىدىڭ ، سادا كەلمىدى . چۈنكى ، ئاناق تۈن قويد-
نىدا غايىب بولغانىدى ، خۇددى پەرشتىدەكلا .

چېرىكلەر ئويغىنىپ كېتىشكەندى . ئۇلارنىڭ كالدۇر -
كۈلدۈرلىرى ، قالايمىقان ۋارقىراشلىرى يامغۇر بىلەن بىللە تۆكۈ-
لۈشكە باشلىغانىدى .

سەن ئاناڭنىڭ كەينىدىن ئەگىشىۋىدىڭ ، مەتسالى تۇتۇۋالدى .
— بىز بىلەن قاچ ، چېرىكلەر سېنى قوغلايمىز دەپ ، ئاناڭنى-
مۇ تۇتۇۋالىدۇ .

ئۇنىڭ دېگىنى راست ئىدى . ئەگەر ئاناڭغا تارتىشىپ ، ئۇنىڭ
كەينىدىن ئەگىشىدىغان بولساڭ ، شەكسىزكى ، ھەر ئىككىلىڭلار
تۇتۇلۇپ...

— ماڭ ، بىز بىلەن قاچ ، يەنە قايتىپ كېلىسەن .
كۆڭلۈڭدىن شۇنداق ئويلار لىپىلداپ ئۆتۈشكە باشلىدى : سەن
مەتسالىنى شۇنداق سېغىنغانىدىڭغۇ ؟ ئۇنىڭدىن تېزىرەك كېلىپ ،
ئۆزۈڭنى جەڭگە ئەگىتىشنى ، بىللە جەڭ قىلىشنى غايىبانە ئۆتۈن-
گەندىڭغۇ ؟ ئۇنىڭ قۇچىقىدا جان ئۈزۈشكە رازى بولغانىدىڭغۇ ؟
مەتسالى دېگەن ئاشۇ شۇ ، ئەمدى ئۇنىڭ بىلەن بىللە قاچماي ،
نېمىگە تېپىشىپ تۇرسەن ؟

قەلبىڭدىكى بۇ سوئاللىق سادا سېنى ئويغاتتى ، سېنى قەتئىي
نىيەتكە كەلتۈردى : ئۇلارغا ئەگىشىپ قاچتىڭ .

— ئوق ئېتىپ قوي ! ئۇلار بىزگە ئەگەشسۇن ، — دېدى
پېشقەدەم كىشى .

ھېلىقى چېرىكنىڭ مىلتىقىنى ئېلىۋالغان ياش يىگىت دۈش-
مەنلەرگە قارىتىپ ئىككى پاي ئوق ئېتىپ قويدى . شۇنىڭ بىلەن

چېرىكلەرنىڭ ھەممىسى سىلەرنىڭ ئارقاڭلاردىن قوغلاشقا باشلىدى .

سىلەر يىقىلىپ - قويۇپ قاچاتىڭلار . دۈشمەنلەر تاپ بېسىپ قوغلاپ كېلىۋاتاتتى . مەتسالى قولۇڭدىن چېڭگىدە تۇتۇۋالغانىدى . يىقىلساڭ يۆلەيتتى ، ئارقىدا قالساڭ سۆرەيتتى . ئوقلار باش ئۈس-تۇڭلاردىن ، يان - بېلىڭلاردىن ۋىزىلداپ ئۇچۇپ ئۆتۈپ كېتەتتى . ئوق ئاۋازلىرىنى ، ئېغىر - ئېغىر ھاسىراشلىرىڭلارنى گۈلدۈرماپا يۈتۈپ كېتەتتى . چاقماق مەنزىلىڭلارنى پات - پات يورۇتۇپ بېرەتتى . سەن ھالسىراپ بولالمايۋاتاتتىڭ .

پېشقەدەم كىشىنىڭ بۇيرۇقى ئاڭلاندى :
— بۆلۈنۈپ قاچىلى !!! ئەتە سەھەردە گىرىڭلا جىلغىسىدا ئۇچرىشىمىز !

ھازىر شۇنداق قىلماي بولمايتتى .
ئىككى يىگىت دەريا كېچىپ تارسى تەرەپكە ئۆتۈپ كەتتى . مەتسالى بىلەن سەن يۇلغۇنلۇقلارنى ئارىلاپ گىرىڭلا جىلغىسى تەرەپكە قاچىتىڭلار . سىلەر قېچىپ - قېچىپ بىردەمدىلا گىرىڭلا جىلغىسىنىڭ ئاغزىغا — «يەتتە قىز ئەۋلىيا مازىرى» نىڭ ئاستىغا يېتىپ كەلىدىڭلار .

— مەت... مەتسالى... توختا... توختا ، — دېدىڭ سەن تىرەجەپ توختاپ ، ئاران - ئاران نەپەس ئېلىپ ، — بىردەم... بىردەم ھار-دۇق ئاللى ، مەن... مەن ماڭالمىدىم...

سىلەر بىر تۈپ يۇلغۇننىڭ دالدىسىدا ئولتۇردۇڭلار . يامغۇر شارقىراپ ياغاتتى . يۇلغۇن سىلەرنى يوشۇرۇپ قالالىغىنى بىلەن ، يامغۇرغا دالدا بولالمايتتى .

شۇ چاغدىمۇ — بۇددىزم دەۋرىدە بۇددىستلار يەتتە مۇسۇلمان قىزنى ئۆلتۈرۈش ئۈچۈن قوغلىغانىكەن . يەتتە قىز قاچار - قاچار مۇشۇ جىلغىنىڭ ئاغزىدىكى تىك تەرىپى شەرققە قارايدىغان ، ئاستىدا چوپان دەرياسى ئۆركەشلەپ ئېقىپ تۇرىدىغان مۇشۇ تاغنىڭ يانتۇ تەرىپىدىن ئۈستىگە چىقىپتۇ - دە ، ئۆزلىرىنى چوپان دەريا-

سىغا ئاتماقچى بولۇشۇپتۇ . دەل شۇ چاغدا غايىبىتىن « كىرىڭ-
لار ! » دېگەن بىر جەلپكار خىتاب ئاڭلىنىپتۇ . يەتتە قىز قارىغۇدەك
بولسا ، تاغ يېرىلىپ ، ئۆزلىرىگە باغرىنى ئېچىپ تۇرغۇدەك . يەتتە
قىز تاغنىڭ يېرىقىغا كىرىپ كېتىپتۇ ، تاغ يەنە يىملىشىپ قاپتۇ .
بۇددىستلار كېلىپ قارىغۇدەك بولسا ، يەتتە قىزنىڭ قارىسىمۇ كۆ-
رۈنمەپتۇ ، پەقەت تاغنىڭ يېرىقىغا بىر قىزنىڭ چېچىنىڭ قىسىلىپ
قالغانلىقىنىلا كۆرۈپتۇ . شۇنىڭدىن باشلاپ بۇ تاغ « يەتتە قىز
ئەۋلىيا مازىرى » دەپ شوھرەتلىنىپتۇ . جىلغىنىڭ نامىمۇ « كىرىڭ-
لار جىلغىسى » دەپ ئاتىلىپتۇ . ئەمما ، يىللارنىڭ ئۆتۈشى بىلەن
« كىرىڭلار » دېگەن سۆز « گىرىڭلا » غا ئۆزگىرىپ قاپتۇ .

چوپانلىقلارغا ياد بولۇپ كەتكەن بۇ رىۋايەت خىيالىڭىزدىن لىپلا
قىلىپ ئۆتۈپ كەتتى ، كۆڭلۈڭدە شىۋىرلاپ قويدۇڭ : « تاغ يېرىل-
سا ، مەتسالى بىلەن بىللە كىرىپلا كەتسەك ، مەڭگۈ قايتىپ چىقمى-
ساق !... »

ئەپسۇسكى ، بۇ تاغ يەتتە قىزنى باغرىغا ئالغىنى بىلەن ، سى-
لەرنى ئالمايتتى . شۇڭا ، سەن :

— مەتسالى ، مەن ... مەن ئۆيگە كېتەي ، سەن ئۆيۈڭگە
بارساڭ بولمايدۇ . شۇڭا ، مۇشۇ يەردە ... تونۇش بىركىمىڭ-
كىدە ... — دېۋىدىڭ ، مەتسالى ئېتىراز بىلدۈردى :

— ياق ، بولمايدۇ !

— نېمىشقا ؟

— بىرىنچىدىن ، دۈشمەنلەر تولا ، خۇددى ئىتنىڭ قۇرتىدەك .

بۈگۈن كېچە دۈشمەن ئاسانلىقچە تىنچىمايدۇ . ناۋادا دۈشمەنلەرگە
ئۇچراپ قالساڭ ... ؛ ئىككىنچىدىن ، مەن بىركىمىڭكىدە ياتسام ،
ناۋادا دۈشمەنلەر ئاختۇرۇپ كىرىپ قالسا ، ئۆزۈمنىمۇ ، خەقىنىمۇ
ئۆلۈمگە تۇتۇپ بېرىمەن ؛ ئۈچىنچىدىن ، مەنغۇ مەيلى ، سەن ...
ناۋادا ھېلىقى ئىككىسى تۇتۇلۇپ قالسا ، سېنى پاش قىلىپ
قويسا ...

مەتسالىنىڭ دېگەنلىرىنىڭ ھەممىسى ئېھتىمالغا ناھايىتى يې-

قىن ئىدى . شۇڭا ، ئۇنىڭ دېگەنلىرىنى توغرا تېپىپ :
— ئەمەسە قانداق قىلىمىز؟ — دەپ سورىدىڭ .

— بىز بىلەن قوشراققا بىللە چىق ، بىز بىللە جەڭ قىلىلى ،
ماقۇلما ؟

سەن ئويغا پاتتىڭ . يامغۇر شارقىراپ ياغاتتى... گۈلدۈر-ماما
گۈلدۈرلەيتتى... چاقماق چاقتى... چوپان دەرياسى شاۋقۇن-
لايتتى...

... نېمىگە ئارسالدى بولۇپ تۇرىمەن ؟ تېخى بايىلا مەتسال-
نىڭ پاتراق كېلىپ ، مېنى جەڭگاھقا ئەكىتىشنى زارىقىپ كۈتكە-
ندىمغۇ ؟

جەڭگاھقا كەتسەممۇ كېتەي . بۇ سەمەندەرگە قىلغان ۋاپاسىز-
لىقىم ئەمەس . غوجەخمەتكە خوتۇن بولغاندىن جەڭگە بېرىپ ، سادا-
قەت بىلەن ئۆلگەن ياخشى ! پاش بولۇپ قېلىپ ، دۈشمەنگە قارىتىپ
بىر پاي ئوق ئاتماي قىيناپ ئۆلتۈرۈلگەندىن جەڭگە بېرىپ ، پۇخا-
دىن چىققۇچە جەڭ قىلىپ ، شەرەپ بىلەن قۇربان بولغان ياخشى !
مەتسالى نېمىدېگەن ئەقىللىق ، مەردانە يىگىت - ھە ! سادىق-
لىق !... مەردلىك !

سەن مەتسالىدىن — سۆيۈملۈك ئاشىقىڭدىن چەكسىز سۆيۈن-
دۇڭ ؛ شۇنداق بىر ئاشىقىڭ بولغانلىقىدىن ئالەمچە پەخىرلىنىش
تۇيغۇسىغا چۆمدۇڭ . بۇ تۇيغۇ سېنى ئۇ قەيەرگە باشلىسا ، شۇ
يەرگە مېڭىش قارارىغا كەلتۈردى ؛ بۇ ئىلاھىي تۇيغۇ سېنى ھەتتا
ئۆلۈمگىمۇ باش ئەگمەسلىك قارارىغا كەلتۈردى ؛ بۇ مۇقەددەس
تۇيغۇ يۈرىكىڭنىڭ چوڭقۇر قاتلاملىرىغا سىڭىپلا كەتتى ، خۇددى
تەكلىماكان قۇملۇقىغا سىڭگەن يامغۇر سۈيىدەك !

— يامغۇر پات توختايدىغاندەك ئەمەس . قوپ ، جىلغىنىڭ
ئىچىدە كىچىككىنە بىر گەمە بولىدىغان ، شۇ گەمىنى تاپىلى .
سېلەر گەمىنى ئاخىر تاپتىڭلار . بۇ پادىچى بالىلارنىڭ يامغۇر-
دىن پاناھلىنىش ئۈچۈن كولاپ قويغان گەمىسى بولۇپ ، ئىك-
كى - ئۈچ ئادەم ئارانلا سىغاتتى . سەن گەمىگە كىرىپلا ئولتۇرۇ-

ۋالدىڭ . پۈتۈڭنى ئۇزۇن سۇنۇپ ، تامغا يۆلەندىڭ ، كۆزۈڭنى يۈم-
دۇڭ . ئۆپكەڭ شۇ تاپتىمۇ گويا يېرىلىپ كەتكۈدەك دەرىجىدە
كېرىلەتتى . ھاسىراشلىرىڭ يامغۇرنىڭ شارقىراشلىرىغا ئارىلىد-
شىپ كېتەتتى . مەتسالىمۇ يېنىڭدا ئولتۇرۇپ ، ھاسىراشلىرىڭغا
جور بولدى . سەن پات - پات كۆزۈڭنى ئېچىپ ، گەمە سىرتىغا
قارايتتىڭ . ھارغىن نىگاھلىرىڭ چەكسىز قاراڭغۇلۇققا سىڭىپ
كېتەتتى ، خۇددى سەندەك ، مەتسالىدەك .

بىر چاغدا ھاردۇقى چىققان مەتسالى ئورنىدىن تۇرۇپ ، گەمە-
نىڭ ئاغزىغا كېلىپ ، كىيىملىرىنى سېلىپ سىقىشقا باشلىدى .
بۇ چاغدا سەنمۇ خېلىلا يېنىڭلەپ قالغانىدىڭ .
— مەتسالى ، ئانام قېچىپ كېتەلگەنمىدۇ ؟ — دەپ سورىدىڭ
سەن ئاناڭدىن ئەنسىرەپ .

— نېمىشقا قېچىپ كېتەلمەيدۇ ؟ خاتىرجەم بول .
— ئانامنىڭ پۈتى ئاغرىق ، ئىتتىك ماڭالمايدۇ . ئۆيگە بېرىپ
بولغۇچە...

— ئەنسىرىمىگەن ، ئۇلار بىزنى قوغلىغان تۇرسا . ئاناڭنى
قاچالمايدۇ دەپ ، دۈشمەننى ئۆزىمىزگە ئەگەشتۈردۇقيا .
چاچلىرىڭدىكى سۇ سىرغىپ بولغانىدى . پۈتۈن ئەزايىڭ چى-
لىق - چىلىق ھۆل بولۇپ كەتكەچكە ، كۆز سوغۇقى ۋۇجۇدۇڭغا
يامراۋاتتى .

پاختىلىق چاپنىمنى كىيۋالساممۇ بوپتىكەن...
— قوپ ، زۇمرەت ، كىيىملىرىڭنى سال ، سىقىپ بې-
رەي ، — دېدى مەتسالى .
ئۇنىڭ گەۋدىسىنىمۇ پەرق ئەتكىلى بولمايتتى .
— سىقىمىساقمۇ بولار .

— ھەييامۇ سەن ، سىقىمىساق... كېچىچە توڭلاپ قالسەن
جۇما ! ئىسسىتىپ قويماي دېسەم ، ئۇنىمايسەن ھېلى .
— ئەلۋەتتە ئۇنىمايمەن !

— نېمىشقا؟
 — نېمىشقا دېگىنىنى... نېمىشقىدى؟ يامان بولىدۇ شۇ! مەن
 سېنىڭ خوتۇنۇڭ ئەمەس، سەمەندەرنىڭ خوتۇنى.
 — ھازىر... ئەمدى... مېنىڭ خوتۇنۇم بولسەن.
 — نېنىڭ بۇزۇلغان ئوخشىمىدۇ سېنىڭ؟!
 ...
 — مۇشۇنداق دەيدىغان بولساڭ، كېتىمەن جۇما!
 — چېرىكلەر تۇتۇۋالسا مەيلىما؟
 — مەيلى.
 — ساڭا مەيلى بولغان بىلەن، ماڭا مەيلى ئەمەس.
 — نېمىشقا؟
 — نېمىشقا دەيسەن؟ ماڭا سەن بولمىساڭ بولمايدۇ!
 ئۇنىڭ بۇ سۆزىدىن مۇھەببەت ئۇرغۇپ چىقىپ، گەمىنىڭ
 ئىچىنى بىر ئالدى. ئىچىڭ ئىسسىقلىقى بولۇپ قالدى.
 — ماڭىمۇ شۇ! — سەن بىردەم جىم بولۇپ قېلىپ قوشۇپ
 قويدۇڭ، — لېكىن... يامان نىيەتتە بولساڭ...
 — بولدى، خاتىرجەم بولغىنە — دېدى ئۇ سۆزۈڭنى بۆل-
 لۇپ، — چاقچاق قىلىپ قويسام ئەمدى.
 ئۇنىڭغا ئىشەنەتتىڭ. شۇڭا، خاتىرجەم بولۇپ، كىيىملىرىڭ-
 نى سىقىش نىيىتىگە كەلدىڭ. كىيىملىرىڭنى ۋاقتىدا سىقىۋەتتى-
 سەڭ بولمايتتى. چۈنكى، سېنى سوغۇق — پۇت — قولۇڭدىن
 يۇمشاق بەدىنىڭگە قاراپ ئۆمۈچۈكتەك ئۆمىلەپ كېتىۋاتقان تىترە-
 كۈچ سوغۇق كىيىملىرىڭنى سىقىۋېتىشكە قىستاۋاتاتتى. نېپىز
 پاختا سېلىنىپ تىكىلگەن جىلتىگەڭدىن يامغۇر ئۆتۈپ كەتمىگەن
 بولسا... ئەمدى ئورنۇڭدىن تۇرمىساڭ، پۈتۈن ۋۇجۇدۇڭنى تىترەك
 بېسىشى مۇمكىن ئىدى. شۇڭا، ئورنۇڭدىن تۇرۇپ، چاپنىڭنىڭ
 تۈگمىسىنى يەشتىڭ.
 — ئۆزۈم سىقاي، سەن كۆزۈڭنى يۇمۇپ ئولتۇر جۇما.

— ساراڭ ، كۆزۈمنى يۇمىساممۇ كۆرەلەيتتىم سېنى ؟
— كۆرەلمىسەڭمۇ ، غوجام ، ئىزا تارتىدۇ ئادەم ، يۈمە كۆ-
زۇڭنى !

— ئىزا تارتىمىش تېخى ! ۋاي ، قىز بالارەي !...
— قىز بالا مەن شۇ تېخى .
— ھىم ، قىز بالىمىش تېخى !

ئۇ ئىشەنمىدى ، ئەلۋەتتە ئىشەنمەيتتى ؛ بۇ سۆزۈڭگە ئۆزۈڭ-
دىن ، سەمەندەردىن باشقا ھېچكىم ئىشەنمەيتتى . سەن ئۇنىڭ ئۆ-
زۈڭنىڭ قىز ئىكەنلىكىگە ئىشىنىشنى ئۈمىد قىلمايتتىڭ . شۇ-
ڭا ، ئۇنىڭ ئىشەنمىگىنى ئۈچۈن خۇشال بولدۇڭ . چۈنكى ، سەن
بۇ گەپنى ئالدىراپ دەپ سالغىنىڭغا قاتتىق پۇشايمان قىلىپ قالغا-
نىدىڭ .

— كۆزۈڭنى يۇمدۇڭمۇيا ؟
— ھە ، يۇمدۇم مانا .

سەن تاتلىققىنە كۈلۈپ قويۇپ ، كىيىملىرىڭنى سېلىپ ، سە-
قىشقا باشلىدىڭ . مەتسالى چاپىنىنى ئۈستۈڭگە يېپىپ قويدى .
يامغۇردا ھۆل بولۇپ كەتكەن بۇ چاپان شۇنچە ئېغىر ، ئەمما ھۆل
ئىچىگە ئۆتۈشكە ئۈلگۈرمىگەنىدى . شۇڭا ، سەن بىردىنلا ئىسسىق
قالدىڭ . يۈرىكىڭگىمۇ بىر خىل ئىللىق سېزىم ئاستا - ئاستا
ئېقىپ كىرىپ ، تىترەكلىرىڭنى شىپىدە بېسىقتۇرۇۋەتتى .

ئاشىقانە سۆيۈنۈش ئىلكىدە سېنى ئاشىقنىڭ بىلەن مۇشۇنداق
پىنھان كېچىدە ئۇچراشتۇرغان تەقدىرىڭگە رەھمەت ئېيتتىڭ .
ئاشىقانە تەلپۈنۈش ئىلكىدە سېنى ئاشىقنىڭ بىلەن مۇشۇنداق
پىنھان ، گەمگە جەم قىلغان تەقدىرىڭدىن سۆيۈنۈپ ، پىسىڭىدە
كۈلۈپ قويدۇڭ .

— سىقىپ بولدۇڭمۇيا ؟
— ھەئە ، سىقىپ بولدۇم مانا ، نېمىگە ئالدىرايسەن ؟
— ئىتتىك بول ، بەك توڭلاپ كەتتىم .

راست ، ئۇنىڭ توڭلاپ كېتىشى تۇرغان گەپ ئىدى .
سەن كىيىملىرىڭنى كىيىپ ، مەتسالىنىڭ يېنىغا كەلدىڭ .
چاپىنىنى ئۇنىڭغا يېپىپ قويۇپ ، يېنىدىلا ئولتۇردۇڭ . ئۇنىڭ
تېترەكلىرى بىقىنىڭغا ئۇرۇنۇپ تۇراتتى . كۆز سوغۇقى گەمگە
شىددەت بىلەن ھۇجۇم قىلىۋاتاتتى .
سەن مەتسالىغا يۆلەندىڭ .

— ھەي زۇمرەت ، — دېدى مەتسالى بېشىنى ساڭا تىر-
رەپ ، — مېنى دەپ كەينىمدىن ماڭغىنىڭ راستمۇ ؟
پەخىرلىنىش ئىلكىدە جاۋاب بەردىڭ :
— سېنىمۇ دەپ ، ئىنقىلابنىمۇ دەپ !
— بەك ئىنقىلاب قىلغۇڭ بار ئوخشىمامدۇ سېنىڭ ؟
— بولماي ئەمەس ، سېنىڭچۇ ؟
— راستىنى ئېيتسام ، ئىنقىلاب قىلغۇم يوق .
— نېمە ، يوق ؟! ... — سەن بەكمۇ ھەيران قالدىڭ ، —
نېمىشقا ئەمدى ؟

— سەل رايم يېنىپ كەتكىلى تۇردى مېنىڭ ، نېمىشقا
دېسەڭ ، ئىككى - تۆت سوك - سوك ئادەم بىلەن قانداق ئىنقىلاب
قىلغىلى بولىدۇ ؟ تېڭىمىزدە قورال ، تېڭىمىزدە كالىتەك ،
چوماق ... چېرىكلەرنىڭ قوراللىرى شۇنداق تولۇق ھەم خىل...
مەتسالى مەيۋسانە ئۇلۇغ - كىچىك تىنىپ قويدى .
كۆڭلۈڭ بىرقىسىملا بولۇپ قالدى .

— ئۇنداق دېمە ، ئۇنچىۋالامۇ ئۈمىدسىزلىنىپ كەتسە ، مەتسا-
لى . ئىنقىلاب دېگەن دەسلەپتە شۇنداق بولىدۇ ، — دېدىڭ سەن ۋە
ئاخىرقى جۈملىنى ئىشەنچ ، ئىپتىخار بىلەن ئېيتتىڭ ، — قاراپ
تۇر ، بىز چوقۇم غەلىبە قىلىمىز !

— ۋاي تاڭھىي ، قانداق بولاركىن .
— ئەمەس نېمىشقا ئىنقىلابقا قاتناشتىڭ ؟
ئۇ ھەسرەتلىك تىنىپ قويدى .

— سېنى ئۇنتۇپ كېتەي دەپ ، ئۆلۈپلا كېتەيچۇ دەپ ! بىراق ،
ھەرقانچە قىلىپمۇ ئۇنتۇپ كېتەلمىدىم ، يا ئۆلۈپمۇ كەتمىدىم .
راستىنى ئېيتقاندا ، ئۆلگۈم كەلمىدى . ساڭا كۆزۈم قىيمىدى ؛
سېنى سەمەندەرگە شۇنداقلا تاشلاپ بېرىپ كەتكىلى چىدىمىدىم ؛
سېنىڭ ۋەسلىڭگە يەتمەي تۇرۇپ ئۆلۈپ كەتكىلى زادىلا رايىم
بارمىدى .

ئۇنىڭ ساڭا بولغان پاك مۇھەببىتىدىن ، چەكسىز ساداقىتىدىن
شۇ قەدەر سۆيۈندۈڭ . كۆزۈڭگە ئىسسىق ياش كەلدى . سېنى
مەتسالدىن جۇدا قىلغان تەقدىرنى ئىچىڭدە غەزەپ بىلەن تىللىدىڭ .
قارغىنىڭ .

— ئۈمىدۋار بول ، ئەمدى مەن ھەرگىز سەمەندەرگە خوتۇن
بولمايمەن ، ماڭا ئىشەنگىن !
— ئەمەسە بىز قېچىپ كېتلى .

— نەگە ؟
— نەگە بولسا مەيلى ، ئىشقىلىپ يىراق - يىراقلارغا قېچىپ
كېتلى ، ماقۇلما ؟

— ماقۇل ، بىراق ھازىر ئەمەس .
— قاچان ؟
— ئۇرۇش ئاخىرلاشقاندا .

— ئۇرۇش ئاخىرلاشقاندا ؟ ئۇرۇش قاچان ئاخىرلىشىدۇ ؟
ئۇنداق دېگۈچە «تۆگە قۇيرۇقى يەرگە تەگكەندە» دېسەڭچۇ ؟ ئۇ-
رۇش ئاخىرلىشىپ بولغۇچە بىز بارمۇ ، يوقمۇ ، كىم بىلىدۇ ؟ مەن
ئۆلۈپ كېتىپ ، سەن ھەسرەتتە قالامسەن ياكى سەن ئۆلۈپ كې-
تىپ ، مەن ھەسرەتتە قالمىمەنمۇ ؟

گەمىنىڭ ئىچىگە لىققىدە تولغان پىراق ، جۇدالىق ، پىغان ،
ھەسرەت ۋۇجۇدۇڭنى مىجىپلاۋەتتى ، خۇددى تاش چۈمۈلىنى مى-
جىۋەتكەندەك .

يۈرىكىڭنى پەپىلەپ يىغىدىن ئاران توختاتتىڭ - دە ، دېدىڭ :

— دېدىميا ئۈمىدۋار بول دەپ . خۇدايىم ساقلاڭ !
— ئەڭ ياخشىسى ، يىراقلارغا قېچىپ كېتىپ ، جاھان تىنچىدە-
غاندا قايتىپ كېلىڭىز ، قانداق دېدىم ؟
— جاھان قاچان تىنچىيىپ سېنىڭچە ؟
— ئىشقىلىپ ھامان تىنچىيدۇ ، تىنچلىق كۈنلىرى ھامان
يېتىپ كېلىدۇ .

مەتسالنىڭ بۇ گېپى ساڭا سەمەندەرنىڭ تاغىسى — پەننى
مەكتەپنىڭ ئوقۇتقۇچىسى مامۇت ئەپەندىنىڭ بىر جۈملە سۆزىنى
ئەسلىتىپ قويدى . سەن مەتسالنى مامۇت ئەپەندىنىڭ شۇ سۆزى
ئارقىلىق قايىل قىلماقچى بولدۇڭ :
— بىلىپ قوي مەتسالى ، تىنچلىق ھەرگىز تىنچلىقنى جىم-
جىتقەنە كۈتۈپ تۇرغۇچىلارغا مەڭگۈ نېسىپ بولمايدۇ !
مەتسالى جىمىدە بولۇپ قالدى .

ئۇ قايىل بولدىمىكىن ؟ بىلمەيتتىڭ . ئەمما ، ئۇنىڭ قايىل
بولۇشىنى شۇنداق ئۈمىد قىلاتتىڭ .
كۈز سوغۇقى غالىجرانە ھۇجۇمغا ئۆتكەندى .
— بۇنداق قىلىپ جان توشۇمىدى ، زۈمرەت ، — دېدى مەتسا-
لى خېلى ئۇزاق داۋام قىلغان جىمجىتلىقنى بۇزۇپ ، — كەل ،
ئالدىمغا ئۆت ، ماڭا يۆلەن ، چاپىنىمنىڭ پېشىدا سېنى يۆگەي .
ئۇ سېنى تارتتى ، سەن قىمىرلىمىدىڭ ، پەقەت تىترەپ -
سىلكىنىپ قويدۇڭ .

— مەن كىيسەم ، سەن توڭلىساڭ ، سەن كىيسەڭ ، مەن
توڭلىسام ، قانداق قىلىمىز ئەمەس ؟ تاڭ ئېتىشقا خېلى تۇرسا .
ئۇ سېنى يەنە تارتتى . يۈزۈڭ چىمىلدايتتى ، يۈرىكىڭ
دۈك - دۈككە چۈشكەندى . ئۇنىڭ زورلاپ تارتىشى بىلەن ئالدىغا
ئۆتۈپ ئولتۇردۇڭ . ئۇ سېنى چاپىنىمنىڭ پېشى بىلەن يۆگەپ ،
چىڭگىدە قۇچاقلدى . يۈرىكىڭنىڭ دۈپۈلدەش تېزلىشىپ ، يۈزۈڭ
قىزىپلا كەتتى ، خۇددى ئوتتەك . ئۇنىڭ بەدىنىدىن تارقىغان ھارا-

رەتتىن ئىللىغان ۋۇجۇدۇڭ يېنىك تىترەيتتى .
مۇشۇنداق تىترەۋېرىدىغان بولساڭ ، ساڭا شۇتاپتا مىختەك
قادىلىپ تۇرغان سەمەندەرمۇ كۆزۈڭدىن غايىب بولۇشى مۇمكىن
ئىدى ؛ مۇشۇنداق تىترەۋېرىدىغان بولساڭ ، ئۆزۈڭنى تامامەن يوقى-
تىپ قويۇشۇڭ مۇمكىن ئىدى ؛ مۇشۇنداق تىترەۋېرىدىغان بول-
ساڭ ، خۇددى سىمابىتەك ئېرىپ ، مەتسالىنىڭ تەكلىماكان قۇملۇ-
قىدەك چاڭقاق ۋۇجۇدغا سىڭىپلا كېتىشكە مۇمكىن ئىدى !
سەن شۇنداق ئىلاھىي تۇيغۇلار ئىلكىدە كەلگۈسى بەختنىڭ ،
گۈزەل كېلەچىكنىڭ ھەققىدە شېرىن تەسەۋۋۇرلارنى قىلىۋاتقىنىڭ-
دا ، بوينۇڭ قايرىلىپ ، ئوتلۇق ، ناھايىتىمۇ ئوتلۇق بىر لەۋ لەۋلە-
رىگە سۈركىلىپ ، ئاجايىپ شېرىن بىر سەزگۈ قەلبىڭگە ئۆمىلەپ
كېتىۋاتاتتى .

— ئۇنداق قىلما... ئۇنداق قىلما دېدىم... ئەسكى... ما قېلىن
تازىنى !...

سەن تېپىرلاپ - تېپىرلاپ توختاپ قالدىڭ ، گۇياكى قىسماققا
چۈشكەن قۇشقاچتەك . ئاشىقنىڭ ئاق قۇ كۆكسىدەك يۇمشاق
باغرىدىن تارقالغان قايناق ھارارەت ئۈگە - ئۈگىلىرىڭنى ئېرى-
تىپ ، سېنى لاسسىدە بوشاشتۇرۇپ قويغانىدى ؛ ئۇنىڭ گەز باغلاپ
يېرىلغان چوغدەك لەۋلىرىدىن پارتلاپ چىققان پاك مۇھەببەتنىڭ
ھاياتبەخش تەپتى ۋۇجۇدۇڭنى كۆيدۈرۈپ ، يۈرىكىڭنى سېھىرلەپ
قويغانىدى !...

سەن قاچانلاردۇر ئۇنىڭغا ئالدىڭنى قىلىپ ، ئۇنى تەلۋىلەرچە
سۆيۈشكە باشلىغىنىڭنى بىلمەيتتىڭ . ئىشقىلىپ ، ئېسىڭنى تاپقان-
دا ، ئۇنى سۆيۈپلاۋاتاتتىڭ ؛ سۆيۈپ - سۆيۈپ قانمايۋاتاتتىڭ . سەز-
گۈلىرىڭ مۇشۇنداق مەستخۇشلۇققا تەشنا ئىدى .

دۇنيانىڭ مەۋجۇتلۇقى ئۇنتۇلغانىدى !

سەمەندەرنىڭ مەۋجۇتلۇقى ئۇنتۇلغانىدى !

ئۆزۈڭنىڭ مەۋجۇتلۇقى ئۇنتۇلغانىدى !

يۈرىكىڭنىڭ گۈزەل ناخشىدەك يېقىملىق تىۋىشى يىراق بىر دۇنيادىن ئەكس سادا قايتۇراتتى : «شەپقەتلىك ، ئۇلۇغ تەڭرىم ، دادامنى ھەققانىيەت مەيدانىغا قايتۇرۇپ كەل !!! مېھرىبان پەرۋەر - دىڭارىم ، مەتسالىنى مەن ئۈچۈن جەڭلەردە ئامان قىل !!! پاختا ئىچىدە چوغ ساقلىغۇچى ھەممىگە قادىر ئاللا ، مەرھۇم ئاچامنىڭ روھىنىڭ ھەققى - ھۆرمىتى ئۈچۈن سەمەندەرنى ئۆز پاناھىڭدا ساقلا !!! ئەدلى - ئادالەتلىك ئىگەم ، ئىنقىلابىمىزغا نۇسرەت ئاتا قىل ! يۇرتۇمغا ئاسايىشلىق ، خەلقىمگە ئازادلىق نېسىپ ئەت !!! »

*

*

— چاي ئىچىسە .
«پەرىشتە» نىڭ سۆزى بىلەن كىتابتىن بېشىڭنى كۆتۈردۈڭ .
كۆزۈڭدىن كۆزەينەكنى ئېلىۋېتىپ ، چاينى قولۇڭغا ئالدىڭ .
— ماڭا قارىسلا .
«پەرىشتە» گە قارىدىڭ . ئۇ ھەيران قېلىۋاتاتتى .
— تاتىرىپ كېتىپلىيا ؟
يالغان ئېيتىش :
— سەل مېجەزىم يوق .
گۈگۈم يېيىلغانىدى . سەن كەچلىك تامىقىڭنى يەپ بولۇپلا يوتقانغا كىرىۋالدىڭ . چۈنكى ، ئازابلىق ئەسلىمىلەر سېنى ئىللىق قوينىغا چاقىرىۋاتاتتى .

سەن ياتاققا كىرگەندە ، يارىدارلارنىڭ ھەممىسى ئۇخلاپ قېلىشقانىدى . يېشىنىپ ياتتىڭ . ئەمما ، ھەرقانچە قىلىپمۇ ئۇخلا-

يالىمىدىڭ ، ئۇيقۇ سەندىن يۈز ئۆرۈگەندى ، خۇددى زۇمرەت سەندىن يۈز ئۆرۈگەندەك . رەشك يۈرىكىڭنى غاجايتتى ، مىسالى قۇرتتەك .

خېپ ، مەتسالى ! سەن نېمىدېگەن نامەرد - ھە ؟ ! تەپتارتما - تىن خوتۇنۇمنى قۇچاقلاپ ، سۆيۈپ يۈرسەنمۇ ؟ نېمىشقا دوستلۇقىمىزنىڭ يۈز - خاتىرىسىنى قىلمايسەن ؟ زۇمرەت مېنىڭ خوتۇنۇم بولمىسغۇ كاشكى ، ئۇنىڭ خوتۇنۇم ئىكەنلىكىنى بىلمىسەڭغۇ كاشكى . ئۇنىڭ مېنىڭ نىكاھلىق خوتۇنۇم ئىكەنلىكىنى بىلىپ تۇرۇپ... نوچى بولساڭ ، مەن ئېلىشتىن بۇرۇن ئېلىۋالساڭ بولمامدۇ ؟

ھىم ، ئۇنداق ئاسان ئىش يوق ! تەييار خوتۇننى ساڭا تۇتقۇ - زۇپ قويىدىغان ئەخمەق سەمەندەر تېخى تۆرەلىمدى ! ئۇنى ساڭا تاشلاپ بەرگۈچە ئىلاھىم !...

يۈرىكىڭدىن ھەسرەت - نادامەتلىك رەشك ئۆمىلەپ چىقىپ ، ئۈگە - ئۈگىلىرىڭنى غاجاپ ، سېنى بىئارام قىلاتتى ، ئىزتىراپقا سالاتتى ، مەتسالىنى قارغاشقا ، ئۆزۈڭنى ئەيىبلەشكە مەجبۇر قىلاتتى :

«ئالدىمىزدىكى جەڭدە ئوق تېگىپ ئۆلەرسەن ئىلاھىم !
ئۈنىمۇ دەيمەن ، بۈنىمۇ دەيمەن ، ھەممە گۇناھ ئۆزۈمدە ، مەن ئەزەلدىن ئەخمەق زادى ! يەنە قىرىق كۈن توختاپ ، ئامانلىقىمنى ئېلىۋېلىپ ، ئاندىن كەلگەن بولسام ، بۇ خاپىلىق يوق ماڭا . ئۇ چاغدا مەن زۇمرەتنى ئەمەس ، زۇمرەت مېنى قوغلايتتى . مەتسالى چۈشىگىمۇ كىرمەيتتى...»

زۇمرەتمۇ ئوسال زادى ، ئۆزىنىڭ ھازىرغىچە «قىز ، ئىكەنلىك - كىنى مەتسالىغا دەپ قويغان گەپ . شۇڭا ، مەتسالى ئۇنىڭدىن ئۈمىد ئۈزلەلمەيدۇ . يەنە قىرىق كۈن توختاپ ، زۇمرەتنى چوكان قىلىپ تاشلاپ قويغان بولسام ، ھەرقانچە ئاشق - مەشۇق بولغان تەقدىردىمۇ ، مەتسالى ئۇنىڭغا قاراپمۇ قويمايتتى...»

خاتالاشقاندىڭ !

چۈنكى ، سەن مۇھەببەتنىڭ قارشى تەرەپىنى كەلگەن ، بىر ئۆيگە جەم بولۇپ ، بىر ياستۇققا باش قويۇش بىلەنلا ئېرىشكىلى بولىدىغان ئۇنداق ئاددىي نەرسە ئەمەسلىكىنى ئوقمايتتىڭ ؛ مۇھەببەتنىڭ «قىز» نىڭ «چوكان» غا ئايلىنىپ قېلىشى بىلەنلا يوقاپ كېتىدىغان ئۇنداق چاكانا نەرسە ئەمەسلىكىنى ئوقمايتتىڭ . ئۇققان بولساڭ ، بىر قېتىمدىلا ، بىر كېچىدىلا ئۇنى زورلۇق بىلەن ئۆزۈڭگە مەپتۇن ، ئاشق - بىقارار قىلىۋېتىش خام خىيالىدا بولمايتتىڭ .

شېرىن خىياللار ، گۈزەل ئىستەكلەر سېنى خىيالىي دۇنياغا باشلاپ كەتتى :

زۈمرەت بىلەن باغرىلاشسام ، سۆيۈشسەم ، مامۇقتەك يۇمشاق باغرىدا سۆيگۈ شارابىغا قانمىسام ، قىزلىق باھاردىن ئۆتۈپ كەتسەم !

پىراق لەشكەرلىرى سېنى تەقەززالىق ئىلىكىدە تېپىرلىتاتتى : ئىتتىكرەك تال ئاتسا ، ئىتتىكرەك كەچ بولسا ! زۈمرەتنى يۇلغۇنلۇققا ئاچىقىپ ، كۆتۈرۈپ بېسىپ...

گۇمان سېنى غەزەپلىك پىچىرلىتاتتى : «ئەگەر... ناۋادا... قىز چىقماي قالسىچۇ ؟ ئۇنىڭ قىزلىقىنى مەتسالى ئېلىپ بولغان بولسىچۇ ؟... ياق ! ياق ! زۈمرەت دېدىغۇ : «ئۇرۇش ئاخىرلاشقاندا ، دەپ . ناۋادا... ناۋادا ، شۇنداق بولۇپ قالدىغانلا بولسا ، مەتسالىنىڭ جاجىسى بىر پاي ئوق ، «پاڭ» قويمەن !»

قايقارا ، قۇيۇرۇق قەلب بېتىڭدە شۇملۇق دومىلىناتتى ، خۇددى كىرىپدەك .

بىر كېچىنى مۇشەققەتتە ئۆتكۈزدۈڭ . لېكىن ، كۈندۈزنى يېڭىدىن كەلگەن بىر يارىدارنىڭ قىزىقارلىق كەچۈرمىشلىرى بىلەن

خېلى ئىتتىكلا ئۆتكۈزۈۋەتتىڭ :

— قاپقاراڭغۇ بىر كېچىدە قاراۋۇللۇق قىلىۋاتاتتىم . بېرىم كېچە بولاي دېگەندە ، كۆزۈمگە بىر كۆلەڭگە چېلىقىپ قالدى . مەن كۈرجۈكقا بارمىقىمنى ئېلىپ : « پارول ! » دەپ ۋارقىرىدىم . بىراق ئۇ يەنە كېلىۋەردى ، يەنە ۋارقىرىدىم . كۆلەڭگە توختىدى . يەنە ۋارقىرىدىم ، كۆلەڭگە يا مىدىرلىمىدى ، يا پارولغا جاۋاب بەرمىدى . ئوق چىقىرىشىم كېرەك ئىدى ، لېكىن تۆتىنچى قېتىم يەنە ۋارقىرىدىم . دەل شۇ چاغدا بېشىمغا بىرنەرسە ۋاققىدە تەگدى . بىر چاغدا كۆزۈمنى ئاچسام ، بېشىم تېخىقلىق ھالدا ياتاققا ياتىمەن . ھېلىقى كۆلەڭگە كۆزۈمنى غەلەت قىلىپ تۇرۇپتۇ ، ئۇنىڭ شېرىكى ياندىن كېلىپ ، بېشىمغا تاش بىلەن بىرنى قويۇپ ئايلاندۇرۇپتېپ-تۇ . ئۇلار مېنى « تىل » قىلىش ئۈچۈن ، ئانقا ئارتىپ ئەكېتىۋات-قاندا ، چارلاشقا چىققان يىگىتلەرگە ئۇچىراپ قېلىپ ، قولغا چۈشۈپتۇ .

— پارولغا ئۈچىنچى قېتىم جاۋاب بەرمىگەندىكىن ، نېمىشقا ئوق چىقارمىدىڭىز ؟ — دەپ سورىدىڭ سەن بېشى بېنت بىلەن تېڭىپ قويۇلغان ، تېخى ئەمدىلا ئون سەككىز - ئون توققۇز ياشلارغا كىرگەن بۇ يىگىتكە ئىچ ئاغرىتىش نەزىرى بىلەن قاراپ . — ئەسلىي ئوق چىقارسام بوپتىكەن . لېكىن ، يەنە بىر قېتىم سورىغۇم كېلىپ قالدى .

— نېمىشقا ؟

— چۈنكى ، ئۇنىڭ ئالدىدىمۇ شۇنداق بىر ئىش بولغان : شۇنداق بىر قاراڭغۇ كېچە ئىدى . جىگدىلىكتىن بىر كۆلەڭگە شاخلارنى پۇلاڭلىتىپ ئالدىمغا كېلىشكە باشلىدى . مەن : « پارول ! » دەپ ۋارقىرىدىم ، بىراق ئۇ يەنە كېلىۋەردى . يەنە ۋارقىرىدىم ، يەنە كېلىۋەردى . يەنە ۋارقىرىدىم ، يەنە كېلىۋەردى . ئاخىر كۈرجۈكنى باستىم ، « گۈپپىدە » يىقىلدى . بېرىپ قارىسام ، ۋاي خۇدايىم ، ما ئىشنى كۆرۈڭ ، كەلگىنى ئادەم ئەمەس ، جىگدە

غازىنى سىيرىپ يەپ كېلىۋاتقان تۆگىكەن !
بۇنى ئاڭلاپ ھەممىڭلار كۈلۈشۈپ كەتتىڭلار .

— سىزگە نېمە بولدى؟ — دېدىڭ سەن يىگىرمە تۆت -
يىگىرمە بەش ياشلاردىكى بەش ياشلىقنى گرانات ئۇچۇرتۇۋەتكەن ،
خىرقىراپ ئاۋازىنى دىمىغىدىن ناھايىتى تەستە چىقىرىدىغان يەنە
بىر يىگىتنىڭ كەچۈرمىشىگە قىزىقىپ . سەن شۇ ئارقىلىق ئازاد-
لىق ھېس - تۇيغۇلىرىڭدىن قۇتۇلماقچى بولۇۋاتاتتىڭ .
— راستىنى ئېيتسام ، ئۆلۈمدىن قورقۇپ ، جەڭگە بارغۇم
كەلمەي تۇرغان كۈنلەرنىڭ بىرىدە دادام قازا قىلىپ كەتتى .
— نېمە بولۇپ ؟

— دادام نەدىن تېپىۋاپتىكىننىڭ ، بىر گرانات تېپىۋاپتۇ .
ئېشەككە مىنىپ كېتىۋېتىپ ، ئۇنىڭغا ئۆرۈپ - چۆرۈپ قاراپ
كېتىپتۇ . قارىغانسېرى چىرايلىق كۆرۈنۈپ كېتىپتۇ - دە ، ئەجەب
چىرايلىق نېمىكەن ، قامچىغا دەستە قىلايچۇ ، دەپ ئويلاپ ، پىچاق
بىلەن قوڭغىنى كولاپتىكەن ، ئىچىدىن بىر يىپ چىقىپتۇ . يىپنى
بىر تارتىپتىكەن ، كۈشۈلداپ تۈتۈن چىقىشقا باشلاپتۇ . دادام :
«قانداق نېمە بۇ ؟» دەپ ھەيران قاپتۇ ۋە دۈككىدە بىر ئىش يادىغا
يېتىپ ، تاشلىۋېتەي دەپ بولغۇچە «گۈممىدە» پارتلاپ ...

يىگىتنىڭ ئۆپكىسى ئۆرۈلۈپ ، سۆزلىمەي توختاپ قالدى .
ئۇ شۇنداقتىمۇ ئۆزىنى تۇتۇۋېلىپ داۋام قىلدى :

— شۇنداق قىلىپ دادام ئەتىسى سەھەردە قازا قىلدى . يىغلى-
دىم ، قاقشىدىم !!! ئاخىر جەڭگە بارمىسىمۇ ، ئەجىلى توشسا ،
بەربىر ئۆلىدىغان گەپكەنغۇ ؟ دەپ ئويلاپ جەڭگە كەلدىم ... توۋا ،
بۇ تەقدىرنىڭ ئوخشاشلىقىغا . قىل - قىل قالدىم مەنمۇ دادامدەك
گراناتتا پارتلاپ ئۆلگىلى ...

ئۇ بىردەم توختاپ قېلىۋىدى ، سەن يەنە تەقەززالىق بىلەن
سورىدىڭ :

— قانداق ؟

— بىر قانچىمىزنىڭ ئوتتۇرىغا پوككىدە بىر گرانات چۈشتى . پارتلىسا ، بەش - ئالتىمىز تەڭلا ئۆلەتتۇق . شۇڭا مەن : «يېتىڭلار !» دەپ ۋارقىرىغاچ گراناتنى قولۇمغا ئالدىم - دە ، دۈشمەنگە قارىتىپ ئاتماقچى بولدۇم ، بىراق دەل شۇ چاغدا گرانات پارتلاپ كېتىپ ...

كەچۈرمىشلەر تۈگەپ قېلىۋاتاتتى . كەچ كىرىشكە يەنە خېلى ۋاقىت بار ئىدى ، ئۇنىڭغىچە يۈرىكىڭنى يەنە ئالداپ تۇرمىساڭ بولمايتتى . شۇڭا ، سەن نەچچە كۈندىن بېرى بىر ئېغىزمۇ زۇۋان سۈرمەي گەپ تىڭشاپلا ئولتۇرغان ئېگىز ، ئورۇق ، چىرايى تاتىر-راغۇ يىگىتكە قاراپ :

— ئاداش ، سىلنىڭ بىرەر ئېغىز بولسىمۇ قىزىق گېپىڭلا يوقما؟ — دېدىڭ .

— بار .

— دېمەمسىلە ئەمەسمە ؟

— قىسقا بولسىمۇ مەيلىما ئەمەسمە ؟

— مەيلى ، بىر ئېغىز بولسىمۇ .

— بىر كۈنى پۈلك شتابىنىڭ ئالدىدا ئايلىنىپ يۈرسەم ، بىر ئۆزبېك ئوفىتسېر ئېتىنى مومغا باغلاۋېتىپ ماڭا قاراپ : «ھەي يىگىت ، مانى ئۇشاپ تۇر» دەپ قامچىنى ماڭا تۇتقۇزۇپ قويۇپلا شتابقا كىرىپ كەتتى .

ئۇ دەستىسىگە ئاجايىپ چىرايلىق نەقىشلەر ئويۇلغان ، مۇڭ-گۈز دەستىلىك قامچا بولۇپ ، بەكمۇ چىرايلىق ئىدى . ئۇنىڭغا ئىچىم كۆيۈپ قالدى ، دەستىسىنى زادىلا ئۇچلىغۇم كەلمىدى . بىراق ، ئۇچلىماي نېمە ئامال ، ئۇ : «ئۇچلاپ تۇر» دېگەن تۇرسا . مەن ئاتنىڭ دۈمبىسىگە سانجىيدىغان ئوخشايدۇ ، دەپ ئويلاپ ، ئۇنىڭ دەستىسىنى ئۇچلاپ قويدۇم ، خۇددى بىگىزدەك .

بىر چاغدا ئوفىتسېر چىقتى . قامچىنى ئۇنىڭغا بەردىم . ئۇ قامچىنى قولغا ئېلىپ ، كۆزلىرى چەكچىيىپ كەتتى . غەزىپىنى

باسالماي : «ھۇ ، كىسپۇرۇش !...» دەپ تىللاپ ، دۈمبەمگە قامچا بىلەن بىرنى قويدى . مەن ۋارقىراپ يىلاندىك تولغىنىپ كەتتىم . ئۇنىڭغىچە شتابتىن باشقا ئوفىتسېرلار يۈگۈرۈپ چىقىشتى - دە ، ئۇنىڭدىن :

— نېمە بولدى ؟ — دەپ سورىدى .
ئوفىتسېر ئۇلارنىڭ گېپىگە جاۋاب بەرمەستىن ، مەندىن سورىدى :

— قايسى ئانىكاڭ ساڭا قامچىنى ئۇچلاپ قوي دېدى ؟
— سىلى... سىلى : ئۇچلاپ تۇر دەپلە ، ئۇچلاپ قويدۇم ئەينا .
— مەن ساڭا : ئۇچلاپ تۇر دېمىدىم ، ئۇشاپ تۇر دېدىم !
ئەھۋالنى چۈشەنگەن ئوفىتسېرلارنىڭ بىرى ماڭا قاراپ :
— ئۆزبېكچە «ئۇشاپ تۇر» دېگەن گەپ ئۇيغۇرچە «تۇتۇپ تۇر» دېگەنلىك بولىدۇ ، — دېدى .
— مەن بىلمىسەيما .

بۇنى چۈشەنگەن ئۆزبېك ئوفىتسېرمۇ خىجىل بولغىنىدىن قىزىرىپ كەتتى ۋە ماڭا ئۆزى خاھلىق ئېيتىپ ، بۇ قەلەمنى بەردى . يىگىت قەلەمنى يانچۇقىدىن چىقاردى . قەلەم ناھايىتى چىرايلىق ئىدى . سىلەر بىردە قەلەمگە ، بىردە ھېلىقى يىگىتكە قاراپ بىرھازا كۈلۈشتۈڭلار .

كېيىنكى ۋاقىت ناھايىتى ئاستا ئۆمىلەۋاتاتتى ، خۇددى پىتە-تەك . بۇ سۈرئەتتە كۈننى كەچ قىلىش سەن ئۈچۈن مۈشكۈل ئىدى . شۇڭا ، سەن «يەنە قايسىڭلارنىڭ قىزىق گېپىڭلار بار ؟» دېگەن مەنىدە ھەممىسىگە بىرقۇر قاراپ چىقىشنىڭ . ھەممىسى «تۈ-گىدى» دېگەن مەنىدە تۈگۈلۈۋېلىشتى . بىردەمدىن كېيىن تاشلا-خۇن ساڭا قاراپ :

— بوپتۇ ، سىلەرنى كېتىدىغان چېغىمدا بىر كۈلدۈرۈپ قو-يۇپ كېتەي ، — دېدى - دە ، سۆزلەشكە باشلىدى ، — يىگىتلەر پىتلاپ كېتىۋاتاتتى . شۇڭا ، پىت بېقىشتىن ھېچقايسىمىز نومۇس

قىلمايدىغان بولۇپ قېلىشقاندۇق . بىر كۈنى بىر دوستۇم ئوچاق-
نىڭ ئالدىدا كۆڭلىكىدىكى پىتلارنى بېقىۋاتاتتى . مەن سۇپىدا —
ئۆينىڭ تۆرىدە سوزۇلۇپ ياتاتتىم . بىر چاغدا ئۆينىڭ ئىچىدە
«پاڭ - پاڭ» غا تۇرغىلى بولماي قالدى . قورقۇپ تۈگۈلۈپ يېتى-
ۋالدىم . «پاڭ - پۇڭ» بېسىققاندا ، بېشىمنى كۆتۈرۈپ قارىسام ،
مورا ئۆرۈلۈپ چۈشۈپتۇ . ئۆينىڭ ئىچىگە كۈل ، قوقاس - چوغ
سوزۇلۇپ كېتىپتۇ . مەن گەپ سوراي دەپ بولغۇچە ، پۈلك كوماندا-
دىرى لەشكەر قاتارلىق بىرقانچە ئوفىستىر كىرىپ بولدى .
— نېمە بولدى ؟ — دەپ سورىدى پولكوۋنىڭ لەشكەر ، — نېمە

ئۇ ئېتىلغان ؟

جېھىرى تاتىرىپ ، تامغا يۆلىنىپ قالغان ھېلىقى يىگىتنى
(نېمە دەپ جاۋاب بەردى ؟ ، دېمەمسىلەر ، سوزۇپ تۇرۇپ :

— پىت ! — دەپ جاۋاب بەردى .

— پىت ؟ پىتمۇ شۇنداق ئېتىلامدۇ ؟

ھەممىمىز پاراقلاپ كۈلۈپ كېتىشتۇق .

سەنمۇ تېلىقپ كۈلۈۋېتىپ سورىدىڭ :

— پارىلىغىنى راست پىتمىكەن ؟

— ياق ، ئوق . ئۇ كۆڭلىكىنى ئوتقا تۇتۇپ پىتىنى قېقىپتە-

كەن ، مەيدە يانچۇقىدىكى بىر چازا ئوق ئوتقا چۈشۈپ كېتىپ...

ھەممىڭلار يەنە تېلىقپ - تېلىقپ كۈلۈشتۈڭلار ، كۈلۈپ

بولالماي ، كۆزلىرىڭلاردىن پۇرچاق تەك ياشلار تۆكۈلۈپ كەتتى .

ياتاقنى يەنە جىملىق كۆتۈرۈپ باستى . جاھىلانە رەشك ۋە

ۋىسال تەقەززاسى يەنە يۈرىكىڭنى غاچاپ ، سېنى ئازابلاشقا باشلى-

دى . شۇڭا ، سەن بۇ ئازابلىق سۈكۈتتىن قۇتۇلۇش ئۈچۈن ، ئاخىر

ئۆزۈڭ ئېغىز ئاچتىڭ :

— تاشخۇنمۇ ھېلى كېتىدۇ ، ئاڭلىيالماي قالمىسۇن . شۇ-

ڭا ، دادامنىڭ بىر شېئىرىنى ئوقۇپ بېرى ، قانداق ؟

— ناھايىتى ياخشى گەپ بولدى ، ئوقۇڭا ئەمەس ، — دېدى

تاشئاخۇن .

ھەممىسى قۇلاقلىرىنى دىڭ قىلىشتى ، سەن ھېسسىيات بىلەن ئوقۇشقا باشلىدىڭ .

ياتاق ئېغىر سۈكۈت ، ئېغىر تىنىقلار بىلەن تولغانىدى ؛ ھەممىڭلار چوڭقۇر ئويغا پاتقاندىڭلار ! مېڭىش ئالدىدا تاشئاخۇن ئېغىر سۈكۈنات ، ئېغىر تىنىقلارنى يۈدۈپ ئورنىدىن تۈردى .

سەن داداڭنىڭ ئۇ شېئىرىنى چىرايلىق كۆچۈرۈپ ، تاشئاخۇنغا يادىكار قىلىدىڭ . تاشئاخۇن ئۇنى ناھايىتى قىممەتلىك بۇيۇم قاتارىدا قوبۇل قىلىپ :

— مېنىڭ سىزگە يادىكار قالدۇرغۇدەك ھېچقانداق نەرسەم يوق ، پەقەت خەيرلىك تىلەكلىرىملا بار ، ئاللا سىزنى ۋە سىلەرنى ئۆز پاناھىدا ساقلىمىسۇن! — دېدى .
— رەھمەت! — دېدىڭ سەن ئۇنىڭ قوللىرىنى مەھكەم سىقىپ تۇرۇپ ، — سىز ماڭا ئاللىبۇرۇن يادنامە قالدۇرۇپ بولغان .
ئۇ ساڭا ھەيرانلىق بىلەن قاراپلا قالدى .

— سىزنىڭ قەيسەرلەر روھىڭىز ۋۇجۇدۇمدا ، روھىمدا مەۋج ئۇرۇۋاتىدۇ . ئۇ سىزنىڭ ماڭا قالدۇرۇپ كەتكەن ئەڭ قىممەتلىك ، ئەڭ ئۇلۇغ يادنامىڭىز . ھەرقانداق يادنامە ئۇنىڭدىن قىممەتلىك ، ئۇلۇغ بولمايدۇ! ... مەن بۇ يادنامىڭىزنى ئۆزۈمگە مەڭگۈ يار قىلىمەن ، مەڭگۈ مەۋج ئۇرغۇزىمەن .

ئۇنىڭ كۆزلىرىگە ئىسسىق ياش كەلدى . سىلەر مەھكەم قۇچاقلاشتىڭلار . ھاياجانلىق ياشلىرىڭلار قوشۇلۇپ كەتتى ، خۇددى يامغۇر ئانا زېمىنغا چۈشۈپلا قوشۇلۇپ كەتكەندەك .

— مەنمۇ سىزنىڭ قەيسەر روھىڭىزنى مەڭگۈ يادنامە قىلىمەن! — دېدى تاشئاخۇنمۇ ھاياجانلىق تەلەپپۇزدا .
سىلەر خەيرلىك تىلەكلىرىڭلار ئارقىلىق ئۆزئارا قىيىشىمىغان ھالدا خوشلاشتىڭلار .

— زۇمرەت ، مېڭىڭ ، بىردەم پاراڭلىشىپ كېلىلى .
ئۇ ماقۇل بولدى . سەن چەكسىز مەمنۇن بولدۇڭ ، گويا
ھاجىتى راۋا بولغان ھاجەتمەندەك .

كەچكى قۇياش غەربىي ئۇپۇقتا جىلۋىلىنىپ تۇراتتى . قەلبىڭ-
دە شېرىن ئارزۇ كۆۋرەيتتى : گۈگۈم چۈشسىلا ، يۇلغۇنلۇققا سۆ-
رەپ كىرىپ ، كۆتۈرۈپ باسىمەن . كىمىنى ئەخمەق
قىلىدۇ بۇ ؟

سەلەر چىغىر يولىنى بويلاپ ئاستا قەدەملەر بىلەن مېڭىش-
تىڭلار . زۇمرەت قولغا بىر تال قۇرۇق يۇلغۇن شېخنى ئېلىۋال-
غان بولۇپ ، ئۇنى بالىلارچە ئويناپ كېتىۋاتاتتى . ئۇ پات - پات
ئەتراپىدىكى چىغ ۋە يۇلغۇن شاخلىرىغا «قاس - قۇس» قىلىپ
ئۇرۇپ قويايتتى ، خۇددى پىراق لەشكەرلىرى قامچا بىلەن يۈرىكىڭ-
گە ئۇرغاندەك . سەن گەپنى نەدىن ، قانداق باشلاشنى ئوقمايۋاتات-
تىڭ . ۋاقىتنى كەينىگە سۈرۈش خىيالنىڭ سېنى ئالدىرىماي ، ئوي-
لىنىپ سۆزلەشكە ئۈندەپ تۇراتتى . سەلەر ئۇن - تىنىسىز ئاستا
قەدەم يۆتكەيتتىڭلار . ئەمدى گەپ قىلمىساڭ ، ئۇنى گەپكە سالغاچ
گۈگۈم قوينىغا سۆرەپ كىرمىسەڭ بولمايتتى .

— ھە زۇمرەت ، بىز ئەر - خوتۇنمۇ ، ئەمەسمۇ ؟
سەن گەپنى شۇ يەردىن باشلىدىڭ .

...

— گەپ قىلىڭ .
ئۇ بېشىنى كۆتۈرۈپ ، چېھرىڭدىكى تەھدىتنى كۆرۈپ ، قوشۇ-
مىسىنى تۈردى - دە ، جاۋاب بەردى :
— تاڭ !

غۇزىرىدە ئاچچىقنىڭ كەلدى ، ئۆزۈڭنى بېسىۋالدىڭ . يۈرىكىڭ

پىژىرىدە ئېچىشتى ، چىدىدىك .

— ماڭا قاراڭ ؟

ئۇ قارىدى . كۆزلىرىڭلار ئۇچراشتى .

— مەن سىزگە دەپ قويماي ، بىز دېگەن نىكاھلىق ئەر -

خوتۇن جۇماڭ !

— ئەر - خوتۇن بولساق ، ئەمەسە سۆزۈمنى بېرىڭ .

— ۋاي تېخى ، — سەن زورۇقۇپ تاتلىققىنە كۈلدۈڭ ، —

نېمىشقىكى ؟

— ھېچ ... نېمىشقا... ئاچامنى ئالغاندىكىن ، بولدى ئەمدى .

باشقا خوتۇن تېپىلمىغاندەك خۇدى . مېنىڭ سىزگە خوتۇن بولغۇم

يوق !

— بىراق ، مېنىڭ سىزنى خوتۇن قىلغۇم بار ، مەن سىزنى

شۇڭا ئالغان .

— ئەمدى باشقا بىركىمنى خوتۇن قىلىۋېلىڭ .

— مېنى ياخشى كۆرمەيسىز ؟

ئۇ كېسىپلا جاۋاب بېرىۋەتتى :

— ھەئە !

يۈرىكىڭ ئېچىشىپ كەتتى ، بىراق چاندۇرمىدىڭ . كۆڭلۈڭ

بىرقىسىملا بولۇپ قالدى ، لېكىن ئۈمىدسىزلەنمىدىڭ . پىچىرلاپ

قويدۇڭ : «قاراپ تۇرۇڭ ، ھازىرلا ياخشى كۆرۈپ قالسىز . كۆتۈ-

رۇپ بىر باسىمەن !...»

سەن گۈگۈمنى زارىقىپ كۈتەتتىڭ . شۇڭا ، گۈگۈمنى يوقد-

لاڭ گەپلەر بىلەن كۈتۈۋالماقچى بولدۇڭ :

— ئەگەر سۆزىڭىزنى بەرمىسەمچۇ ؟

— بەرمىسىڭىز مەيلى ، كارىم يوق ، پەرۋايىم پەلەك ! ئىشقىد-

لىپ ئەمدى سىزگە خوتۇن بولمايمەن . سىزگە خوتۇن بولغۇچە

ئىگەكىم !...

ئۇنىڭغا قاراپلا قالدىڭ . ئۇ ئۆزىنى ئاران - ئاران تۇتۇپ

تۇرغاندەك قىلاتتى . سەن ئۇنىڭ بۇنداق «يۈزسىز» ،

«بىشەم» لىكىنى ئويلاپمۇ باقمىغانىدىك .
 توۋا ، بۇ كىم ؟ بۇ بىر چاغلاردىكى ياۋاش ، ئىتائەتچان زۇم-
 رەت شۇمۇ ، ئەمەسمۇ ؟
 ئۇنىڭ زۇمرەت ئىكەنلىكىگە ئىشەنمەيلا قالدىك ، ئەمما ئىشەن-
 مەي بولمايتتى . چۈنكى ، ئۇ بىر چاغلاردىكى سېنى «ۋاي ئاكا»
 دېسە ، «ۋاي ئاكا» دەپ ئاغزىدىن چۈشۈرمەيدىغان ، ھەر بارساڭ
 ئالدىڭىزغا ئۆرۈك مېغىزى تۆكىدىغان ، نېمە دېسەڭ ماقۇل دەيدى-
 غان ياۋاش ، ئىتائەتچان سىڭلىك زۇمرەت شۇ ئىدى .
 بىردىنلا جۇدۇنۇڭ ئۆرلىدى . شۇڭا ، سەنمۇ ئۇنىڭغا ئۆزۈڭنى
 بىر كۆرسىتىپ قويماقچى بولدۇڭ :
 — مەنمۇ سىزگە ئېنىق دەپ قوياي ، خېنىم . سىزنى مەتسال-
 غا تاشلاپ بەرگۈچە ئىگەكىم !!!
 بۇ گەپنى دەپ بولۇپ «ئىم !» دەپ قالدىك .
 مەتسالى بىلەن بولغان مۇناسىۋىتىنى مېنىڭ ئۇقۇپ قالغانلى-
 قىمنى زۇمرەت بىلىپ قالدى - دە ! ھەي... ۋاي ئىست ! مېنىڭ
 مۇشۇ ئاغزىمنىز...
 شۇڭا ، سەن ئۇنىڭغا قاراشنىڭ ئورنىغا قۇياشقا قارىدىك .
 ھۈرۈن قۇياش ئۇيۇققا قاراپ ناھايىتى ئاستا ، بىلىنەر - بىلىنمەس
 ئۆمىلەپ كېتىۋاتاتتى ، خۇددى كەچ كۈزدىكى نىمجان قۇرتىك .
 سەل كەچرەك تەكلىپ قىلساممۇ بوپتىكەن...
 سەن ئۆزۈڭنى بېسىۋېلىش قارارىغا كېلىپ توختىدىك .
 — كېلىك ، بىردەم ئولتۇرۇپ ، ئاندىن كېتلى .
 سىلەر مۇزدەك سوغۇق قورام تاش ئۈستىدە روبىرو ئولتۇ-
 رۇشتۇڭلار .
 سوغۇق كۈچىيىۋاتاتتى . جىمجىتلىق ، جاھىلانە جىمجىتلىق
 ھۆكۈم سۈرەتتى . ئەتراپتا ھېچكىم كۆرۈنمەيتتى .
 كۆتۈرۈپلا باسايمىكەن ئەمدى ؟...
 جىمجىتلىق ۋە تەقەززالىق ئىلكىدىكى ئىستەكلىرىڭنى زۇم-
 رەت بۇزدى :

— سەمەندەر ، ئاچامنىڭ ھەقىقى - ھۆرمىتى ئۈچۈن ، مېنىڭ سۆزۈمنى بېرىڭ ، ماقۇلما ؟ مەن خۇش بولاي ، خۇدايىمۇ خۇش بولار ، ئاچامنىڭ روھىمۇ خۇش بولار سىزدىن ، ماقۇلما ؟ ! ئۇنىڭغا قارىدىڭ . ئۇنىڭ پۈتكۈل ۋۇجۇدىدىن بىچارىلەرچە ئۆتۈنۈش يېغىپ تۇراتتى .

سەن مۇشۇ ھەقتە ئويلىنىۋاتقان بولۇۋالدىڭ . ئەمما ، ئويلدى - نىۋاتقىنىڭ باشقا ئىدى : ئەخمەق ئەمەس مەن ، قىز خوتۇن ئې - لىپ ، قولىنىڭ ئۈچىنى تۇتمايلا ، ئۇنىڭ سۆزىنى يەنە قىز پېتى بېرىدىغان ...! ھىم ...!

— ماقۇل ، بەرسەممۇ بېرەي ، — دېدىڭ سەن ئۇزاق ئويلدى - نىشتىن كېيىن ، — بىراق ، بىر شەرتىم بار .

— شەرت ؟ نېمە شەرت ئۇ ؟

— كۆنىڭىز دەيمەن .

— دەڭ ئاۋۋال .

— سىزنى تويلاپ - نىكاھلاپ ئېلىپ ، تىرىقشىڭىزنىڭ ئۈچى -

نىمۇ تۇتماي ، يەنە مۇشۇنداقلا سۆزىڭىزنى بەرسەم ، سىزنىڭچە ، ئادىللىق بولارما ؟

ئۇ ساڭا تەئەججۇپ بىلەن قارىدى .

— مېنىڭ ئورنۇمدا سىز بولغان بولسىڭىز سۆزۈمنى بېرەم -

تىڭىز ؟

— ...

— شۇڭا بۈگۈن ...

مەقسىتىڭىزنى چۈشەنگەن زۈمرەت يۈزىنى قاماللاپ ، ئۆك -

سۈپ - ئۆكسۈپ يىغلاپ كەتتى . ئۇنىڭ يىغىسى شۇ قەدەر ھەسرەت -

لىك ، شۇ قەدەر ئازابلىق ئىدى . راستىنى ئېيتقاندا ، ئۇنىڭغا

ئىچىڭ ئاغرىپ قالغانىدى .

بىراق ، ماڭا كىمنىڭ ئىچى ئاغرىيدۇ ؟ خوتۇنى دەپ ، دادى -

سىدىن ئايرىلىپ قالغان مەندەك بىچارىگە كىمنىڭ ئىچى ئاغرىي -

دۇ ؟ قىز خوتۇن ئېلىپ ، يەنە قىز پېتى سۆزىنى بەرگەن مەندەك

ئەخمەقكە كىمنىڭ ئىچى ئاغرىدۇ؟

گۈگۈم چۈشكەندى ، ئۆزۈڭنى زۈمرەتكە ئاتىڭ ، خۇددى توشقانغا ئېتىلغان بۈركۈتتەك . بىراق ، قورام تاشنى قۇچاقلاپلا قالدىڭ . چۈنكى ، ئۇ قوينۇڭدىن سۇغۇرۇلۇپلا چىققاندى ، گويىكى ئالتۇن بېلىقتەك .

ئۇ ئون نەچچە قەدەم نېرىدا ساڭا غالبانە نەزەردە قاراپ تۇراتتى . پۈتۈڭ زىڭىلداپ ئاغرىيتتى ، يۈرىكىڭ پىزىلداپ ئېچىد-شانتى . تەشنا قەلبىڭ تېخىمۇ قاغىراپ كەتكەندى .

— ئۇنداق قىلماڭ ، — دېدىڭ سەن بىچارىلەرچە يېلىد-نىپ ، — بۇنداق كېتىۋەرسەك ، ئۈچلىمىزگە ئوبدان ئەمەس . — ئۈچلىمىزگە ؟... ھىم !

بىردىنلا چىڭگىدە بېسىپ تۇرۇۋالغان جۇدۇنۇڭ يەنە ئۆرلەپ قالدى ، بۇ قېتىم ھەرقانچە قىلىپمۇ بېسىۋالالمىدىڭ .

— مەن سىزگە دەپ قويماي ، خېنىم . مەتسالى سىزنى دەپلا مېنى قۇتقۇزۇپ يۈرگەن بىلەن ، مەن ئۇنى...

— مەنمۇ سىزگە دەپ قويماي ، غوجام ! — دېدى زۈمرەت سۆزۈڭنى بۆلۈپ ، ساڭا رەقىبانە نەزەردە تىكىلىپ ، — مەتسالغا بىر ئىش بولۇپ قالدىغان بولسا ، مەن سىزدىن ھېساب ئال-مەن !... يەنە دەپ قويماي ، «مېنى خوتۇن قىلىمەن» دەپ خام خىيال قىلىپ يۈرمەڭ !

ئۇ شۇنداق دېدى - دە ، كېيىكتەك تاقلاپ - تاقلاپ كۆزۈڭدىن غايىب بولدى . سەن ئۆزۈڭنى مۇزدەك قۇملۇققا دۈم تاشلاپ ، ئۆكسۈپ - ئۆكسۈپ ، ھەسرەت بىلەن ، ئەلەم بىلەن ، پىغان بىلەن يىغلاپ كەتتىڭ ، مىسالى زۈمرەتتەك . مەتسالىمۇ تويۇڭ بولغان كۈنى مۇشۇنداق يىغلىغان بولغىمىدى ؟

ئاتايىن !

مەتسالىنىڭ شۇ كۈنى خۇددى سەندەكلا يىغلىغانلىقىنى تەسەۋ-ۋۇر قىلالمايتتىڭ ، تەسەۋۋۇر قىلالىغان تەقدىردىمۇ ، ئۆزۈڭ قىلغان تەسەۋۋۇرغا ئۆزۈڭ ئىشەنمەيتتىڭ ، چۈنكى ئاساسىڭ بار

ئىدى : ئاشىقىدىن ئايرىلىپ قالغانغىمۇ يىغلامدۇ بىر كىم ؟ ئەڭ يامىنى خوتۇنىدىن ئايرىلىپ قېلىش .

زۇمرەت راستىنلا ماڭا خوتۇن بولماسما ؟ راستىنلا قولۇم-
دىن قىز پېتى چىقىپ كېتەرما ؟ مەتسالى دېگەن نامەرد گۇيغا قىز
پېتى نېسىپ بولۇپ كېتەرما ؟ ياق ، ياق ! ھەرگىز ... دادام قۇربان
بولمىغان بولسىمۇ بىر كاشكى ... مەن مۇشۇ مايماقنى دەپ ، دادام-
دىن ۋاقىتسىز ئايرىلىپ قالمىغان بولساممۇ بىر كاشكى ! مەتسا-
لەككە مۇشۇنداقلا تاشلاپ بەرگۈچە ساڭمۇ يوق ، ماڭمۇ يوق
قىلىۋېتىرمەن ئىلاھىم !

قەلبىڭ شۇملۇقانى پىلانلار بىلەن تولغانىدى ؛ قەلبىڭ گۈ-
زەل كۈيلەر — جەننەت ساداسى بىلەن تولغانىدى .
قەلبىڭدىكى بۇ شۇملۇقانى پىلانلار بىلەن جەننەت ساداسى ئۆز-
ئارا تىرىكشىشكە باشلىغانىدى . قايسىسى غالىب كېلەر كىن ؟
بىلمەيتتىڭ .

16

پۈتۈڭ ساقىيىپ ، پۈلك دوختۇرخانىسىدىن چىقىپ ، ئۇرۇش
قايناملىرىغا قوشۇلۇپ كېتىش ئالدىدا سەن پۈلك شتابىغا چاقىرتى-
لىپ ، جىددىي ۋەزىپە تاپشۇرۇۋالدىڭ .

— بىز پات يېقىنىدا قاغىلىق بازىرىغا ھۇجۇم قىل-
مىز ، — دېدى پۈلكوۋنىڭ تۇردىقارىي بەگ ، — قاغىلىق بازىرىدىكى
پارتىزانلارنىڭ ھۇجۇمغا ئىچكى جەھەتتىن ماسلىشىشى ئۈچۈن ،
ئۇلارغا بىز بىرتۈركۈم قورال — ياراغ كىرگۈزگەندۇق . ئىگىلە-
گەن ئاخباراتلارغا ئاساسلانغاندا ، دۈشمەنلەر ھەرىكەت پىلانىمىزنى
بايقاپ قالغاندەك تۇرىدۇ . ئىككى نەپەر ئالاقچىمىز تۈنۈگۈن كەچ
قولغا ئېلىنىپتۇ . ئۇلار ناۋادا ئىقرار قىلىپ قالسا ، قورال -
ياراغلار ۋە بىر تۈركۈم ئىنقىلاپچىلىرىمىز دۈشمەن قولغا چۈشۈپ
كېتىدۇ . شۇڭا ، سىزنىڭ ۋەزىپىڭىز قاغىلىق بازىرىغا كىرىپ ،

قورال - ياراغلارنى باشقا بىر جايغا يۆتكىۋېتىش ؛ پارتىزانلارنىڭ يىغىلىش ئورنىنى ئۆزگەرتىپ ، ۋاقتى كەلگەندە ئۇلارغا قورال - ياراغلارنى تارقىتىپ بېرىش ۋە ئۇلارغا قوماندانلىق قىلىش . ئەسلىي بۇ ۋەزىپىگە مەتسالنى ئەۋەتمەكچىدىم ، ئۇ پوسكامغا... سەن ئورنىڭدىن دەس تۇرۇپ ، چاس بەردىڭ - دە ، پولكوۋ - نىڭ سۆزىنى بۆلۈپ :

— مېنى ئەۋەتكىنىڭىزگە رەھمەت . ئازادلىق ئۈچۈن جېنىم پىدا ! - دېدىڭ جەڭگىۋار ھالەتتە تىك تۇرۇپ ، - ۋەزىپىنى چوقۇم ئورۇنداي مەن !
— سالامەتلىكىڭىز...

— سالامەتلىكىم تولۇق ئەسلىگە كەلدى ، خاتىرجەم بولۇڭ ، پولكوۋنىڭ !

پولك كوماندېرى چەكسىز مەمنۇنىيەت بىلەن سەن ئۇچرىشىدۇ . دىغان ئادەم ، ئۇچرىشىدىغان جاي ۋە پارولى ئېيتىپ بېرىپ سورىدى :

— تەكرارلايمۇ ؟

— ياق ، ئېسىمدە تۇتۇۋالدىم .
سەن قاغىلىق بازىرىغا يېتىپ كېلەي دېگەندە ، قۇياش باش ئۈستۈڭگە كېلىپ توختىغانىدى . سەن ئېتىڭنى بىر دەڭگە ئەكىد - رىپ قويۇپ ، چوپان دەرۋازىسى ئالدىغا كەلدىڭ . چېرىكلەر كىرىپ - چىقىۋاتقانلارنى ناھايىتى قاتتىق تەكشۈرۈۋاتاتتى . قوي - نۇڭدىكى تاپانچاڭنى بۇ دەرۋازىدىن ئۆزۈڭ بىلەن بىللە ئەكىرەل - شىڭگە كۆزۈڭ ئېلىنىشىمىدى . شۇڭا ، قارلىغاچ دەرۋازىسىغا ، ئاندىن بەشئېرىق دەرۋازىسى ، سەبزەگۈل دەرۋازىسىغا كەلدىڭ . با - زارغا كىرىپ - چىقىدىغان بۇ تۆت دەرۋازىدىكى قارارۋۇللۇق بىر - بىرىدىن قاتتىق ، تەكشۈرۈش بىر - بىرىدىن چىڭ ئىدى . گەرچە قاغىلىق بازىرىنىڭ سېپىلى بولمىسىمۇ ، لېكىن تۆت ئەترا - پى ئاھالىلەر بىلەن ناھايىتى زىچ قورشالغاچقا ، مۇشۇ تۆت دەرۋازى - دىن كىرىپ - چىقماي مۇمكىن ئەمەس ئىدى .

شۇڭا ، سەن ھاجەت قىلغان بولۇپ تاپانچاڭنى بىر سۆڭەتنىڭ تۈۋىگە كۆمۈپ قويۇپ ، يەنە چوپان دەرۋازىسىغا كەلدىڭ . گەرچە قۇياش بار كۈچى بىلەن پارلاپ تۇرسىمۇ ، لېكىن ۋىتر - ۋىتر سوغۇق جەندىن ئۆتەتتى . ئەمما ، سەن سوغۇقتىن قورقۇپ ئەمەس ، چېرىك - لەرنىڭ ، پۇقراچە كىيىنگەن پايلاقچىلارنىڭ تونۇپ قېلىشىدىن قورقۇپ ، سالۋا تەلىپىكىڭنى راسا چۆكۈرۈپ كىيىۋالغاچقا ، قاش - كۆزۈڭ كۆرۈنمەيلا قالغانىدى ؛ تاشلانمىغان ئاق كۈرەك جۇۋاڭ ئۈستىدىن بېلىڭنى پۆپۈكلۈك قۇ بىلەن باغلىۋالغاچقا ، بېلىڭ قورۇلۇپ ، قەدىڭ خۇددى ئوتياشلىقتىكى قارانچۇققىلا ئوخشاپ قالغانىدى ؛ شىرەڭنىڭ شويىلىرىنى قايتىدىن چىڭىتىپ ، ئىشتىنىڭنىڭ پۇچقىنى ئاق چەگدەم پايپىقىڭنىڭ ئىچىگە تىقىپ ، پۆپۈكلۈك رەڭدار قۇ بىلەن چىرايلىققىنە يۆگىۋالغاچقا ، ئۆمۈر بويى شەھەرگە ئەمەس ، بازارغىمۇ كىرىپ باقمىغان مالچىغىلا ئوخ - شاپ قالغانىدىڭ . شۇ تاپتا قەددى - قامىتىڭدە جەڭچىگە خاس سالاپەتتىن قىلچىمۇ ئەسەر قالمىغانىدى . ناۋادا ۋۇجۇدۇڭ يۈرد - كىڭدە خۇددى كۆك بۆرىدەك ھۇۋلاپ تۇرغان ياۋايىلەرچە روھىي قۇدرەتنى زاھىر قىلىپ قويمايدىغانلا بولسا ، سېنىڭ ئۆلۈمنى مەن - سىتمەيدىغان ، ئەزرائىلنىڭ ئالدىغىمۇ مەردانە قەدەملەر بىلەن كۈ - لۈمىسىرەپ بارالايدىغان قەيسەر بىر جەڭچى ئىكەنلىكىڭگە ھېچكىممۇ ئىشەنمەيتتى .

شۇنداق بولغاچ ئىلاھىم !
ئەمەلىيەتتىمۇ شۇنداق بولدى : تەكشۈرۈشتىن ئاسانلا ئۆتۈپ كەتتىڭ . سۆيۈملۈك تاپانچاڭنى بىللە ئېلىۋالمىغىنىڭغا بەكمۇ ھەس - رەتلەندىڭ .

سەن مالچىلارغا خاس مەزمۇت قەدەملەر بىلەن ناھايىتى چەب - دەس مېڭىپ ، «گۈمبەز ئالدى» دەپ ئاتىلىدىغان قايناق بازارغا كۆزنى يۇمۇپ - ئاچقۇچە يېتىپ كەلدىڭ - دە ، ھېلىقى بەلگىلەن - گەن جاي - بىر دۆۋە تۈگمەن تېشىنىڭ ئۈستىگە چىقىپ ئولتۇر - دۇڭ . كۆزۈڭ يىڭنە ساتقۇچىدا ، قۇلىقنىڭ ئۇنىڭ كۈلكىلىك ئاۋا -

زىدا ئىدى . ئانچە ئۇزۇن ئۆتمەي ، ئۇنىڭ خوتەن شېۋىسىدىكى
ئاۋازى قۇلىقىغا كىردى :

— يىڭنە ساتتىمەن يىڭنە ! تويلاق يىڭنە ! ئۈچى ئۈچلۈك ،
تۈۋى كۈچلۈك ! ئىشتىمىسمۇ كىرتتو ، تارتىمىسمۇ چىقتىتو !
ئەرزان يىڭنە !

يىڭىنچى شۇنداق دەپ خېرىدار چاقىرىغىنىچە سېنىڭ ئۇدۇ-
لۇڭغا كەلدى . ئۇ سەن كۆرۈشىدىغان ئادەمنىڭ دەل ئۆزى ئىدى .
شۇڭا :

— ھوي يىڭىنچى ، يىڭنە ساتامسىزا ؟ — دەپ ۋارقىرىدىڭ
سەنمۇ خوتەن شېۋىسىدە .

ئۇ سېنى كۆرۈپ قېشىڭغا كەلدى .

— ساتمايزە ، ساتتىمەن شۇ ! ساتمىسام بىكارغا كاركىراتىد-
ما ، ھوي ئۆز غوجام ؟ !

سەن تەلپىكىڭنى سەل ئۈستۈنرەك قىلىپ قويۇپ ، پەسكە
چۈشۈپ بىر ئاق چەگدەمگە ھەرخىل چوڭ - كىچىك يىڭىنلەرنى
سانجىۋالغان ، تاز چىراي كەلگەن ، ئوتتۇز تۆت - ئوتتۇز بەش
ياشلاردىكى يىڭىنچىدىن سورىدىڭ :

— ئالتۇن يىڭىڭىز بارمۇيا ؟

— بار ، نەرخىگە يېتەلسىڭىز .

سېلىرىنىڭ پاروللىرىڭلار ئەنە شۇنداق ئاددىي ئىدى . ئاڭلىغان

ئادەم ئۇنى ھەرگىزمۇ «پارول» دېمەيتتى .

— مەن «ئالتۇن يىڭنە»گە كەلدىم ، ئۇ قەيەردە ؟ — دېدىڭ
سەن تەمكىنىڭىزگە پىچىرلاپ . ئەمما ئۇ :

— راشىددىن مۇپتى ھاجىمنىڭ ئۆيىدە ، — دېدى ناھايىتى

ئەنسىز پىچىرلاپ ، — ئېھتىيات قىلىڭ ، پايلاقچى باردەك قىلىدۇ .

ئۇ قولۇڭغا بىرنەچچە تال يىڭىننى تۇتقۇزۇپ قويۇپ ، كۆزدىن

غايىب بولدى . ئەمما ، ئاۋازى قۇلىقىڭ تۈۋىدىن خېلى ئۇزاققىچە

يوقالمايدى :

— يىڭنە ساتتىمەن يىڭنە !... ئالتۇن يىڭنە !... ئىشتىمىسمۇ

كىرىتتو ! تارتىمىسمۇ چىقتىتو !...
سەن قولۇڭدىكى يىڭنىنى پۈتۈڭغا پۈتلىشىپ تۇرغان ئالىقان-
چىلىك بىر سامان قەغىزگە يۆگەپ يانچۇقۇڭغا سالىدىك - دە ،
ئۇيان - بۇيان ئۆتۈشۈپ تۇرغان چېرىكلەرگە كۆز قىرىڭنىمۇ
سېلىپ قويماستىن ، مەردانە قەدەملەر بىلەن جاپتېرەك ئۆستىڭنى
بويلاپ ، بازارنىڭ غەربىدىكى ھۇرۇنباغقا قاراپ ماڭدىك . چۈنكى ،
قورسىقىڭ بەكلا ئېچىپ كەتكەندى ، ھۇرۇنباغدىكى ئاشپۇزۇلغا
كىرىپ ، نەغمە - ناۋا ئاڭلىغاچ قورسىقىڭنى توقلىماقچى
بولغانىدىك .

تۆت مو كۆلەمدىكى بۇ ساياھەت باغچىسىنىڭ ئەسلى نامى
«ھۇزۇرباغ» بولۇپ ، ئۇ يەردە يېتىپ ئۇخلايدىغان ھۇرۇن - بىكار
تەلپەرنىڭ كۆپىيىشىگە ئەگىشىپ ، كىشىلەر ئۇنى «ھۇرۇنباغ»
دەپ ئاتىشىۋالغانىدى . بۇ باغ 1937 - يىلى شېڭ شىسەي ھۆكۈمىد-
تى تەرىپىدىن بىنا قىلىنغان بولۇپ ، 1938 - يىلى 4 - ئايدا
شېڭ شىسەي ھۆكۈمىتى ئورۇنلاشتۇرغان «12- ئاپرېل» بايرىمى-
مۇ مۇشۇ باغدا ئۆتكۈزۈلۈپ ، تەنتەربىيە ، سەنئەت مۇسابىقىلىرى ،
كۆرگەزمە قاتارلىق ھەرخىل مەدەنىي پائالىيەتلەر بىر ئاي داۋام
قىلغانىدى .

پايلاقچى ؟ راستتىنلا پايلاقچى بارمىدۇ ؟
سەن ئىلدام كېتىۋېتىپ ، ئالدى - ئارقاڭغا قاراپ قويدۇڭ ،
ھېچبىر پايلاقچى باردەك قىلمايتتى .
«راشىددىن مۇپتى ھاجىمنىڭ ئۆيىدە ؟»

سەن ھۇرۇنباغقا يېقىنلاشقانسېرى ، قىزىل مەڭزىلىك ، قوڭۇر
كۆزلىرىدىن مېھىر ، ئەقىل - پاراسەت نۇرلىرى چېقىنداپ تۇرىدۇ-
غان ئۇستازنىڭ راشىددىن مۇپتى ھاجىمنىڭ نۇرانە سېمىمىسى ساڭا
يېقىنلاپ كېلىۋاتاتتى...

سەن داداڭدىن ، ئۇستازىڭدىن ، ئۇنىڭ بالا - چاقىلىرىدىن
راشىددىن مۇپتى ھاجىمنىڭ 1897 - يىلى قاغىلىقنىڭ بەشئېرىق
يېزىسى تۆۋەن ئورالڭ كەنتىدىكى مەرىپەتپەرۋەر دىنىي زات يۈسۈپ

ھاجىم ئائىلىسىدە دۇنياغا كەلگەنلىكىنى ، بالىلىق دەۋرىدە قاغىلىق بازىرىدىكى دۆڭ مەدرىسىدە روزاخۇنلۇقۇم ، سۈپى قازىئاخۇنۇم قا- تارلىق كىشىلەرنىڭ تەربىيىسىدە ، كېيىن مەۋلانە ھۈسەيىنخان تەجەللىنىڭ ھۇزۇرىدا ئىلىم تەھسىل قىلغانلىقىنى ئاڭلىغانىدىڭ ؛ 1914 - يىلىدىن 1926 - يىلىغىچە ئېلىخان مەخسۇم ، ئۆمەر ھاجى داموللام ، يۈسۈپ ئاخۇن داموللام قاتارلىق ھەمسۆزلىرى بىلەن قەشقەر خانلىق مەدرىسىدە ئابدۇقادىر داموللام ، شەمشىد- دىن داموللام قاتارلىق مەرىپەت پېشوالىرىنىڭ تەربىيىسىدە ئەرەب ، پارس تىللىرى ۋە ئەدەبىيات ، ئەلجەبىر (ماتېماتىكا) ، پەلسەپە... پەنلىرى بويىچە ئون ئىككى يىل ئىلىم تەھسىل قىلغانلىقىنى ئاڭلىغانىدىڭ ؛ ئۆز يۇرتىغا قايتىپ كەلگەندىن كېيىن ، ياش - ئۆسمۈرلەرنى يىغىپ ئوقۇتۇپ ، ئۇلارغا مول بىلىملەرنى سىڭدۈ- رۈش ئارقىلىق يۇرت ئىچىگە ئىلىم - مەرىپەت ئۇرۇقلىرىنى چېچىپ ، نادانلىق ، خۇراپاتلىق قاتارلىق روھىي ئىللەتلەرگە دەس- لەپكى قەدەمدە دادىلىق بىلەن ئوت ئاچقانلىقىنى ئاڭلىغانىدىڭ ؛ ئۇزاق ئۆتمەي ناھىيىلىك مەھكىمە شەرىئىتىنىڭ مۇپتىلىقىغا تەيىن- لىنىپ ، ئىنسانپەرۋەرلىكى ۋە ئادالەتپەرۋەرلىكى بىلەن خەلقنىڭ چەكسىز ئىززەت - ئىكرامىغا مۇيەسسەر بولغانلىقىنى ، 1936 - يىلى سەئۇدى ئەرەبىستانىغا بېرىپ ، بەيتۇل مۇقەددەسنى تاۋاپ قىلىپ قايتىپ كەلگەندىن كېيىن ، «راشددىن مۇپتى ھاجىم» دېگەن نام بىلەن تېخىمۇ شۆھرەتلىكلىكىنى ئاڭلىغانىدىڭ ؛ 1937 - يىلى قاغىلىقتا ئۇيغۇر ئۇيۇشمىسى قۇرۇلغاندىن كېيىن ، دەسلەپ ئەۋقاپ (مالىيە) مۇدىرى ، كېيىن ئۇيۇشمىنىڭ ئورۇنبا- سار رەئىسى بولۇپ ، ئاتۇشلۇق تەرەققىيپەرۋەر دىنىي زات ، كاتتا باي ، ئۇيۇشمىنىڭ رەئىسى ئابدۇۋەلى باي قاتارلىق ئۇيۇشما رەھ- بەرلىرى بىلەن زىچ ھەمكارلىشىپ ، ئۇيۇشمىنىڭ رولىنى تولۇق جارى قىلدۇرۇپ ، ئوقۇتقۇچىلار قوشۇنى بەرپا قىلىپ ، قەلبلەرنى ئىلىم مەشەللىرى بىلەن يورۇتقانلىقىنى ، دارىلئىتام ، دارىلئاجد- زىنلارنى قۇرۇپ ، يېتىم - يېسىرلارنىڭ ماددىي ۋە مەنىۋى تۇرمۇ-

شىنى كاپالەتكە ئىگە قىلغانلىقىنى... ئاڭلىغانىدىكى؛ ھازىر سەن كىرىپ كېتىۋاتقان ھۇرۇنباغ ئىچىدە «ئون ئىككى مۇقام» ۋارىسى تۇردىئاخۇن ئاكا بىلەن بىرلىشىپ بىر مۇزىكىلىق چايخانا ماڭدۇر. غانلىقىنى، چايخانا مۇقام، ئەلنەغمە، مەشرەپلەر بىلەن راسا قەزىپ كېتىدىغانلىقىنى، كېيىن راشىددىن مۇپتى ھاجىمنىڭ ئىقتىداسىدىن جەھەتتىن ياردەم بېرىشى بىلەن بۇ چايخانا كېڭەيتىلىپ، چايدىن باشقا يەنە لەڭمەن، پۇلو، مانتا قاتارلىق ھەرخىل تائاملار سېتىلىدىغان بولغانلىقىنى ئاڭلىغانىدىكى؛ 1938-يىلى ئۇيغۇر ئۇيۇشمىسىنىڭ يېتەكچىلىكىدە مۇقامچى تۇردىئاخۇن ئاكا، ئوغلى ھوشۇر ئاخۇن ۋە قەمبەر ئېلى ئىشان، ئابدۇغوپۇر جان، جۈمە ئىدىن مەن قاتارلىق ئۇيغۇر، ئۆزبېك سەنئەتكارلىرىدىن تەشكىل تاپقان ئون بەش كىشىلىك سانايىنەپسە قۇرۇلغانلىقىنى، شۇنىڭ بىلەن چايخانا تېخىمۇ كېڭەيتىلىپ، يېنىغا كىچىككىنە بىر سەھنە ياسىلىپ، دەسلەپ مۇقام، ئەلنەغمە، ناخشا، كۈلدۈرگىلەرنىڭ ئورۇندالغانلىقىنى، كېيىن ئويۇن قويۇش ئورنى چايخانىدىن ئانار بازىرى باشلانغۇچ مەكتىپىنىڭ ئىككى يۈز ئەللىك كىشىلىك زالىغا يۆتكىلىپ، خوتەن ۋىلايەتلىك سانايىنەپسەدىن قاغىلىق سانايىنەپسە سەنىنىڭ خىزمەتلىرىگە ياردەم بەرگىلى كەلگەن دراماتورگ ئەمەت ئۆمەرنىڭ رېژىسسورلۇقىدا مەيدانغا كەلگەن «ئويۇشقان كۈچ»، «قۇياش قىزى»، «قارا چوقۇر»، «غېرىب - سەنەم»، «پەرھاد - شىرىن»، «تاھىر - زوھرا»، «ئەييار تاز» قاتارلىق سەھنە ئەسەرلىرىنىڭ ئوينالغانلىقىنى ئاڭلىغانىدىكى ھەم ئىسكەندەر بىلەن راشىددىن مۇپتى ھاجىمنىڭ ھۇزۇرىغا كېلىپ، نەۋائىي، سۈبىي ئاللايار، خوجا ھاپىز، ھۈۋەيدا... لارنىڭ ئەسەرلىرىنى ئۆگىنىۋاتقان كۈنلەردە، بۇ ئويۇنلارنى بىرقۇر كۆرۈپ بولغانىدىكى. ئەگەر ئاتا - ئاناڭ تەڭلا كېسەلگە چۈشۈپ قېلىپ، ساڭا ئېھتىياجلىق بولۇپ قالغان بولسا، ئۇستازىڭ بىلەن بىر يىل بولار - بولمايلا خوشلاشمىغان، ئۇستازىڭنىڭ ئوغلى ئابدۇلھەمىدنىڭ، دوستۇڭ ئىسكەندەردەك ياپىياش تۇرۇپلا ئىلىمدە كامالەتكە يەتكەن بولاتتىكى؛

قساسىنى قەستەنگە ئۇنتۇپ ، يېرىم يولدىلا غايە ۋە ئېتىقادىدىن يېنىۋېلىپ ، قەلبىدىكى گۈزەل كۈيلەر — جەننەت ساداسىدىن مەھرۇم قېلىپ ، بىچارە — مىسكىن ، غېرىب — غۇرۇۋا ، ۋىجە — دان — غۇرۇرسىز ، قۇرۇق ئۈستىخان ئادەمگە ئايلىنىپ قېلىپ ، داداڭدىن ۋاقىتسىز ئايرىلىپ قالغان بولاتتى . گەرچە سېنىڭ راشىدىن مۇپتى ھاجىمدىن ئۆگەنگەنلىرىڭ ناھايىتى ئاز بولسىمۇ ، لېكىن ئۇ ھەققىدە بىلىدىغان — ئاڭلىغانلىرىڭ ئەنە شۇنداق كۆپ ئىدى . ئەمما ، سەن راشىدىن مۇپتى ھاجىم ھەققىدە شۇنچە كۆپ نەرسىلەرنى بىلگەننىڭ بىلەن ، لېكىن ئۇنىڭ بىر ئاي بۇرۇن قوش-راپتا قوماندانلىق شتابىنىڭ كېڭەشمە يىغىنىغا قاتنىشىپ ، قاغىلىق-نى ئازاد قىلىش توغرىسىدا قىممەتلىك پىكىر — تەكلىپ ، مەسلى-ھەتلەرنى بەرگەنلىكىنى ، يىغىندىن قايتىپ كەلگەندىن كېيىن ، گومىنتۇەن بىلەن جىڭساجۇي (ساقچى ئىدارىسى) نىڭ مۇداپىئە خەرىتىسىنى نۇرغۇن ئالتۇن — كۈمۈشكە سېتىۋېلىپ ، شتابقا يەت-كۈزۈپ بەرگەنلىكىنى بىلمەيتتى . شۇڭا ، يىڭىنچىدىن «مالنىڭ» — قورال — ياراغلارنىڭ راشىدىن مۇپتى ھاجىمنىڭ ئۆيىدە ئىكەنلىكىنى ئاڭلاپ قۇلىقىغا ئىشەنمەيلا قالغانىدى .

«كەينىمىدە پايلاقچى بارمۇ تېخى...»

سەن يولنىڭ ياقىسىغىراق چىقىپ ، شىرەڭنىڭ شويىنلىرىنى چىڭىتقان بولۇپ ئەتراپقا چاندۇرمايلا بىرقۇر قاراپ چىقتىڭ . ھېچ-بىر پايلاقچى باردەك قىلمايتتى — ھەر كىم ئۆز يولى بىلەن ئۆز ئىشىغا كېتىشىۋاتاتتى .

سەن چايخانىغا كىردىڭ . چايخانا خۇددى تىنچلىق يىللىرىدەك ، سەنئەتخۇمار كىشىلەر بىلەن لىق تولغانىدى . ساڭا چايخاندەك نىڭ بىر بۆلۈڭىدىن ئارانلا ئورۇن تەگدى . چايخانا ئىللىق ئىدى . سەن تەلپىكىنى ئۈستۈنرەك قىلىۋېتىپ ، ئەتراپىڭغا قارىدىڭ . ساڭا قارىغىلى ھېچكىمنىڭ چولپى يوق — ھەممىنىڭ كۆزى ، قۇلىقى سەھنىگە قادالغانىدى . چۈنكى ، سەھنىدە تۇردىئاخۇن ئاكا بىلەن ئوغلى ھوشۇرئاخۇن تەمبۇر بىلەن ساتارنى تەڭكەش قىلىپ

«راك مۇقامى» نىڭ پەشروسىنى ئورۇنداۋاتاتتى :

ئالەم ئەھلىدىن كۆڭۈلنىڭ مۇددەئاسى قالمادى ،
ئۆتتى ئۆمرۈم ، ئۆشبۇ ئالەمنىڭ ۋەفاسى قالمادى .

بار ئىمىش دۇر دەھرنىڭ ئانچە بەلاسى جانىمە ،
بارغالى ئۇل سەۋرى گۈلشەننىڭ ھەۋاسى قالمادى .

ئەي ئايازى ، جان بېرىپ ئۆزنى خەلاس ئەتمەك كېرەك ،
مۇندىن ئۆزگە ھېچ بىر دەردنىڭ دەۋاسى قالمادى .

ئىلھامبەخش ئېزگۈ كۈيلەر ئەنە شۇنداق مۇڭ بىلەن ئاخىرلى-
شىۋىدى ، ھەممەيلەن ئۇلۇغ - كىچىك تىنىشىپ ، پىياللىرىنى
قولغا ئېلىشتى . سەن خۇددى يىڭىنچى دېگەن پايلاقچى ئارقاڭدىن
دەمبەس قەدەم كېلىپ ، سېنى تۇتقۇن قىلىدىغاندەك ، ئىشكىكە
بويۇنداپ قارىدىڭ . ھېچكىم كىرمىدى . دەل شۇ چاغدىلا ئاندىن
بىر مۇلازىم ئالدىڭغا كېلىپ :

— يىگىت ، سىزگە نېمە لازىم؟ — دەپ سورىدى .

سەن بېلىڭدىكى قونى يېشىۋېتىپ جاۋاب بەردىڭ :

— چاي ، مانتىدىن ئونى .

مۇلازىم يېنىڭدىكى ئوتتۇرا ياشلىق بىر كىشىدىن سورىدى :

— سىلىچۇ ؟

— لەڭمەن .

— يېرىمما ، پۈتۈنما ؟

— يېرىم ، يېزىلىق ئەمەس مەن پۈتۈن لەڭمەن يېگىلى .

مۇلازىم ئۇنىڭ يېنىدىكى ياشقەنە بىر يىگىتتىن :

— ئۆزلىرىچۇ ، غوجام؟ — دەپ سورىۋېدى ، ئۇ ناھايىتى ئەپ-

چىللىك بىلەن جاۋاب بەردى :

— پۈتۈن ، بازارلىق ئەمەس مەن يېرىم لەڭمەن يەپ ، قورسە-

قى تويماي ئاش سۈيگە نان چىلاپ يېگىلى .
«پاراققىدە» كۈلكە كۆتۈرۈلدى . سەنمۇ ھۇزۇرلىنىپ شۇنداق
كۈلدۈڭكى ، كۆزلىرىڭدىن قۇيۇلغان ياش كۆڭلۈڭدىكى پايلاقچى
ھەققىدىكى تەشۋىشنى غەرق قىلىۋەتتى ، ھەتتا قۇلاق تۈۋىگىچە
قىزىرىپ كەتكەن ھېلىقى چاقچاق باشلىغان ئادەمنىمۇ .

مۇلازىممۇ كۈلكىسىنى باسالمايغان ھالدا قېشىڭلاردىن كەت-
تى . كۆزۈڭنىڭ قۇيرۇقىدا نەزەر سالىدىڭ ، ھەممىسى تاماق يې-
يىش ، چاي ئىچىش بىلەن بولۇپ كېتىشكەندى . شۇڭا ، سەنمۇ
كېرىلىپ ئولتۇرۇپ ، تامىقىڭنى ئالدىرىماي يېيىشكە باشلىدىڭ .
ئۇنىڭ ئۈستىگە ئالدىرىشىڭنىڭمۇ ھاجىتى يوق ئىدى . چۈنكى ،
بىرىنچىدىن ، ئۇستازىڭنىڭ ئۆيىگە ھەر ئېھتىمالغا قارشى قاراڭغۇ
چۈشكەندىرەك بارمىساڭ بولمايتتى ؛ ئىككىنچىدىن ، كەينىمدە پاي-
لاقچى باركەن دەپ ، ۋەزىپىنى ئورۇندىمايلا ئالدىراپ - سالدېراپ
قېچىشقا بولمايتتى ؛ ئۈچىنچىدىن ، مەيلى قانداق بولمىسۇن ، ۋەزى-
پىنى چوقۇم ئورۇندىمىساڭ بولمايتتى . ئورۇندىيالا مەنمىكىن ؟
چوقۇم ئورۇندايەن !

سەن ۋەزىپىنى بىر جېنىڭ بىلەن ئەمەس ، مىڭ جېنىڭ بىلەن
ئورۇنداش قارارىغا كەلگەنىدىڭ . شۇڭا ، تاماق كېلىپ بولغۇچە بۇ
ھەقتە ئەمدىلا پىلان تۈزۈشكە باشلىۋىدىڭ ، پىلانىڭنىڭ مۇقەددىمى-
سىنى بىقىنىڭدىكى ئىككىيلەننىڭ دېيىشكەن گەپلىرى ئۈزۈۋەتتى :
— ئاخشاملىققا «ئەييار تاز» نى قويدىكەن ، بارامسەن ؟

— سەنجۈ ؟

— مەن چوقۇم بارىمەن .

— ئەجەب توپىلايدىكەن سەن شۇ «ئەييار تاز» غا .

— كۆرسەم كۆرگۈم كېلىدۇ .

شۇنداق ، سېنىڭمۇ «ئەييار تاز» نى كۆرسەڭ كۆرگۈڭ كېلەت-
تى . ئۇستازىڭدىن ساۋاق ئېلىپ يۈرگەن كۈنلىرىڭدىمۇ ئۇنى ئىس-
كەندەر بىلەن كۆرۈپ - كۆرۈپ قانمىغانىدىڭ . چۈنكى ، «ئەييار
تاز» ئاجايىپ قىزىقارلىق كۈلدۈرگە ئىدى . ئۇنىڭدا بىر مۇتەھەم

يىگىت بىلەن بىر بىشەم خوتۇننىڭ ئائىلە ماجىراسى تەسۋىرلىنەتتى.
تى. ئۆمرىدە كۈلۈپ باقمىغان ئادەم، ھەتتاكى ئازاب - ھەسرەت
دەرياسىدا ئۇزۇپ يۈرگەن ئادەممۇ «ئەييار تاز»نى بىر كۆرسە،
بولۇپمۇ «ئەييار تاز»نىڭ مۇنۇ قوشاقنى ئوقۇپ تۇرۇپ، خوتۇننى
ئۇرۇشقا تەمشەلگەن كۆرۈنۈشىنى بىر كۆرىدىغان بولسا، ئىختىيار -
سىز كۈلۈپ تاشلايتتى :

پەيغەمبەرمۇ چاچ قويغان ،
خوتۇننى ئاچ قويغان .
ئۈنمىسا گېپىگە ،
بىقىنىغا گاچ قويغان .

گەرچە بۇ جىمىكى پەيغەمبەرلەرنىڭ پەزىلىتىگە مۇخالىپ قو -
شاق بولسىمۇ ، لېكىن سەنئەتلىك خۇسۇسىيىتى بىلەن كىشىلەرگە
ھۇزۇر بەخش ئەتمەي قالمايتتى .
مۇقام يەنە باشلاندى . سەن ئىچىۋاتقان چېيىڭنى قويۇپ ،
مۇقامغا قۇلاق سالدىڭ :

سەنەمنىڭ دەردىنى دەفتەر قىلىپ خەتكە پۈتۈپ بولماس ،
ئاننىڭ ئەسرارنى بىفەھىملەرگە شەرھ ئېتىپ بولماس .

جۇدالىق خەنجەرى بىرلە يۈرەكىم چاڭ - چاڭ بولدى ،
يۈرەك زەخمىم ئاچىپ بىدەردلەرگە كۆرسەتىپ بولماس .

فەلەكنى ئەختەرىن قىلسا بىلەدۇرلار ھىسابىنى ،
يۈرەكىم زەخمىمنىڭ ھەرگىز ھىسابىنى بىلىپ بولماس .

ئەلەم تارتىپ يۈرەكىمدە قارا كۆز دەپ تۆكۈلگەن ياش ،
قازاننىڭ ئاستىغە ئوت ياقماغۇنچە قايناتىپ بولماس .

ھۇۋەيدا ، ھەر ئىشىكىم بىمۇشەققەت بولماغاي ھاسىل ،
مۇشەققەت تارتماغۇنچە يار ۋەسلىگە يېتىپ بولماس .

ئۈمىدبەخش كۈيلەر تۈگىشى بىلەن سەنمۇ خۇددى باشقىلاردەك
ئېغىر ئۈھسىنىپ قويدۇڭ ، ئۇلۇغ - كىچىك تىنىڭ . كىمدۇر
بىرىنىڭ : « ئاھ ، خۇدا ، ئۆزۈڭ بار !... » دېگەن ئىلتىجاسىغا پەقەت
يۈرىكىڭدە ھەمدەم بولدۇڭ... .

گۈگۈم باستۇرۇپ كەلگەندى . سەن ئورنۇڭدىن تۇرۇپ ،
ئېزگۈلۈك ، گۈزەللىك ۋە سەنئەت بىلەن تولغان بۇ چايخانىدىن
چىققۇڭ كەلمەي چىقىپ كەتتىڭ . باغدىن چىقىپلا ئاۋادا كەينىمىدە
پايلاقچى بولسا ، ئېزىقتۇرۇۋېتەي دەپ ئويلاپ ، ئىلدام قەدەملەر
بىلەن ھېلى ئۇ كوچىغا ، ھېلى بۇ كوچىغا كىرىپ قويۇپ ، ئاخىر
تۈگىچى كوچىسىغا كىرىپ كەلدىڭ . كەينىڭدە ھېچبىر پايلاقچى
باردەك قىلمايتتى .

پايلاقچى بولسىمۇ ئېزىقىمۇ كەتتى باياتىنىڭياقى... .
سەن شۇنداق ئويلاپ ھويلىغا كىردىڭ . ئۇستازىڭ بىلەن قىس-
قا ، جىددىي ھال - ئەھۋال سوراشقاندىن كېيىن ، كېلىش مەقسىد-
تىڭنى ئېيتتىڭ . ھەر ئىككىڭلار ئويغا پاتقاندىڭلار . چۈنكى ،
ئۆيىنىڭ ئەتراپىدا «پايلاقچى يوق» دەپ ھېچكىم بىرنەرسە دېيەل-
مەيتتى . سەن بىردىنلا ھويلىدىكى ئوتۇن بېسىقلىق تۇرغان ھارۋى-
نى كۆز ئالدىڭغا كەلتۈردۈڭ - دە ، ئەقىل تېپىپ :

— مۇنداق قىلىلى ، ھاجىم . ھويلىدىكى ئوتۇن بېسىقلىق
ھارۋىنى ماڭا قېتىپ بەرسىلە ، مەن ھەيدەپ ماڭاي . ئەگەر پايلاقچى
بولسا ، چوقۇم كەينىمدىن ئەگىشىپ ماڭىدۇ . سىلى بالىلار بىلەن
قوراللارنى باشقا يەرگە يۆتكەۋەتسىلە .

ئۇستازىڭ ماقۇل بولدى . چۈنكى ، بۇنىڭدىن باشقا ئامال يوق
ئىدى .

سەن ئوتۇننىڭ ئۈستىگە بىر ئەسكى كىگىزنى يېپىپ ، ھارۋى-
نى ھەيدەپ دەرۋازىدىن چىقتىڭ - دە ، پايلاقچىلارنىڭ دىققىتىنى

ئۆزۈڭگە تارتىش ئۈچۈن ، قەستەن ئېشەكنى تاياق بىلەن راسا قويۇپ : «خىتا - خىتا ! ھۇ ، بەرمىگەن بوغازنى يېمىگەن قوتا !» دېگىنىڭچە تۆگىچى كۈچىسىدىن بەشئېرىق كۈچىسىغا ، بەشئېرىق كۈچىسىدىن گۈمبەز ئالدىغا كەلدى ، جىمجىت . قەغەزچى مەھەللىسىگىچە مېڭىپ باقاي قېنى . شۇ يەرگىچە تىنچلىق بولسا ، يېنىپ كېتەي . سەن شۇنداق ئويلاپ مېڭىۋەردىڭ . دەل قەغەزچى مەھەللىسىگە بارغاندا ، ئاندىن :

— توختا ! — دېگەن ئاۋاز ئاڭلاندى .

سەن توختىدىڭ ، ئېشىكىڭنى ناھايىتى تەستە توختاتتىڭ .

— نېمە ئادەم سەن ؟

— ئوتۇنچى .

ئېشىكىڭ يەنە مېڭىپ كەتتى . ئۇنى نوختىسىدىن سىلكىپ تارتىپ ، باياتىنىقىدىنمۇ تەستە توختاتتىڭ ، خۇددى ھېلىقى سۆڭەتنىڭ ئاستىدا قالغان تاپانچاڭ ھەققىدىكى سېغىنىش ھېسسىياتىدە . رېڭنى توختىتىلمىغاندەك . سۆيۈملۈك تاپانچاڭ كۆزۈڭدىن ئۇچۇشقا باشلىغانىدى ، گويىكى سۆيۈملۈك خوتۇنۇڭ زۈمرەتنىڭ گۈزەل سېمىمىسى كۆز ئالدىڭىدىن ئۇچقانداك .

— ھارۋىدىكى نېمە ئۇ ؟

— ئوتۇن .

— ئوتۇن ؟ ھىم ، ئوتۇنمىش تېخى ! قورالدۇ ؟

يۈرىكىڭ قارت قىلىپ قالدى .

خەپ ، تاپانچام بولغان بولسا خۇدى ! قورالنىڭ نېمىلىكىنى كۆرسىتىپ قويمايتتىم سەنلەرگە .

— نېمە چۆرگىلىتىپ يۈرسەن ئەمىسە ئوتۇنۇڭنى ؟

— ساتالماي... ناۋايىلار ئالامتىكى دەپ...

— ھاجىمنىڭ ھويلىسىدىن ئاچىقتىڭ يا ئەمىسە ؟

— ئاپتى ، ھويلىسىغا ئەكىرىپ بولغاندا ، دېيىشكەن پۇلنى

بەرگىلى ئۈنىمدى . شۇڭا ، ياندۇرۇپ چىقتىم .

سەن ئون نەچچە چېرىكنىڭ قورشىۋىدا قالغانىدىڭ .

— ئاخشۇرۇڭلار ! — دېدى چېرىكلەرنىڭ بىرى .

بىر چېرىك ئارغامچىنى شارىتىدە كېسىۋىدى ، ئوتۇنلار يەرگە «تاراڭ - تارۇڭ» تۆكۈلۈپ ، خۇپتەنگە ئېيتىلغان مۇڭلۇق ئەزان كۈيىدىن مەستخۇشلانغان نۇرلۇق يۇلتۇزلارنى دىرىدە چۆچۈتۈۋېتىشتى .

چېرىكلەر ئوتۇنلارنىڭ ئارىسىنى ئاخشۇرۇپ ، ھېچنېمە تاپال - مىغاندىن كېيىن ، بىر ئېغىزدىن ئىنكاس قايتۇرۇشتى :
— ھېچنېمە يوقكەن .

— بىزنى ئالداپتۇ .

بىرى ئالدىڭغا دېۋەيلەپ كېلىپ : «تاممادى ! ...» دەپ سېنى تۆت تەستەك ئۇرۇۋەتتى .

يۈزۈڭ كۈيۈشۈپ شۇنداق ئاغرىپ كەتتىكى ، كۆكتىكى ياقۇت يۇلتۇزلار توپلىشىپ ، ئاۋۋال كۆزۈڭگە بىر - بىرلەپ كىرىشكە ، ئاندىن يەنە بىر - بىرلەپ چىقىپ كېتىشكە باشلىدى .

— راستتىنلا ئالدىنىپتۇق ! — دېدى بىرى ھەسرەت بىلەن ، — تېز بولۇڭلار ، ھاجىمنىڭ ئۆيىگە بارىلى !

تۆت نەپەر چېرىك سېنى يالاپ ، جىڭساجۇيىگە ئېلىپ ماڭدى . باشقىلىرى پالاقشىپ تۆگىچى كوچىسىغا كىرىپ كېتىشتى .

سەن كېتىۋېتىپ يىڭىنچى بىلەن خوشلاشقاندىن بېرى كەينىڭ -

دە پايلاقچى بارلىقىنى ، بېلىقنىڭ يوغىنىنى تۇتۇش ئۈچۈن ، ئۇلار -

نىڭ يېنى ئۇزۇن قويۇپ بەرگەنلىكىنى جەزم قىلدىڭ . ئەمما ،

يىڭىنچىنىڭ سەندىن ئايرىلىپلا قولغا ئېلىنغانلىقىنى ، ھەممە قىي -

ناققا چىداپ ، لېكىن زەكرىگە قىل تىقىلغاندا زادىلا چىدىيالماي ،

قورال - ياراغلارنىڭ راشىدىن مۇپتى ھاجىمنىڭ ئۆيىدە ئىكەنلىك -

كىنى ، سېنىڭ «مال»غا — شۇ قورال - ياراغلارغا كەلگەنلىكىڭ -

نى ئىقرار قىلىپ قويغانلىقىنى قىياس قىلالىمىدىڭ .

ھاجىم قوراللارنى يۆتكىۋېتىپ بولالەنغانىمىدۇ ؟ ئۆزىنى ،

بالا - چاقىلىرىنى چەتكە ئېلىشقا ئۈلگۈرەلگەنمىدۇ ؟

بىلمەيتتىڭ ؛ ئوغۇللىرى ئارقىلىق قورال - ياراغلارنى ئارقا ئىشىكتىن يۆتكىۋېتىپ ، ئۆزى ئەمدىلا «قاچاي» دەپ تۇرۇشىغا ھويلىغا چېرىكلەر باستۇرۇپ كىرىپ ، خۇددى سەندەكلا قولغا ئېلىنغانلىقىنى بىلمەيتتىڭ .

سوراقچىغا ئەكىرىلدىڭ . سوراقچىنى گازۋاي چىراغ گۇڭگا يورۇتۇپ تۇراتتى . ئۇدۇلدا ئاقىشماق ، بېلىق كۆز بىر سوراقچى ، ئىككى ياندا قوللىرىدا سىم قامچىلىرى يىلاندىك تولغىنىپ تۇرىدۇ . غان ئىككى چاپارمەن سېنى تەقەززالىق بىلەن كۈتۈپ تۇراتتى . يەنە بىر ياندا — چوغداندا قىپقىزىل چوغلار خۇددى يۈرىكىڭدەك يالىلىداپ ، يۈرىكىڭنى داغلاش ئۈچۈن بىرقانچە داغمالنى قىزىتىۋا- تاتتى .

سوراقچى ئىككى چاپارمەنگە كۆز قىسىۋىدى ، ئۇ ئىككىسى كېلىپ ، قولۇڭنى قايرىپ تۇتۇپ ، گەدىنىڭدىن ئىتتەرگىنىچە بىر تۆمۈر رېشاتكىنىڭ ئالدىغا ئەكىلىپ ، «ئاۋۇنى كۆرۈپ باق» دېگەندەك قىلىپ ، بېشىڭنى رېشاتكىغا تىرىدى . سەن كۆزۈڭنى يوغان ئېچىپ قارىدىڭ . بىرى ئىككى قولىدىن ئېسىپ قويۇلغانىدى . سەن ئۇنىڭ يىڭىنچى ئىكەنلىكىنى جەزم قىلدىڭ . ئەمما ، ئۆلۈك - تىرىكلىكىنى جەزم قىلالىمىدىڭ . چۈنكى ، ئۇنىڭ بېشى كۆكسىگە چاپلىشىپ قالغان ، يالىڭاچلانغان تېنىنىڭ ساق يېرى قالمىغان ، سىرغىپ چۈشكەن قانلار ئاللىبۇرۇن قېتىپ قالغانىدى . بۇنى كۆرۈپ يۈرىكىڭ پىژرىدە قىلىپ ئېچىشىپ كەتتى ، تېنىڭ سىرقىداپ ، سىلىكىنىپ كەتتىڭ . چاپارمەنلەر سېنى سوراقچىغا قاراتتى . سېنىڭ بۇ روھىي ھالىتىڭدىن ئۈمىدلىنىپ قالغان سوراقچىنىڭ چېھرىگە ۋىلىلىدە رەزىلانە كۈلكە يۈگۈرۈپ قالغانىدى . سەن ئېچىڭ- دە شىۋىرلاپ قويدۇڭ : «ھىم ، ئۇخلاپ چۈشۈڭ !!!»

سەنمۇ يالىڭاچلىنىپ ئېسىلدىڭ ، خۇددى يىڭىنچىدەكلا . سو-

راق باشلاندى :

— قورال - ياراغلار نەدە ؟

— ...

— پارتىزانلار قاچان ، قەيەرگە يىغىلماقچى ؟

... —

سەن ھەممىدىن تېنىپلا تۇرۇۋالدىڭ ، گەرچە تېنىۋېلىشقا بول-
مىسىمۇ . سىم قامچىلار تاراسلاپ تېگىشكە باشلىدى . تولغاندىڭ ،
يۇلقۇندۇڭ ، ئەمما ۋارقىرىمىدىڭ . لېۋىڭنى چىڭىدە چىشلەپ ،
يەنە سەمەندەرلەرچە خىسلىتىڭنى نامايان قىلىپ ، سوراقچىنى ھەي-
ران قالدۇرۇۋەتتىڭ . ئاخىر قەلبىڭدىكى گۈزەل كۈيلەر — جەن-
نەت ساداسى ئۈستىگە گۈپپىدە يىقىلىپ ، ھوشۇڭدىن كەتتىڭ...
ئەتسى سەھەردىلا يەنە سوراقخانغا ئەكىرىلىپ ، ئاخشامقىد-
دە كلا رېشاتكا ئالدىغا ئەكىلىنىپ ، بېشىڭ رېشاتكىغا تىرەلدى .
ئەمما ، بۇ قېتىم كۆرگىنىڭ يىڭىنچى بولماستىن ، ئۈستازىڭ را-
شىددىن مۇپتى ھاجىم بولدى . ئۇنىڭ ھالى يىڭىنچىنىڭ ھالىدىنمۇ
بەتتەرىدى : قىپقىزىل مەڭزى ، قاپقارا ساقال — بۇرۇتلىرى پېشا-
نىسىدىن ئاققان قان بىلەن قىپقىزىل بويالغانىدى . يالىڭاچ تېنىدە-
كى قامچا ئىزلىرىدىن قان تەپچىرەپ تۇراتتى .

— قورال — ياراغلار نەدە ؟

— مەندە قورال — ياراغ يوق !

— پارتىزانلار قاچان ، قەيەرگە يىغىلماقچى ؟

— بىلمەيمەن !

... —

... —

ئۈستازىڭ سوئاللارغا تولىمۇ زەئىپ ، ئەمما كەسكىن جاۋاب
بېرەتتى . ئاخىر ئىچى پۇشۇپ كەتكەن سوراقچى بىرنەرسىلەرنى
دېۋىدى ، ئۈستازىڭنى تولا ئۇرۇپ ھېرىپ قالغان چېرىك قامچىسىد-
نى تاشلاپ ، ئۇنىڭ سول قولىنى بىر كۈتەككە بېسىپ ، ئايپالتىنى
تەڭلەپ تۇرۇپ سوراقچىغا قارىدى . سوراقچى يەنە سورىدى :
— ئېيتە ، قورال — ياراغلار نەدە ؟ پارتىزانلار قاچان ، قەيەرگە
يىغىلماقچى ؟

— بىلمەيمەن !!! مېنىڭ پارتىزانلار بىلەن ئالاقەم يوق !

— بۇنى تونۇمسەن؟

هاجىم بېشىنى ناھايىتى تەستە كۆتۈرۈپ، ساڭا قاراپ :

— ياق! — دەپ جاۋاب بەردى .

سوراقچى كارنىيى يىرتىلىپ كەتكۈدەك سەت ۋارقىراپ بۇي .

رۇق قىلدى :

— كەس !

ئايپالتىنى تەڭلەپ تۇرغان چېرىك راشىددىن مۇپتى ھاجىم .

نىڭ چىمچىلاق بارمىقىنى گاچچىدە قويۇپ كېسۋەتتى ، يۈرىكىڭ .

نىڭ بىر پارىسىنىمۇ ! ئۇستازىڭ ۋارقىردى — چىرقىردى ، خۇد .

دى يۈرىكىڭدەك ؛ تولغاندى ، يۇلقۇندى ، پىلتىڭلىدى ، مىسالى يۈ .

رىكىڭدەك ؛ چېرىكى تىللىدى ، قارغىدى ، بەئەينى يۈرىكىڭدەك ؛

ئاخىر ھوشىدىن كەتتى ، گويىكى يۈرىكىڭدەك !

سەنمۇ ئۇستازىڭ قىيىنالغان ئۇسۇللار بىلەن قىيىنلىپ ، قەل .

بىڭدىكى گۈزەل كۈيلەر — جەننەت ساداسىغا سىڭىپ كەتتىڭ ،

خۇددى ئۇستازىڭدەك !

شۇ كۈنى گۈگۈم بىلەن تەڭ ئۇستازىڭ بىلەن سېنى بىر

ئۈستى ئۈچۈك مەپىگە چىقىرىپ ، مەپىنى ئۇيغۇرچە كىيىندۈرۈل .

گەن بىر چېرىككە ھەيدىتىپ ، بازار كوچىلىرىنى بىرقۇر ئايلاندۇ .

رۇپ ، يەنە ئايرىم — ئايرىم كامېرغا سولۇۋېتىشتى . سىلەر ئۆز .

سىز ، ھەرىكەتسىز ، كۆز يېشىسىز ۋىدالاشتىڭلار . ئەمما ، يۈرد .

كىڭلار دەل بۇنىڭ ئەكسىچە ۋىدالاشتى . چۈنكى ، گومىنداڭچىلار .

نىڭ بۇ ساختا كۆرۈنۈشى سىلەرنىڭ ۋىدالاشۇپلىشىڭلارنىڭ بېشا .

رتى ئىدى .

شۇ كېچە پولكىڭلار قاغىلىق بازىرىغا ھۇجۇم قىلدى . سەن

ھايات قالدىڭ . ئەمما ، ئۇستازىڭنى ئىزدەپ تاپالمىدىڭلار . ئاڭلىد .

غىنىڭلار پەقەت « ھاجىم بىر ئۇيغۇر مەپىكەشنىڭ مەپىسىگە ئولتۇ .

رۇپ ، ياشقىنە بىر يىگىت بىلەن تۈگمەنئېرىق بويىدا كېتىپ بار .

غاندەك قىلىتتى... بورا بازىرىدا كېتىپ بارغاندەك قىلىتتى... يار

كوچىدا كېتىپ بارغاندەك قىلىتتى... ئوردا كۆلدە كېتىپ بارغان .

دەك قىلىتتى... » دېگەنلەرلا بولدى . شۇنداق بولسىمۇ يەنە ئىزدە-
ۋەردىڭلار . شۇنچە ئىزدەسەڭلارمۇ ، ئۇنىڭ يا ئۆلۈكى ، يا تىرىكى
ۋە ياكى ھېچبىر ئىز - دېرىكى تېپىلمىدى .
سىلەر يىگىرمە توققۇز كۈندىن كېيىن قاغىلىقتىن چېكىنىپ
چىقىشقا مەجبۇر بولدۇڭلار . چېكىنەر - چېكىنەر يەنە قوشراپقا
كېلىپ توختىدىڭلار .

*

*

زۈمرەتنى ھەق نىكاھلاپ ئالغان تۇرۇقلۇق قولىنىڭ ئۇچىنى
تۇتالمىسام - ھە ؟ ئۆتكەندە مەتسالنى قۇتقۇزۇۋالمايمىمۇ بويىتە-
كەن... ئەمدى ھەرگىز قۇتقۇزۇۋالمايمەن . ئالدىمىزدىكى جەڭدە
ئوق تېگىپ ئۆلەرسەن ئىلاھىم !

سەن مەتسالنى ئېتىۋېتىمەن دەپ پۈتكۈل ۋۇجۇدۇڭ تىتە-
رەپ ، يۈرىكىڭ چىدىغۇسىز ئېچىشىپ ، ۋىجدان ۋە قەلبىڭدىكى
گۈزەل كۈيلەر — جەننەت ساداسى سەندىن يىراقلاپ كېتىپ ،
كۈرجۈكنى باسالمايدىن كېيىن ، ئۇنى يۇقىرىقىدەك قارغاشقا
باشلىغانىدى . قارغىشنىڭ تۈتىمۇ قانداق ، بىر قېتىملىق قۇچاق-
لاشما جەڭدە بىر دۈشمەن مەتسالنىڭ قورسىقىغا مىنىۋېلىپ ،
خەنجىرىنى ئۇنىڭ كۆكسىگە تىقىشقا تەمىشلىۋاتاتتى ، چېرىكىنىڭ
پىچاق تۇتقان قولىنى تۇتۇۋالغان مەتسالنىڭ قوللىرىنىڭ بارغان-
سىپىرى بوشىشىپ كېتىۋاتاتتى . سەن خەنجەرنىڭ ئۇنىڭ كۆكسىگە
يېقىنلاپ كېتىۋاتقانلىقىنى كۆرۈپ قېلىپ ، سۈكۈت قىلماقچى بول-
غان ، لېكىن ھەرقانچە قىلىپمۇ سۈكۈت قىلالماي ، ئۇنى يەنە
قۇتقۇزۇپ قالغانىدى .

گەرچە سەن مەتسالنى ئېتىۋېتەلمىگەنلىكىڭدىن ئۆكۈنمە-
سەڭمۇ ، لېكىن قۇتقۇزۇپ قالغانلىقىڭغا پۇشايمان قىلىپ ، ئۇنى
ئەنە شۇنداق قارغايىتىڭ ؛ ئىرادەڭگە بويسۇنماي ، ساڭا ئاسىيلىق
قىلغان ۋىجدان - غۇرۇرۇڭنى ، ھېس - تۇيغۇلىرىڭنى قارغايىتە-

تىڭ . قارغىشلىرىڭ تۇتارمىكىن ؟
بىلمەيتتىڭ . ئەمما ، تۇتۇشنى داۋاملىق تىلەيتتىڭ .
«خەپ ، زۇمرەت ، مېنى ئەجەپ بوزەك قىلىدىڭىزا سەن ؟ بۈگۈن
بېرىپ...»

سەن شۇنداق پىچىرلاپ ، ئۆزۈڭگە شۇنداق ۋەدە بېرىپ ، پۈلك
دوختۇرخانىسىغا قاراپ ماڭدىڭ .

ئەمدى سۆرەپ ئاچىقىپ ، كۆتۈرۈپلا باسمىەن ، چۈنكى ئۇ
مېنىڭ خوتۇنۇم . بۇ قېتىم قانداق قىلسام قىلىپ ، ئاماننىمى
ئالمەن... ئاماننىم ساق بولمىسۇنچۇ قېنى !

سەن شۇنداق خىياللار بىلەن پۈلك دوختۇرخانىسىغا يېتىپ
كەلدىڭ . ئەمما ، زۇمرەتنى تاپالمىدىڭ .

*

*

— قوپسىلا ھوي ، مۇسۇلمان ، كۈن چىقتى .
«پەرىشتە» ئىنىڭ تۇرتۇپ ئويغىتىشى بىلەن كۆزۈڭنى ئاچ-
تىڭ . خىيال ئىلكىدە يېرىم كېچىگىچە ئۇخلىيالمى ، مۇشۇنداق
قاتتىق ئۇخلاپ كەتكەندىڭ . ئورنۇڭدىن تۇرۇپ ، ئالدىراپ - سال-
دىراپلا نامزىڭنى ئوقۇدۇڭ . ھاپىلا - شاپىلا ئاشتا قىلىدىڭ - دە ،
كىتابنى قوينۇڭغا سېلىپ ، سىرتقا قاراپ ماڭدىڭ . ئەتىگەنلىك
ساپ ھاۋادىن نەپەسلەنگەچ كىتاب ئوقۇپ كىرمەكچى بولغانىدىڭ .
سەن بىر بېسىپ - ئىككى بېسىپ بېغىڭنىڭ ئارقىسىغا
ئۆتۈڭ - دە ، قىياق باسقان قاشتا پۈتۈڭنى سۈنۈپ ئولتۇردۇڭ .
قۇياش نەيزە بويى ئۆرلىگەن ، چوپان ۋادىسى يېشىللىققا پۈركەن-
گەن ، چوپان قوشلىرى مۇشائىرىگە چۈشۈپ كېتىشكەندى . سەبىي
قۇياشنىڭ تال - تال نۇرىدا چوپان دەرياسى ۋال - ۋۇل چاقناپ ،
خۇددى دېڭىزدەك چايقىلىپ ئاستا - ئاستا ئاڭلاتتى .
سەن كىتابىنىڭ قاتلاپ قويغان بېتىنى ئېچىپ «قىساس ئوتى»
دېگەن قىسمىنى ئوقۇشقا باشلىدىڭ .

قىساس ئوتى

سەن تاجىك پولكىنىڭ كوماندىرى لەشكەرگە يىغلاپ تۇرۇپ يالۋۇرۇپ ، ئاخىر تاجىك پولكىغا يۆتكىلىپ كەتتىڭ . يەنە يىغلاپ تۇرۇپ يالۋۇرۇپ ھەمىشەرىلىكتىن قۇتۇلۇپ ، قولۇڭغا قورال ئېلىپ يۇرتۇڭ چوپاننى ئازاد قىلىش جېڭىگە قاتناشتىڭ . بۇ سېنىڭ تۇنجى قېتىم جەڭگە قاتنىشىشىڭ بولۇپ ، چوپاندىكى دۈشمەنلەر سىلەرگە ئاران ئىككى سائەتلىك بولغانىدى .

سەن دۈشمەندىن غەنىمەت ئالغان ئاپتوماتىڭنى مۇرەڭگە ئېسىپ ، كېيىكتەك تاقلاپ - تاقلاپ يۇرتۇڭ - شەيخلىغا قاراپ ماڭدىڭ . خوشاللىقنىڭ ئىچىڭگە سىغمايتتى . يوللاردا ئېغىنغۇڭ ، سېكرىگۇڭ ، ۋارقىرىغۇڭ ، ناخشا ئېيتقۇڭ كېلەتتى ؛ يوللاردا ئۇچرىغان ھەربىر يۇرتدىشىڭ بىلەن ئۇزاق - ئۇزاق مۇڭداشقۇڭ كېلەتتى ؛ يوللاردا ساڭا ھەۋەسلىنىپ قاراپ قېلىشقان توپا چىراي ، كۆڭلى سۇنۇق سەبىي بالىلارنىڭ توپىلىرىنى قېقىپ ، باش - كۆزلىرىنى سىلاپ ، پېشانىسىگە سۆيۈپ قويغۇڭ ، ئۇلارغا ئاپتوماتىڭنى تۇتقۇزۇپ ئېتىشنى ئۆگىتىپ قويغۇڭ كېلەتتى ؛ ئۆيىمۇ ئۆي كىرىپ ، ئازادلىقنىڭ ئاخىر قۇچاق ئاچقانلىقىنى يەتكۈزۈپ قويغۇڭ كېلەتتى ؛ يۇرتۇڭنىڭ ئۇچار قۇشلىرىغا : «بىزمۇ سىلەردەك ئەركىن - ئازاد بولدۇق» دەپ پەخىرلەنگۇڭ كېلەتتى ؛ يۇرتۇڭنىڭ ھايۋانلىرىغا ، تاغۇ تاشلىرىغا ، گۈل - گىياھلىرىغا... ئىپتىخار بىلەن بېقىپ : «ھەتتا سىلەرمۇ ئازاد - ھۆر بولدۇڭلار» دەپ ئۇلارنىمۇ خوشاللىق - شادلىقلىرىڭغا ، ئىپتىخارلىنىش ھېسسىياتىڭىزىڭىزغا شېرىك قىلغۇڭ كېلەتتى !

ئاناڭنى كۆرۈشكە ئالدىرىمىغان ، بولۇپمۇ ئاپتومات ئاسقان گىگانت بويۇڭنى ئاناڭغا كۆرسىتىشكە شۈنچىلىك تەقەززا بولۇپ

كەتمىگەن بولساڭ ، بەلكىم شۇنداق قىلىشنىڭ مۇمكىن ئىدى .
دەرۋازاڭ ئالدىغا كېلىپ شىپپىدە توختاپ قالدىڭ . چۈنكى ،
دەرۋازاڭ قۇلۇپلاشلىق تۇراتتى .

ئانام ئاچامنىڭ ئۆيىگە كەتكەن ئوخشايدۇ .

سەن ئاچاڭنىڭ ئۆيىگە ئېتىلىپلا كىردىڭ .

— ئانا ! مەن... مەن كەلدىم !

بىراق ، ئالدىڭغا ئاناڭ ئەمەس ، ئاچاڭ چىقتى . بېلىدىكى
ئاققا ، بېشىدىكى ئاق لېچەككە قاراپ يۈرىكىڭ جىغىغىدە قىلىپ
كەتتى .

بالىسى تۈگەپ كېتىپتۇ - دە !
چۈنكى ، ئاچاڭنىڭ تۆت ياشلىق قىزىنىڭ ئاغرىپ قالغانلىقى -
نى ئاڭلىغانىدىڭ .

ئەمما ، ھازا ئويلىمىغان يەردىن ئېچىلدى :

— ۋاي ئانام !... جەڭچى بالاڭ كەلدى ، ئانام !... مىللىتىڭ
ئېسىپ كەلدى ، ئانام !

ئۆزۈڭنى ئاچاڭنىڭ قۇچىقىغا ئاتىڭ . ئاناڭنىڭ قازا قىلىپ
كەتكەنلىكىنى بىلىپ ، ئاچاڭنىڭ ھازىسىغا جور بولدۇڭ . مەھەل -
مىنى ھازا ، قەلبىڭنى قاينۇتۇپ قاپلىدى . مەھەللىدىكىلەر بىردىن -
ئىككىدىن كىرىپ :

— ئەلھۆككىللا ، قىزىم ، سەۋر قىلىڭ . قانداق قىلىمىز
ئەمدى ، تەقدىر - مۇقەددىر شۇنداقكەن... — دەپ سىلەرنى يىغىدۇ -
دىن ئاران توختاتتى .

سەن ئۆيىڭمۇ كىرمەي ، كاۋا بارىڭى ئاستىدىكى سۈپىدا ئولتۇرۇپ ،
رۇپ ، ئۆكسۈپ - ئۆكسۈپ يىغلىدىڭ . قۇرۇپ قالغان باراڭغا
قونۇۋېلىشقان ئاق قۇشقاچلار ۋىچىرلاشتىن توختاپ ، ئازابلىق سۈ -
كۈتكە چۈمۈشكەندى .

— ئانام... نېمە بولۇپ قازا قىلدى ؟

سەن ئۆزۈڭنى تەستە تۇتۇۋېلىپ سورىدىڭ .
— سەن قېچىپ كەتكەن كۈنى چۈشتە ، — دەپ سۆزىنى باشلىدى .

دى ئاچاڭ، — ئاش ئېتىپ ئولتۇرسام، رابىيە يۈگۈرۈپ كىرىپتۇ «چوڭ ئانامنى چېرىكلەر تۇتۇپ كەتتى» دەپ. يۈسۈپ بەگنىڭ ئۆيىگە قاراپ يۈگۈردۈم. بارسام ئانامنى ئىككى چېچىدىن قاپاقتى. رەككە ئېسىپ قويۇپتۇ. ئۆزۈمنى تۇتالماي يىغلىدىم، قاقشىدىم، چاچلىرىمنى يۇلدۇم. ياش ئورنىغا قان تۆكۈپ تۇرۇپ يۈسۈپ بەگكە: «ئوبدان بېگىم، سىلگە بىر ئۆمۈر قۇل بولۇپ ئىشلەي، ئانامنىڭ گۇناھىنى تىلىۋالسىلا...» دەپ يالۋۇردۇم. بىراق، يۈسۈپ بەگ: «ئاناڭ پوق يېگەن خوتۇنكەن ئۇ! سىڭگەن نېنىنى يېمەي، نېمە قىلىدۇ تاغ ئوغرىلىرىنى قاچۇرۇۋېتىپ؟ پىرقە سەن خەقنى تۇمشۇقلۇققا چوقۇتماي، قاناتلىققا سوقتۇرماي ئاسراپ، غەمىڭنى يەپ، تاغ ئوغرىلىرى بىلەن جان تىكىپ جەڭ قىلىۋاتسا، سەنلەر ئۈچۈن جېنىنى پىدا قىلىۋاتسا...»

ئاچاڭنىڭ دېيىشىچە، يۈسۈپ بەگ ئاچاڭنى، ئاناڭنى، ھەم- مىڭلارنى بىر مۇنچە تىللاپ، گومىنداڭچىلارنى بىر ھازا ماختاپ، ئاناڭنى تىلىۋېلىشنىڭ ئورنىغا: «خوپ بوپتۇ! ئوبدان بوپتۇ، جا- جىسىنى يەپتۇ!...» دەپتۇ.

ئاناڭ جامائەت جۈمە نامىزىدىن يانغۇچە شۇنداق ئېسىقلىق تۇرۇپتۇ. يۇرت - جامائەت مەسچىت - مەسچىتلەردىن ھەيدەپ كېلىنىپ، قاپاقتىرەك تۇۋىگە توپلىنىپتۇ. شۇنىڭ بىلەن ئاناڭنىڭ توققۇز يېرىگە ئوق ئېتىلىپ قىيىناپ ئۆلتۈرۈلۈپتۇ...

— يىگىتلەرنى ئانامنىڭ قاچۇرۇۋەتكەنلىكىنى چېرىكلەر قانداق بىلىپ قاپتۇ؟ — دەپ سورىدىڭ سەن ئاخىردا.

— سىلەر ئايپالتىنى تاشلاپ قويۇپ كېتىپتىكەنسىلەر. دادام ئايپالتىنىڭ سېپىغا ئۆزىنىڭ ئىسمىنى پىچاق بىلەن ئويۇپ قويۇپ- تىكەن...

سەۋەنلىكىڭ ئېسىڭگە چۈشۈپ، يۈرەك - باغرىڭ قايتىدىن ئۆرتەندى. ئۆكسۈشلىرىڭ تېخىمۇ ئەۋجىگە كۆتۈرۈلدى. «ئانا، جېنىم ئانا، مېنى كەچۈرگىن!... سەۋەنلىكىمنى كە- چۈرگىن!»

ئازابلىق كۆز يېشىڭ تاراملاپ تۆكۈلەتتى .
 سەن ئورنۇڭدىن تۇرۇپ ، ئاپتوماتىڭنى چېڭىدە قاماللىدىڭ .
 قەلبىڭدە قىساس ئوتى يېلىنجىدى ؛ تومۇرلىرىڭدا غەزەپ -
 نەپرەت مەۋج ئۇردى ؛ ۋۇجۇدۇڭدا ئۇلۇغۋار قەسەم ئەكس ئەتتى .
 سەن مۇھەببەت ئۈچۈن ئەمەس ، قىساس ، ئازادلىق ، باراۋەر -
 لىك ئۈچۈن جەڭگاھقا قاراپ ماڭدىڭ . ئاچاڭ ، قوشنا - قولۇملى -
 رىڭ ساڭا نۇسرەت تىلەپ قالدى .

* * *

— ئەسسالامۇئەلەيكۇم !
 سەن كىتابتىن بېشىڭنى كۆتۈرۈپ ، جامائەتنىڭ سالىمىنى
 ئىلىك ئالدىڭ . ئۇلارنىڭ ئارىسىدا مەتسالىمۇ بار ئىدى . ئۇ يوغان
 بىر كۆك ئېشەككە مىنىۋالغان ، بېشىغا قازاندەك سەللە ئورنۇال -
 ڭان ، خىزىرىنىڭ ساقىلىدەك ئاپئاق ساقاللىرى سەھەر شامىلىدا
 يەلپۈنۈپ تۇراتتى .

— سەمەندەر ئاخۇن ، قوپاڭلا ، تار ئاغزىدا نەزىر باركەن ، بې -
 رىپ كېلىلى ، — دېدى مەتسالى .
 سەن چىرايلىق رەت قىلدىڭ :

— تازا مەجەزىم يوق ، سىلەر بېرىپ كېلىڭلار .
 ئۇلار ئۇزاق كېتىشتى . ئەمما ، خىياللىرىڭ مەتسالنىڭ ئې -
 شىكىگە مىنگىشىۋالغانىدى .

18

ئاخىر پۇرسەت كەلدى ، لېكىن يۈرىكىڭ تىترەپ ، پۇت -
 قولۇڭنىڭ ماغدۇرى قېچىپ ، كۈرجۈكنى يەنە باسالمىدىڭ .
 چۈنكى ، سەن زۇمرەتنىڭ ھېساب ئېلىشىدىن ئەمەس ، ۋىجدان -
 نىڭنىڭ ھېساب ئېلىشىدىن قورققانىدىڭ ؛ زۇمرەتتىن ئايرىلىپ

قېلىشتىن ئەمەس ، قەلبىڭدىكى گۈزەل كۈيىلەر — جەننەت سادا-
سىدىن ئايرىلىپ قېلىشتىن قورققانىدىڭ . لېكىن ، قەلبىڭ يەنىلا
شۇملۇقتىن ، تىلىڭ شورلۇق قارغاشتىن خالىي ئەمەس ئىدى :
«ئىتتىكرەك ئوق تېگىپ ئۆلەرسەن ئىلاھىم !...»

ئەپسۇسكى ، ئوق ئۇنىڭغا ئەمەس ، ساڭا تەگدى .
بۇ يۇلتۇزلار چاراقلاپ يېنىپ تۇرغان قاراڭغۇ بىر كېچە
ئىدى . مەتسالى ، سەن ، ئىسكەندەر ئۇچىڭلار پوسكامنىڭ كۇيىغا
يېزىسىغا ئاخبارات ئالغىلى كەلگەنىڭلار .

— ئىككىڭلار مۇشۇ يەردە قاراپ تۇرۇڭلار ، مەن باراي ، —
دېدىڭ سەن .

مەتسالى بىلەن ئىسكەندەر تاپانچىسىنى چىقىرىپ ، بىر دوڭ-
خاق سۆڭەتنىڭ دالدىسىدا قالدى . سەن ئېھتىيات بىلەن بىر
بېسىپ - ئىككى بېسىپ ئۆستەڭ بويىدىكى بىر پور تېرەكنىڭ
تۈۋىگە كېلىپ ، ئەتراپقا كۆز يۈگۈرتتۈڭ . ئوڭ تەرەپ سايلىق
بولۇپ ، قورام تاشلار قارىيىپ كۆرۈنەتتى ، خۇددى قەبرىستانلىق-
تەك . سول تەرەپتىكى جىگدىلىك ئۇيقۇغا غەرق بولغانىدى ، گويا-
كى كۆچۈم مەھەللىدەك . پەقەت ئۆستەڭ سۈيىلا ئۇخلىمىغان ،
تەشۋىشلىك شىۋىرلايتتى . سەن تېرەكنىڭ كاۋىكىغا قولۇڭنى
تەتقىقلا .

«يوقيا ؟»
يەنە كولىڭنىڭ ، ئاختۇردۇڭ ؛ قايتا - قايتا ئاختۇردۇڭ . قو-
لۇڭغا پۇردىن باشقا ھېچ نەرسە چىقمىدى . ئىككىسىگە بەلگە بېرىش-
كە تەمشىلىۋېدىڭ ، قورام تاشلار ئارىسىدىن بىر ئايالنىڭ ئاۋازى
ئاڭلىنىپ قالدى :

— پارول .
«پارول ؟»

سەن ھەيران قالدىڭ . پۈلك كوماندىرى ساڭا بۇ ھەقتە
بىرنەرسە دېمىگەنىدى . ئۇنىڭ ئۈستىگە ، سەنمۇ بىلمەيدىغان نامە-
لۇم ئالاقىچىنىڭ بۇ يەرگە كېلىشى ، سەندىن «پارول» سورىشى

بەلگىلىمىگە خىلاپ ئىدى . شۇنداق بولسىمۇ ، سەن ئەمدى پارولغا جاۋاب بەرمىسەڭ بولمايتتى .

— كۆك كەپتەر ، — دېدىڭ سەن ئۇ ئاران ئاڭلىغۇدەك قىلىپ ۋە سەنمۇ ياندۇرۇپلا سورىدىڭ ، — پارول ؟
ئەگەر پاروللار توغرىلا نىمسا ، بىر مەيدان ئېتىشىش باشلىناتتى . شۇڭا ، ئۆزۈڭنى تېرەكنىڭ دالدىسىغا ئېلىپ ، ئۇنىڭغا تاپان-چىنى توغرىلاپ ، ئوق چىقىرىشقا تەل بولۇپ تۇردۇڭ .

سەن پارولنىڭ توغرا چىقىشىنى شۇ قەدەر ئارزۇ قىلاتتىڭ ؛ ھايات قېلىپ ، زۇمرەتنىڭ ۋىسالىغا يېتىشنى شۇ قەدەر ئارزۇ قىلاتتىڭ . چۈنكى ، ئۇنىڭ پىراقى كۈنسېرى جېنىڭغا يېتىپ ، ساڭا بىردەممۇ ئارام بەرمەيۋاتاتتى ؛ ۋىسال كۈنسېرى نازاكەتلىك جىلمىيىپ ، سېنى تەقەززالىق ئىلكىدە ئىزتىراپقا ، ساراسىمىگە سالاتتى .

ئەمما ، سەن كۈتۈلمىگەن جاۋابقا ئېرىشىپ قالدىڭ :
— «پەرىشتە» .

«نېمە ؟ پەرىشتە ؟ ؟»
سەن تېخىمۇ ھەيران قالدىڭ ۋە تېخىمۇ سەگەكلىشىپ ، جەڭ-گىۋار ھالەتكە ئۆتتۇڭ .

— بۇ يەرنى دۈشمەنلەر بىلىپ قاپتۇ .
قورام تاشلار ئارىسىدا بىر كۆلەڭگە پەيدا بولۇپ ، سەن تەرەپكە كېلىشكە باشلىدى ، بىراق كۈرجۈكنى باسالامدىڭ . چۈنكى ، تېرەكنىڭ كاۋكىدا ئاخباراتنىڭ يوقلۇقى بىلەن «پەرىشتە» نىڭ «بۇ يەرنى دۈشمەنلەر بىلىپ قاپتۇ» دېگەن سۆزلىرى ئوتتۇرىسىدىكى باغلىنىش سېنى ئارىسالدى قىلىپ قويغانىدى .

— سىز ... سىز كىم ؟ — دەپ سورىدىڭ سەن .
— دېدىمىيا ، مەن «پەرىشتە»
ئۇ يېقىنلاپ كەلدى . سەن گاڭگىرىغىنىڭدىن تېپىرلاپ قالدىڭ .

— توختاڭ ، بولمىسا ئوق چىقىرىمەن !

ئۇ توختىدى . ئارىلىقىڭلار ئون نەچچە قەدەملا قالغانىدى . ئۇ شۇ بىرلىدى :

— «كۆك بۆرە» قۇربان بولدى... بۇ يەر پاش بولۇپ قاپتۇ... ئاخباراتنى ، تۆگە تاشنى بىلەمسىز؟... ھە ، شۇ تۆگە تاش-نىڭ ئاستىغا كۆمۈپ قويۇپتۇ . بۇ يەردىن تېز كېتىڭ ! ئۇنىڭ گېپىگە ئىشىنىپ ، كەينىڭگە ئۇرۇلدۇڭ . — ھە راست ، توختاڭ .

سەن شىپىدە توختىدىڭ . — ئاخبارات چېگىلگەن قولىاغلىقنىڭ ئۇچىغا بىر دانە گرانادا-نىڭ يىپىنى چېگىپ قويۇپتۇ . پايلاقچىلار كۆرۈپ قالغان بولسا ، پارتلاپ ئۆلسۇن ، دېگەن چېغى . پەخەس... ئۇنىڭ گېپى ئۈزۈلۈپ قالدى . چۈنكى ، مەتسالى بىلەن ئىس-كەندەر چېگىدىلىكتىن يوپۇرۇلۇپ چىقىۋاتقان ئون نەچچە چېرىككە قارىتىپ ئوق ئۈزگەندى .

— تېز قېچىڭ ! — دېدىڭ سەن «پەرىشتە» گە . «پەرىشتە» قورام تاشلار ئارىسىدا غايىب بولدى ، خۇددى پەرىشتىدەكلا . سەن دۈشمەنگە قارىتىپ ئوق ئۈزگەچ مەتسالنىڭ قېشىغا يۈگۈردۈڭ .

ئۇزاق ئېتىشىش خەتەرلىك ئىدى . شۇڭا ، بۇيرۇق قىلدىڭ : — چېكىنلى !

سېلەر بىر - بىرىڭلارنى قوغداپ چېكىندىڭلار . بىراق ، پۇ-تۇڭغا ئوق تېگىپ گۈپىدە يىقىلدىڭ . ئىككىسى قېشىڭغا يۈگۈرۈپ كەلدى .

— سەمەندەر ، قانداقراق ؟ — مەن ساق ، — سەن شۇنداق دەپ ، ئېھتىيات بىلەن يوپۇرۇ-لۇپ كېلىۋاتقان دۈشمەنگە ئوق ئۈزگەچ ئىككىسىگە بۇيرۇق قىل-دىڭ ، — پۈتۈمغا ئوق تەگدى ، مەن قاچالمايمەن . سېلەر چاپسان قېچىڭلار ! مەن سېلەرنى قوغداي ! بىراق ، ئىككىسى بۇيرۇقنى ئىجرا قىلمىدى .

— مەتسالى ، مەن دۈشمەننى قايمۇقتۇراي . سەن سەمەندەرنى ئېلىپ ، مەسچىتنىڭ كەينىدىكى پۇچۇق تاملققا بارغىن . بىز شۇ يەردە كۆرۈشەيلى ! — دېدى ئىسكەندەر ۋە سېنىڭ جاۋابىڭنىمۇ كۈتمەستىن ، يان تەرەپكە ئۆتۈپ كەتتى . سەن : « ئىسكەندەر !... » دەپلا قالدىڭ .

— سەمەندەر ، تېز ماڭا ھاپاش بول ! — دېدى مەتسالى .
— ياق ، سەن تېز قاچ . ئىككىلىمىز تۇتۇلۇپ قېلىپ ، ئىنقىد-
لاب زىيانغا ئۇچرايدۇ . ئىسكەندەر ئاخباراتنىڭ كۆمۈلگەن يېرىنى ئوقمايدۇ ، ئاخبارات... »

سەن ئۇنىڭغا ئاخباراتنىڭ كۆمۈلگەن جايىنى ئېيتىپ بەرمەك-
چى بولۇۋىدىڭ ، مەتسالى سۆزۈڭنى بۆلۈپ :
— ياق ، بىللە قاچىمىز ! — دېدى ئۆستەڭ قېشىغا چىققان
بىر دۈشمەننى يەر چىشلىتىپ .

ئۇنىڭ جاۋابى قەتئىي ئىدى . شۇڭا ، سەن ئۇنى قېچىشقا زورلاپ ، بۇرۇنقىدەك تاقىشىپ تۇرمىدىڭ ھەم تاقىشىپ تۇرۇشقىد-
مۇ ۋاقىت يوق ئىدى . ئۇنىڭ ئۈستىگە سەن مەتسالىنىڭ سېنى ھەرگىز تاشلاپ قاچمايدىغانلىقىغا شەكسىز ئىشىنەتتىڭ . بۇنى بۇ-
نىڭدىن بۇرۇنقى بىر قانچە قېتىملىق ئەمەلىيەت ئىسپاتلىغانىدى .
چۈنكى ، سەن مەتسالىنىڭ ئاچچىقىغا پايلىيالىماي ، سېنى : « ئوق تېگىپ ئۆلەرسەن ئىلاھىم ! » دەپ خۇددى سەندەكلا قارغىغانلىقىد-
ى ، بۇنى ئاڭلىغان زۇمرەتنىڭ ئۇنىڭ سېنى مەخپىي ئېتىۋېتىشىد-
ىدىن ئەنسىرەپ ، ئۇنىڭغا : « ئاغزىڭنى ئۇششۇتمە ، ئەگەر ئۇ ئۆل-
مەي ، سەن ئۆلۈپ كەتسەڭچۇ ؟ » دۈشمىنىڭ ئۆلۈمىنى تىلىگۈچە ئۆزۈڭنىڭ ئۆمرىنى تىلە ، دېگەن گەپ بار جۇما ! » دەپ تەنبىھ
بەرگەنلىكىنى ئوقمايتتىڭ ؛ زۇمرەتنىڭ بۇ گەپنى ئالدىراپ دەپ
سالغانلىقىدىن پۇشايماي قىلىپ ، نېمە دېيىشنى بىلەلمەي قالغان
مەتسالىنىڭ قاپقارا ، نۇرلۇق كۆزلىرىگە ھەم ئاشقانە ، ھەم شاھانە
نەزەردە مەختەك تىكىلىپ تۇرۇپ : « ئەگەر ئۇرۇش ئاخىرلاشقاندا ،
« مېنى ئالمەن ، دېسەڭ ، سەمەندەرنى ئوبدان قوغدا . مەن ھەر

ئىككىلىكلارنىڭ ئۆلۈپ كېتىشىنى خالىمايمەن . شۇڭا ، بىر - بىرىڭلارنى دوستانىلىك بىلەن باتۇرلارچە قوغداڭلار . بىلىمەن ، بۇ ھەر ئىككىلىكلار ئۈچۈن ناھايىتى مۇشكۈل ۋەزىيە ، بولۇپمۇ سەن ئۈچۈن ! ئوبدان ئاڭلا ، جېنىم مەتسالى ، ئىككىلىكلار بىللە بولغان ھەرقانداق جەڭ ۋە ۋەزىپىلەردە سەمەندەرگە ياكى ساڭا بىرەر ئىش بولۇپ قالسا ، قايسىڭلار ھايات قالساڭلار ، شۇنى ھەرگىز كەچۈر - مەيمەن ، چوقۇم ھېساب ئالىمەن ! » دەپ ئۇنىڭدىن بۇ ھەقتە ۋەدە ئالغانلىقىنى ئۇقمايتتىڭ ؛ شۇڭا ، مەتسالىنىڭ سېنى دوستلۇق ۋە ئىنقىلاب ئۈچۈن ئەمەس ، پەقەت ۋە پەقەت زۈمرەت ئۈچۈن ، زۈم - رەتنىڭ ۋەسلىدىن قۇرۇق قالماسلىق ئۈچۈن قۇتقۇزۇپ كېلىۋات - قانلىقىنى تېخىمۇ ئۇقمايتتىڭ . ئوققان بولساڭ ، بەلكىم ئۇنىڭ بۇنداق ياسىغانە قۇتقۇزۇش - شەپقەتلىرىنى رەت قىلىشنىڭ مۇمكىن ئىدى ؛ ھازىرمۇ ئۇنىڭغا ھاپاش بولماسلىقنىڭ مۇمكىن ئىدى . مەتسالى سېنى يۈدۈپ ئەمدىلا تۆت - بەش قەدەمچە مېڭىۋىدى ، مۇرەڭگە يەنە بىر پاي ئوق تەگدى . سەن ئىنجىقلاپلا قالدىڭ . مەتسالى سېنى يۈدۈگەن پېتى ئۆزىنى چىغلىققا ئاتتى . گەرچە قۇتۇلۇپ كېتىشىڭلاردىن تولۇق ئۈمىد بولمىسىمۇ ، ئۇ يەنىلا بار كۈچىنى يىغىپ ، ھاسىراپ تۇرۇپ قاچاتتى . مۇرەڭدىن ئاققان قان ئۇنىڭ تەرلىرى بىلەن قوشۇلۇپ ۋۇجۇدىغا سىڭىپ كېتەتتى . سەن ئۇنىڭغا مەھكەم چاپلىشىپ خىيال سۈرەتتىڭ : بۇ نىجىس ئوقلار ئەجەب مېنىلا تاپىدۇ يا ؟ ئۆتكەندىمۇ پۈتۈمغا تېگىدۇ ، ئەمدى پۈتۈم بىلەن مۇرەمگە . نېمىشقا كۆكسۈمگىلا تېگىپ ، جېنىمنى بىراقلا ئالمايدۇ ؟... نېمىشقا ئوق مەتسالىغا تەگمەيدۇ ؟ زادى نېمىشقا ؟... ماڭا تەگكۈچە مەتسالىغا تەگسە بولمامدۇ ؟

— سەمەندەر ، ئەھ... ئەھۋالىڭ قانداقراق ؟
شۇملۇقانە خىياللىرىڭنى مەتسالىنىڭ سۆزى بۇزدى .
— ياخشى... ياخشى...

— بەرداشلىق بەر ، ئاداش . بىز... بىز چوقۇم قۇتۇلۇپ كېتىمىز...
بىز...

خۇدايىم مېنى خوتۇنۇمنىڭ سىڭلىسىنى نىكاھىمغا ئالغىنىم
ئۈچۈن ئاگاھلاندۇرۇۋاتامدۇ ياكى بىر جۈپ ئاشىق - مەشۇقنى
بەختسىز قىلغىنىم ئۈچۈنمۇ؟
بىلمەيتتىڭ .

ئوق ئاۋازى سىلەردىن بارغانسېرى يىراقلاپ كېتىۋاتاتتى .
سىلەر ئاخىر قۇتۇلۇپ قالدىڭلار . مەتسالى سېنى ھېلىقى پۇچۇق
تاملىققا ئەكىرىپ ، تامغا پەم بىلەن يۆلەندۈردى .
— قازىمۇ ... قانداقراق ئەھۋالڭ ؟

مەتسالى گويا ئۆپكىسى يېرىلىپ كەتكۈدەك دەرىجىدە ھاسىراپ
تۇرۇپ سورىدى .
— مەن ... مەن ...

— بەرداشلىق بەر دوستۇم ، مەن ئۈچۈن قەتئىي بەرداشلىق
بەرگىن ! سەن ... سەن چوقۇم بەرداشلىق بېرەلەيسەن !
يەنە شۇ سۆيۈنۈش ، يەنە شۇ پەخىرلىنىش ! سەن مەتسالىنىڭ
ھىممەت ۋە شەپقىتىدىن سۆيۈنۈۋاتاتتىڭ ؛ سەن مەتسالىدەك ئاق
كۆڭۈل ، سادىق بىر رەقىبانە دوستۇڭنىڭ بارلىقىدىن پەخىرلىنىۋا-
تاتتىڭ !

ئۇ يانچۇقىدىن ئالقانچىلىك بىر پارچە داكىنى ئېلىپ مۇرەڭ-
گە باستى .

سەن قانسىراپ كېتىۋاتاتتىڭ . ئەمما ، شۇمۇقانە خىياللىرىڭ
تېرەن ئىدى : ئۆلۈپ كېتەرەممۇ ؟ ... ئەزرائىل ماڭا ئىككى قېتىم
بېشارەت بېرىپ بولدى . بۇ قېتىم ئۆلۈپ كېتىدىغان ئوخشايمەن .
زۈمرەت ... زۈمرەت مەتسالىغا قىز پېتىچىلا ئېسىپ بولۇپ كېتەر-
مۇ ؟ ئاھ !

يۈرىكىڭ پىژىلداپ ئېچىشتى ، ھەسرەتلىك ياشلىرىڭ تاراملاپ
تۆكۈلدى . مەتسالى يىغلىغىنىڭنى كۆرۈپ :

— نېمىگە يىغلايسەن ؟ ... قېنى سېنىڭ قەيسەرلىكىڭ ؟ بىز
ئەزرائىلنىڭ ئالدىغىمۇ كۈلۈپ تۇرۇپ بارىدىغان بولغانغۇ ؟ چىدد-
غىن ، يەنە ئازراقلا چىدا ، ئاداش . ئىسكەندەر كەلسىلا ...

ئۇ مۇزدەك ئالقانلىرى بىلەن ياشلىرىنى سۈرتتى . رەزىلانە خياللىرىنىڭ داۋام قىلاتتى : ياق !... ياق !... ھەرگىز ... دادام قۇربان بولمىغان بولسىمۇ بىر كاشكى ؛ زۇمرەتنىڭ مىق - مىق قوينىدا بىر كېچە يېتىۋالغان بولساممۇ بىر كاشكى ... مەتسالى دېگەن نامەرد گۈينى ھازىرلا ئۆلتۈرۈۋېتىمەن...

سەن بارغانسېرى قانسىراپ كېتىۋاتاتتىڭ . ئەزرائىلنىڭ شە - پىسى ئاڭلىنىپ ، قەلبىڭ گۈزەل كۈيلەر — جەننەت ساداسى بىلەن تولۇشقا باشلىغانىدى . شۇڭا ، سەن پۈتۈن كۈچۈڭنى يىغىپ :
— ئىسكەندەر كېلىپ بولغۇچە سەن بېرىپ ئاخباراتنى ئەكەل ، — دېدىڭ ۋە ئاخبارات كۆمۈلگەن جاينى ئېيتىپ بەردىڭ . مەتسالى ئورنىدىن تۇردى .
«ئۆل !»

سۈكۈت قىلىدىغان بولساڭ ، مەتسالى چوقۇم ئۆلەتتى . ئەمما ، سۈكۈت قىلالىدىڭ ، يۈرىكىڭ تېپىرلاپ سۈكۈت قىلدۇرمىدى ؛ ھېس - تۇيغۇلىرىڭ ، ۋىجدان - غۇرۇرۇڭ ساڭا ئاسىيلىق قىلىپ سۈكۈت قىلدۇرمىدى ؛ قەلبىڭدىكى گۈزەل كۈيلەر — جەننەت ساداسى سۈكۈت قىلدۇرمىدى .

سەن قەلبىڭدىكى شۇ گۈزەل كۈيلەر — جەننەت ساداسىدىن مەھرۇم قېلىشنى خالىمايتتىڭ . چۈنكى ، سەن جەننەت ساداسىغا ناھايىتى مۇشەققەتتە ، ناھايىتى زور بەدەللەرنى تۆلەپ ئېرىشكەندىڭ ؛ سەن جەننەت ساداسىدىن مەھرۇم قېلىشنىڭ دەردىنى بولدى دېگۈچە تارتقانىڭ ؛ سەن جەننەت ساداسىدىن مەھرۇم قېلىشنىڭ شۇ قەدەر قورقۇنچلۇق ، شۇ قەدەر ئازابلىق ئىكەنلىكىنى چوڭقۇر ھېس قىلغانىدىڭ . شۇڭا ، مەتسالىنى توختىتىۋالدىڭ :
— توختا !

بار ئاۋازىڭ بىلەن ۋارقىرىدىڭ ، ۋارقىراشلىرىڭدىن زەرەپشان ۋادىسى لەرزىگە كەلدى . ئەمما ، بۇ ئاۋازىڭنى مەتسالىنىڭ ناھايىتى تەستە ئاڭلىغانلىقىنى ئوقمايتتىڭ . شۇڭا ، مەتسالى يېنىپ كېلىپ :

— مېنى قىچقىردىڭمۇ؟ — دەپ سورىدى .
— ئاخباراتنىڭ... ئاخبارات چىگىلىگەن قولىغا ئېلىشنىڭ
ئۇچىغا... بىر دانە گىرانتىنىڭ... يېپى چىگىلىككەن . ئاستىراق
ئال . ئېھ... ئېھتىيات... قىل .
— ماقۇل ، رەھمەت ساڭا !

تومۇر - تومۇرلىرىڭغا بىر خىل شېرىن ئېقىم شۇرىدە
تارقالدى . قەلبىڭ يەنە گۈزەل كۈيلەر — جەننەت ساداسى بىلەن
لىق تولدى . پۈتۈڭنىڭ ، مۇرەڭنىڭ ئاغرىقى شىپىدە پەسلەپ ،
جېنىڭ يايىردى ، خۇددى سۇغا چۈشكەن چاڭقاق بېلىقتەك .
سەن سەزگۈلىرىڭدىكى ، ھېس - تۇيغۇلىرىڭدىكى بۇ خىل
جىددىي ئۆزگىرىشتىن تولىمۇ ھەيران قالدىڭ . نېمىشقا؟ زادى
نېمىشقا؟

بىلمەيتتىڭ .
بىلىمىڭىزنىڭ ئۈچۈن ، بىلىشكە قىزىقىپ قالدىڭ . شۇڭا ،
داداڭ ، زۇمرەت ، مەتسالى ، دوستلۇق ، مۇھەببەت ، نىكاھ ، ئازاد-
لىق ، ئەركىنلىك ، بەخت ، ھاياتلىق ھەققىدە ئويلىنىشقا باشلى-
دىڭ : راستىنى ئېيتقاندا ، مەتسالىنى ئېيتىۋېتىش قولۇمدىن كەل-
مەيدىكەن ، ئۇنىڭ ئۆلۈپ كېتىشىگە چىدىمايدىكەنمەن . نېمىشقا
قولۇمدىن كەلمەيدىغان ، ئۆزۈم خالىمايدىغان ئىشقا ئۆزۈمنى زور-
لاپ ، ئۆزۈمنى ئۆزۈم قىينايمەن ؟ مەتسالى ئادەممۇ ياكى مېنى
قۇتقۇزۇش ئۈچۈنلا ئەۋەتىلگەن پەرىشتىمۇ ؟ ياق ، ياق ، ئادەم ،
مېنىڭ ھەقىقىي دوستۇم ! نېمىشقا شەخسىي مۇھەببىتىمنى دەپ ،
مۇھەببەتتىنمۇ ئۇلۇغ ، مۇھەببەتتىنمۇ بۈيۈك بولغان ئازادلىق ،
باراۋەرلىك ، تىنچلىق ئۈچۈن كۈرەش قىلىۋاتقان بىر سادىق دوست-
تۇمغا ، سادىق ئىنقىلاپچىغا قەست قىلىش كويىدا بولمەن ؟ ئۆلۈ-
منى تىلەپ قارغايەن ؟ مۇھەببەت زورلۇق ، زۇلۇم ، نىكاھ ئارقى-
لىق ئېرىشكىلى بولىدىغان ئۇنداق چاڭىنا نەرسە ئەمەسكەن - دە ؟
بەخت ئۈچۈن كۈرەش قىلىۋېتىپ ، يەنە بىر جۈپ ئاشىق - مەشۇق-
نى بەختسىز قىلغىنىم نېمىسى ؟ ئەگەر مەتسالىنىڭ ئورنىدا مەن

بولغان بولسام ، قانداق قىلىتتىم ؟ بولدى ، قىساسقا قالماي ، مۇ-
ھەببەتنىڭ قىساسىغا قالماي ! ماڭىمۇ يەنە خوتۇن تېپىلار...
سەن بۇ ھەقتە ئۇزاق ئويلىدىڭ ؛ تەكرار - تەكرار ئويلىدىڭ ؛
توپتوغرا يىگىرمە بەش كۈن ئويلىدىڭ . ئويلىغانىڭىز ئۇزۇڭگە ،
ئۇزۇڭنىڭ سەمەندەر ئىكەنلىكىگە ئىشەنمەيلا قالدىڭ ؛ روھىي
دۇنيانىڭدا يۈز بەرگەن بۇ غايەت زور ئۆزگىرىشلەرگە ئىشەنمەيلا
قالدىڭ ؛ ئاخىرقى قارارنى ئۇزۇڭنىڭ چىقارغانلىقىغا ئىشەنمەيلا
قالدىڭ ؛ ھەتتا بۇ قارارىڭنى زۈمرەت بىلەن مەتسالنى چاقىرتىپ
كېلىپ ، ئىلاھىي تۇيغۇلار ئىلكىدە مەردلەرچە جاكارلىغىنىڭىزمۇ
ئىشەنمەيلا قالدىڭ !

زۈمرەت ياتىقىڭغا دەل سەن دوختۇرخانىدىن چىقىپ كېتىد-
ىدىغان كۈنۈڭ كىرىپ كەلدى . سىلەر قىزغىن ھال - ئەھ-
ۋاللاشتىڭلار .

— مەتسالى تىنچلىقتۇ ؟

— تىنچلىق .

— كەلمەپتۇيا ؟

— كەلگەن ، سىرتتا بىرى بىلەن مۇڭدېشىپ قالدى ، ھازىر
كىرىدۇ .

— زۈمرەت ، ماڭا سىڭىل بولۇشنى خالامسىز ؟

ئۇ تۇرۇپلا قالدى . ھەيرانلىقتىن كۆزلىرى چەكچىيىپ ، گى-
لاستەك قىپقىزىل لەۋلىرى لىپىلداپ كەتتى ، خۇددى باھار قۇيا-
سىنىڭ نۇرىنى تويماي سۈمۈرۈۋاتقان گۈل بەرگىدەك .

— ...

— مېنىڭ سىزگە شۇنداق ئاكا بولغۇم بار !

بۇ گەپلەر ئاغزىڭىزدىن ئەمەس ، جەننەت ساداسى بىلەن لىق
تولغان يۈرىكىڭىزنىڭ چوڭقۇر قاتلاملىرىدىن ئۇرغۇپ چىققانىدى .

— چاقچاق... چاقچاق قىلىۋاتمايدىغانسىز ؟

— ياق ، بۇ چاقچاق ئەمەس ، يۈرەك سۆزۈم !

— نېمىشقا... ئەجەب...

— سىلەرگە ئۇۋال قىلغۇم كەلمىدى .
— رەھمەت... رەھمەت سىزگە !
زۈمرەت ۋىللىدە قىزىرىپ ، زىبا قەددى تىترەپ كەتتى ، خۇد-
دى نەرگىس ياپراقچىلىرىدەك .
— ئەرگە تېگىڭ !
— ھەشقاللا ، رەھمەت سىزگە ، سەمەندەر ئاكا !
ئۇنىڭ كۆزلىرى پارلاپ كەتتى ، گويىكى ياز سەھرىنىڭ
چوغدەك ئۇيۇقىدا پەيدا بولغان سەيىي قۇياشتەك !
سەن ئۇنىڭغا قېرىنداشلارچە تەبەسسۇم سوۋغا قىلغاچ :
— مەتسالى ئەجەب كىرمەيدۇيا؟ — دېدىڭ تەقەززالىق
بىلەن .

— مەن قىچقىرىپ كىرەي .
زۈمرەت شۇنداق دەپ ، ئۇچقاندەك يۈگۈرۈپ چىقىپ كەتتى .
سەنمۇ سىرتقا چىقتىڭ . باغلار رەڭمۇ رەڭ گۈل - چېچەكلەر
بىلەن تولغان ، بۇلبۇللار ، كاككۇكلار ، تۈمۈچۇقلار... خۇش زۇ-
ۋانلىرى بىلەن چاڭ - چاڭ سايرايتتى . ئەتراپقا شىددەت بىلەن
چېچىلىپ تۇرغان خۇش ھىدلار كۆڭۈللەرنى مەستخۇشلايتتى . ئې-
رىقلاردا سۈپسۈزۈك سۇلار شىرىلدىشىپ ئېقىپ تۇراتتى . بۇ دەل
سېنىڭ قەلبىڭ ئىدى . ئاستىڭدىكى ياپيېشىل چىملىققا ئۆزۈڭنى
تاشلاپ ، جەننەت ساداسىنى تىڭشىغۇڭ كېلەتتى . ئۆزۈڭنى تاشلى-
ماقچى بولغان بۇ ياپيېشىل چىملىقمۇ دەل ئۆزۈڭنىڭ قەلبى ئىدى .
مەتسالى پۈلكنىڭ ئابدۇكېرىم ئىسىملىك دوختۇرى —
يېڭىسارلىق ، چېھرىنى چېچەك ئىزى بىلەن سەپكۈن قاپلاپ كەت-
كەن ، يۇمغاقسۇتنىڭ ھىدىچىلىك تېۋىپلىقىنى بىلىدىغان ، قىرىق
ياشلاردىكى ئادەم بىلەن مۇڭدىشىۋاتاتتى . زۈمرەت ئون نەچچە قە-
دەم نېرىدا ئۇلارنىڭ پارىڭىنىڭ تۈگىشىنى تەقەززالىق بىلەن كۈ-
تۈپ تۇراتتى .

سەن ياتاققا يېنىپ كىرىپ ، يوتقان - كۆرپىلەرگە يۆلىنىپ ،
كۆزۈڭنى چىڭ يۇمدۇڭ . باغدىمۇ ، قەلبىڭدىمۇ خىلمۇ خىل قۇشلار

سايرايتتى ؛ باغمۇ ، قەلبىڭمۇ تىل بىلەن تەسۋىرلىگۈسىز ئاجايىپ
ئېزگۇ ، ئاجايىپ ھاياتبەخش ، ئاجايىپ سېھىرلىك كۈيلەر بىلەن
تولغانىدى . تېخىمۇ بۈيۈكلەشكەن ، تېخىمۇ جانبەخشلەشكەن بۇ
گۈزەل كۈيلەر — جەننەت ساداسى ئىدى !

ئەمما ، سەن بۇنىڭدىن قىلچە ھەيران قالمىدىڭ . چۈنكى ،
سەن بۇنداق جەننەت ساداسىنى بەختلىك ئادەملەرنىڭ ھەممىسىلا
ئاڭلىيالايدىغانلىقىنى ، لېكىن باشقىلارنى بەختلىك قىلالىغان
بەختلىك ۋە بەختسىز ئادەملەرنىڭ ھەممىسىلا ئاڭلىيالايدىغانلىقىنى
چوڭقۇر ھېس قىلغانىدىڭ ؛ سەن مۇھەببەتنى ھەممىدىن بۈيۈك
بىلگەن ، لېكىن ئازادلىق ، تىنچلىق ، باراۋەرلىك ئۈچۈن شۇ بۇ-
يۈك مۇھەببەتتىنمۇ كېچەلىگەن ئادەملەرنىڭ بۇنداق جەننەت سادا-
سىنى مەڭگۈ ئاڭلىيالايدىغانلىقىنى ، ئۇلارنىڭ ئالدىغا جەننەت ئۆزى
كېلىدىغانلىقىنى چوڭقۇر ھېس قىلغانىدىڭ ! شۇڭا ، سەن ھەيران
قېلىشنىڭ ئورنىغا داداڭدىن ، ئۆزۈڭدىن چەكسىز پەخىرلىنىۋاتات-
تىڭ ؛ ئۆزۈڭنى چەكسىز بەختىيار ھېس قىلىۋاتتىڭ .

شۇنداق ، سەن چەكسىز بەختىيار ئىدىڭ !

— سەمەندەر ئاكا ، مەتسالى كىردى .

كۆزۈڭنى ئاچتىڭ . قېشىڭدا مەتسالى ھەيرانلىقتىن قېتىپ
تۇرۇپلا قالغانىدى . سەن ئۇنىڭ بىلەن قۇچاقلىشىپ كۆرۈشتۈڭ .

— نېمە چەكچىيسەن ؟

— بۇ... قانداق گەپ... مەن...

— بۇنى ساڭا سىڭلىم چۈشەندۈرۈپ قويدۇ .

سەن زۇمرەتكە قاراپ كۆزۈڭنى قىسىپ قويدۇڭ .

سەن دوختۇرلار ۋە يارىدارلار بىلەن خوشلىشىپ چىققاندا ،

زۇمرەت مەتسالىغا ھەممىنى چۈشەندۈرۈپ بولغانىدى .

ئۈچىڭلار جەڭگاھقا قاراپ ماڭدىڭلار . قۇياش پارلاپ تۇراتتى .

جەننەت ساداسى ئەۋجىگە كۆتۈرۈلگەنىدى . چۈنكى ، سىلەر جەننەتكە

ئەمەس ، جەننەت سىلەرگە يېقىنلاپ كېلىۋاتاتتى .

— سەمەندەر ئاخۇن !

«پەرىشتە» ئىنىڭ ۋارقىرىشى بىلەن خىياللىرىڭ شۇ يەردە چىرتىدە ئۈزۈلدى . سەن ئورنىڭدىن تۇرۇپ ئۆيگە قاراپ ماڭدىڭ .
— ئۆيدە ئوقۇسا بولمامدۇ كىتاب دېگەننى؟ — دېدى «پەرىشتە»
ئالدىڭغا ئاش قويۇۋېتىپ ، — پىچاقنىڭ بىسىدەك كىتابىنى ئىككى كۈننىڭ ئىچىدە ئوقۇپ بولالماي ئەمدى... نېمانداق ئاستا ئوقۇيلا ؟

— كۆزۈم ئىمىر - چىمىر بولۇپ...
تاماقنى يەپ بولۇپ ، تال بارىڭى ئاستىغا قويۇلغان كارىۋاتقا چىقتىڭ - دە ، كەينىڭدىكى يوتقان - كۆرىپلەرگە يۆلىنىپ ، كىتابىنىڭ «مۈشكۈل ۋەزىپە» دېگەن قىسمىنى ئوقۇشقا باشلىدىڭ .

19

مۈشكۈل ۋەزىپە

سەن سەمەندەرنىڭ پىداكارانە خىسلىتى بىلەن نىكاھ سىرتىدە - قىدىن سۇغۇرۇلۇپ چىقىپ ، ئەر كىم مۇھەببەت بىلەن تەقدىرلەندىڭ ؛ چامسال ، كاجۇڭ ، خانەگەر ، قارىيانتاق ، تۇمشۇقساراي جەڭلىرىدە ئۇيغۇر قىزلىرىغا خاس قەھرىمانلىقلارنى كۆرسىتىپ ، پۈلك شتابى تەرىپىدىن تەقدىرلەندىڭ .
قوش خۇشاللىق ۋۇجۇدۇڭغا غايەت زور ھاياتىي كۈچ بەخش ئەتكەندى .

زەرەپشان بويلىرىدىكى مامكاپ بەرگىدەك جىلمايساڭ ، كۆز - لىرىڭدىن جەسۇرانە گۈزەللىك بالقىيتتى . قوشۇماڭ قارلىغاچ قا - نىتىدەك تۈرۈلسە ، مۇشتۇملىرىڭ ئۈمۈد تەك^① تۈگۈلسە ، سەدەپسە -

① ئۈمۈد — قەدىمكى جەڭ قورالى .

مان ئۈنچە - ئۈنچە چىشلارنىڭ گۈچۈرلىسا ، كۆزلىرىڭىزدىن قىساسا -
نە غەزەپ - نە پەرەت بالقىيتتى . پەخىرلىنىش ھېسلىرىغا چۆمۈ -
لۇپ ، قىزىلگۈل غۇنچىسىدەك بەرق ئۇرۇپ كۈلسەڭ ، گۈلىسىمان
چېھرىڭىزدىن ، پۈتكۈل ۋۇجۇدۇڭىزدىن ئازادلىق تەشنىلىقى ، ئانا يۇرت
مۇھەببىتى بالقىيتتى . ئىنقىلابىي ھايات ، ئىنقىلابىي قۇربانلار
ساڭا ئەنە شۇنداق ئەجدادلارغا خاس ساغلام مۇھەببەت ، ساغلام
روھ ئاتا قىلغانىدى .

غەلىبە تەنتەنىسى زەرەپشان ۋادىسىدىن ھالقىپ ، خالاستان
ۋادىلىرىنى لەرزىگە سالدى . 1946 - يىلى 1 - ئاينىڭ 1 - كۈنى
قاغىلىق خەلقىگە ئازادلىق كەڭ قۇچاق ئاچتى . چەكسىز ئىشەنچكە
تولغان قاغىلىق ياشلىرى تۈركۈم - تۈركۈملەپ پىدائىيلىققا يېزىد -
لىپ ، ئىنقىلاب سېپىنى زورايتتى .

ئەپسۇسكى ، ساتقۇنلارنىڭ ئەڭ مۇھىم مەخپىيەتلىكىنى ئاشكا -
رىلاپ قويۇشى ، ئۇنىڭ ئۈستىگە قورال - ياراغلارنىڭ يېتىشمەسلى -
كى ، جەڭچىلەرنىڭ جەڭ تەجرىبىسىنىڭ كەمچىل بولۇشى قاتارلىق
سەۋەبلەر تۈپەيلى 1 - ئاينىڭ 29 - كۈنى خوتەن ، يەكەن تەرەپلەر -
دىن بىرلا ۋاقىتتا ھۇجۇم قىلغان دۈشمەنگە تاقابىل تۇرۇش قىيىن
بولغانلىقتىن ، قىسىم قاغىلىقتىن چېكىنىشكە مەجبۇر بولدى .
سېلىرى چېكىنىۋەردىڭلار ، دۈشمەن قوغلاۋەردى . شۇ جەرياندا
نەچچە مىڭ جەڭچىنىڭ ئىسسىق قانلىرى مۇقەددەس ئانا زېمىنىنى
زىننەتلەپ ، جەستى دەشت - چۆللەردە ، تاغۇ تاشلاردا ، دەريا -
سازلىقلاردا قەبرىسىز قالدى . بۇنىڭ بىلەن دۈشمەننىڭ خورلىقى
ئۆسۈپ ، جەڭچىلەرنىڭ روھى چۈشۈپلا كەتتى . قاچقۇنلار ، ئىنقى -
لابنىڭ غەلىبىسىدىن ئۈمىدسىزلىنىپ ، ئالتۇن - كۈمۈشكە سېتىد -
لىدىغان ساتقۇنلار كۆپەيدى .

قىسىم قوشراپتا قايتىدىن تەرتىپكە سېلىندى . ئۈچ ۋىلايەت
ئىنقىلابى قوماندانلىق شتابى تەرىپىدىن زەرەپشان دەرياسى بويىدا -
كى بارلىق قوشۇن ئۇيغۇر ئون بەشىنچى ئاتلىق پولكى ، تاجىك
پولكى ، قىرغىز پولكى ، ھەسەن ھاجى (يېڭىسار ناھىيىسىنىڭ

قىزىل يېزىسىدىن) پولكى قاتارلىق تۆت پولكىغا بۆلۈندى. ئۇيغۇر ئون بەشىنچى ئاتلىق پولكى يەنە ئىككى پولكىغا بۆلۈنۈپ، ئۇيغۇر ئون بەشىنچى ئاتلىق پولكى ۋە ئۇيغۇر ئون ئالتىنچى ئاتلىق پولكى دەپ ئاتىلىپ، ئۇيغۇر ئون بەشىنچى ئاتلىق پولكىغا بىرگەدا كوماندا. بىرى ھاشىم خۇيجاڭ پولك كوماندىرى، ئۇيغۇر ئون ئالتىنچى ئاتلىق پولكىغا تۇردىقارى بەگ پولك كوماندىرى، ناسىرئاخۇن ئورۇنباشار پولك كوماندىرى بولدى.

خۇشاللىنارلىقى شۇكى، سەن يەنە ئۇيغۇر ئون ئالتىنچى ئاتلىق پولكىغا — سەمەندەر بىلەن مەتسالى تۇرۇشلۇق روتىغا تەقسىم قىلىنغانىدى. بۇنىڭدىن شۇنداق رازى بولدۇڭ؛ تەقدىرىڭدىن شۇنداق سۆيۈندۈڭ.

شۇنداق قىلىپ، ئىنقىلاب يەنە يۇقىرى دولقۇنغا كۆتۈرۈلدى. قانلار قايتىدىن قىزىپ، ئۈمىدلەر كۆۋرۈدى، خۇددى زەرەپشان دەرياسىدەك.

سەن جەڭلەردە يەنە مەردانە ئىدىڭ. ئالادىن ئىنقىلابىڭلارغا نۇسرەت ئاتا قىلىشنى، مەتسالى بىلەن سەمەندەرنى ئۆز پاناھىدا ساقلاشنى، داداڭنىڭ ھەققانىيەت مەيدانىغا قايتىپ كېلىپ، كۈرەش ئارقىلىق گۇناھىنى يۇيۇشنى تىلەيتتىڭ، ھەر نامىزىڭدا يىغلاپ تۇرۇپ ئىلتىجا قىلاتتىڭ: «ئەي، ھەممىگە قادىر خۇدا، دادامنىڭ كۆڭلىگە تەۋپىق — ھىدايەت ئاتا قىل! پاختا ئىچىدە چوڭ ساقلىغۇچى شەپقەتلىك تەڭرىم، سەمەندەر بىلەن مەتسالىنى مەن ئۈچۈن ئۇلۇغ — ئۇششاق، ئېغىر — يېنىك بالا — قازالاردىن ساقلىغىن! ئۇلۇغ پەيغەمبىرىڭ — مۇھەممەد ئەلەيھىسسالامنىڭ ھەققى — ھۆرمىتى ئۈچۈن، ئىنقىلابىمىزغا نۇسرەت ئاتا قىل!» تىلىڭ ئىلتىجاغا شۇنداق جارى بولۇۋاتقان باش باھارنىڭ شامال ئۇچۇپ تۇرغان بىر كۈنى سەن پولك شتابىغا چاقىرتىلدىڭ. — سالام، پولكوۋنىڭ!

سەن پۈتۈڭنى تاققىدە جۈپلەپ، قولۇڭنى چېكەڭگە ئېلىپ

چاس بەردىڭ.

پولك كوماندىرى تۇردىقارى بەگ كۆرۈۋاتقان ھەربىي خەرىتىدە -
سىنى قاتلاپ ، سېنى ناھايىتى قىزغىن كۈتۈۋالدى . ئوتتۇز ئالتە
ياشلاردىكى ، ئوتتۇرا بوي ، ئاق پىشماق چېھرىگە قاپقارا بۇرۇتى
خويمۇ ياراشقان ، قوي كۆزلىرىدىن تەمكىنلىك ، قەتئىيلىك نۇرى
چېقىنىداپ تۇرىدىغان بۇ ئادەم بىلەن سەن خېلى چوڭقۇر
تونۇشاتتىڭ .

ئۇ ساڭا چاي قويدى . سەن چايىنى ئىككى قوللاپ ئېلىپ ،
ئالدىڭغا پەم بىلەن قويدۇڭ . ئۇ سېنىڭ مەتسالى قاتارلىق يىگىت -
لەرنى قۇتقۇزۇپ قالغىنىڭنى ۋە كېيىنكى جەڭلەردىكى قەھرىمان -
لىقلىرىڭنى بىرمۇ بىر تىلغا ئېلىپ ماختىدى . بولۇپمۇ ، چامسال -
دىكى جەڭدە دۈشمەن پوتىيىنى پارىتىپ ، كۆرسەتكەن قەھرىمان -
لىقلىرىڭنى پەخىرلىنىش ھېسسىياتى بىلەن تىلغا ئېلىپ ، ساڭا
خەلق نامىدىن چوڭقۇر رەھمەت ئېيتتى .

سەن بۇنى ئاڭلاپ ئۆز - ئۆزۈڭدىن غۇرۇرلانىدىڭ . قەلبىڭدە
قىساسانە كۈچ - قۇۋۋەت ئۆركەشلىدى . كۆزلىرىڭدە ھاياجان ۋە
سۆيۈنۈش ئەكس ئەتتى .

— سىزنى مۇھىم بىر ۋەزىپىگە ئەۋەتمەكچىمەن ، — دېدى
پولكوۋنىڭ ئەسلىي مۇددىئاغا ئۆتۈپ ، — ئورۇندىيالارسىزمۇ ؟
ئۇنىڭ چوڭ - چوڭ كۆزلىرىدە چوڭقۇر ئۈمىد جەۋلان قىلىپ
تۇراتتى .

سەن ئورۇنۇڭدىن تۇرۇپ ، قەيسەرەنە قىياپەت بىلەن چاس
بېرىپ :

— ئازادلىق ئۈچۈن جېنىم پىدا ! — دېدىڭ - دە ، جەڭگىۋار
ھالەتتە تىك تۇردۇڭ .

سېنىڭ بۇ جەڭگىۋار روھىڭدىن چەكسىز مەمنۇن بولغان
پولكوۋنىڭ ساڭا ئولتۇرۇش ئىجازىتى بېرىپ :

— ياخشى ! — دېدى ئىپتىخار بىلەن ، — بۇ قېتىمقى ۋەزىپە
ئىنتايىن نازۇك ھەم خەتەرلىك .

— جېنىم بىلەن ئورۇندايمەن ، پولكوۋنىڭ !

— بۇ ۋەزىپە نازۇك ھەم خەتەرلىك بولغاچقىلا ، سىزگە ئۆزۈم
بىۋاسىتە تاپشۇرۇۋاتىمەن ، — ئۇ بىردەم ئويللىنىۋالغاندىن كېيىن ،
داۋام قىلدى ، — ھازىر سېپىمىزدە ئايال جەڭچىلەر ئانچە كۆپ
ئەمەس . شۇڭا ، ئاياللاردىن ئانچە گۇمانلىنىپ كەتمەيدۇ دەپ سىز-
نى ئەۋەتىشنى قارار قىلدىم . بۇ ئەسلىي ئىسكەندەرنىڭ ۋەزىپىسى
ئىدى . سىزمۇ بىلىسىز ، ئۇ چامسالدىكى جەڭدە قۇربان
بولدى ، — ئۇ سېنىڭ ۋەزىپەڭنى تەپسىلىي ئورۇنلاشتۇرۇپ بو-
لۇپ ، — ئېسىڭىزدە بولسۇن ، پارول... — دەپ پارولنى قايتا -
قايتا تەكرارلىدى ۋە سېنى بىر قېتىم تەكرارلاشقاندىن كېيىن ،
قولۇڭغا كىچىككىنە بىر تاپانچىنى تۇتقۇزۇپ ، ساڭا مۇۋەپپەقىيەت
تىلىدى .

يۈزۈڭگە بىر تەرىپى يىرتىلىپ كەتكەن بىر خورما رەڭ تور
روماننى يېپىپ ، پاكىز ، ئەمما تۈپتەك سېمىز بىر ئېشەككە مىن-
دى ، كاجۇڭغا چۈش بىلەن يېتىپ كەلدى .

سەن ئېشىكىڭنى بىر قاقشال دۈمچەك سۆڭەتكە باغلاپ قويۇپ
بازارغا كىردىڭ . بۇ كىچىككىنە كەنت بازىرى بۈگۈن خېلىلا قىزد-
غان بولۇپ ، بۇ سەن ئۈچۈن ياخشى ئىدى . سەن بىر بېسىپ -
ئىككى بېسىپ ھېكمەت ئاخۇن تېۋىپنىڭ دورا دۇكانىنىڭ ئالدىغا
كېلىپ ، ئىچىگە قارىدىڭ . دۇكان ئىچىدە قىرىق تۆت - قىرىق
بەش ياشلاردىكى كۆتمەك ساقال ، قارا چىراي ، ناھايىتى ئورۇق
بىر ئادەم ھاۋانچىدا دورا سوقۇپ ئولتۇراتتى . ياشانغان بىر ئەر
ۋە ياشقەن بىر چوكان ئۇنىڭ يېنىدا تۇراتتى .

ئوڭ يېنىڭغا قارىدىڭ . دۇكاننىڭ قىرىق قەدەمچە نېرىسىدا
يەتتە - سەككىز ئادەم تونۇر بېشىغا چىقىۋېلىپ ، ئوتسىنىپ ئولتۇ-
رۇشاتتى . ئەتراپتا ھېچبىر گۇمانلىق ئادەم باردەك قىلمايتتى .
— ئەسسالامۇئەلەيكۇم !

سەن پەرىشتىلەرنىڭكىدەك ئۆز سالىمىڭ بىلەن دۇكانغا
كىردىڭ .

— ۋەئەلەيكۇم ئەسسالام .

تېۋىپ ئورنىدىن يېرىم - يارتىراق قوزغىلىپ قويۇپ ، سالد -
مىڭنى ئىلىك ئالدى .

سەن قىيسىيىپ ، يىقىلاي - يىقىلاي دەپ قالغان بىر ئەجەق
كۆرسىدا ئولتۇردۇڭ ، ئولتۇرۇپ بولغۇچە كۆرسى غىچىرلاپ —
ۋايساپ كەتتى . دۇكان سوغۇق ، تۆت تامدىن مۇز يېغىپ تۇراتتى .
— دورا ئالاملا ، خېنىم ؟
— ھەئە .

تېۋىپ سوققان دورىلىرىنى قەغەزگە يۆگەپ ، ھېلىقى ئەرگە
بېرىپ ، ئىچىش ئۇسۇلىنى ئېيتىپ بەرگەندىن كېيىن ، ساڭا قاراپ
سوردى :

— نەلىرى ئاغرىيدۇ ، خېنىم ؟
— بىر يېرىم ئاغرىمايدۇ . ئىسسىقلىق دورا - دەرمان چېپى
سوقۇپ بەرسىلە .

سەن رومىلىڭنى ئۆرۈۋەتتىڭ . تېۋىپ ساڭا تەئەججۇپ بىلەن
لاپىدە بىر قارۋەتكەندىن كېيىن ، سوقۇقلۇق چايدىن ئېلىپ ،
قەغەزگە ئوراپ ساڭا ئۇراتتى . سەن چاپنى قولۇڭغا ئېلىپ :
— پۇلىنى ئاكام بېرىدۇ ، — دېدىڭ . پارول مۇشۇ يەردىن
باشلىناتتى .

تېۋىپ بېشىنى لىككىدە كۆتۈرۈپ ، خۇددى سېنىڭ ئىچكى
دۇنيانىڭنى تەكشۈرۈپ باقماقچى بولغاندەك ، ئاۋۋال باش - ئايد -
غىڭغا ، ئاندىن كۆزۈڭگە سىنچىلاپ قاراپ چىققاندىن كېيىن ،
سوردى :

— ئاڭلىرى كىم ؟

— «چىنتۆمۈر باتۇر»

نۆۋەت ئۇنىڭغا كەلدى :

— ئاڭلىرىنىڭ كۆزى ئېچىلدىمۇ ؟

— ياق ، شۇڭا «تۇتيا» غا كەلدىم .

تېۋىپنىڭ چوڭقۇر كۆزلىرىدە تەشۋىش ، ساراسىمە ئەكس
ئەتتى .

سەن ھەيران قالدىڭ . ئۇ ئىشكە ئالمان - تالمان قاراپ قويۇپ ، جىددىي شىۋىرلىدى :

— ھە ، نېمىشقا كەلدىڭىز ؟

— ئاكام «تۇتيا» غا ئەۋەتتى .

— نېمە ، ئاكام «تۇتيا» غا ئەۋەتتى ؟ — ئۇنىڭ كۆزلىرى

تېخىمۇ چەكچىيىپ كەتتى ، — «تۇتيا» نى بىرى تۈنۈگۈن ئەكەتتى يا ؟

تېۋىپ قانداق ھەيران قالغان بولسا ، سەنمۇ شۇنداق ھەيران قالدىڭ .

— نېمە ، ئەكەتتى بولدى ؟

— تۈنۈگۈن بىرى كەپتىكەن ، — دېدى ئۇ تېپىرلاپ ، —

پارولنى ئېيتىپ ، ئاخباراتلارنى ئەكەتكەن . ئەستاغپۇرۇللا ... قانداق گەپ بۇ ؟ ئىست - ئىست ، ئۇ كىچىككى جەڭ ئۈچۈن بەكمۇ قىممەتلىكتى !

ئۇنىڭ چىرايى ئەلەمدىن تۇتۇلۇپ كەتكەندى .

ئىچىڭ ئېچىشىپ ، ئىزىراپ - تەشۋىشتىن ئولتۇرالمىلا قالدىڭ ، خۇددى تېۋىپقا ئوخشاش .

— ئۇنىڭ ئىسمىنى سورىمىدىلمۇ ؟

— سورىمىدىم ، خۇددى سىزنىڭمۇ ئىسمىڭىزنى سورىمىغاندەك .

بۇ ، سىزمۇ بىلىدىغانسىز ، قائىدىگە خىلاپ .

— باشقا گەپمۇ قىلىدى ؟

— قىلدى ، «ئۇ قۇربان بولغاچقا ، ئاكام ئۇنىڭ ئورنىغا مېنى

ئەۋەتتى» دېگەندەك قىلدى ... ئۇ ... ئۇ چوقۇم «قۇرغۇي» شۇ !

ئۇنىڭغا قاراپ ئاغزىڭ ئېچىلىپلا قالدى .

ئۇ جىددىي ، چوڭقۇر ئويغا پاتقاندى .

سەنمۇ ، ئۇمۇ ئىسكەندەر كۆڭۈلچەكلىك قىلىپ دوستىغا —

«قۇرغۇي» غا ئىشىنىپ پارولنى ئېيتىپ قويغانلىقى ئۈچۈن ، ئەتە - سىدىكى جەڭدە «قۇرغۇي» تەرىپىدىن ئارقىسىدىن ئېتىپ ئۆلتۈرۈلگەنلىكىنى ئوقمايتىڭلار ؛ «قۇرغۇي» گەرچە تېخى «كۆك بۆ»

رە» ۋە ئۇنىڭ كىملىكىنى بىلمىسىمۇ ، لېكىن ئۇنىڭ ئەكەتكەن ئاخباراتلارنى «ئاراڭلاردىكى بىرى كاپۇڭدىكى ھېكمىئاخۇن تېۋىپ ئارقىلىق تاغ ئوغرىلىرىغا ئاخبارات يەتكۈزۈپ بېرىۋاتىدۇ» دېگەن ئاخبارات بىلەن قوشۇپ ، دۈشمەن قولىغا يەتكۈزۈپ بولغانلىقىنى ئوقمايتىڭلار . بۇنى ئوقۇش ئۈچۈن «قۇرغۇي» نى تاپماي بولمايتى . بىراق ، ئۇنى قانداق تاپقىلى بولىدۇ ؟ ئۇ قايسى روتا ، قايسى ۋىزۋوت ، قايسى ئودىلىنىدە ؟ ئۇ زادى كىم ؟ بىلمەيتىڭ ؛ ھېچكىم بىلمەيتتى . ئەمما ، بىلمەي زادى بولمايتتى .

— بولۇڭ ، چاقىقان قايتىپ بېرىپ ، ئاكامغا خەۋەر قىلىڭ ! — ئۇ ھەيرانلىق ، گاڭگىراش ئىچىدە سۈرگەن جىددى خىياللىرىنى بۆلۈپ ، قېشىڭغا يېقىن كېلىپ شۆبىرىلدى ، — ناۋادا... ماڭا بىرەر خەۋەر يېتىپ قالسا ، بۇنىڭدىن كېيىن «كۆك بۆرە» بىلەن ئالاقىلىشىڭ . ئۇنىڭ ئىسمى غوجەخمەت ، چوپاننىڭ شەيخلا كەنتىدىن... خوش !

بۇ «خوش» قەتئىي بۇيرۇق تۈسىنى ئالغانىدى . ئۇ نېمە ئۈچۈن قائىدىگە خىلاپ ھالدا «كۆك بۆرە» نىڭ ھەقىقىي ئىسمىنى ئېيتىپ بېرىدۇ ؟ بىلمەيتىڭ ؛ ئۇنىڭ شەرەپلىك بىر قارارغا كېلىپ بولغانلىقىنى بىلمەيتىڭ .

شۇنداقتىمۇ ، سېنىڭ ئاخباراتىنى ئەكەتكەن ھېلىقى يىگىت — «قۇرغۇي» نىڭ چىرايى - شەكلىنى بولسىمۇ سورىۋالغۇڭ بار ئىدى . بەلكىم ، ئۇ «قۇرغۇي» نىڭ چىرايى ، بەدەن قۇرۇلۇشىدىكى ئېنىق — ئالاھىدە بەلگىلەردىن بىرەرنى ئېيتىپ بېرەلەشى مۇمكىن ئىدى . بىراق ، دۇكانغا ئىككى خېرىدار كىرىپ قالدى . سەن تەشۋىش ، گاڭگىراش ، ھەيرانلىق ئىلكىدە دۇكاندىن چىقىپ ، ئېشىكىڭنىڭ قېشىغا كەلدىڭ .

«كۆك بۆرە ؟» توۋا ! ئېشىكىڭ گويا كۆڭلۈڭدىكىنى چۈشەنگەندەك ، «خىت -

خىت» دېگۈزمەي ، تاياق سانجىماي ، پۇتى - پۇتىغا تەگمىگەن ھالدا ئىككى تەرىپى چىغلار بىلەن قورشالغان چىغىر يولدا مەنزىلگە قاراپ چاپاتتى...

خىيالىڭ ئېشەكنىڭ سۈرئىتىدىنمۇ ئىتتىك ئىدى : ئاخباراتنى ئەكەتكەن ھېلىقى يىگىت كىمدۇ ؟ «قۇرغۇي» چۇ ؟ تېۋىپ ئېيتقاندا دەك ، بۇ ئىككىسى زادى بىر ئادەممىدۇ ؟ ئۇ پارولنى قانداق بىلىۋالغاندۇ - ھە ؟

ئالدى - ئارقاڭغا قاراپ قويدۇڭ . ئەتراپ تىپتىنچ ، پارلاق قۇياش سېنى باشلاپ غەربىي ئۇپۇققا قاراپ كېتىۋاتاتتى . خىياللىرىڭمۇ قۇياشقا ئەگىشىۋالغانىدى : غوجەخمەت ؟ ... راستىنلا شۇ غوجەخمەتمىدۇ ؟ «كۆك بۆرە» يۈسۈپ بەگنىڭ ئۈرۈمچىدە ئوقۇپ كېلىپ ، شەھەردە ئەپەندىچىلىك قىلىۋاتقان ئەتىۋارلىق ئوغلى غو-جەخمەت شۇمىدۇ ؟ «كۆك بۆرە» مەن ياخشىمۇ كۆرمەيدىغان ، يامانمۇ كۆرمەيدىغان ، كەينىمدىن سايىدەك ئەگىشىپ ، ماڭا سۆيگۈ مەكتۈپلىرىنى ياغدۇرۇۋەتكەن ، تىرىنقىنى تاتىلاپ تۇرۇپ مۇھەببەت بىلەن ئىزھار قىلغان ، رەت قىلسام ، مىششىدە يىغلىۋەتكەن غوجەخمەت شۇمىدۇ ؟ «كۆك بۆرە» مېنى بەختلىك قىلىشقا ۋەدە بېرىپ ، ماڭا بىر ئۆمۈر قۇل بولۇشقا رازى ئىكەنلىكىنى بىلدۈرگەن غو-جەخمەت شۇمىدۇ ؟ ئۇ قانداق بولۇپ «كۆك بۆرە» بولۇپ قالغاندۇ - ھە ؟

سەن تولىمۇ ھەيران قېلىۋاتاتتىڭ . «كۆك بۆرە» نىڭ غوجەخمەت ئىكەنلىكىگە زادىلا ئىشەنگۈڭ كەلمەيتتى . بىراق ، ئىشەنمەي بولمايتتى . چۈنكى ، سەن چوپاننىڭ شەيخا كەنتىدە بىرلا غوجەخمەتنىڭ بارلىقىنى ئوبدان بىلەتتىڭ ، تېۋىپنىڭ يالغان ئېيتىشىمۇ مۇمكىن ئەمەس ئىدى .

سەن يەنە ئالدى - ئارقاڭغا قاراپ قويدۇڭ . ئەتراپ يەنىلا تىپتىنچ . شۇڭا ، يۈزۈڭنى ئېچىۋەتتىڭ . قۇياش غەربىي ئۇپۇققا قونۇشقا تەمىشلىپ تۇراتتى ، خۇددى سۈمۈرغەدەك . باھارنىڭ ئىز-غىرىنى شامىلى يۈزۈڭگە ئورۇلۇۋىدى ، خىياللىرىڭ يەنە قۇياشقا

ھاپاش بولۇۋالدى : غوجەخمەت ، سەن قانداق بولۇپ «كۆك بۆرە» بولۇپ قالدىڭ ؟ ساڭا ئىشەنسەم بولامدۇ ؟ ساڭا ئاخىرغىچە ئىشەنمىشكە بولامدۇ ؟

بىلمەيتتىڭ ؛ غوجەخمەتنىڭ قاغىلىقتىن كېلىپ ، سېنىڭ ئاۋۋال سەمەندەر بىلەن توي قىلغانلىقىڭنى ، كېيىن مەتساللار بىلەن جەڭگاھقا قېچىپ كەتكەنلىكىڭنى ، ئاناڭنىڭ پاجىئەلىك ھالدا ئۆلتۈرۈلگەنلىكىنى ئاڭلاپلا ، ئۇنىڭمۇ ئارىتاشقا بېرىپ ، پىدا-ئىيلققا يېزىلغانلىقىنى بىلمەيتتىڭ ؛ بىراق ، قايسىبىر ئوفتسېر-نىڭ بۇنىڭدىن خەۋەر تېپىپ ، دادىسى تۈپەيلىدىن ئۇنىڭغا ئىشەنمەي ، ئۇنى ئاچچىق ، تەنەگەپلەر بىلەن شۇ كۈنىلا قايتۇرۇۋەتكەن-لىكىنى بىلمەيتتىڭ ؛ غوجەخمەتنىڭ ساڭا بولغان مۇھەببىتىنىڭ تۈرتكىسىدىلا ئەمەس ، ھەققانىيەتنىڭ ئىلاھىي كۈچى ، ئىلاھىي ساداننىڭ تۈرتكىسىدە سەن ماڭغان يولغا كىرىشكە مەجبۇر بولغانىدى-قىنى بىلمەيتتىڭ ؛ يۈكسەك نىيەت - ئىقبالى ، نازۇك غۇرۇرى چەيلەنگەن غوجەخمەتنىڭ ئاخىر گومىنداڭ قوشۇنىغا قاتنىشىپ ، ھەققانىيەت ئۈچۈن مەخپىي كۈرەش قىلىپ ، دادىسىنىڭ ، پۈتۈن جەمەتنىڭ ئار - نومۇسىنى يۇيۇپ ، شەرمەندە ھاياتىنى ئېرىغداپ ، روھىي ئازاب ، روھىي ھاقارەتتىن قۇتۇلۇش قارارىغا كەلگەنلىكىدىن ، بۇ قارارىنى مەسلەكداش دوستى ھېكمىئاخۇن تېۋىپقا ئېيتقان-لىقىنى ، ھېكمىئاخۇن تېۋىپ ئارقىلىق پولكوۋنىڭ تۈردىقارىي بەگ بىلەن جىددىي ئالاقىلىشىپ ، سىلەرنى مۇھىم ئاخباراتلار بىلەن تەمىن ئېتىپ كېلىۋاتقانلىقىنى بىلمەيتتىڭ . ئەگەر بىلگەن بولساڭ ، ئۇنىڭدىن شۈبھىلىنىپمۇ يۈرمەيتتىڭ ، ھەتتا ھەيرانمۇ قالمايتتىڭ .

توۋساتتىن چىغلىقتىن ئىككى ئاتلىق ئادەم چىقىپ ئالدىڭنى توۋستى . خىيالىڭمۇ ، ئېشىكىڭمۇ شىپپىدە توختىدى . سەن روپاش-لارغا خاس قىلىق ، تەلەپپۇز بىلەن : «ۋىيەي !...» دېگىنىڭچە ئوپۇل - توپۇل يۈرۈڭنى ياپتىڭ .
— نېمە ئايالەسەن ؟ — دەپ سورىدى ئۇلارنىڭ بىرى .

سەن تور رومالنىڭ تۆشۈكلىرىدىن سىنچىلاپ قاراپ ، ئۇنىڭ تونۇر بېشىدا ئوتسىنىپ ئولتۇرغانلارنىڭ بىرى ئىكەنلىكىنى جەزم قىلدىڭ .

ئۇ ماڭا باياتىن بىكارغا قارىماپتىكەن - دە ؟
سەن يەنە بىرىنىڭ كىملىكىنى پەرق ئېتىشنىڭ ئورنىغا تاپاڭ-چاڭنى ئېلىشقا تەل بولۇپ تۇردۇڭ .

— مەن چىمدۇلۇق . بازارغا نەرسە - كېرەك سېتىۋالغىلى كەلگەن ، — دېدىڭ سەن تەمكىنلىك بىلەن .

— ھىم ، نەرسە - كېرەك ئالغىلى كەپتۇمىش تېخى ! — دېدى يەنە بىرى ، — ئاخبارات ئالغىلى كەلگەنسەن ھەرقاچان ؟

سەن ھېچنېمىنى چۈشەنمىگەن بولۇۋېلىپ ، مەتۇلارچە سورىدىڭ :

— نېمە ؟ ئاق ناۋات ؟
— ئاخبارات دېدىم ! — ۋارقىرىدى ئۇ كانىيى يىرتىلىپ كەت-كۈدەك .

— قانداق نېمە ئۇ ئاخبارات دېگەن ؟ يەيدىغان نېمىمۇ ، كىيىدىغان نېمىمۇ ، زادى نېمە ؟ ئادەم بىلىمىگەن نېمىنى سوراپ خۇدى !

— خۇپسەنلىك قىلماي ، چۈشەنمىگەننى ! ئۇنىڭ قانداق نېمىلىكىنى ھازىرلا كۆرسىتىپ قويىمىز ساڭا !

سەن ئېشەكتىن چۈشۈۋېتىپ قەستەنگە يىقىلدىڭ . شۇ يىقىل-لىپ - قوپۇش جەريانىدا ئۇلارنىڭ كۆزىنى غەلەت قىلىپ ، قويدىڭىزدىن تاپانچاڭنى ئېلىپ ، ناھايىتى چەبدەسلىك بىلەن ئۇلارغا قارىتىپ ئوق ئۈزدۈڭ . بىرى ئەسكى چاپاندەك پالاققىدە يىقىلىش-غىلا ، سەن چېغلىققا پارتىتىدە قاچتىڭ ، خۇدى توشقاندىك . بىر تال ئوق قۇلىڭىڭنىڭ قوناقىدەك يېرىنى ئۇچۇرتۇپ كەتتى . قان مۇرەڭگە سىرغىپ چۈشتى . تور رومىلىڭ قايسىبىر ئازغاننىڭ شېخىغا ئېلىنىشىپ قالغانىدى . ھېلىقى چېرىك سېنى ئات بىلەن قوغلاپ كېلىۋاتاتتى . سەن ئىچكىرىلەپ قېچىۋەرمەي ، بىر ئويماڭ-

لىققا كىرىپ مۆكۈنۈۋالدىڭ . ئۇ سېنى «يارلىققا قاراپ قاچتى» دەپ قالدى بولغاي ، يېنىڭدىنلا ئۆتۈپ كەتتى . سەن ئۇنىڭغا قاردىڭ . تىپ ئوق ئۈزدۈڭ . ئۇ ئاتتىن دومىلاپ چۈشتى . ئات ئانچە يىراق بارمايلا توختىدى . سەن ئاتقا مىنىپ قاچتىڭ . ئەمما ، سەن ئانچە ئۇزاققا بارمايلا قورشاۋدا قالدىڭ .

* * *

سەن ئوقۇشنى شۇ يەردە توختاتماقچى بولدۇڭ . چۈنكى ، سېنى ئۆزۈڭنىڭ ئەسلىمىسى — ئىسكەندەر ھەققىدىكى ئەسلىمە ئۆز باغرىغا چىلاۋاتاتتى .

20

بۇ چامسالدىكى جەڭدە يۈز بەرگەن ئىشلار ئىدى :
چامسالنىڭ يەر تۈزۈلۈشى مۇرەككەپ بولۇپ ، مۇداپىئەلىنىش-كە ئىنتايىن ئەپلىك جاي ئىدى . دۈشمەن دەل مۇشۇ ئەۋزەللىكتىن پايدىلىنىپ ، سىلەرنىڭ ئالغا ئىلگىرىلەش يولۇڭلارنى توسۇپلا تۇراتتى ، خۇددى تاغدەك . گەرچە سىلەر ئۈچ قېتىم ھۇجۇم قىلغان بولساڭلارمۇ ، لېكىن دۈشمەننىڭ مۇداپىئە سېپىنى بۆسۈپ چىقال-مىغانىدىڭلار . چۈنكى ، سىلەرنى يوشۇرۇن پوتەيلەر بىر قەدەممۇ ئالغا سىلجىتىمىغانىدى .

سىلەر بۈگۈن پوزىتسىيىگە تاڭ سەھەردەلا يېقىنلاپ كەلدىڭلار . دە ، ھۇجۇمغا ئۆتتۈڭلار . سىلەرنىڭ روتىنىڭ ۋەزىپىسى يان تەرەپتىن كېلىپ ، يار ئۈستىگە چىقىپ ، پوتەينى پارىلتىش ئىدى . شۇڭا ، سىلەر شوتلىرىڭلارنى كۆتۈرۈشۈپ ھۇجۇمغا ئۆتتۈڭلار . سىلەر يارنىڭ ئۈستىدىكى دۈشمەنگە يامغۇردەك ئوق ئۈزۈپ تۇرغان بولساڭلارمۇ ، لېكىن يىگىتلەرنىڭ بەزىلىرى يار تۈۋىگە بارار . بارمايلا پاتقاققا يېقىلىپ ، ئىسسىق قانلىرى بىلەن پاتقاققا

سىڭىپ كېتەتتى . ئەگەر ئۇرۇش يەنە مۇشۇنداق داۋاملىشىۋېرىدۇ ،
دىغان بولسا ، يار ئۈستىگە چىقىپ ، دۈشمەننىڭ يوشۇرۇن پوتىيىدى-
نى پارىلتىش ئۇياقتا تۇرسۇن ، روتاڭلار پۈتۈنلەي تۈگىشى
مۇمكىن ئىدى .

دەل شۇ پەيتتە پولكىنىڭ مىنمىوتچىلار ۋىزۇۋوتى يېتىپ كەل-
دى - دە ، يار ئۈستىدىكى دۈشمەنگە ئايماي ئوق ئېتىشقا باشلى-
دى . سىلەر بىردىنلا جانلىنىپ كەتتىڭلار .

— مەتسالى ، بىزنى قوغدا !

سەن شوتنىڭ ئالدىنى ، ئىسكەندەر كەينىنى كۆتۈرۈپ يۈ-
گۈردۈڭلار . مەتسالى سىلەرنى قوغداپ بىللە يۈگۈردى . ئاخىر يار
ئاستىغا كەلدىڭلار - دە ، شوتنى يارغا تىرەپ ، سەن شوتىغا
ياماشتىڭ . يارنىڭ ئۈستىگە بېشىڭدىن بۇرۇن ئاپتوماتىڭنىڭ
ئىستوۋۇلى چىقىپ بولدى . قارىسىغىلا سىيرىپ ئون نەچچە پاي
ئوق ئېتىۋەتكەندىن كېيىن ، يارنىڭ ئۈستىگە دىكىدە سەكرەپ
چىقىپ ، يۈمىلىنىپ تۇرۇپ ساڭا ئوق ئېتىشقا تەمىشەلگەن ئۈچ
دۈشمەننى يەر غاجاتتىڭ . ئۈمىد ئەمدى تۇغۇلغانىدى ، خۇددى ئاۋۇ
تاغ زۈلپىسىدىن تۇغۇلغان سەبىي قۇياشتەك .

— ھۇررا !

گۈمبۈرلەشلەر ئارىسىدا ئاۋازىڭ جاراڭلىدى ، گويىكى گۈل-
دۇرمامىدەك . سەن بىر قورام تاشنىڭ دالدىسىغا كىرىۋېلىپ ، يار
لېۋىگە قۇزغۇندەك قونۇۋېلىپ يىڭىتلەرگە ئوق ياغدۇرۇۋاتقان چې-
رىكلەرگە ئوق ئۈزۈشكە باشلىدىڭ . ئۇلار يار ئاستىغا موللاقلاپ
چۈشەتتى ، مىسالى تاپقا ئۆزىنى ئاتقان قۇزغۇندەك . يار لېۋىدە
ئاۋۋال ئىسكەندەرنىڭ ، ئاندىن مەتسالىنىڭ بېشى كۆرۈنۈپ ،
«ھايت - ھۈيت» دەپ بولغۇچىلا يارنىڭ ئۈستىگە يىڭىتلەر تېرىدۇ-
لىپ كەتتى ، بەئەينى يەردىن ئۈنگەندەك . يېرىم سائەتتەك ئېتىدۇ-
ششتىن كېيىن ، دۈشمەن پوتەي تەرەپكە قاراپ قاچتى ، سىلەر
قوغلىدىڭلار ، قوغلاپ - قوغلاپ ئۇلارنى ئىستىھكاملىرىغا قاماپ
قويدۇڭلار . شۇنىڭ بىلەن يەنە بىر مەيدان جەڭ باشلاندى . دۈشمەن-

نىڭ ئۈچ يوشۇرۇن پوتىيىدىن ئوق يامغۇردەك ياغاتتى . مۇشۇ پوتەيلەرنى پارتلاتمىغۇچە پۈلك ئۈمۈمىيۈزلۈك ھۇجۇمغا ئۆتەلمەيتتى .

— ئىسكەندەر...

سەن ئىككى پوتەينى پارتلىتىشقا بۇيرۇق بېرىپ بولۇپ ، ئۈچىنچى پوتەينى پارتلىتىشقا بۇيرۇق بېرىشكە تەمىشلىپ ، ئەمدىلا ئېغىز ئاچقان روتا كوماندىرىنىڭ سۆزىنى بۆلۈپ :
— مەن باراي ! — دېدىڭ ئىسكەندەر ئۈچۈن .
— ماڭ !

روتا كوماندىرى ساڭا بۇيرۇق بەردى . سەن يەر بېغىرلاپ پوتەيگە قاراپ ئىلگىرىلىدىڭ . ھەممىسى سىلەرنى — پوتەينى پارتلىتىشقا ماڭغانلارنى قوغداۋاتاتتى .
«ئەي مېھىر — شەپقەتلىك خۇدا ، مېنى ئۆز پاناھىڭدا ساقلا ، ماڭا نۇسرەت ئاتا قىل ، پوتەينىڭ ئۈچىي — قارنىنى كۆككە سۈرۈشنى نېسىپ ئەت !»

سەن شۇنداق ئىلتىجا قىلغىنىڭ بىلەن ، جەننەت ساداسى بىلەن تولغان يۈرىكىڭنىڭ يان — بېلىڭدە ئۈچۈپ تۇرغان ئوقلار ، تاغۇ تاشلارنى تىترىتىپ ، زېمىننى لەرزىگە سېلىپ ، گۈمبۈرلەپ پارتلاپ تۇرغان گرانات ، مىنمىوت ئوقلىرى بىلەن كارى يوق ئىدى . تاغۇ تاشلار تىترىگىنى بىلەن ، يۈرىكىڭ تىترىمەيتتى ؛ زېمىن لەرزىگە كەلگىنى بىلەن ، ۋۇجۇدۇڭ لەرزىگە كەلمەيتتى . ئەگەر «تىترىدى ، لەرزىگە كەلدى» دېيىش توغرا كەلسە ، يۈردىڭ ، ۋۇجۇدۇڭ كەلگۈسىدىكى ھۆر ھايات ، ھۆر زامان تەقەززا-سىدىن تىترەيتتى ، لەرزىگە كېلەتتى .

سەن يېقىن كەلگۈسىدىكى دەل شۇ ھۆر ھايات ، ھۆر زاماننىڭ تەلپۈندۈرۈشى بىلەن ئېھتىيات بىلەن ئالغا ئىلگىرىلەيتتىڭ ؛ سەن داداڭنىڭ ، ئىنقىلابىي قۇربانلارنىڭ ، بەختسىز ، ئىرىكسىز خەلقىڭ-نىڭ قىساسى ، بۈيۈك روھىنىڭ تۈرتكىسىدە جەسۇرانە ئالغا ئىلگىرىلەيتتىڭ...

ئاخىر پوتەيگە يەتتە - سەككىز قەدەم يېقىنلاپ كەلدىڭ . بىر ئويمانغا چۈشۈۋېلىپ ، ئارقاڭغا قارىدىڭ . ئارقاڭدىن پوتەينى پارتا-لىتىشقا كېلىۋاتقان يىگىتلەر بىر - بىرلەپ يىقىلىۋاتاتتى . سەن پارتلاتقۇچىنىڭ پىلىكىنى بارمىقىڭغا يۆگەپ ، ئەمدىلا ئېتىلىپ چى-قاي دەپ تۇرۇشۇڭغا ، بىرنەرسە ئۈستۈڭگە چۈشتى . سەن ئۇنىڭ ئاستىدا قالدىڭ . بۇنىڭ نېمە ئىشلىقىنى ئاڭقىرىپ بولغۇچە ، غايەت كۈچلۈك پارتلاش بىلەن تەڭ سەن پارتلاتماقچى بولغان پوتەينىڭ كۈلى كۆككە سورۇلۇپ كەتتى . پارتلاش بېسىقىدىن كېيىن ، ئۈستۈڭدىكى ھېلىقى نەرسىنى كۈچەپ ئىرغىتىڭ . ئۇ نەرسە ئۈستۈڭدىن سىيرىلىپلا چۈشتى . ئۇنى كۆرۈپ شۇنداق ھەيران قالدىڭ .

— زۇمرەت ، زۇمرەت !
شۇنداق ، ئۇ زۇمرەت ئىدى ؛ خۇددى سەندەكلا كەلگۈسىدىكى ھۆر دۇنيا ھەققىدە پىچىرلاپ تۇرۇپ سەن پارتلاتماقچى بولغان پوتەينىڭ كۈلىنى كۆككە سورۇۋەتكەن سابىق سۆيۈملۈك خوتۇنۇڭ ، ھازىرقى ئوماق سىڭلىڭ زۇمرەت ئىدى . ئۇ يۈز - كۆزى خۇددى لەۋلىرىسىمان قىپقىزىل قانغا بويالغان ھالدا ھوشسىز ياتاتتى . ئۇنى قۇچىقىڭغا ئالدىڭ .

— زۇمرەت ، كۆزىڭىزنى ئېچىڭە !
يۈرىكىڭ شادىيانە كۈي بىلەن ئويناقتىدى ، چۈنكى زۇمرەت كۆزىنى ئاچقاندى .

— تېز !... تېز !...
ئۇ بۇيرۇق قىلدى . سەن پارتلاتقۇچىنى كۆتۈرۈپ ، ئويماندىن خۇددى ئارسلاندەك ئېتىلىپ چىقتىڭ - دە ، گاھ يۈگۈرۈپ ، گاھ ئۆمىلەپ ، گاھ ئويداڭ - چوڭقۇرلارغا ئۆزۈڭنى ئېتىپ ، ئاخىر يەنە بىر پوتەينىڭ ئاغزىغا كەلدىڭ . پارتلاتقۇچىنى يوشۇرۇن پوتەي-نىڭ ئۈستىگىلا تاشلاپ ، ئۆزۈڭنى بىر ئويمانغا ئاتتىڭ ، خۇددى زۇمرەتتەك . غايەت زور پارتلاش سېنى بايقىدىنمۇ بەكرەك توپىغا كۆمۈۋەتتى . سەن ئورنۇڭدىن تۇرۇپ ، بار ئاۋازىڭ بىلەن توۋلىماق.

چى بولدۇڭ . لېكىن ، دەل شۇ چاغدا زۇمرەتنىڭ ئاۋازى
جاراڭلىدى :

— باتۇر يىگىتلەر !!!
ئۇنىڭ ئاۋازىنىڭ ئاخىرى پەسىپ كېتىۋىدى ، سەن تولۇق-
لىدىڭ :

— ئالغا !!!
يىگىتلەر ئۈچىنچى پوتەينىڭ پارتلىشىنى كۈتمەي ، ھۇرا
سادالىرىنى ياڭرىتىپ ئاتاكىغا ئۆتتى . شىددەتلىك ئېتىشىش باش-
لاندى ... ئاخىر دۈشمەن كۈيىغا قاراپ قاچتى . قىش قۇياشى
تەنتەنە بىلەن كۈلۈپ ، سىلەرنى باغرىغا ئالدى ، خۇددى مەتسالى
سېنى تەبرىكلەپ باغرىغا ئالغاندەك . بىردىنلا ھەمساۋاق دوستۇڭ
ئىسكەندەر يادىڭغا كېلىپ قالدى . چۈنكى ، سەن ئۇنىڭمۇ دوستانە
باغرىلىشىغا ، دوستانە تەبرىكلىشىگە تەشنا ئىدىڭ . ئەمما ، ئۇ ھېچ
يەردە كۆرۈنمەيتتى .

ئۇ نېمىشقا قېشىمغا يۈگۈرۈپلا كەلمەيدۇ ؟ نېمىشقا يۈگۈرۈپلا
كېلىپ ، مېنى باغرىغا باسمايدۇ ؟ نېمىشقا خۇددى مەتسالىدەك
غەلبەمنى ، ھايات قالغانلىقىمنى تەبرىكلىمەيدۇ ؟ جەڭدىن ساق
چىقىش ، بولۇپمۇ پوتەي پارتلىتىشتىن ساق قايتىپ چىقىش جەڭچى
ئۈچۈن بىر مۆجىزە ئەمەسمۇ !

شۇلارنى ئويلاپ ، مەتسالىنىڭ باغرىدىن سۇغۇرۇلۇپ چىقىپ ،
ئۇنىڭدىن :

— مەتسالى ، ئىسكەندەر قېنى ؟ — دەپ سورىدىڭ .
— تال ؟

ئۇمۇ ئەتراپىغا ئەنسىزانە نەزەر بىلەن قارىدى . ئىسكەندەر
يەنىلا ھېچ يەردە كۆرۈنمەيتتى .

— ئۇ سەن بىلەن بىللە ئىدى يا ؟
— بىللىغۇ ئىدى ، ئاتاكىڭمۇ بىللە ئۆتكەن ... ئارقامدىن
ماڭغاندەكقۇ قىپتى شۇ ... ۋاي خۇدايىمەي ...
سىلەر ئۇنى ئىزدەشكە باشلىدىڭلار .

— ئىسكەندەر !
— ئىسكەندەر !

چامسالنىڭ تاغلىرىمۇ سىلەرگە ياردەملەشتى :
— ئىسكەندەر !

ئاخىر ئۇنى مەتسالى ئۆزى تاپتى .
— سەمەندەر ، ئۇ بۇ يەردىكەن !

سەن يۈگۈرۈپلا كەلدىڭ . ئىسكەندەر دۈم ياتاتتى . ئوق دۈمبە-
سىدىن تەگكەندى . ئۇنى قۇچىقىغا ئالدى . ئۇ تېخى ھايات ،
ئەمما چىرايىدا قان دىدارى قالمىغانىدى .
— ئىسكەندەر ، ئىسكەندەر ، كۆۋ... كۆزۈڭنى ئاچقىنە ،
ئاداش !

ئۇ ناھايىتى تەستە كۆزىنى ئاچتى . ئۇنىڭ ئويچان كۆزلىرىدە-
كى ھايات مەشئىلى پىلدىرلاپلا قالغانىدى ، گويىكى جىنچىراغدەك .
— مە... مە... مە...

ئۇنىڭ كۆزلىرىدىكى ھايات مەشئىلى «مە... مە...» بىلەن
ئۆچتى ؛ ئۇنىڭ لەۋلىرى «مە... مە...» بىلەن جۈپلەشتى .
ئۇ نېمە دېمەكچى بولغىنىنى ؟
بىلمەيتتىڭ .

— ئىسكەندەر !
— ئىسكەندەر !

ئىككىڭلار شۇنداق ئەلەملىك ۋارقىراپ ، ئۇنى تالىشىپ تۇ-
رۇپ باغرىڭلارغا باستىڭلار ؛ تالىشىپ تۇرۇپ يۈز - كۆزلىرىگە
يۈز - كۆزلىرىڭلارنى سۈركەپ ، ھەسرەت بىلەن يىغلىدىڭلار .
ھەسرەتلىك ئۆكسۈشلىرىڭلار چامسالنىڭ تاغۇ تاشلىرىنى ئېزىپلا-
ۋەتتى ، بولۇپمۇ مەتسالىنىڭ يىغىسى ؛ كۆز يېشىڭلار چامسال تۇپ-
رىقىغا يامرىدى ، مەتسالى كەلكۈندەك ، بولۇپمۇ مەتسالىنىڭ ياشلى-
رى ؛ ئۇنى باغىرلاپ - باغىرلاپ ، ئاخىر باغرىڭلارغا سىڭدۈرۈپلا-
ۋەتتىڭلار ، بولۇپمۇ مەتسالى !
سەن مەتسالىنىڭ دوستلىرىغا بولغان ساداقىتىدىن ئىلاھىي

ھېسسىياتتا سۆيۈندۈك . ئۇلار تەبىئىي رەھبەر . ئۇلارنىڭ ئىشلىرىغا

— ئۇ تەجەللى ھەزرىتىم ھەققىدە قىسسە يازماقچىدى !

— «قىسسەمنى ئەمدى قورال بىلەن يازمەن» دېگەنتى !

— ئاخىر دېگىنىنى قىلدى !

بېشىڭنى كۆتۈردۈك . يۈزۈڭگە موللا ئايۇپ ، نىياز ، سادىقلار .

نىڭ كۆز ياشلىرى تورۇكلاپ تۆكۈلدى ، خۇددى يامغۇردەك .

شۇنداق ، ئىسكەندەر تەجەللى ھەققىدىكى قىسسەنى يېزىپ

تاماملىغانىدى ، قەلەم بىلەن ئەمەس ، قورال بىلەن .

ئۇ يەنە قورال بىلەن ئۆزى ھەققىدىكى قىسسەنىمۇ تاماملاپ

بولغانىدى ، بۇ مەڭگۈ يادلىنىدىغان ، مەڭگۈ ئوقۇلىدىغان ، ئەۋلاد .

لارغا مەڭگۈ ساغلام روھ ۋە ھاياتىي كۈچ بەخش ئېتىدىغان يوقال .

ماس قىسسە ئىدى .

سەنمۇ شۇنداق قىسسە يازالارسەنمىكىن ؟

يازمەن ، چوقۇم يازمەن ! شۇنداق ئۇلۇغۋار قىسسەلەرنى

يېزىپ ، دادامنىڭ ، ئىسكەندەرنىڭ ، بارلىق ئىنقىلابىي قۇربانلار .

نىڭ روھىنى خۇش قىلىمەن ! ئەۋلادلىرىمنى ئۆزۈمدىن پەخىرلەن .

دۈرۈپ ، ئۇلارغا ئوغۇزخانچە ساغلام روھ بەخش ئېتىمەن !

سەنمۇ شۇنداق قىسسە يازالارسەنمىكىن ؟

يازمايمەن ، چوقۇم يازمەن ! شۇنداق ئۇلۇغۋار قىسسەلەرنى

يېزىپ ، دادامنىڭ ، ئىسكەندەرنىڭ ، بارلىق ئىنقىلابىي قۇربانلار .

نىڭ روھىنى خۇش قىلىمەن ! ئەۋلادلىرىمنى ئۆزۈمدىن پەخىرلەن .

دۈرۈپ ، ئۇلارغا ئوغۇزخانچە ساغلام روھ بەخش ئېتىمەن !

سەن خىيالىڭنى يىغىپ ، ئىختىيارسىز پىچىرلىدىڭ :

راست ، ئاتاڭغا ئۆتكەن ئادەمنىڭ قانداق بولۇپ دۈمبىسىدىن

ئوق تېگىدۇ ؟ بۇنىڭدىن ئەجەب گۇمانلانماپتىكەنمەن ؟ ئەسلىي

ئىسكەندەرنى «قۇرغۇي» ئېتىۋېتىپتىكەن - دە ؟ ...

قەلبىڭدە بېسىپ بولمايدىغان غەزەپ كۆۋرىدى : «خەپ ،

«قۇرغۇي !» ، «قۇرغۇي» كىم ؟ «قۇرغۇي» زادى كىم بولغىيىدى ؟

سەن تەئەججۈپلۈك خىياللىرىڭنى يىغىپ ، كىتابنىڭ «ئەجدىھا

ئاغزىدىن قايتىپ چىقىش» دېگەن قىسمىنى ناھايىتى ئالدىراپلا

ئوقۇشقا باشلىدىڭ ، خۇددى زۇمرەت ساڭا «قۇرغۇي» نىڭ كىملىك-
كىنى ھازىرلا دەپ بېرىدىغاندەك .

21

ئەجدىھا ئاغزىدىن قايتىپ چىقىش

سوراق باشلىنىش ئالدىدا تۇراتتى . سەن ھەممىگە تەييارلىنىپ
قويغانىدىڭ . سىم قامچىلارنىڭ ئۆتمەي قېلىشىدىن ئەنسىرىگەن
چېرىكلەر سېنى كۆڭلەكچان قىلىپ ، تۈۋرۈككە مەھكەم باغلىۋې-
تىشكەندى .

كەچكى قۇياشنىڭ پەنجىرىدىن بالقىپ كىرىۋاتقان قىزغۇچ
نۇرلىرى قەتئىيەت چېقىنداپ تۇرغان قەھرىلىك چېھرىڭدە جىلۋە
قىلىۋاتقاندا ، سوراق رەسمىي باشلاندى .

ئوتتۇرا بوي ، دوغلاققىنە كەلگەن ، بارماقتەك يوغان قاشلى-
رى ئاستىدىكى چوڭ - چوڭ كۆزلىرى قاپقارا ، قىزىرىپلا تۇرىدۇ-
غان يۇيۇمىلاق يۈزى ئادەمنىڭ ھەۋىسى كەلگۈدەك دەرىجىدە چى-
رايلىق بۇ سوراقچىغا قاراپ ، سېنىڭمۇ نەپرىتانە ھەۋىسىڭ كەلدى .
چۈنكى ، ئۇنىڭ كېلىشكەن شۇ قەددى - قامىتىدە سىتەمكارانە
جەزىدارلىق ئەكسلىنىپ تۇراتتى ؛ ئۇنىڭ شۇ چىرايلىق نۇرانە
كۆزلىرىدە شۇملۇقانە گۈزەللىك ئەكسلىنىپ تۇراتتى ؛ ئۇنىڭ شۇ
ئايىسمان يۈز ، ياقۇتسىمان لەۋلىرىدە شۇملۇقانە تەبەسسۇم ئەكسلى-
نىپ تۇراتتى ؛ ئۇنىڭ شۇ قايماقسىمان يۇمشاق تىللىرىدا ھىيلىگە-
رانە تىنچلىق ، ھىيلىگەرانە ئاق كۆڭۈللۈك ، ھىيلىگەرانە ئىنسان-
پەرۋەرلىك بالقىپ تۇراتتى .

ئەمما ، سەن سوراقلارغا ئۆز لايىقىدا جاۋاب بېرىۋەردىڭ .
سوراق ۋاقتى ئۇزارغانسېرى جاۋابلىرىڭ «ھەئە» ، «ياق» ۋە جاھىد-
لانە سۈكۈت بىلەن چەكلىنىپ قالدى . سوراقچى ئاخىر ئاساسىي
مەقسەتكە ئۆتتى :

— تېۋىپ بەرگەن ئاخباراتلارنى نەگە كۆمۈپ قويدۇڭ؟
چۈنكى ، چېرىكلەر سېنى ئاختۇرۇپ ، ھېچ نەرسە تاپالمىغان.
دىن كېيىن ، شۇنداق گۇمانغا كېلىشكەندى .

— تېۋىپ ماڭا ھېچنېمە بەرمىدى .
— ئەمەسمە نېمە دېدى ؟
— ھېچنېمە .

— «كۆك بۆرە» دېگەن كىم ئۇ ؟
— «كۆك بۆرە» دېگەن كۆك بۇرىدۇ شۇ !

— سەن تولا خۇپسەنلىك قىلما ، گەپ - سۆز ، مېڭىش -
تۇرۇشلرىڭدىن پىشقان ھەربىيلىكنىڭ مانا مەن دەپ چىقىپ تۇردى .
دۇ . تېنىۋالىمەن دەپ خام خىيال قىلما . ئېيتە ، سىلەرنى ئاخابا .
راتلار بىلەن تەمىنلەۋاتقان بىزنىڭ ئىچىمىزدىكى «كۆك بۆرە»
دېگەن زادى كىم ؟ !

— تالڭ ئەمەسمە... بىلىمگەن گەپنى سوراۋېرىپ خۇدى !...
ئۇنى سىلەر بىلىمىسىڭلار ، مەن نەدىن بىلەي ؟

— ھىم ، خۇپسەنلىك قىلىپ پايدا ئالالمايسەن ، پاسكىنا
جالاپ ! — دېدى تاقىتى تاق بولۇشقا باشلىغان سوراقچى سېنى
ھاقارەتلەپ ، — ئېيتە ، ئاخباراتلارنى نەگە كۆمۈپ قويدۇڭ ؟ !
«كۆك بۆرە» دېگەن زادى كىم ؟ !

... —
سىم قامچىلار تارسىلداپ تېگىشكە باشلىدى . سەن قىيىنقلارغا
سەمەندەرچە روھ بىلەن بەرداشلىق بېرىش ئۈچۈن ، لېۋىڭنى چىڭ .
ئىگدە چىشلىدىڭ . سىم قامچا جان - جېنىڭدىن ئۆتۈپ كېتىۋاتاتە .
تى . كۆڭلەكلىرىڭ تىتىلىپ ، قامچا ئىزلىرىدىن قان چۇۋۇلۇپ
چىقىۋاتاتتى...

قاتتىق چىشلەنگەن لېۋىڭدىن قان سرغىپ چىقىپ ، لەۋلە .
رىڭ قىپقىزىل بويالدى ، خۇددى قىزىل ياقۇتتەك . كۆزلىرىڭدىن
ياش بىلەن قوشۇلۇپ غەزەپ - نەپرەت ۋە قىساس يالقۇنى پارتلاپ
چىقتى ، گويىكى ئىبراھىم ئەلەيھىسسالامنى كۆيدۈرۈش ئۈچۈن

ئوقۇشقا باشلىدىڭ ، خۇددى زۇمرەت ساڭا «قۇرغۇي» نىڭ كىملىكىنى ھازىرلا دەپ بېرىدىغاندەك .

21

ئەجدىھا ئاغزىدىن قايتىپ چىقىش

سوراق باشلىنىش ئالدىدا تۇراتتى . سەن ھەممىگە تەييارلىنىپ قويغانىدىڭ . سىم قامچىلارنىڭ ئۆتمەي قېلىشىدىن ئەنسىرىگەن چېرىكلەر سېنى كۆڭلەكچان قىلىپ ، تۈۋرۈككە مەھكەم باغلىۋېتىشكەندى .

كەچكى قۇياشنىڭ پەنجىرىدىن بالقىپ كىرىۋاتقان قىزغۇچ نۇرلىرى قەتئىيەت چىقىنىداپ تۇرغان قەھرىلىك چېھرىڭدە جىلۋە قىلىۋاتقاندا ، سوراق رەسمىي باشلاندى .

ئوتتۇرا بوي ، دوغلاققىنە كەلگەن ، بارماقتەك يوغان قاشلىق رى ئاستىدىكى چوڭ - چوڭ كۆزلىرى قاپقارا ، قىزىرىپلا تۇرىدىغان يۇيۇمىلاق يۈزى ئادەمنىڭ ھەۋسى كەلگۈدەك دەرىجىدە چىرايلىق بۇ سوراقچىغا قاراپ ، سېنىڭمۇ نەپرىتانە ھەۋسىڭ كەلدى . چۈنكى ، ئۇنىڭ كېلىشكەن شۇ قەددى - قامىتىدە سىتەمكارانە جەزىبارلىق ئەكسلىنىپ تۇراتتى ؛ ئۇنىڭ شۇ چىرايلىق نۇرانە كۆزلىرىدە شۇملۇقانە گۈزەللىك ئەكسلىنىپ تۇراتتى ؛ ئۇنىڭ شۇ ئايىسىمان يۈز ، ياقۇتسىمان لەۋلىرىدە شۇملۇقانە تەبەسسۇم ئەكسلىنىپ تۇراتتى ؛ ئۇنىڭ شۇ قايماقسىمان يۇمشاق تىللىرىدا ھىيلىگەرەنە تىنچلىق ، ھىيلىگەرەنە ئاق كۆڭۈللۈك ، ھىيلىگەرەنە ئىنساندەپەرۋەرلىك بالقىپ تۇراتتى .

ئەمما ، سەن سوراقلارغا ئۆز لايىقىدا جاۋاب بېرىۋەردىڭ . سوراق ۋاقتى ئۇزارغانسېرى جاۋابلىرىڭ «ھەئە» ، «ياق» ۋە جاھىد - لانە سۈكۈت بىلەن چەكلىنىپ قالدى . سوراقچى ئاخىر ئاساسىي مەقسەتكە ئۆتتى :

— تېۋىپ بەرگەن ئاخباراتلارنى نەگە كۆمۈپ قويدۇڭ؟
چۈنكى ، چېرىكلەر سېنى ئاختۇرۇپ ، ھېچ نەرسە تاپالمىغان.
دىن كېيىن ، شۇنداق گۇمانغا كېلىشكەندى .

— تېۋىپ ماڭا ھېچنېمە بەرمىدى .
— ئەمىسە نېمە دېدى ؟
— ھېچنېمە .

— «كۆك بۆرە» دېگەن كىم ئۇ ؟
— «كۆك بۆرە» دېگەن كۆك بۇرىدۇ شۇ !
— سەن تولا خۇپسەنلىك قىلما ، گەپ - سۆز ، مېڭىش -

تۇرۇشلرىڭدىن پىشقان ھەربىيلىكنىڭ مانا مەن دەپ چىقىپ تۇردى .
دۇ . تېنىۋالىمەن دەپ خام خىيال قىلما . ئېيتە ، سىلەرنى ئاخابا .
راتلار بىلەن تەمىنلەۋاتقان بىزنىڭ ئىچىمىزدىكى «كۆك بۆرە»
دېگەن زادى كىم ؟ !

— تالڭ ئەمىسە... بىلىمگەن گەپنى سوراۋېرىپ خۇدى !...
ئۇنى سىلەر بىلىمىسەڭلار ، مەن نەدىن بىلەي ؟

— ھىم ، خۇپسەنلىك قىلىپ پايدا ئالالمايسەن ، پاسكىنا
جالاپ !— دېدى تاقىتى تاق بولۇشقا باشلىغان سوراقچى سېنى
ھاقارەتلەپ ، — ئېيتە ، ئاخباراتلارنى نەگە كۆمۈپ قويدۇڭ ؟ !
«كۆك بۆرە» دېگەن زادى كىم ؟ !

... —
سىم قامچىلار تارسىلداپ تېگىشكە باشلىدى . سەن قىيىنچىلارغا
سەمەندەرچە روھ بىلەن بەرداشلىق بېرىش ئۈچۈن ، لېۋىڭنى چىڭ .
ئىچىدە چىشلىدىڭ . سىم قامچا جان - جېنىڭدىن ئۆتۈپ كېتىۋاتاتە .
تى . كۆڭلەڭلىرىڭ تىتىلىپ ، قامچا ئىزلىرىدىن قان چۇۋۇلۇپ
چىقىۋاتاتتى...

قاتتىق چىشلەنگەن لېۋىڭدىن قان سرغىپ چىقىپ ، لەۋلە .
رىڭ قىپقىزىل بويالدى ، خۇددى قىزىل ياقۇتتەك . كۆزلىرىڭدىن
ياش بىلەن قوشۇلۇپ غەزەپ - نەپرەت ۋە قىساس يالقۇنى پارتلاپ
چىقتى ، گويىكى ئىبراھىم ئەلەيھىسسالامنى كۆيدۈرۈش ئۈچۈن

يېقىلغان ئوت يالقۇنىدەك . ئەت - يېنىڭدىن قان بىلەن قوشۇلۇپ
ئۇلۇغۋارانه روھ ئېتىلىپ چىقتى ، مىسالى ئوغۇزخان روھىدەك ،
سادىر پالۋان روھىدەك ، نۇزۇگۇم روھىدەك !

ھوشۇڭغا كەلگەندە توڭلاپ ، تىترەپ تۇراتتىڭ . ئاستا ئۆرە
بولدۇڭ . قاپقاراڭغۇ ، مۇز ئۆرلەپ تۇرىدىغان بۇ سوراقخانىدا قانداق
چىلىك ھوشسىز ياتقانلىقىڭنى ھېس قىلالىمىدىڭ . سوراقتىن بۇ -
رۇن چاپىنىڭ تاشلاپ قويۇلغان بۇلۇڭغا ئۆمىلەپ بېرىپ ، چاپىنىڭ -
نى سىلاپ - سىپىياشتۇرۇپ يۈرۈپ ئاران تاپتىڭ .

تىترەكلىرىڭ توختىدى . سىم قامچىنىڭ ئىزلىرى چىدىغۇ -
سىز دەرىجىدە پىزىلداپ ئېچىشىپ ، جېنىڭنى قاقشىتاتتى . «قۇر -
غۇي» نىڭ قىلمىشى يۈرىكىڭنى غاجايتتى . «كۆك بۆرە» نېرۋىلىد -
رىڭنى ھەيران قالدۇراتتى .

«كۆك بۆرە» راستتىنلا شۇ غوجەخمەتمىدۇ ؟ ئۇ قانداق بولۇپ
«كۆك بۆرە» بولۇپ قالغاندۇ ؟ «قۇرغۇي» زادى كىمدۇ ؟ تېۋىپ
قېچىپ كېتەلمىگەنمىدۇ ؟ ... ئەگەر قولغا چۈشۈپ قالغان بولسا ،
بەرداشلىق بېرەلمىدۇ ؟ «كۆك بۆرە» نى ئاشكارىلاپ قويارمۇ ؟
سەن جۆيلۈپ ، كىملىرىنىدۇر يەتمىش پۈشتىغىچە تىللاپ -
قارغاپ ، كىملىرىگىدۇر قەسەم بېرىپ ، كىملىرىنىڭدۇر ئىسمىنى
چاقىرىپ دېگەندەك تال ئاتقۇزدۇڭ .

كۆزۈڭنى ئاچقاندا ، سوراقخانا ئىچى شەپەق جىلۋىسى بىلەن
تولغانىدى . ئاخشام تاپالمىغان بۆز ياغلىقنىڭ يەنە بىر بۇلۇڭدا توپىغا
مىلىنىپ ياتاتتى .

ئورنۇڭدىن تۇردۇڭ ؛ ئورنۇڭدىن ناھايىتى تەستە تۇرۇپ تامغا
يۆلەندىڭ ، ھۇزۇرلۇق ئەسنىدىڭ . غۇلىچىڭنى كەڭ ئېچىپ كېرىل -
دىڭ ، خۇددى ئاق قۇدەك . ئەت - يېنىڭغا چاپلىشىپ كەتكەن
كۆڭلىكىڭ ئاجراپ ، جاراھەتلىرىڭ پىزىلداپ ئېچىشىپ كەتتى .
چىرايىڭنى پۈرۈشتۈرۈپ ، لېۋىڭنى يالىدىڭ . ئۈگە - ئۈگىلىرىڭ ،
بېغىش - بېغىشلىرىڭ سىرقىراپ ئاغرىيتتى . بېشىڭ قىيىپلا
تۇراتتى . پېشانىڭگە چاپلىشىپ كەتكەن چاپلىرىڭنى چىداپ تۇرۇپ

ئاجرىتىپ تۈزەشتۈردۇڭ .

جاراھەتلىك چېھرىڭدە قۇياش جىلۋە قىلاتتى .

«خەپ ، «قۇرغوي» ، تۇتۇۋالدىغان بولسام !...»

قەلبىڭدە قەسەم ، غەزەپ مەۋج ئۇراتتى .

بىراق ، بۇ قەسەم ، غەزەپلىرىڭ ئۈمىدىتىن دېرەك بەرمەيتتى .

قەلبىڭنى چەكسىز ئۈمىدىسىزلىك قاپلىۋالغانىدى . ھاياتىڭدىن پۈ-

تۈنلەي ئۈمىد ئۈزگەندىڭ . بەلكىم ، بۈگۈن يا ئەتە... ئىشقىلىپ ،

دۈشمەنلەرنىڭ سېنى سۆرەپ ئولتۇرمايدىغانلىقىنى بىلىتتىڭ .

«ئەي ، مېھىر - شەپقەتلىك ، ھەممىگە قادىر خۇدا ، ئانامنىڭ

ياتقان يېرىنى جەننەتتە قىلغىن !... دادامنى ھەققانىيەت مەيدانىغا

قايتۇرۇپ كېلىپ ، مېنىڭ ، ئانامنىڭ ، ئەجدادلىرىمنىڭ يۈزىنى

يورۇق ، روھىنى خۇش قىلغىن ! سەمەندەر ئاكامنى ، مەتسالىنى

خەۋپ - خەتەر ، بالا - قازادىن ساقلىغىن ! ئىنقىلابىمىزغا نۇسرەت

ئاتا قىلغىن !»

ماغدۇرسىزلىنىپ ، سىيرىلىپ - سىيرىلىپ ئولتۇرۇپ قال-

دىڭ . توپىغا مىلىنىپ ياتقان ياغلىقنىڭ شۇ پېتى قېلىۋەردى...

شۇنداقتىمۇ ، سەن ئۆزۈڭنىڭ مەۋجۇتلۇقىنى سېزىپ تۇرات-

تىڭ ؛ سىرتتىكى قاراۋۇللارنىڭ يۆتىلىشلىرىنى ، گازارمىدىكى ۋا-

رائى - چۈرۈڭلارنى ، ھەرىكەت - تەۋىشلارنى سېزىپ تۇراتتىڭ ؛

سوراقخانا ئىشىكىنىڭ «غا... ر... ت» قىلىپ ئېچىلىپ ، قايسىبىر

چېرىكىنىڭ «نان يە...» دەپ دوق - ئاھانەت قىلغانلىقىنىمۇ ئاڭلى-

دىڭ . بىراق ، بۇلارنىڭ ھەممىسىنى سوراقخانىدا ئەمەس ، باشقا

بىر ساماۋى دۇنيادا سېزىپ تۇراتتىڭ .

ئاستا - ئاستا ئەسلىڭگە كېلىپ كۆزۈڭنى ئاچتىڭ . ساماۋى

دۇنيادا قانچىلىك ئۇزۇن ياشىغىنىڭنى ئۇقمايتتىڭ .

چۈش بولدىمىكىن ؟ پېشىن بولدىمىكىن ؟

بىلمەيتتىڭ .

باش قېشىڭدا بىر كۆيۈك زاغرا ، بىر جام سۇ تۇراتتى .

«ئۆلمىگەن جاندا ئۈمىد بار» دەپتىكەن ، يەپ - ئىچكەچ

تۇراي . ئۆلسەممۇ توقراق ئۆلەي .
ئۇسساپ كەتكەندىڭ . جامنى ئېلىپ ، مۇزدەك سۇنى ئاچ
كۆزلەرچە سۈمۈردۈڭ . ئېشىپ قالغان سۇغا ناننى ئۇششاق -
ئۇششاق ئۇشتۇپ چىلاپ قويۇپ ، يۇمشىغاندا ئىشتىھا بىلەن يېيىش -
كە باشلىدىڭ . ئاستا - ئاستا ماغدۇرۇڭغا كەلدىڭ . نېرۋىلىرىڭ
تېتىكلىشىپ ، تەپەككۈرۈڭ يەنە قاناتلاندى...
سەن ئىككىنچى قېتىملىق سوراقنى تەقەززالىق بىلەن كۈتۈش -
كە باشلىدىڭ .

كۈن ئۆلتۈرغۇچە كۈتتۈڭ...
قاش قاراغۇچە كۈتتۈڭ...
زېمىن قاپقارا تۈن پەردىسىگە ئورالغاندا ، بەختىڭگە يارىشا
سوراق يەنە باشلاندى .
پانار سوراقخانىنى گۇڭگا يورۇتۇپ تۇراتتى . تۈنۈگۈنكى سو -
راقچى گەلەپى شىمىنىڭ يانچۇقىغا قولىنى سېلىپ ، ئۇيان -
بۇيان ماڭاتتى . يەڭلىرى شىمايلىغان ئىككى چېرىك بۇتتەك قېتىپ
قېلىشقان ، ئەمما قوللىرىدىكى سىم قامچىلىرى سۈرلۈك تولغىنىپ
تۇراتتى ، خۇددى چار يىلاندىك .
بۈگۈن سەن ئىككى قولۇڭدىن تورۇسقا ئېسىلغانىدىڭ . پۇتۇڭ
يەرگە تېگەر - تەگمەي ، لەرزىلەپ تۇراتتى ، گۇياكى باھار
شامىلىدىكى مەجنۇتاللاردەك .

سوراق باشلاندى :
ئوخشاش سوئال ، ئوخشاش جاۋاب ، ئوخشاش ھەيۋە ، ئوخشاش
تەھدىت ، ئوخشاش قەھرىمانە سۈكۈت...
ئۇلار ئاخباراتتىنمۇ بەكرەك «كۆك بۆرە»گە قىزىقۇاتتى .
سوراقچىنىڭ تاقىتى توشقاندى ؛ كۆزلىرى ۋەھشىيەنە تەبەس -
سۇم بىلەن چاقناپ كەتكەندى . گىلاستەك قىزىرىپ تۇرىدىغان
نېپىز لەۋلىرى تىنىمىسىز لىپىلدايتتى .
— ئەكىر! — دەپ ۋارقىردى ئۇ .
نېمىنى ئەكىرىدىغاندۇ ؟... تېۋىپنى ئەكىرىدىغاندۇ ؟ يۈزلەش -

ساۋابلەرىمنى ساڭا ئاتىدىم... ئۇ دۇنيادا — جەننەتتە سېنى كۈتىمەن.

سەن ئون نەچچە چېرىكنى باشلاپ، تۈنۈگۈنكى نەق مەيدانغا كېتىۋاتاتتىڭ. قەلبىڭدە ئاجىزانە بىر ئۈمىد قىمىرلايتتى، خۇددى كەچ كۈزدىكى نىمجان قۇرتتەك.

— قەيەردە؟ — دەپ سورىدى چېرىكلەرنىڭ بىرى. — قاراڭغۇدا... تازا پەرق ئېتەلمەيۋاتىمەن. بوشراق ئالدىردى. تىڭلار ئادەمنى تەمتىرەتمەي.

سەن تۆت ئەتراپقا سىنچىلاپ قارايتتىڭ، ئۇيان — بۇيانغا ماڭاتتىڭ. بۇ دۈشمەن ئىشغالىيەتتىكى زېمىن بولغاچقا، چېرىكلەر تولىمۇ خاتىرجەم ھالدا ساڭا يەتتە — سەككىز قەدەم ئارىلىق قالدۇرۇپ، بەخىرامان ئەگىشىپ كېلىۋاتاتتى. تاپتىڭ، ئاخىر تاپتىڭ.

يوغان بىر تۈپ ئازغان، ئۇچىغا بىر گەز ئۇزۇنلۇقتا قىزىل لاتا چېگىلگەن...

سەن شۇ ئازغاننىڭ تۈۋىنى كۆلىدىڭ. چېرىكلەر بەش — ئالتە قەدەم نېرىدا غۇژمەكلىشىپ، سېنىڭ ھەرىكىتىڭگە قاراپ تۇرۇشاتتى. سېنىڭ بىر كۆزۈڭ چېرىكلەردە ئىدى. ئاخىر ئۈنىمۇ تاپتىڭ — قۇمغا كۆمۈلگەن ئاپتوماتى ئېلىپلا دۈشمەنلەرگە قارىدى. تىپ كۈرجۈكنى باستىڭ. ھەيران قېلىشقۇمۇ ئۈلگۈرەلمىگەن چېرىكلەر ئارقا — ئارقىدىن يىقىلىشتى. كېچە جىمجىتلىقى بۇزۇلۇپ، يۇلتۇزلار ئەنەججۈپلۈك جىمىرلىشىپ كەتتى. چۈنكى، ئۇلار پەنجىرىدىن «... قىزىل لاتا چېگىپ قويۇلغان ئازغاننىڭ تۈۋىگە بىر ئاپتومات كۆمۈپ قويدۇم...»

— «كۆك بۆرە» — دېگەن ئاخباراتنىڭ ئۇچۇپ كىرگەنلىكىنى بىلمەيتتى.

«ياۋا ئۆردەك» ناھايىتى دەل ۋاقتىدا سايرىدى. سەن «ياۋا ئۆردەك» تىن پاناھلىق ئىزدەپ شۇ تەرەپكە قاراپ يۈگۈردۈڭ. «كۆك بۆرە» نىڭ ئاخباراتىدا دېيىلگىنىدەك، بىرى سېنى كۈتۈپ

تۇراتتى . ئەمما ، ئۇ چېرىك ئىدى . شۇڭا ، سەن شىپىدە توختاپ
قالدىڭ .

— قورقماڭ ، تېز بولۇڭ! — دېدى ئۇ جىددىي پىچىرلاپ .
سەن تەۋەككۈل دەپ ، ئۇنىڭ قېشىغا ئىككى تاقلاپلا يېتىپ
كەلدىڭ . ئۇ سېنى دەس كۆتۈرۈپ ئاتقا مىندۈرۈپ قويدى — دە ،
ساڭا ئاتنىڭ چولۇۋۇرىنى تۇتقۇزدى ، خۇددى تەڭرى ساڭا تەقدىر
ئېتىڭنىڭ چولۇۋۇرىنى تۇتقۇزغاندەك . سەن ئۇنىڭغا «رەھمەت»
دېيىش ئۈچۈن ئاغزىڭنى ئۆمەللىۋىدىڭ ، ئۇ ئېغىز ئېچىپ ، تېۋىپ-
نىڭ قۇربان بولغانلىقىنى ساڭا ئۇقتۇرۇپ قويدى ، ئاندىن بۇنىڭ-
دىن كېيىن ئاخباراتنى ئالدىغان شەرتلىك جاينى ئېيتىپ بېرىپ ،
سېنىڭ رەھمىتىڭنى كۈتمەستىنلا ئاتنىڭ سۆڭىگىچىگە «پاققىدە»
بىرنى قويۇپ :

— خوش ، ئامان بولۇڭ! — دېدى .
ئات قۇيۇندەك چېپىپ كەتتى . ئۇنىڭغا ئېيتىدىغان رەھمىتىڭنىڭ
پەقەت يۈرىكىڭدىلا قالدى . ئەمما ، «كۆك بۆرە» گە غايىبانە رەھمەت
ئېيتماي تۇرالمىدىڭ : «رەھمەت سىزگە ، «كۆك بۆرە» ، سىزنى
مەڭگۈ ئۇنتۇمايمەن !!!»

پولك دوختۇرخانىسىدا داۋالىنىۋاتقان كۈنلىرىڭنىڭ بىر كەچ-
قۇرۇنلىقى مەتسالى سېنى يوقلاپ كەلدى . ئۇنى كۆرۈپ ئەس -
ھوشۇڭنى يوقىتىپ قويغىلى تاسلا قالدىڭ . چۈنكى ، ئۇنىڭ كۆزلى-
رىدىن چاچرىغان ئىشق چىقىندىلىرى يۈرىكىڭنى كۆيدۈرۈپ كۈل
قىلىۋەتكەنىدى . ئۇنىڭ ئۈستىگە سەن ھاياتىڭدىن ئۈمىد ئۈزۈپ ،
ئۇنىڭ بىلەن غايىبانە ۋىدالىشىپ بولغانىدىڭ . شۇڭا ، ئۇنى قايتا
كۆرۈش سەن ئۈچۈن مۆجىزە — چەكسىز بەخت ئىدى .
— ھەر نېمە بولسا ھايات قايسەن ، بولمىسا قانداقمۇ قىلىتتىم-
كى . — ھە؟ — دېدى مەتسالى ئوتلۇق كۆزلىرى بىلەن ساڭا تەبەس-
سۈم ھەدىيە قىلىپ .

— قانداق قىلىتتىڭ ، ئاداشتىن يەنە بىرنى تۇتۇپ بولتتىڭ
ھېلىغىچە ، — سەن ۋىلىقلاپ كۈلدۈڭ .

— ھە ، مەن شۇنداق ۋەجدانسىز ، شۇنداق ئۈجمە كۆڭۈل كىمنى كۆرسەم ئاداش تۇتىدىغان ، — ئۇ سەل خاپا بولۇپ قالدى .
— ۋىيەي ، ما كۆك ئۇششۇقنى ، چاقچاق قىلىپ قويسام ئەمدى ، ئۆلمە يەنە !

ئۇنىڭ چېھرى پاللىدە ئېچىلىپ كەتتى .
سەلەر مۇھەببەتلىك قەدەملەر بىلەن دەريا بويلاپ ماڭدىڭلار .
ئاسمان تۇمان بىلەن قاپلانغانىدى ، خۇددى ھازىرلا يامغۇر قۇيۇۋېتىدىغاندەك .

— سېنىڭ ھايات قېلىشنىڭ بىر مۆجىزە بويۇمى ، زۇمرەت .
— ياق ، بۇ مۆجىزە ئەمەس ، «كۆك بۆرە» نىڭ شەپقىتى .
— «كۆك بۆرە» ؟ ...
مەتسالى ھەيرانلا قالدى .

— ئۇنىڭ كىملىكىنى دەپ بەرسەم ، ئىشەنگۈك كەلمەيدۇ ،
خۇددى مەندەك .

— كىمكەن ئۇ ؟
— ئۇما ؟ ھېلىقى زالىم ، قانخور يۈسۈپ بەگنىڭ ئوغلى
غوجەخمەت .

— غوجەخمەت ؟ ! — ئۇ تېخىمۇ ھەيران قالدى ، — يۈسۈپ بەگنىڭ ئەتىۋارلىق ئوغلى غوجەخمەت ؟

— دەل شۇ ! ئىشەنمەيۋاتامسەن ؟
— ئەلۋەتتە . سەمەندەر بىلەن ئىككىمىزنى قۇتقۇزۇۋالغانىدۇم ئىشەنگۈم كەلمىگەن . توۋا ...

ئىشەنمەي بولمايتتى . چۈنكى ، ئۇ — ئوغۇزخاننى ھالاكەتتىن قۇتقۇزۇپ قېلىپ ، نۇرانە مەنزىلگە باشلاپ بارغان شۇ «كۆك بۆرە» سەمەندەرنى ، مەتسالىنى ، سېنى گۆر ئاغزىدىن قۇتقۇزۇپ قالغانىدى .

— زۇمرەت ، سەن بۇ قېتىم گۆر ئاغزىدىن قايتىپ كەپسەن ...

سەن ئۇنىڭ سۆزىنى بۆلدۈڭ :

— ياق ، ئەجدىھا ئاغزىدىن .
 — توغرا ، ئەجدىھا ئاغزىدىن ، — دېدى ئۇ قەدىمىنى توختىتىپ ،
 «كوزا كۈندە سۇنمايدۇ ، كۈندە» دېگەن گەپ بار . ئوق دېگەننىڭ كۆزى يوق . ناۋادا ئىككىمىزدىن بىرىمىز ئۆلۈپ كەتسەك ، ئۆلگىنىمىز ئارماندا كېتىمىز ، تىرىك قالغىنىمىز ھەسرەتتە قالغىنىمىز . جۇدالىق يامان ، چىدىماق تەس . شۇڭا...
 ئۇ قەدىمىنىمۇ ، سۆزىنىمۇ شۇ يەردە توختىتىپ ، ساڭا تىكىلدى . كۆڭۈلدىكى گەپلىرىڭلارنى كۆزلىرىڭلار سۆزلەشتى .
 — خۇدايىم ساقلا ، — دېدىڭ سەن لېۋىڭنى بوشقىنە چىشلەپ قويۇپ ، — خۇدايىم ئۇنداق كۈنلەرنى كۆرسەتمەس بىزگە .
 — بۇنىڭغا بىرنەرسە دېگىلى بولمايدۇ ، زۇمرەت . نېمىشقىدەك ، كىن ، كۆڭلۈم پەرىشان ، يۈرىكىم دۈك - دۈك . ماڭا بىرەر كېلىشمەسلىك يۈز بېرىدىغاندەكلا تۈيۈلۈۋاتىدۇ . مۇھەببىتىمىز ۋىسالىسىز مۇھەببەت بولۇپ قالغىنىمۇ . شۇڭا ، يا قېچىپ كېتىلى ، يا بىر موللام تېپىپ نىكاھىمىزنى ئوقۇتۇۋېتىلى ، ماقۇلما؟... سە - مەندەرمۇ سېنى بىكارغىلا سۆزۈڭنى بەرگەن ، بىكارغىلا بەدەل تۆلىگەن بولۇپ قالغىنىمۇ .
 ئۇنىڭغا قارىدىڭ . ئۇ ساڭا ئاشقانە بىچارىلىك بىلەن تەلمۈ - رۇپ تۇراتتى . بۇنى كۆرۈپ يۈرىكىڭ چىمىدە قىلىپ قالدى . راستىنى ئېيتقاندا ، ئۇنىڭغا ئىچىڭ ئاغرىپ قالغانىدى . بىراق ، بۇ ئۇنىڭ تەلىپىگە قوشۇلغانلىقىڭدىن ياكى قوشۇلىدىغانلىقىڭدىن دېرەك بەرمەيتتى .
 — مەيلى ، ۋىسالىسىز بولۇپ قالسا ، ۋىسالىسىز مۇھەببەت تېخىمۇ قەدىرلىك ۋە مەڭگۈلۈك بولىدۇ .
 لېكىن ، بۇمۇ سېنىڭ مۇھەببىتىڭنىڭ ۋىسالىسىز مۇھەببەت بولۇپ قېلىشىنى خالايدىغانلىقىڭدىن ، ئۈمىد قىلىدىغانلىقىڭدىن دېرەك بەرمەيتتى .
 — بىراق ، چىدىماق تەس ، ماقۇل دە ! بىز قېچىپ كېتەيلى...

— قاقساڭ سەن قاچ ، مەن ھەرگىز قاقمايمەن !
— ساراڭ بولۇپ قاپسەن ، زۇمرەت...
ئۇنىڭ سۆزىنى بۆلدۈڭ :
— ئىشقىلىپ ئىككىمىزدىن بىرىمىز ساراڭ بولغىلى قوپتۇق
ھازىر !...

سەن مەتسالى بىلەن گەپ تەگشىپ قېلىشتىن قورقۇپ ،
جەمىدە بولۇۋالدىڭ .

— سەن قاقمىساڭ ، مەن نېمە قىلىمەن قېچىپ ؟
— مانا ، ما گېپىڭ جايدا بولدى .
— ئەمىسە ، نىكاھىمىزنى ئوقۇتۇۋېتىلى .
— مەن ئۆتكەندىمۇ ساڭا دېگەن ، يەنە دەيمەن ، ئۇرۇش ئاخىر-
لاشسۇن !

— شۇ چاغدا — گەمىدە جاڭاڭنى بەرسەممۇ بوپتىكەن ، —
دېدى مەتسالى چەكسىز تەشۋىشلىق ئىلىكىدە .
— بولسا بىر شۇنداق قىلغان بولساڭ...
سەن گېپىڭنىڭ ئاخىرىنى داۋاملاشتۇرالمىدىڭ . راستىنى

ئېيتقاندا ، سېنىڭمۇ كۆڭلۈڭ بىرقىسىملا بولۇپ قالغانىدى . ئۆ-
زۈڭنى تۇتۇۋالمايدىغان بولساڭ ، پاتىڭىدە يىغلىۋېتىشىڭ مۇمكىن
ئىدى .

«لەنتى ئۇرۇش !...»
ئۇرۇشنى — سىلەرنى مۇشۇ كۈنلەرگە قويغان ۋە قويۇۋاتقان
چېرىكلەرنى مېڭا مەرتىۋە قارغىدىڭ . سەن ئازابلىق خىياللاردىن
قۇتۇلۇش ئۈچۈن ، ئۇنىڭ چوڭدەك لەۋلىرىگە ، ئاق قۇ كۆكسىدەك
يۇمشاق ، سېھىرلىك باغرىغا زارىقىپ تەلپۈندۈڭ . كۆزۈڭ ئۇنىڭ
ئاشىقەنە كۆزلىرىگە بۇ تەلپۈنۈشلىرىڭنى يۈرىكىگە يەتكۈزۈپ قو-
يۇشنى ھاۋالە قىلىپ بولغۇچە ، ئۇ سېنى باغرىغا مەھكەم بېسىپ ،
لېۋىڭدە چوڭدەك لەۋلىرىڭنى يورغىلىتىپ ، قەلبىڭدىكى قىرتاق ،
ئاچچىق ، ئازابلىق ھېسسلارنى مۇھەببەت كەلكۈنلىرىگە غەرق قىلدى-
ۋەتتى . شۇنىڭ بىلەن يۈرىكىڭ سۆيگۈ ، ۋۇجۇدۇڭ ھاياتى كۈچ

بىلەن لىق تولدى . ئۇنىڭغا قارىدىڭ : قاپقارا كۆزلىرىدە بەخت جىلۋە قىلىپ تۇراتتى . سۆيگۈ لەززىتىدىن نۇرلانغان قارىمۇتۇق چېھرىدە ئىلاھىي تەبەسسۇم ئۇيۇپ قالغانىدى . مۇھەببەتنىڭ سېھرىي كۈچىدە مەست-خۇشلانغان ۋۇجۇدىدىن ھاياتىي كۈچ ئۇرغۇيتتى . ئىككىڭلار شۇنداق مەستخۇشلۇق ئىلكىدە خوشلاشتىڭلار .

* * *

— ئاش ئىچىسىلە .
كىتابتىن بېشىڭنى كۆتۈردۈڭ . ئالدىڭدا پۇرقىراپ ھورچى-قىپ تۇرغان بىر قاچا چۆچۈرە تۇراتتى . سەن «پەرىشتە» گىنىڭ داستان سېلىپ ، ئالدىڭغا ئاش قويغانلىقىنىمۇ تۇيماي قالغانىدىڭ . سەن ئاش سوۋۇپ بولغۇچە ، «قۇرغۇي» دېگەن قىسمىغا تاقىۋېتەيچۇ ، دەپ ئويلاپ ، يەنە كىتابنى ئوقۇشقا باشلىدىڭ . ئەمما ، شۇ قىسمىغا كېلىپ بولۇپمۇ ، يەنە كىتابنى ياپقۇڭ كەلمىدى .

22

«قۇرغۇي»

زەرەپشان ۋادىسى كۆكلەم پەيزىگە چۆمگەنىدى ؛ زەرەپشان قۇشلىرى باھار سىمفونىيىسىنى ئۈزمەي ئورۇندايىتى ؛ زەرەپشان دەرياسى ئويناقسىپ ئاقاتتى ، خۇددى بېھىشقا تۇتىشىپ كەتكەن تومۇرۇڭدىكى قاندەك .

جەڭگاھتىكى ھاياتىڭ شۇنداق خۇشال ، شۇنداق مەنىلىك ، شۇنداق بەختلىك ! چۈنكى ، سەن ، سېنىڭ ئەڭ بۈيۈك ھۆرمىتىڭگە ئائىل بولغان ئاكاڭ سەمەندەر ، سۆيۈملۈك ئاشىقنىڭ مەتسالى بىلەن بىللە بىر مەقسەت ، بىر غايە ئۈچۈن كۆڭۈللۈك جەڭ قىلىۋاتاتە .

تىڭ . ھاياتىڭدىن چەكسىز رازى ئىدىڭ .
دۇنيا سەن ئۈچۈن شۇ قەدەر گۈزەل ، چۈنكى مۇھەببەت بىلەن
تولغانىدى .

ئۆز - ئۆزۈڭدىن شۇنداق سورايتتىڭ : «قەيەردە مۇھەببەت
بولسا ، شۇ يەردە گۈزەللىك بولامدەك؟»
بۇنداق چاغلاردا يۈرىڭىڭدىن شۇنداق سادا كۆتۈرۈلەتتى :
«شۇنداق ، قەيەردە مۇھەببەت بولسا ، شۇ يەردە گۈزەللىك بولىدۇ !
بىراق ، مۇھەببەتسىز گۈزەللىكنىڭ ھەممىسى ساختا . چۈنكى ،
مۇھەببەتنىڭ ئۆزى — ئەڭ بۈيۈك گۈزەللىك !»

سەن شۇنداق بەختىيارلىق ھېسلىرىغا چۆمكىلىپ يۈرگەن
كۈنلىرىڭنىڭ بىرىدە «كۆك بۆرە»دىن بىر ئاخبارات ، ئەڭ توغرىدا -
سى ، قوماندانلىق شتابقا دوكلات قىلىشقا ئۈلگۈرمەيدىغانلىقى ئۈ-
چۈن ، شۇ مىنۇتنىڭ ئۆزىدىلا ئورۇنداشقا كىرىشمەسەڭ بولمايدى-
غان جىددىي بىر بۇيرۇق تاپشۇرۇۋالدىڭ . ئۇنىڭ ئۈستىگە بۇ
ۋەزىپىنى ئۆزۈڭ يالغۇز ئورۇندىمىساڭ بولمايتتى .

سەن «كۆك بۆرە» ئېيتىپ بەرگەن ھېلىقى ئېقىن ئاغزىغا
كېلىپ توختاپ ، ئەتراپقا ئېھتىيات بىلەن نەزەر سالىدىڭ . ئەتراپ
قايقاراڭغۇ ، يۇلتۇزلار يارقىن جىمىرلايتتى . دالا سۈكۈتكە چۆك-
كەن ، ئەتراپتىكى رەسىدە بولۇشقا باشلىغان چىغ ، يۇلغۇن ،
ئازغان... لار جىمىمدە ئۇيقۇغا كەتكەنىدى .

سەن جومباق - جومباق شاخلاپ كەتكەن بىر تۈپ قىران
يۇلغۇننىڭ ئارىسىغا پەم بىلەن كىرىپ ، مۈكچىيىپ ئولتۇرۇپ
ئېقىن ئاغزىغا كۆز تىكتىڭ . سەن ئېقىن ئاغزىنى ئوبدان كۆرە-
لەيتتىڭ . لېكىن ، ئۇ ياقىتىن قارىغان ئادەمنىڭ سېنى كۆرەلشى
مۈمكىن ئەمەس ئىدى . سەن بۈركۈتىڭكىدەك ئۆتكۈر كۆزلىرىڭنى
ئېقىن ئاغزىغا تىككەچ خىيال سۈرەتنىڭ : كېلەرمۇ ؟ قايسىسى
كېلەر ؟ «قۇرغۇي»مۇ ياكى... بىر كەلسىدى ، بىر كۆرسەم ، بىر
تۆتسام شۇ «قۇرغۇي»نى ! قاناتلىرىنى يۇڭداپ - يۇڭداپ ، بوينىنى
تولغاپ - تولغاپ ئۈزۈپ ، «قۇرغۇي» بولۇپ قالغانغا تويغۇزسام

تازا !

ھىلال ئاي ئۇپۇقتىن لىككىدە بېشىنى چىقىرىپ ، كۆز ئال-
دىڭدا گىرىمسەن ، گۈزەل بىر دۇنيا زاھىر قىلدى . ئەتراپ يەنىلا
شۇنداق جىمجىت ، خۇددى تەبىئەتتە ھاياتلىق مەۋجۇت
ئەمەستەك .

ئەي قادىر ئىگەم ، ھەر ۋاقىت ماڭا نۇسرەت ئاتا قىلىپ
كەلدىڭ ، شەپقىتىڭگە يۈز مىڭ قەتلى شۈكۈر ! بۈگۈنمۇ يەنە نۇس-
رەت ئاتا قىل . «قۇرغۇي»نى تۇتۇپ ، ئانامنىڭ ، ئىنقىلابىي قۇر-
بانلارنىڭ قىساسىنى ئېلىشىمغا يار - يۆلەك بول . سەمەندەرنى ،
مەتسالنى ئۆز پاناھىڭدا ساقلا . ئىنقىلابىمىزغا نۇسرەت ، مەتسالى
بىلەن ماڭا ۋىسال ، بەخت نېسىپ ئەت !

خىيالىڭ شۇ يەرگە كەلگەندە ، ھىلال ئاي سەن بىلەن خوشلىد-
شىپ ، ئۇۋىسىغا كىرىپ كەتتى . يۇلغۇنلۇق قاراڭغۇلۇق ئاستىدا
قالدى .

خىيال ، تەقەززالىق سۈكۈت داۋام قىلاتتى...

ئاللاھتىن بۈگۈنكى ئەجرىڭنىڭ بىكارغا كەتمەسلىكىنى تىلەپ ،
«قۇرغۇي»نى تەقەززالىق بىلەن كۈتەتتىڭ . مۇشۇنداق ئۈچ سائەت-
چە كۈتكەندە ، ئاندىن بىر ئاياغ تىۋىشى ئاڭلاندى . سەن تېخىمۇ
سەگەكلەشتىڭ ؛ قۇلىقىڭ ، كۆزۈڭ ، بارلىق ھۈجەيرىلىرىڭ شۇنداق
سەگەكلەشتى . يەڭگىلىغىنە بىر يۆتەل ئاۋازى ئاڭلاندى .

«كەلدى !!!»

يۈرىكىڭ دۈپۈلدىدى . يۇلغۇن شاخلىرىنىڭ مىدىرلاپ كېتىد-
شىدىن ئەنسىرەپ جىممىدە تۇرۇۋالدىڭ . بىر كۆلەڭگە ئالدىڭىدىن
(يىگىرمە قەدەمچە يىراقلىقتا) ئۆتۈپ ، ئېقىنىغا كىرىپ كەتتى .
ئۇ كىمدۇ ؟ «قۇرغۇي» شۇمىدۇ ياكى «قۇرغۇي»نىڭ خېرىد-
دارى — «قۇزغۇن» مىدۇ ؟

سەن ئۇنىڭ سىلەر تەرەپتىن ياكى گومىنداڭچىلار تەرەپىدىن
كەلگەنلىكىنى بىلەلمىگەچكە ، ئۇنىڭ «قۇرغۇي» ئىكەنلىكىنى
جەزملەشتۈرەلمىدىڭ .

سەن ئاستا ئورنۇڭدىن تۇردۇڭ .

مەيلى ، قايسىسى بولسا مەيلى . «قۇزغۇن» نى تۇتسام ، شۇ ئارقىلىق «قۇرغۇي» نىمۇ تۇتقىلى بولىدۇ .
سەن تاپانچاڭنى قولۇڭغا ئېلىپ ، ئۇنىڭ ئارقىسىدىن پەم بىلەن ئەگەشتىڭ . نەپەسلىرىڭ ئۇزۇڭگىمۇ ئاڭلانمايتتى . يۈرىكىڭ بار - يوقنىڭ ئارىلىقىدا سوقاتتى .

كۆلەڭگە بىر گەمگە كىرىپ كەتتى . سەن گەمىنىڭ ئاغزىغا پەم بىلەن بېرىپ : «قىمىرلىما !... ئاستا بۇ ياققا چىق !...» دەپ ۋارقىرىماقچى بولدۇڭىز ، لېكىن يا ئۇ گەمدىن چىققىلى ئۈنماي ، يا مەن گەمە ئىچىگە كىرەلمەي ، ياكى مېنى «پاڭگىدە» ئېتىپ قويۇپ ، ئىش بۇزۇلمىسۇن ، دەپ ئويلاپ ، بىر قورام تاشنىڭ دالدىسىغا مۆكۈنۈپ ، ئۇنىڭ قايتىپ چىقىشىنى كۈتتۇڭ . سەن تەسەۋۋۇر قىلاتتىڭ : ئۇ ئالدىڭدىنلا ئۆتەتتى ، سەن : «قىمىرلىما !» دەپ ۋارقىرايتتىڭ . ئۇ دىرىدە چۆچۈپ ، جايىدا قېتىپلا قالاتتى .

ئەپسۇسكى ، ئۆزۈڭ دىرىدە چۆچۈپ ، جايىڭدا قېتىپلا قالدىڭ . چۈنكى ، ئارقاڭدىن بىرى «قىمىرلىما !» دەپ ۋارقىراپ ، گەدىنىڭگە تاپانچىنىڭ مۇزدەك ئىستوۋۇلىنى تىرەپ بولغانىدى . يۈرىكىڭ ئەنسىز سوقاتتى .

بۇ نېمە كارامەت ؟ بۇ نېمە ئىش ؟ بۇ كىم ؟ تونۇشلا ئاۋازى بۇ ؟

— قورالنى تاشلا !

تونۇش ئاۋازى يەنە تەكرارلاندى . قورالنى تاشلىدىڭ . ئەسلىي بۇنداق ئاسان تاشلىمايتتىڭ ، قورال تاشلاشنىڭ ئورنىغا قىمىرلايتتىڭ — ھەرىكەت قىلاتتىڭ . لېكىن ، شۇنداق تونۇش بىر ئاۋاز سېنى گاڭگىرىتىپ قويغانىدى .

شۇ چاغدىلا سەن گەمگە كىرىپ كەتكەن كۆلەڭگىنىڭ «قۇرغۇي» ئىكەنلىكىنى جەزملەشتۈردۇڭ .

— تۈرە ئورنۇڭدىن !

بۇ شۇنداق تونۇش ، شۇنداق يېقىملىق ، شۇنداق سۆيۈملۈك ئاۋاز ئىدى . شۇنداق بولغاچقىلا ، سەن ئورنۇڭدىن تۇرۇپ جىمىدە تۇردۇڭ . ئەگەر بۇ شۇنداق تونۇش ، شۇنداق يېقىملىق بۈيۈك ئاۋاز بولمىغان بولسا ، ئۇ تاپانچىغا دوڭغايغاندا ، سەن ئۇنىڭ جان يېرىگە ۋاقىقىدە بىرنى تېپىپ ، ئۆزۈڭنى چەتكە ئېلىپ ، «قۇرغوي»نى تۇتۇشنىڭ كويىغا ئەمەس ، ئۆزۈڭنى قۇتقۇزۇشنىڭ ئامالىنى قىلغان بولاتتىڭ . بىراق ، بۇ شۇنداق سېھرىي كۈچكە ئىگە مۇقەددەس ئاۋاز بولغاچقىلا ، سەن ھېچقانداق تەدبىر قوللانمىدىڭ .

ئەھ ، بۇ نېمە ئىش ؟ بۇ مۇمكىنمۇ ؟ زادى مۇمكىنمۇ ؟ بۇ نېمە ئۈچۈن ؟ نېمە ئۈچۈن مەن بىر ئىش قىلايلا دېسەم ، ئاتا - ئانام ئارقامدا پەيدا بولۇپ قالىدۇ ؟ بۇ زادى نېمە ئۈچۈن ؟ بۇ تاسادىپىي توغرا كېلىپ قېلىشمۇ ياكى تەقدىرنىڭ ئورۇنلاشتۇرۇشىمۇ ؟ بۇ تەڭرىنىڭ چاقچىقىمۇ ياكى جازاسىمۇ ؟ بىر ئەرنىڭ نىكاھىدا تۇرۇپ ، باشقا بىر ئەرگە — ئاشىقىمغا تەلپۈنگىنىم ئۈچۈنمۇ ؟ مۇ - ھەببەتتى نىكاھتىن ئۇلۇغ بىلگىنىم ئۈچۈنمۇ ؟ نىكاھنى كۆزۈمگە ئىلماي ، سەمەندەرگە قولۇمنىڭ ئۈچىنى تۇتقۇزماي ، ئۇنىڭدىن سۆزۈمنى ئالغىنىم ئۈچۈنمۇ ؟ ! بىلمەيتتىڭ .

سەن خىيالىڭنىڭ قۇيرۇقىنى چورتلا كېسىپ ، كەينىڭگە ئۆرۈلدۈڭ - دە :

— دادا !!! جېنىم دادا !!! — دەپ ھاياجانلىق ۋارقىرىدىڭ . شۇنداق ، ئۇ سېنىڭ داداڭ ئىدى ؛ نەچچە ۋاقىتتىن بېرى يېتىمىسىراپ سېغىنغان ، تەڭرىدىن ئۇنىڭ ھەققانىيەت مەيدانىغا قايتىپ كېلىپ ، گۇناھىنى يۇيۇشنى تىلىگەن مېھرىبان داداڭ ئىدى .

— بۇ... بۇ سەنمۇ ، قىزىم ؟
داداڭنىڭ ئاۋازى دەسلەپ ھەيرانلىقتىن جىغىلداپ ، كېيىن بوغۇلۇپ قالدى .

سەن داداڭنىڭ باغرىغا تاشلانماقچى بولدۇڭ ؛ ئۇنىڭ باغرىغا

بۇقۇلداپ ياش تۆكمەكچى بولدۇڭ ؛ بارلىق شادلىق ، دەرد - خاپى -
لىقلىرىڭنى ، كۆرگەن راھەت ، تارتقان جەبىر - جاپالىرىڭنى ،
مۇھەببەتلىك كەچمىشلىرىڭنى ، جۇدالىق ھەسرەتلىرىڭنى داداڭنىڭ
باغرىغا تۆكۈۋەتمەكچى بولدۇڭ ؛ ئاناڭنىڭ پاجىئەلىك ئۆلۈمىنى
تەسىرلىك سۆزلەر بىلەن بايان قىلىپ ، داداڭنى تەسىرلەندۈرمەك -
چى ، شۇ ئارقىلىق ئۇنى ھەققانىيەت مەيدانىغا ئەكەتمەكچى بول -
دۇڭ . ئەمما ، «قۇرغۇي» نىڭ ئۇچۇپ كېتىشىدىن ئەنسىرەپ ،
كەينىگە ئورۇلدۇڭ . دەل شۇ چاغدا ، «قۇرغۇي» گەمىدىن چى -
قىپ ، ئالدىڭدىن ئۆتمەستىن ، ئېقىنىڭ ئىچكىرىسىگە قاراپ
قاچتى .

— توختا !

ئاۋازىڭ كېچە بوشلۇقىدا جاراڭلاپ ، يۇلتۇزلارنى چۆچۈتۈپ
تېخىمۇ جىمىرلىتىۋەتتى .

سەن داداڭنىڭ قولىدىكى تاپانچىغا ئېسىلىدىڭ .

— دادا ، تاپانچىنى ماڭا بېرىڭ !

بىراق ، داداڭ تاپانچىنى بەرمىدى ، ئەكسىچە :

— «قۇرغۇي» ، چاپسان قېچىڭ ! — دەپ ۋارقىرىدى .

ئۇنى قوغلاشقا ئېتىلىۋىدىڭ ، داداڭ بىلىكىڭدىن كاپىدە تۇتۇ -

ۋالدى .

— ئۇنداق قىلما ، بالام . ئۆلۈپ كېتىسەن .

— مەيلى !... ئوبدان دادا ، مەن خۇش بولۇپ كېتەي سىز -

دىن ، مېنى قويۇپ بېرىڭ !

سەن شۇنداق دەپ ، ئىلتىجا بىلەن يۇلقۇندۇڭ ، تېپىرلىدىڭ ،

داداڭنىڭ قوللىرىنى تاتىلىدىڭ . بىراق ، داداڭ سېنى قويۇپ

بەرمىدى .

— دادا !... ئۇ قېچىپ كېتىدۇ !

داداڭ تەمكىنلىك بىلەن دېدى :

— ئۇ قېچىپ كەتمەسە بولمايدۇ ، قىزىم .

شۇنداق قىلىپ «قۇرغۇي» ئۇچۇپ كەتتى ، داداڭ ئۇچۇرۇۋەت -

تى . داداڭ سېنىڭ ئەڭ ئۇلۇغ ئۈمىد - ئىستەكلىرىڭنى ئۇچۇرۇ-
ۋەتتى ! سەن شۇ قەدەر داغدا قالدىڭ ؛ شۇ قەدەر ھەسرەتتە قالدىڭ .
شۇڭا ، داداڭغا نېمە دېيىشىڭنى ، قانداق مۇئامىلە قىلىشىڭنى بى-
لمەيمى يىغلىۋەتتىڭ ؛ ئۆكسۈپ - ئۆكسۈپ ھەسرەت بىلەن يىغلى-
ۋەتتىڭ .

داداڭ گەمگە كىرىپ كېتىپ ، ھايالسىماي قايتىپ
چىقتى - دە ، بىرنەرسىنى قويۇن يانچۇقىغا تىققاندىكى قىلدى .
ئۇنىڭ «قۇرغۇي» تىقىپ قويغان ئاخبارات ئىكەنلىكىنى جەزم
قىلىپ ، ئىچ - ئىچىڭدىن ئۆرتىنىپ ، تېخىمۇ بۇقۇلدىنىڭ .
يۇلتۇزلار ئۆكسۈيتتى ؛ كېچە ئۆكسۈيتتى .

بەلكىم ، بۇنداق شارائىتتا «قۇرغۇي» ئاخباراتنى تىقىپ قو-
يۇشتىن ئەنسىرەپ ، يەنە ئۆزى ئەكەتكەندۇ... دادام قوينىغا بىرنەر-
سىنى تىققاندىكى قىلىدىغۇ ئەمەس ؟ بەلكىم ، قىچىشقان يېرىنى
قاشلىغاندۇ .

بىراق ، بۇ ئويلارنىڭ ساڭا قىلچە تەسەللى بولالمىدى .
نېمىلا ئويلىغان بىلەن ، «قۇرغۇي» ئۇچۇپ كەتتى . ئۇ بۇ-
گۈن بولمىسا ئەتە ، ئەتە بولمىسا ئۆگۈن... ھەرخىل ئۇسۇللار
بىلەن دۈشمەنگە يەنە ئاخبارات يەتكۈزۈپ بېرىدۇ...
ۋاي ئىسىت ، ۋاي ئىسىت ! «قۇرغۇي» ئەجەب ئۇچۇپ
كەتتى ! ؟

يۈرەك - باغرىڭ سىرقىراپ ئاغرىپ كەتتى . غەزەپتىن ئۆتۈڭ
يېرىلىپ كەتكىلى تاسلا قالدى . بۈگۈنكى تەقدىرىڭدىن شۇ قەدەر
يىرگەندىڭ .

سەن خىياللىرىڭنى يىغىپ ، ئۆزۈڭنى تۇتۇۋېلىپ ، داداڭغا
قىسقا - قىسقا دەرد تۆكتۈڭ . ئاناڭنىڭ ئېچىنىشلىق ئۆلۈمىنى
ئازابلىق كۆز ياشلىرىڭ بىلەن ناھايىتى تەپسىلىي ۋە تولۇمۇ تەسىر-
لىك بايان قىلدىڭ .

ئەمدى دادام ماڭا ئوخشاشلا ئۆكسۈپ - ئۆكسۈپ يىغلاپ ،
مېنى باغرىغا چىڭگىدە باسدۇ . تىكەندەك يۇمشاق قوللىرى بىلەن

كۆز ياشلىرىمنى سۈرتىدۇ ، چاچلىرىمنى سىلايدۇ .
ئويلىغىنىڭدەك ، داداڭ سېنى باغرىغا باستى ، ئەمما يىغلىمىدى .
دى . ئۇنىڭ باغرىنىڭ قېتىپ كەتكەنلىكىنى ھېس قىلدىڭ ، خۇد .
دى چېرىكلەرنىڭ باغرىدەك . چاچلىرىڭنى سىلىدى ، كۆز ياشلىرىڭنى سۈرتتى . ئەمما ، قوللىرى يۇمشاق ئەمەس ، پەقەت تىكەندەك يىرىك ئىدى .

بەلكىم ، تۇيغۇلىرىم خاتالاشقاندۇ...
— ئاناڭ بۇ ئىشتا خاتا قىلغان ، قىزىم . بولۇپمۇ سەن . نېمە قىلىتتىڭلار تاغ ئوغرىلىرىغا ياردەم قىلىپ ؟
كۈتۈلمىگەن بۇ جاۋاب تۇيغۇلىرىڭنىڭ خاتالاشمىغانلىقىنى ئىسپاتلاپ بەردى .

ئەتراپ تېخىمۇ قاراڭغۇلىشىپ كەتتى . سەن چەكسىز قاراڭغۇلۇق ئىلكىدە داداڭغا گۇمان بىلەن سىنچىلاپ قارىدىڭ .
ئالدىمدىكى مېنىڭ داداممۇ ؟ ياۋاش ، ئاق كۆڭۈل ، مېھرىبان دادام شۇمۇ ؟
ئىشەنگۈڭ كەلمەيتتى .

دادامنى مۇشۇ ھالەتكە كەلتۈرۈپ قويغان نەرسە زادى نېمە ؟
بىلمەيتتىڭ .

— ماڭ قىزىم ، كېتىلى ، — دېدى داداڭ .
— نەگە ؟... چوپانغا — ئۆيگىم ؟
ئەگەر داداڭ مۇشۇ شەرمەندە ، پاسقانى ھاياتىدىن قول ئۈزىدە .
غانلا بولسا ، سەنمۇ بۇ شەرەپلىك ئىنقىلابىي ھاياتىڭدىن ۋاز كېچىپ ، ئۇنىڭ بىلەن ئۆيۈڭلارغا قايتىپ كېتىشكە رازى بولاتتىڭ .
چۈنكى ، سېنىڭ مۇناپىقنىڭ قىزى بولغۇڭ يوق ئىدى . ئەمما ،
داداڭ سېنى يەنىلا ئۈمىدسىزلەندۈرۈپ قويدى :
— ياق ، بىزنىڭ سەپكە .

ۋۇجۇدۇڭ يېقىمىسىز تىترەك ئىسكەنجىسىدە مېجىلىپ ، نېرۋىلىرىڭ زەخمىناك بولدى .

— ياق ، دادا ، بىزنىڭ سەپكە كېتىلى . خىزمەت كۆرسىتىپ ،
گۇناھىڭىزنى يۇيۇڭ ! ئانامنىڭ روھىنى خۇش قىلىڭ...
داداڭ سۆزۈڭنى بۆلدى :

— گۇناھ ؟... مەن ھېچقانداق گۇناھ قىلمىدىم ، مەن ھەرگىز
گۇناھكار ئەمەس ! گۇناھ ئۆتكۈزدۈم دېگەن تەقدىردىمۇ ، ھەققا-
ندىيەت ئۈچۈن قىلىنغان ھەرقانداق ئەسكى ئىش گۇناھ
ھېسابلانمايدۇ .

داداڭنىڭ ھەربىر ئېغىز سۆزلىرىدىن مەغرۇرلۇق ۋە ئىپتىد-
خار ئۇرغۇيتتى .

مۇشۇ مېنىڭ داداممۇ - ھە ؟ !
ئىشەنگۈڭ كەلمەيتتى . سورىدىڭ :

— سىلەرمۇ تېخى ھەققاندىيەت ئۈچۈن كۈرەش قىلىۋا-
تامسىلەر ؟

— ئەلۋەتتە !
سەن گەپ قىلمىدىڭ . پەقەت بىر قورام تاش ئۈستىدە ئولتۇ-
رۇپ ئۇلۇغ - كىچىك تىنىپ قويدۇڭ .

كېچە ئېغىر سۈكۈت ئاستىدا قالغانىدى . يۈرىكىڭنى ھەسرەت
مۈجۈيتتى ، خۇددى ئالۋاستى چاڭگىلىدەك . ئەسەبلىرىڭ ئەلەم تە-
رىپىدىن ياۋۇزلارچە ئېزىلەتتى ، گويىكى جۇۋازدا ئېزىلگەن زىغىر-
دەك . غۇرۇرۇڭنى خورلۇق تاتىلايتتى ، مىسالى ئوغرى
مۈشۈكتەك .

سەن ئويلانمايتتىڭ ؛ داداڭنى قايىل قىلىپ ، ئۇنى گۇمراھلىق-
تىن توسۇپ ، شەرمەندە ، باش - ئاخىرى يوق تۇيۇق يولدىن
قايتۇرۇۋېلىپ ، نۇرانە مەنزىلگە باشلاپ كىرىشنىڭ چارە - تەدبىر-
لىرى ئۈستىدە ئەستايىدىل ئويلانمايتتىڭ : شۇ تاپتا تاپانچام بولسا ،
ئاسمانغا قارىتىپ بىرلا ئاتسام ، ئوق ئاۋازىنى ئاڭلاپ يىگىتلەر
يوپۇرۇلۇپ كەلسە ، يىگىتلەر كېلىپ بولغۇچە ، دادامنىڭ پۈتىدىن
قۇچاقلاپ يېتىۋالسام ، يىگىتلەر دادامنى تۇتۇپ ، پۈلك شتابىغا
ئاپارسا ، مەن پولكوۋنىكقا چۈشەندۈرسەم ، يالۋۇرسام...

داداڭ خۇددى تۇلۇمدىن توقماق چىققاندەكلا خىياللىرىڭنى
تەرىپىرەن قىلىۋەتتى :

— ئۇنىڭ ئۈستىگە سىلەر ھەرگىز غەلبە قىلالمايسىلەر .

سەن بېشىڭنى كۆتۈرمەيلا سورىدىڭ :
— نېمىشقا ؟

— چۈنكى سىلەرنىڭ ئۇرۇشۇڭلار ھەققانىي ئۇرۇش ئە-
مەس... سەن تېخى كىچىك ، بىلمەيسەن ، كېيىن چوقۇم چۈشىنىپ
قالىسەن...

داداڭ ساڭا بۇ ھەقتە بىرمۇنچە چۈشەنچە بەردى . سەن داداڭ-
نىڭ گەپلىرىنى ئاڭلاپ ھەيرانلا قالدىڭ . سەن داداڭنىڭ سىياسىي
سەۋىيىسىنىڭ بۇنچىۋالا تېز ئۆسۈپ كېتىشىنى ئويلايمۇ باقمىغا-
نىدىڭ .

نومۇس سېنى تاشقا پاتۇرۇپلاۋەتتى . شۇنداق بىر دادىنىڭ
قىزى بولۇپ قالغانلىقىدىن نومۇس قىلىۋاتاتتىڭ ؛ ھەق - ناھەقنى
پەرق ئېتەلمەيدىغان ، ھەققانىيەت ، ئازادلىق ، باراۋەرلىكنىڭ نېمە-
لىكىنى چۈشەنمەي تۇرۇپ ، ھەققانىيەت ، ئازادلىق ، ئەركىنلىك
ئۈچۈن كۈرەش قىلىۋاتقان شۇنداق بىر پاسىق ، بەختسىز دادىنىڭ
قىزى بولۇپ قالغانلىقىدىن نومۇس قىلىۋاتاتتىڭ . سەن نومۇس-
تىن قۇتۇلۇش ئۈچۈن سۈمۈرگەدەك پەرۋاز قىلىپ ، كۆكتە چاقناپ
تۇرغان يۇلتۇزلارغا قوشۇلۇپلا كەتكۈك كېلىۋاتاتتى .

سەن داداڭنى قايىل قىلىشنىڭ ، قوينىدىكى ئاخباراتنى ئېلىد-
ۋېلىشنىڭ ، «قۇرغۇي» نىڭ زادى كىملىكىنى ئېيتقۇزۇۋېلىشنىڭ
(گەرچە داداڭنىڭ «قۇرغۇي» نىڭ كىملىكىنى بىلمەيدىغانلىقىنى
بىلىپ تۇرساڭمۇ . چۈنكى ، داداڭ «قۇرغۇي» نىڭ كىملىكىنى بىل-
گەن بولسا ، باياتىن : « «قۇرغۇي» ، تېز قېچىڭ » دەپ توۋلاشنىڭ
ئورنىغا دىققەتسىزلىكتىن : «پوكۇنى ، تېز قېچىڭ » دەپ توۋلاپ
سېلىشى مۇمكىن ئىدى) مۇمكىن ئەمەسلىكىنى چوڭقۇر ھېس-
قىلىدىڭ - دە ، تاللىغان يولۇڭلارغا مېڭىۋېرىش قارارىنى چىقىد-
رىپ ، ئورنۇڭدىن لىككىدە تۇرۇپ ، داداڭغا «خوش » دېدىڭ .

داداڭ كەينىڭدىن ئەگىشىپ نېمىلەرنىدۇ دەيتتى . سەن ئېقىن
ئاغزىغا چىقىپ ، داداڭغا بۇرۇلدۇڭ :

— خوش ، دادا ، خۇدا سىزنى ئۆز پاناھىدا ساقلىغاي ! ئۆلمى-
سەك ، ئۇرۇش ئاخىرلاشقاندا كۆرۈشەرمىز !

— شۇنداق قىلىپ ، مەن بىلەن ماڭمامسەن ؟ ھېچبولمىغاندا ،
ئۆيگە بولسىمۇ قايتىپ كەتمەمسەن ؟

— ئەمەس ، بىللە كېتىلما ؟
...

ئۇنىڭ جاۋابىنى كۈتتۈڭ ؛ بىر سائەت كۈتتۈڭ ؛ ھەتتا بىر
ئۆمۈر كۈتتۈڭ . جاۋاب بەرمىدى . ئاخىر ئۆز مەنزىلىڭگە ئارقاڭغا
قارا - قارا مېڭىپ كەتتىڭ . ھەتتا جاھاننىڭ ئۇ چېتىگە بېرىپ
بولۇپمۇ ئارقاڭغا قارىدىڭ . داداڭنىڭ قارىسىمۇ كۆرۈنمەيتتى ، قا-
رىسى تۈگۈل ، شەپسىمۇ . شۇنداق بولسىمۇ ، سەن ئارقاڭغا قارا-
ۋەردىڭ . بىر ئۆمۈر قارىدىڭ . چۈنكى ، سەن داداڭنىڭمۇ خۇددى
سەندەك ئۈمىدە ئىكەنلىكىنى ئۇقمايتتىڭ .

ئاھ ، خۇدا ، ماڭا ئىچىڭ ئاغرىسۇن ، دادامنى ئۆز پاناھىڭدا
ساقلا ! ئۇنىڭ كۆڭلىگە تەۋپىق - ھىدايەت ئۇرۇقىنى چېچىپ ،
ھەققانىيەت مەيدانىغا قايتۇرۇپ كەل . ئاكام سەمەندەرنى ، ئاشىقىم
مەتسالنى مەن ئۈچۈن ئۇرۇشلاردا ئامان - ئېسەن قىل ، بىزگە
ۋىسال ، بەخت - تەلەي بەخش ئەت . ئىنقىلابىمىزغا نۇسرەت ئاتا
قىل ، ھەرگىزمۇ دادام ئېيتقاندەك قىسمەتكە دۇچار قىلما !

غازارىمغا كېلىپ قاتتىق چارچاپ كەتكەنلىكىڭنى ھېس قىل-
دىڭ ؛ نېرۋىلىرىڭنىڭ قاتتىق زەخمىناك بولغانلىقىنى ھېس
قىلدىڭ ؛ شۇ ھارغىنلىق ئىلكىدە داداڭنى قانداق قىلىپ بولمى-
سۇن ، چوقۇم ھەققانىيەت مەيدانىغا قايتۇرۇپ كېلىشىڭ نەقەدەر
زۈرۈرلۈكىنى چوڭقۇر ھېس قىلدىڭ . چۈنكى ، سەن داداڭدىن
ئايرىلىپ قېلىشنى ، ئۆمۈر بويى خورلۇق ، نومۇس ئىچىدە ياشاشنى
خالىمايتتىڭ ؛ سەپداشلىرىڭنىڭ ئالدىدا ، بولۇپمۇ سەمەندەر بىلەن
مەتسالنىڭ ئالدىدا «مۇناپىقنىڭ قىزى» دېگەن ئاتاققا قېلىشنى

خالىمايتتىڭ .

گازارما جىمىپ قالغاندەك قىلاتتى . ھەيرانلىق ئىلكىدە ئاش-
خانغا كىردىڭ . قورسىقىڭ قەۋەتلا ئېچىپ كەتكەنىدى . ئاشپەز
قاچا - قومۇچلارنى يىغىشتۇرۇۋاتاتتى . ئۇنىڭدىن روتىنىڭ بۇيۇق-
تىكى دۈشمەننى يوقىتىش ئۈچۈن كەتكەنلىكىنى ئۇقۇپ ، تېپىرلاپ
تۇرالمىلا قالدىڭ .

«قۇرغۇي» مۇشۇ ھەقتە دۈشمەنگە مەلۇمات بەرگىلى گەمگە
بارغان بولغىمىدى ؟ دادام ئاخباراتنى ئەكەتكەنمىدۇ ياكى «قۇر-
غۇي» ئاخباراتنى قويۇپ قويغىلى پېتىنالمىغانمىدۇ ؟ شۇنداق بول-
غاندۇ ئىلاھىم !

سەن ھەرقانچە ئويلغىنىڭ ، ھەرقانچە تىلىگىنىڭ ، ھەرقانچە
ئىلتىجا قىلغىنىڭ بىلەن ، داداڭنىڭ ئات چاپتۇرۇپ ، ئاخباراتنى
ھېلىغىچە دۈشمەن قولىغا يەتكۈزۈپ بولغانلىقىنى قىياس قىلالمى-
دىڭ . سەن ئات بىلەن روتىنىڭ كەينىدىن قوغلاپ ، ئەگرى -
توقاي يارلىق ئىچىدە يېتىشىپ ، روتا كوماندىرىغا ئەھۋالنى جىددىي
دوكلات قىلدىڭ .

روتا كوماندىرى دوكلاتىڭنى ئاڭلاپ ، كۆپ ئويلنىپ تۇرمايلا
قوشۇنغا چېكىنىشكە بۇيرۇق بەردى :
— چېكىنىڭلار !

بۇ بۇيرۇق سىلەرگە ئەمەس ، گويا يارىنىڭ ئىككى قاسنىقىدە-
كى ئويداڭ - چوڭقۇر ۋە دالا ئۆسۈملۈكلىرىنىڭ دالدىلىرىغا يوشۇ-
رۇنۇۋالغان دۈشمەنلەرگە بېرىلگەندەك ، تۇيۇقسىزلا ئوق يامغۇرلە-
رى ئىچىدە قالدىڭلار .

ئالدىن ماڭغان رازۇبىدەك-چىڭلار نېمىنى رازۇبىد قىلدە-
كىن ؟

چېكىنىدىڭلار...

سىلەر چېكىنەتتىڭلار ، مۆكۈنەتتىڭلار ، ئاتاتتىڭلار . ئەمما ،
دۈشمەن ئېگىزدە ، سىلەر پەستە بولغاچقا ، ئاتقان ئوقۇڭلارنىڭ
تولىسى زايە كېتەتتى . گراناتلار گۈمبۈرلەپ پارتلاپ ، سىلەرنى

توزغاقتەك يۇمشاق توپىغا كۆمەتتى. زېمىنىنى لەرزىگە سالغاچ
كىملىرىنىڭدۇر جېنىنى ئالاتتى، كىملىرىنىڭدۇر بېشىنى ياراتتى،
پۇت - قوللىرىنى ئۈزەتتى، ئۈچەي - قارىنىنى چۇۋۇۋېتەتتى،
كۆزلىرىنى قۇياتتى.

— ۋايىجان، قولۇم ئۈزۈلۈپ كەتتى!

— ۋايىجان، كۆزۈم قۇيۇلۇپ كەتتى!

... —

مۇشۇنداق ئېچىنىشلىق سادالار زەرەپشان ۋادىسىنى زىلزىلىگە
كەلتۈرەتتى.

سىلەر چېكىنەر - چېكىنەر ئاخىر يارنىڭ ئاغزىغا بېرىۋالدىڭ-
لار. ئەمما، بۇ سىلەرنىڭ ھالاكەتتىن قۇتۇلۇپ كەتكەنلىكىڭلاردىن
دېرەك بەرمەيتتى. چۈنكى، سىلەر يار ئاغزىدا يەنە دۈشمەننىڭ تۆت
پىلىموتچىسىغا دۇچ كېلىپ، تۆت ئەتراپتىن قاپسىلىپلا قالغانىد-
ىڭلار. پىلىموتلارنىڭ ئاغزىدىن ئۈزۈلمەي ئوت چاچراپ تۇراتتى.
مامات سىلەرگە قارا قانتىنى سۆرەپ، لاغايلاپ كېلىۋاتاتتى. ھا-
زىرقى بىردىنبىر يول ئېقىننىڭ ئۈستىگە چىقىۋېلىپ، كېلىۋاتقان
دۈشمەننى توسۇپ تۇرۇپ، يار ئاغزىنىڭ ئىككى بېشىدىكى پىل-
موتچىلارنى يوقىتىش ئىدى. بۇنىڭ ئۈچۈن چوقۇم يارنىڭ ئۈستىگە
بىر ئاماللارنى قىلىپ چىقىشقا توغرا كېلەتتى. لېكىن، يار ئ-
گىز، ئاسانلىقچە چىققىلى بولمايتتى. شۇڭا، بىر - بىرىڭلارنىڭ
دولىسىغا دەسسەپ چىقىشقا باشلىدىڭلار. ئەپسۇسكى، يارغا ياماش-
قانلىكى يىگىت يار ئۈستىدىكى دۈشمەنلەر تەرىپىدىن ئېتىلىپ،
يارلىققا دومىلاپ چۈشەتتى.

توساتتىنلا سېنى سەمەندەر چاقىرىپ قالدى:

— زۇمرەت، بۇ يەردە يار ئۈستىگە چىققىلى بولىدىغان يول
باركەن، ماڭا ياردەملىشىڭ.

راست، بۇ يار ئۈستىگە چىققىلى بولىدىغان يول ئىدى. سۇ
ئويۇپ كەتكەن كىچىككىنە بىر ئېرىق سىلەرنى يارنىڭ ئۈستىگە
باشلاپ چىقتى.

— زۇمرەت ، مەن ئارقىمىزدىكى دۈشمەننى توسۇپ تۇراي ، سىز پىلىموتچىلارنى ئۇچۇقتۇرۇڭ ، — دېدى سەمەندەر .
ئەلىك نەچچە قەدەم ئالدىڭدا ئوت ئۇچقۇندايتتى . سەن شۇ ئوت ئۇچقۇنغا قاراپ ماڭدىڭ . شۇ ئوت ئۇچقۇنى ئۆچكەندىلا ، سىلەر پىستىرمىدىن قۇتۇلۇپ كېتەلەيتىڭلار .
شەرقىي ئۇيۇق ئاقىرىپ تۇراتتى ، خۇددى بېلىق قورسىقىدەك . خورازلار چىلىشاتتى ، ئىتلار قاۋشاتتى...

سەن ئوت ئۇچقۇنغا ياندىن ئەمەس ، ئايلىنىپ ئارقا تەرەپتىن يېقىنلاپ كەلمەكتە ئىدىڭ . سەن يەر بېغىرلاپ ناھايىتى ئېھتىيات بىلەن ئىلگىرىلەيتتىڭ . ئەگەر پىلىموتچىلار تۇيۇپلا قالسا ، ھەممە تىرىشچانلىقڭلار يوققا چىقاتتى ، ھەتتا ھەممىڭلار تۈگىشىڭلار مۇمكىن ئىدى . شۇڭا ، ئېھتىيات قىلىمىساڭ بولمايتتى .
سەن پىلىموتچىغا يىگىرمە قەدەمچە قالغاندا ، شەرقىي ئۇيۇق ئوتتەك تاۋلانغان بولۇپ ، نۇرانە قۇياش چۈمبىلىنى قايرىۋېتىشكە تەمىشلىپ تۇراتتى . دەل شۇ چاغدا ، بىر پىلىموتچى كەينىگە ئۆرۈلۈپ ، قولىغا بىرنەچچە گىرانات ئالدى . سەن بىر تۈپ كۆتمەك يۇلغۇنىڭ دالدىسىدا ئىدىڭ . ئۇنى كۆرۈپ كۆزلىرىڭگە ئىشەنمەيلا قالدىڭ . يۈرىكىڭنىڭ قارىتىدە قىلىشىغا پەرۋا قىلماي ، كۆزلىرىڭنى چىمىچىقلىتىپ تۇرۇپ ئۇنىڭغا سىنىچىلاپ قارىدىڭ . ئۇ قولىدەككى گىراناتنى يىگىتلەرگە قارىتىپ تاشلىدى . قاتتىق پارتلاش بىلەن تەڭ باشلار ، قوللار ، قانلار كۆككە ئۇچۇپ چىقتى . ئۇيۇق قىپقىزىل قانغا بويالدى . پىلىموتچى كەينىگە ئۆرۈلۈپ ، يەنە گىرانات ئالدى .

«شۇ ، دەل شۇ !... ۋاي خۇدايىم !»
ۋۇجۇدۇڭ قاراسلاپ كەتتى . ئارقا - ئارقىدىن قاراسلاۋەرگەن يۈرىكىڭدىن مېھرىلىك ندا پارتلاپ چىقتى : « دادا !!! »
شۇنداق ، ئۇ سېنىڭ داداڭ ئىدى ؛ ئاتىلىق مېھرى بىلەن سېنى بېقىپ چوڭ قىلغان ياۋاش ، مۆمىن ، كۆيۈمچان ، ساددا داداڭ ئىدى ؛ تېخى تۆت - بەش سائەت بۇرۇن تەڭرىدىن ئامانلىق ،

تەۋىپىق - ھىدايەت تىلىگەن ، ھەققانىيەت مەيدانىغا قايتۇرۇپ كې-
لىشىنى ئىلتىجا قىلغان ، ئۆتۈنگەن سۆيۈملۈك داداڭ ئىدى .
قولۇڭ كۈرچۈكتا قېتىپلا قالغانىدى .
داداڭ ھامان ئوق ئۈزەتتى ، قوشلاپ - قوشلاپ گىرانات تاش-
لايتتى . پارتلاشلاردىن زېمىن تىترەيتتى ، يۈرىكىڭ تىترەيتتى ،
ۋۇجۇدۇڭ تىترەيتتى .

چىدىيالىمىدىڭ ، زادىلا چىداپ تۇرالىمىدىڭ .
«دادا ، ئۇنداق قىلماڭ !» دەپ تۈۋلايمىكىن ؟ دادام ئارقىسىغا
قاراپ بولغۇچە ، يېنىدىكى چېرىك مېنى ئېتىۋەتسچۇ ؟ مەنلا ئۇ-
لۇپ ، سەيداشلىرىم ھالاكەتتىن قۇتۇلۇپ قالسىغۇ مەيلىدى ...
نېمىشقا دادام كەينىگە قاراشتىن بۇرۇنلا كۈرچۈكنى بېسىۋەتمىگەن
بولغىدىم ؟ ... كۆرمەيلا قالغان بولسام ، ئۇقمايلا قالاتتىم ، مەڭگۈ
ئۇقمايلا قالاتتىم !

داداڭ ھەدەپ گىرانات تاشلايتتى . كۆككە باشلار ، قوللار ئۇ-
چۇپ چىقاتتى ، زېمىن قانغا بويىلاتتى .

زادىلا چىدىيالىمىدىڭ . يەنە سۈكۈت قىلىش تېخىمۇ زور مەغ-
لۇبىيەتتىن ، ئىنقىلابنىڭ تېخىمۇ زور مەغلۇبىيەتتىن دېرەك
بېرەتتى .

«ئاھ ، خۇدا ، مېنى كەچۈر ! دادا ، ۋاپاسىز ، رەھىمسىز ،
باغرى تاش قىزىڭىزنى كەچۈرۈڭ !»

چەكسىز غەزەپ - نەپرەت ، چەكسىز مېھىر - مۇھەببەت ،
چەكسىز ئازاب - ھەسرەت يۈدۈپ ئورنۇڭدىن تۈردۈڭ - دە ، مەن
دادامنى ئەمەس ، دۈشمەننى ئاتتىم ، دېگەن ھېس - تۇيغۇ بىلەن
ئۆزۈڭنى ئالداپ ، كۈرچۈكنى قەھرىڭ بىلەن باستىڭ . ئوت ئۈچ-
قۇنلىرى ئۆچتى . سەن يۈگۈرۈپلا كەلدىڭ . داداڭنىڭ بېشى پىل-
مونقا چاپلىشىپ قالغانىدى . يەنە بىر پىلىموتىچى ئوڭىدىسىغا
ياتاتتى .

سەن داداڭنىڭ پىلىموتىنى ئالماقچى بولدۇڭ ، لېكىن ئېلىشقا
جۈرئەت قىلالىمىدىڭ . چۈنكى ، داداڭنىڭ ئازابلىق چىرايىنى ، ئا-

زابلىق ئۆلۈمنى كۆرۈشتىن قورققاندىك . شۇڭا ، يەنە بىر پىلە-
موتچىنىڭ پىلىموتنى قولۇڭغا ئېلىپ ، ئاغزىنى قارشى قىرغاققا-
كى پىلىموتچىلارغا قاراتتىك . پىلىموتىڭنىڭ ئاغزىدىن ئوت ئۇچ-
قۇنلىرى چاچرايتتى ؛ پىلىموتىڭنىڭ ئاغزىدىن ئىلتىجالىق كۆز
يېشى چاچرايتتى ؛ پىلىموتىڭنىڭ ئاغزىدىن نەپرەتكە تولغان ئازاب ،
ئازابقا تولغان مۇھەببەت چاچرايتتى .

مۇھاسىرىنى ئاخىر بۆسۈپ چىقىپ كەتتىڭلار . ئەپسۇسكى ،
بۇنىڭ ئۈچۈن ئىنقىلاب خۇددى ساڭا ئوخشاشلا ناھايىتى زور بەدەل
تۆلىگەندى . چۈنكى ، بىر روتا جەڭچىدىن ئاران ئوتتۇز نەچچە
جەڭچىلا ھايات قالغاندى .

سەن «قۇرغۇي» ۋە داداڭ ھەققىدىكى ئىشلارنى پۈتكۈزۈپ-
دىرى تۇردىقارنى بەگكە تەپسىلىي دوكلات قىلدىڭ . ئەمما ، داداڭنى
ئۆزۈڭنىڭ ئېتىۋەتكەنلىكىڭنى ئېغىزغا ئالمىدىڭ . چۈنكى ، سەن
قەلبىڭنىڭ ئەڭ چوڭقۇر قاتلىمىغا پاتۇرۇۋەتكەن بۇ سىرنى قاتمۇ
قات قايغۇ - ھەسرەت تۇمانلىرى ئىچىدە بۇرۇقتۇرما قىلىۋەتمەكچى
بولغاندىڭ . بۇرۇقتۇرما قىلالارسەنمىكەن ؟
بىلمەيتتىڭ .

پۈتكۈزۈشكۈ ، سەنمۇ ئويغا پاتقاندىڭلار . شۇ تاپتا سىلەرگە
ھېكمەتخۇن تېۋىپنىڭ قەدرى ئۆتۈلۈۋاتاتتى . ئەگەر ئۇ ھايات
بولغان بولسا ، جەڭچىلەر ئارىسىدىن «قۇرغۇي» نى تونۇپ بېرە-
لەيتتى ، بۇ تامامەن مۇمكىن ئىدى . ئەمدى ئۇنى كىم تونۇپ
بېرەلەيدۇ ؟ ئۇنىڭ ھەقىقىي سالاھىيىتىنى كىم ئاشكارىلىيالايدۇ ؟
ئۇنىڭغا كىم ، قانداق قىلتاق قۇرالايدۇ ؟ قۇرالغان تەقدىرىمۇ ،
قۇرغان قىلتاققا ئۇ چۈشەمدۇ ؟
بىلمەيتتىڭ ؛ بىلمەيتتىڭلار ؛ ھېچكىم بىلمەيتتى . ئەمما ،

«قۇرغۇي» نى زادى تۇتماي بولمايتتى .
— بۇنى ھېچكىمگە تىنماڭ ، — دېدى پۈتكۈزۈشكۈ ، — گەپ
قۇلاقتىن - قۇلاققا يېتىپ ، «قۇرغۇي» ئۆرۈكۈپ كەتمەسۇن ، —
ئۇ بىردەم ئويلىنىۋالغاندىن كېيىن ، جىددىي بۇيرۇق قىلدى ، —

سىز بۈگۈنلا بېرىپ ، «كۆك بۆرە» بىلەن ئالاقىلىشىڭ ، ئىمكان بار بىۋاسىتە كۆرۈشۈڭ . ئۇ بىر ئامال قىلىپ ، «قۇرغۇي» نىڭ سالاھىيىتىنى ئېنىقلىسۇن !

سەن بۇيرۇققا بىنائەن روتىغا قايتىپ كەتتىڭ . روتىغا كېلىپ ، «قۇرغۇي» ، «كۆك بۆرە» ھەققىدىكى بۇ ئىشلارنى مەتسالىغا «ھېچكىمگە دېمە» دەپ سۆزلەپ بەردىڭ .

ئارىدىن ئىككى كۈن ئۆتكەندە ، پولىك شتابىدا مەخسۇس راز-ۋېدىكا بۆلۈمى قۇرۇلۇپ ، مەتسالى شۇ رازۋېدىكا بۆلۈمىگە يۆتكەپ كېتىلدى . ئۇ مېڭىش ئالدىدا ئۆزىنىڭ «قۇرغۇي» ، «قۇزغۇن» ، «تۈلكە» ... تۇتۇش ئالاھىدە ئەترىتىگە قاتنىشىدىغانلىقىنى ، «قۇرغۇي» نى چوقۇم تۇتۇپ ، ئىنقىلابىي قۇربانلارنىڭ قىساسىنى ئالىدۇ . غانلىقىنى ئېيتىپ ، سەن بىلەن ناھايىتى ئالدىراش خوشلاشتى . سەن ئۇنىڭغا خەيرلىك تىلەكلەرنى تىلەپ قالدىڭ .

ئارىدىن يەنە ئىككى كۈن ئۆتكەندە ، سەن پولىك شتابىغا يەنە چاقىرتىلدىڭ . چۈنكى ، ساڭا «كۆك بۆرە» بىلەن ئالاقىلىشىشكە توغرا كەلگەنىدى . بۇ قېتىم سەن «كۆك بۆرە» بىلەن بىۋاسىتە كۆرۈشمىدىڭ . پەقەت شەرتلىك جاي — پور سۆگەتنىڭ كاۋىكىدىن ئاخباراتنى ئېلىپ قايتىپ كەلدىڭ . سەن ئاخباراتنى قوماندانلىق شتابىغا تاپشۇرۇشتىن بۇرۇن ئوقۇپ كۆرۈپ ، چۆچۈپلا كەتتىڭ . «خاتا ئوقۇدۇممۇ يا ؟ ...»

قايتا ئوقۇدۇڭ : «سەمەندەر — «قۇرغۇي» .

— «كۆك بۆرە» .

ۋاي خۇدايمەي ، بۇ نېمە ئىش ؟ بۇ مۇمكىنمۇ ؟ سەمەندەر ئاكام راستتىنلا «قۇرغۇي» مېدۇ ؟ !

ئىشەنگۈڭ كەلمەيتتى ؛ ئۇنىڭ «قۇرغۇي» بولۇپ قېلىشىغا زادىلا ئىشەنگۈڭ كەلمەيتتى . ئەمما ، ئىشەنمەي بولمايتتى . قولۇڭدىكى پاكىت سېنى ئىشىنىشكە قىستايتتى . ئىچ - ئىچىڭدىن يىغا قايناپ چىقتى . زوڭزىيىپ ئولتۇرۇپ بۇقۇلدىڭ .

سەمەندەر ئاكام قانداقسىگە «قۇرغۇي» بولۇپ قالىدۇ ؟ ...

ئۇنىڭ بىلەن بىر روتىدا بىللە جەڭ قىلغان تۇرساق ، روتىدىن ئايرىلغان بولغىنىدىيا ؟ ياق ، ياق ! ئۇ ھەرگىز «قۇرغۇي» ئەمەس ، بۇ بىر خاتالىق !

بىردىنلا بۇ پىكىرىڭدىن يالتىيىپ قالدىڭ . چۈنكى ، سەن «كۆك بۆرە» نىڭ سىلەرنى ھازىرغىچە بىرەر قېتىممۇ خاتا ئاخبارات بىلەن تەمىنلەپ باققانلىقىنى ئۇقمايتتىڭ . ئۇنىڭ سىلەرگە ئىشەنچسىز ئاخباراتىنى ھەرگىز ئەۋەتمەيدىغانلىقىنى ئوبدان بىلەتتىڭ .

ناۋادا ، ئۇنىڭ شېرىكى بولسىچۇ ؟... چوقۇم شېرىكى بار ! « ھايۋاننىڭ ئاللىسى تېشىدا ، ئادەمنىڭ ئاللىسى ئىچىدە » . نېمىشقا ئۇ «قۇرغۇي» بولمايدىكەن ؟ نېمىشقا ئۇنىڭ «قۇرغۇي» ئىكەنلىكىدىن گۇمانلانسام ، «قۇرغۇي» ئىكەنلىكىگە ئىشەنسەم بولمايدىكەن ؟... نامراتلىقتىن جاق تويۇپ ، بىرەر يامبۇغا ، بىرەر تىللاغا سېتىلغاندۇ تاينىلىق . ئۇ مېنىڭ سۆزۈمۈنى بىكارغا بەرمەپتەن . كەن - دە . «نېمانداق ئالىيجاناب بولۇپ كەتتىكى» دېسەم تېخى ! ئاچامنىڭ يۈز - خاتىرىسىنى دەپ ، مېنىڭ ئۆزىگە چېتىلىپ قېلىدۇ . شىمنى خالىماي ، سۆزۈمنى بەرگەن گەپ ! نىيىتى ئەزەلدىن دۇرۇس ئەمەس . دۇرۇس بولغان بولسا ، شۇ چاغدا يېرىم يولدىن قايتىپ كەلمەيتتى . ھۇ ، تۈزكۈر ، ۋىجدانسىز مۇناپىق ! رەھمەت ساڭا ، ئالىيجاناب مۇناپىق ! ھەرنېمە بولسا ، سۆزۈمنى بېرىپتىكەنمەن ، بولمىسا مۇناپىقنىڭ قىزى ، مۇناپىقنىڭ خوتۇنى بولۇپ قالدىكەنمەن . ئاھ ، خۇدا ، مەن ساڭا زادى نېمە گۇناھ قىلغان ؟ باققان داداممۇ مۇناپىق چىقسا ، تەگكەن ئېرىممۇ مۇناپىق چىقسا !

يىغلىدىڭ ؛ ئۆكسۈپ - ئۆكسۈپ ھەسرەت بىلەن يىغلىدىڭ . يىغلىغان پېتىڭ پۈتكۈچى كىرىپ ، ئاخباراتنى پۈتكۈزۈپ تۇردىقارنى بەگكە تاپشۇردۇڭ . ئوفىتسىرلار ئاخباراتنى قولىدىن - قولىغا ئۆتكۈزۈپ ، بىر مۇنچە كۆرۈپ ، ھەيرانلىقتىن بىر - بىرىگە قاراپلا قېلىشتى . ئۇلارمۇ سەمەندەردەك قەيسەر بىر جەڭچىنىڭ

«قۇرغۇي» ئىكەنلىكىگە ئىشەنمەيۋاتاتتى .

چەكسىز قايغۇ - ھەسرەت بىلەن تولغان يۈرىكىڭ ، قەلبىڭ ،
تومۇر - تومۇرلىرىڭ ، ئۈگە - ئۈگىلىرىڭ ، چىقىلىپ پارتلاپ
كېتىشكە تەمىشلىپ تۇرغان نېرۋا - ھۈجەيرىلىرىڭنىڭ شۇ تاپتا
مەتسالنىڭ ئاشقان تەسەللىسىگە موھتاج بولۇۋاتقانلىقىنى ھېس
قىلىۋاتاتتىڭ ؛ مەتسالنىڭ تەلۋىلەرچە سۆيۈشلىرىگە موھتاج بولۇ-
ۋاتقانلىقىنى ھېس قىلىۋاتاتتىڭ ؛ مەتسالنىڭ پاك - غۇبارسىز
سۆيگۈ - مۇھەببىتىگە چوڭقۇر موھتاج بولۇۋاتقانلىقىنى ھېس
قىلىۋاتاتتىڭ . سەن مۇشۇنداق موھتاجلىق ئىلكىدە خامۇشانە قە-
دەملەر بىلەن روتىغا قايتىپ كەلدىڭ .

سەن مەتسالنى تەقەززالىق بىلەن كۈتەتتىڭ . كۈتكىنىڭگە
يارشا ئۇ ئەتىسى سەھەردىلا تۆت نەپەر يىگىت بىلەن روتىدا پەيدا
بولدى . ئۇ ساڭا ئاشقان تەسەللى بەرگىلى ، مۇھەببەتلىك بېقىش-
لىرى ، مۇھەببەتلىك باغرىلاشلىرى ، مۇھەببەتلىك سۆيۈشلىرى
ئارقىلىق قەلبىڭدىكى ئەلەم - ھەسرەتنى قوغلاپ چىقىرىپ ، كۆڭ-
لۇڭنى خۇش قىلغىلى ، روھىڭنى ئۇرغۇتقىلى ئەمەس ، پۈك شت-
بىنىڭ بۇيرۇقىغا بىنائەن سەمەندەرنى قولغا ئالغىلى كەلگەنىدى .
شۇڭا ، بۇ قېتىم ساڭا ئۇنىڭ تەبەسسۇمىزىدا سەيلە قىلىش ،
ئاتەش باغرىغا سىڭىپ كېتىش ، شۇ ئاتەش باغرىدا يەنە قايتىدىن
يارىلىش نېسىپ بولمىدى ؛ چوعدەك لەۋلىرىدىن مۇھەببەت زەمىز-
مى سۈمۈرۈپ ، مەۋجۇتلۇقۇڭنى ئۇنتۇش نېسىپ بولمىدى . چۈن-
كى ، ئۇ كەلگەنچە كېلىپ سەمەندەرنى چەمبەرچاس باغلاپ ، پۈك
شتابىغا ئەكەتكەنىدى .

شۇ كۈنلەردە تىلىڭ ، دىلىڭ ئىلتىجادىن خالىي بولمايتتى :
«ئەي شەپقەتلىك قادىر ئىگەم ، مەتسالنى مەن ئۈچۈن جەڭ-
لەردە ، ۋەزىپىلەردە ئۆز پاناھىڭدا ساقلا ! تاغدەك ئىشىنىپ يۈرگەن
سەمەندەرمۇ (ئاكا ، دېگۈڭ كەلمىدى) ساتقۇن - مۇناپىق بولۇپ
چىقتى . ئەمدى مېنىڭ بۇ دۇنيادا مەتسالدىن باشقا تارتىشقۇدەك ،
تېۋىنغۇدەك ، يۆلەنگۈدەك ، كۆڭلۈمنى ئاۋۇندۇرۇپ ، يۈرىكىمنى

كۈلدۈرگۈدەك ھېچ نەرسەم قالمدى . سەمەندەردەك مۇناپىقنىڭ جاجىسىنى ۋاقتىدا بېرىپ ، ئىنقىلابىمىزغا نۇسرەت ئاتا قىل . دادامنىڭ ياتقان يېرىنى جەننەتتە قىلغىن !»

گەرچە سەن مۇناپىقنىڭ جەننەتكە كىرەلمەيدىغانلىقىنى بىلىپ تۇرساڭمۇ ، ئالادىن يەنە داداڭغا جەننەتتىن ئورۇن بېرىشنى تەلەپتەن .

پولك شتابغا يەنە چاقىرتىلدى . سەمەندەرگە ئۆلۈم جازاسى بېرىلگەنلىكىنى ئاڭلاپ ، بېشىڭ پىرىرىدە قېيىپ ، زۇلمەت ئىلكىدە قالىدىڭ . يۈرىكىڭ پىزىلداپ ئېچىشىپ ، قەلبىڭ ئونىسىز ئىدا قىلدى . سەن «قۇرغۇي» نى تۇتۇۋالساڭ ، تۈكلىرىنى يۇڭداپ - يۇڭداپ ، بوينىنى تولغاپ - تولغاپ ئۈزۈۋەتمەكچى بولغانىدىڭمۇ ؟ ئەمدى ئۇنىڭغا ئۆلۈم جازاسى بېرىلگەنلىكىنى ئاڭلاپ نېمىشقا ئىچ ئاغرىتسىن ؟ نېمە ئۈچۈن ئۇنىڭغا قايغۇرۇپ ، مەخپىي ئازابلىنىسەن ؟

بىلمەيتتىڭ .

— سىز بېرىپ ، — دېدى پولكوۋنىڭ ، — «كۆك بۆرە» بىلەن ئىمكانقەدەر بىۋاسىتە كۆرۈشۈپ كېلىڭ . سەمەندەرنىڭ «قۇرغۇي» لىقى راستمۇ ياكى بۇ بىر ئوقۇشما سىلىقمۇ ۋە ياكى قىلتاقمۇ ، قايتا بىر ئېنىقلاپ باقسۇن .

سەن چەكسىز شادلىق ئىچىدە ئورنۇڭدىن تۇردۇڭ . شامالدىك يەڭگىل قەدەملەر بىلەن كۈيىغاغا قاراپ ماڭدىڭ . ھەربىر قەدىمىڭ ئىلتىجا ۋە ئۈمىد بىلەن بېسىلاتتى : «ئۇلۇغ پەرۋەردىگار ، سەمەندەرنىڭ «قۇرغۇي» بولۇپ قېلىشىدىن ئۆزۈڭ ساقلىغايەن !»

يۈرىكىڭنىڭ ھەربىر رېتىمى ئىلتىجا ۋە ئۈمىد بىلەن سوقاتتى . «سەمەندەر «قۇرغۇي» بولۇپ قالمىغىدى ئىلاھىم !»

ئۆپكەڭ ئىلتىجا بىلەن كېرىلىپ ، ئۈمىد بىلەن يىغىلاتتى : « «كۆك بۆرە» ، بىر يۇرتلۇقىمىزنىڭ ھەقىقىي ھۆرمىتى ئۈچۈن ؛ ماڭا بولغان مۇھەببىتىڭىزنىڭ ھۆرمىتى ئۈچۈن ، يەنە بىر تىرىشچانلىق كۆرسىتىپ ، «قۇرغۇي» نىڭ ھەقىقىي سالاھىيىتىنى قايتا

بىر ئېنىقلاپ بېقىڭ ، خاتا بولۇپ قالمىسۇن ! »
ئەپسۇسكى ، قايسى كۈنى كېچىدە سېنى ئاتقا مىندۈرۈپ ،
خەيرلىك تىلەكلىرى بىلەن ئۆزىتىپ قويغان ھېلىقى «چېرىك» تىن
«كۆك بۆرە» نىڭ چېرىكلەر تەرىپىدىن ئۆلتۈرۈلگەنلىكىنى ئۇ-
قۇپ ، ھەسرەت ئىلكىدە قالدىڭ . ئۈمىد - ئىلتىجالىرىڭ پۇرىدە
تۈزۈپ كېتىشتى ، خۇددى قارا بوران سوققان تۈزغاققەك .
— «سەمەندەر — «قۇرغۇي» دېگەن ئاخباراتنى سۆگەتنىڭ
كاۋىكىغا سىز تىقپ قويغانما؟ — دەپ سورىدىڭ «چېرىك» تىن .
— مەن ھازىرغىچە سۆگەتنىڭ كاۋىكىغا ئاخبارات تىقپ قو-
يۇپ باقمىدىم . بۇ «كۆك بۆرە» نىڭ ئىشى . مېنىڭ ۋەزىپەم دۈش-
مەنلەرنى يالغان ئاخبارات بىلەن تەمىنلەپ ، ئۇلارنىڭ ئۇرۇش
سېپى ۋە ئۇرۇش پىلانىنى قالايمىقان قىلىش...
— ئەمدى قانداق قىلىمىز ؟ «قۇرغۇي» نىڭ زادى كىملىكىنى

قايتا ئېنىقلاپ باققىلى بولماسما ؟
— «كۆك بۆرە» ھايات بولغان بولسا ، تامامەن مۇمكىن
ئىدى . بۇ بىر قىلتاقمۇ ياكى راست ئاخباراتمۇ ، ئېنىقلىغىلى
بولاتتى . «كۆك بۆرە» «قۇرغۇي» نىڭ سەمەندەر ئىكەنلىكىنى
كىمدىن ، قايسى ئۇسۇلدا ئېنىقلىدى ، بۇنى مەن بىلمىسەم...
شۇنداقتىمۇ تىرىشىپ باقاي ، — ئۇ بىردەم جىم بولۇپ قالغاندىن
كېيىن ، لىككىدە بېشىنى كۆتۈردى - دە ، ئاخبارات يوشۇرىدىغان
شەرتلىك جايىنى بېكىتىپ بولۇپ ، — ھەر ئىككى كۈندە بىر قېتىم
يوقلاپ تۇرۇڭ ، — دەپ سەن بىلەن خوشلاشتى .

سەن چۈيۈندەك ئېغىر قەدەملىرىڭنى ھەيرانلىق ئىلكىدە سۆ-
رەپ خىيال سۈرەتنىڭ : «كۆك بۆرە» قانداق بولۇپ ئاشكارىلىنىپ
قالغاندۇ ؟ كىم ئاشكارىلاپ قويغاندۇ ؟ «قۇرغۇي» ، «قۇرغۇي»
پاش قىلىپ قويدى ؟ توۋا ، «قۇرغۇي» «كۆك بۆرە» نىڭ غوجەخ-
مەت ئىكەنلىكىنى قانداق بىلىپ قالغاندۇ ؟ توغرا ، سەمەندەر راست-
تىنلا «قۇرغۇي» ئىكەن ! چۈنكى ، ئۇنى غوجەخمەت قۇتقۇزۇپ
قاچىتىكەن . غوجەخمەت «كۆك بۆرە» بولمىسا ، بىكاردىن - بىكارغا

ئاشىقىنى خوتۇن قىلىۋالغان رەقىبىنى قۇتقۇزۇۋالامدۇ؟ مۇشۇنىڭ-
غا ئاساسەن ، سەمەندەر غوجەخمەتنى «كۆك بۆرە» دەپ ھۆكۈم
قىلىپ ، ئۇنى دۈشمەنلەرگە ئاشكارىلاپ قويغان گەپ . چوقۇم شۇ !
سەمەندەر — «قۇرغۇي !»

قەلبىڭدىن سوئاللىق سادا كۆتۈرۈلۈپ قالدى : «ئەمىسە ، ئې-
مىشقا سەمەندەر شۇ ۋاقىتنىڭ ئۆزىدە «كۆك بۆرە» نى ئاشكارىلاپ
قويماي ، ئارىدىن تۆت - بەش ئاي ئۆتكەندە ، ئاندىن ئاشكارىلاپ
قويدۇ ؟»

دەلىل كۆرسەتتىڭ : «چۈنكى ئۇ چاغدا سەمەندەر تېخى «قۇر-
غۇي» بولمىغان بولغىتتى ؛ ئۇ چاغدا تېخى گومىنداڭچىلار ئۇنىڭغا
ئالتۇن - كۈمۈش بەرمىگەن بولغىتتى .»

قەلبىڭدىكى سادا يەنە رەت قىلدى : «ياق !»

بىراق ، سەنمۇ بوش كەلمىدىڭ : «ياق ! چۈنكى ، ئۇ : «قۇر-
غۇي» لۇق قىلسام ، ھېچكىم مەندىن گۇمانلانمايدۇ . چۈنكى ، دادام
ئىنقىلاب ئۈچۈن قۇربان بولغان ، مەن دېگەن ئىنقىلابىي قۇرباننىڭ
ئوغلى ، ئۆزۈممۇ قەھرىمان ، دەپ ئويلىغان گەپ . شۇڭا ، سەمەن-
دەر چوقۇم «قۇرغۇي» !»

ئاخىر سەن غەلبە قىلدىڭ .

سەن بولغان ئەھۋالنى ، ئۆزۈڭنىڭ بۇ ھەقتىكى ئوي - خە-
يال ، پەرەز ، گۇمان ، ئىشەنچلىك كۆز قاراشلىرىڭنى ۋە ئاخىرقى
ھۆكۈمۈڭنى پۈتكۈچى كوماندېرغا تەپسىلىي دوكلات قىلدىڭ . شۇنىڭ
بىلەن سەمەندەرنىڭ «قۇرغۇي» لىقى مۇقىملىشىپ قالدى .

سەن پۈتكۈچى شتابىنىڭ رازۋېدكا بۆلۈمىدە ئېلىپ قېلىندىڭ .
ھېلىقى شەرتلىك جايدىن بىرقانچە قېتىم «كۆك بۆرە» ئىمزا سىدد-
كى ئاخباراتلارنى ئەكەلدىڭ .

سەن دۈشمەنلەرنىڭ «كۆك بۆرە» لەرنى ئۆلتۈرۈپ تۈگىتىپ
بولالمايدىغانلىقىنى چوڭقۇر ھېس قىلىپ ، تېخىمۇ زور ئۈمىد ۋە
ھاياتىي كۈچكە تولدۇڭ .

كىتابتىن بېشىڭنى كۆتۈردۈڭ . ئاخىرىنى ئوقۇغۇڭ كەلمە-
دى . چۈنكى ، ئۆزۈڭنىڭ ئەسلىمىسى سېنى ئۆز قوينىغا شىددەت
بىلەن سۆرەپ كېتىۋاتاتتى...

23

چوپان ۋادىسى كۆكلەم پەيزىگە چۆمگەندى . چوپان دەرياسى-
نىڭ شاۋقۇنى ئازادلىق ، تىنچلىقتىن ئىبارەت ئەڭ قىممەتلىك ،
ئېرىشمە قەتئىي بولمايدىغان بايلىققا ئېرىشكەن چوپان خەلقىنىڭ
ئېزگۈ ناخشىلىرىنى ، چوپان قۇشلىرىنىڭ ھاياتىيەت خەلقى-
رىنى يىراق - يىراقلارغا ئەكىتەتتى . سىلەر مۇشۇنداق خاسىيەت-
لىك مەنۇتلاردا ئىلىنىش كەنتىدىكى چوپان داۋىنىنى ساقلىغاچ
ھۇررا سادالىرى ئىچىدە ئاتاكاڭغا ئۆتۈشنى تەقەززالىق بىلەن كۈتەت-
تىڭلار . بۇ ئىش دەل شۇ خاسىيەتلىك مەنۇتلاردا يۈز بەرگەندى :
بىر كۈنى ئايدىڭ كېچىدە سىلەر يامۇلىنىڭ ئېلى دورغا ئىسىم-
لىك بىر دورغىسىنى تۇتۇۋېلىپ ، ئۇنى ۋىزۋوت كوماندىرىنىڭ
ئالدىغا ئەكىلىڭلار . ۋىزۋوت كوماندىرى ئۇنى : «چوپانغا نېمىشقا
ماڭغان ؟» دەپ سوراق قىلدى ، ئاندىن تاپانچىسىنى تەڭلەپ :
«راستىڭنى دېمىسەڭ ، ئېتىۋېتىمەن !» دەپ قورقۇتتى . بىراق ،
ئۇ : «يايلاققا مېڭىپتىم...» دەپلا تۇرۇۋالدى . سىلەر ئۇنىڭ گېپىگە
ئىشەنمىدىڭلار ، بولۇپمۇ سەن قەتئىي ئىشەنمىدىڭ . چۈنكى ، سەن
ئۇنىڭ قولىدىن شۇملۇقتىن باشقىسى كەلمەيدىغان ياۋۇز ، رەھىم-
سىز چايان ئىكەنلىكىنى ئوبدان بىلەتتىڭ .

— ئاخشۇرۇڭلار !— دېدى ۋىزۋوت كوماندىرى .
سىلەر ئۇنىڭ ئىشتان - كۆڭلەك ، چاپانلىرىنىڭ يانچۇق ،
ئەستەر - تاشلىرىنى ، ئۆتۈكىنىڭ پېتەكلىرىنى ئالا قويماي ئاخشۇ-
رۇپ چىقىڭلار ، ھەتتا ئاخشۇرمىغان ئېشىكىنىڭ ئۇچلۇقىمۇ قال-
مىدى . شۇنداق ئاخشۇرساڭلارمۇ ھېچنېمە تېپىلمىدى .

— ماڭە ، يوقال !

ئۇنىڭ قارىسى كۆزدىن ئەمدىلا يوقىلىپ تۇرۇشىغا ، بىر ئىش دۈككىدە ئېسىڭگە كېلىپ قالدى . بار ئاۋازنىڭ بىلەن ۋارقىرىدىڭ :

— ھەي ئېلى دورغا ، توختا !

سېنىڭ بۇ ياڭراق ئاۋازىڭدىن ھەممىسى چۆچۈپ كېتىشتى ، ھەيران قېلىشتى ، ھەتتا كۆكتە جىلۋە تۇرغان نۇرانە تولۇن ئايمۇ ، پۈتكۈل كۈچى بىلەن جىمىرلاپ تۇرغان يۇلتۇزلارمۇ . بەلكىم ، ئېلى دورغىمۇ چۆچۈپ كەتكەندۇ !

— سەمەندەر ، نېمە بولدى ؟ — دەپ سورىدى سەپداشلىرىڭ .

سەن جاۋاب بېرىشنىڭ ئورنىغا يەنە ۋارقىرىدىڭ :

— مېيەگە كەل . سورايدىغان يەنە گەپ چىقىپ قالدى !
ئۇ ئېشىكىنى يېتىلەپ ئالدىڭلاردا يەنە پەيدا بولۇپ ، پۈكلەنپ ئېگىلدى .

— خوش غوجام .

— ئۆتۈكۈڭنى سالە !

بىراق ، ئېلى دورغا : «ئى - مى ، بۇ...بۇ...ھا... ھازىر ئاخىر تۇردىڭلارغۇ ؟» دەپ كېكەچلەپ ، ئۆتۈكنى سېلىشنى رەت قىلدى .
— ھازىر ئاختۇردۇقيا ؟ — دەپ سورىدى ۋىزۋوت كو-ماندىرىمۇ .

— مەن ئۆزۈم قايتا ئاختۇرمىەن !

ئاختۇردۇڭ ، پېچىقىڭنى ئېلىپ ، ئۆتۈكنىڭ چەمىنى كېسىپ ئاجراتتىڭ ، رەختىنىڭ تىكىشلىرىنى سۆكۈپ داستىخاندىك يېيىۋەتتىڭ ، ھېچنېمە چىقمىدى . لاسسىدە بولۇپ قېلىۋىدىڭ ، كاللاڭدا «قارا !» دېگەن بىر نىدا زايە بولدى .
«نەگە قارىسام بولار ؟»

شۇنداق ئويلاپ بولغۇچە ، كۆزۈڭ بىردىنلا بىر ياماققا چۈشۈپ قالدى . چوڭقۇر ئۈمىد بىلەن ياماقنى سۆكتۈڭ ، بىر ۋاراق قەغەز چىقتى .

— بۇ نېمە؟! —

ئېلى دورغا جاۋاب بەرمىدى، جاۋاب بېرەلمەيتتى. ئۇنىڭ جاۋاب بەرگۈدەك ھالى قالمىغان — لاغىلداپ تىترەككە چۈشكەن، تىلى تۇتۇلغانىدى.

بىرى چىراغنى تۇتۇپ بەردى، سەن خەتنى ئوقۇشقا باشلىدىڭ. خەتتە توختىمەتتۇخۇن (قاراشور، ئىلىنىش، تۆۋەن ئويھاڭ كەنتلىرىنىڭ دېۋان بېگى)، ساۋۇرئاخۇن (چوپانىيولى كەنتىنىڭ ئىمامى)، ھوشۇرئاخۇن موللام (توغراقئالدى مەھەللىسىنىڭ ئىمامى)، مامۇت ئەپەندى (تاغاڭ)، ياقۇپ ئاخۇنۇم (شەيخلا كەنتىنىڭ ئىمامى)، توختىمەت مۇدىر (ناھىيىلىك ئۇيغۇر ئۇيۇشمىسىنىڭ چوپاندىكى ئاشلىق باشقۇرغۇچىسى)، مەمتىمىن پاشىپا قاتارلىق سەككىز كىشىنىڭ نامى ئاتىلىپ، ئۇلارغا دۇئاسالام يوللانغاندىن كېيىن، ئاخىرىغا «... سىلەر تاغ ئوغرىلىرىغا ئالدىنىپ، ھەرگىز دىلىڭلارنى بەرمەڭلەر، بىز پات يېقىندا ئۇلارنى پاك - پاكىز يوقىتىپ، سىلەر بىلەن جەم بولىمىز... يۇرتىمىزغا تاغ ئوغرىلىرىنىڭ قانچە ئادىمى كەلدى، ئەھۋالى قانداق، نېمىش قىلىۋاتىدۇ، كىملىرىنىڭ ھويلىسىغا چۈشتى، ئۇلارغا كىملىرى باش بولۇپ ئوزۇق - تۈلۈك يىغىپ بېرىۋاتىدۇ، كىملىرىنىڭ مال - مۈلۈكلىرى قاقتى - سوقتى قىلىندى، مېنىڭ ۋەج - ئوقەتلىرىمگە كىملىرى باش بولۇپ قول تەگكۈزدى؟... بۇ ھەقتە تېزدىن مەلۇمات يېزىپ، ئېلى دورىدىن چىقارتىڭلار...» دېگەن مەزمۇنلار يېزىلغانىدى.

يۈرىكىڭ دۈپۈلدەپ، پۇت - قولۇڭ ماغدۇرسىزلىنىپ، خەتنى ناھايىتى تەستە ئوقۇپ تۈگەتتىڭ. چۈنكى، تاغاڭ — مامۇت ئەپەندىنىڭ ئىسمى پۈتكۈل نېرۋا - ھۈجەيرىلىرىڭنى زەخمىناك قىلىۋەتكەنىدى.

— بۇ خەتنى كىم يازدى؟! — دەپ سورىدى ۋىزۋوت كوماندېرى.

— يۇ... يۈسۈپ...

ئېلى دورغا بۇ خەتنى چوپان ئازاد قىلىنىشى بىلەنلا ناھىيىگە قېچىپ كېتىپ ، چېرىكلەرنىڭ قوينىدا جان ساقلاۋاتقان يۈسۈپ بەگنىڭ ئۆز قولى بىلەن يېزىپ ئەۋەتكەنلىكىنى ئىقرار قىلدى .
ۋىزۋوت كوماندىرى ئۇنى شۇ يەردىنلا ئېتىۋەتتى . جىمجىت كېچە جىمجىتلىقى بۇزۇلدى . چوپان دەرياسى شاۋقۇن سېلىپ ئاقتى .
قەلبىڭ تەئەججۈپلۈك پىچىرلاشلار بىلەن تولغانىدى :

«بۇ نېمە ئىش ؟ خەتتە نېمىشقا تاغامنىڭ — مامۇت ئەپەندى-
نىڭ ئىسمى بولۇپ قالىدۇ ؟ بۇنىڭدا چوقۇم بىر جىن بار . يۈسۈپ بەگ خەتنى ئۆزىنىڭ ئاكا — ئىنىلىرىگە ، ئۇرۇق — تۇغقانلىرىغا ،
غالچا ، ئاتارمەن — چاپارمەنلىرىگە ئەۋەتمەي ، نېمىشقا ئەل بىلەن
تەقدىرداش بولۇپ كېلىۋاتقان ، ئەل ئىچىدە ئىززەت — ئىكرامغا
ئىگە كىشىلەرگە ئەۋەتىدۇ ؟ بۇلارنىڭ ھەممىسى بىزگە ھېسداشلىق
قىلىپ كېلىۋاتقان ، قولىدىن كېلىشىچە ياردەم قىلىۋاتقان كىشى-
لەر ئەمەسمۇ ؟! ...»

شۇ كېچە زادىلا ئۇيقۇڭ كەلمىدى .
ئەتىسى جۈمە كۈنى ئىدى . سىلەر بۇيرۇققا بىنائەن كەنتلەرگە
بېرىپ ، جۈمە نامىزىدىن پايدىلىنىپ ، خەتكە ئىسمى چۈشكەن ئا-
دەملەرنىڭ ھەممىسىنى تۇتۇپ ، ۋىزۋوت شتابىغا ئەكىلىپ ، سوراق
قىلىدىڭلار . ھەممىسى يۈسۈپ بەگ بىلەن قىلچە ئالاقىسى يوقلۇقى ،
بۇنىڭ يۈسۈپ بەگنىڭ ھىيلىسى ئىكەنلىكىدە چىڭ تۇرۇۋېلىشتى .
— سەمەندەر ، — دېدى ۋىزۋوت كوماندىرى ، — سەن مۇشۇ
يۇرتقا يەرلىك . سەنچە ، بۇلار راستتىنلا يۈسۈپ بەگنىڭ يالاقچىلى-
رىمىدۇ ؟

— ياق ! — دېدىڭ سەن قەتئىي تەلەپپۇزدا ۋە ، — بەگلەرنىڭ ،
يامۇلنىڭ يالاقچىلىرىنى ئەل ياخشى كۆرىمىدۇ ؟ ئەل ھۆرمەت-
لەمدۇ ؟ — دەپ سورىدىڭ .

ۋىزۋوت كوماندىرىمۇ خۇددى سەندەك كېسىپلا جاۋاب بەردى :
— ياق ! ئەل سۆيگەننى چىرىك ھاكىمىيەت ياخشى كۆرىمەي-
دۇ ، چىرىك ھاكىمىيەت ياخشى كۆرۈپ ، ئەتىۋارلىغاننى ئەل

سۆيىمەيدۇ !

— توغرا !

سەن ئۇلار ھەققىدىكى كۆز قارشىڭنى تەپسىلىي سۆزلىدىڭ .
ئاخىر ۋىزۋوت كوماندىرى سۆزۈڭگە قايىل بولۇپ ، ئۇلارنى ئېتىۋې-
تىش قارارىدىن يالتيىپ ، قوشراپقا — قوماندانلىق شتابقا بۇ
ھەقتە مەلۇمات يوللىدى .

يۇرت - يۇرتلاردىن يۇرت كاتتىلىرى ، يۇرت مۆتىۋەرلىرى
كېلىپ ، ئۇلارنى ئاقلاشتى ، گۇناھسىز ئىكەنلىكلىرى ھەققىدە گۇ-
ۋاھلىق بېرىشتى ، گۇناھلىرى بولسا ، گۇناھلىرىدىن ئۆتۈشنى ،
شۇ گۇناھلىرى ئۈچۈن ئۆزلىرىنى جازالاشنى تىلەشتى ، ئۆتۈنۈش-
تى . بولۇپمۇ ، مامۇت ئەپەندىگە ئۇۋال قىلماسلىقى ، ئۇنىڭ ئۇ-
چۇن ھەرقانداق جازاغا تارتىلىشقا رازى ئىكەنلىكلىرىنى ئىزھار
قىلىشتى .

بىراق ، ئۇلارنىڭ تەلەپلىرى چىرايلىق رەت قىلىندى . ئۇلار-
نىڭ ئاقلاشلىرى ، گۇۋاھلىقلىرى بىلەنلا ئۇلارنى قويۇپ بېرەلمەيت-
تىڭلار . مۇشۇنداق نازۇك پەيتتە ئۇلارنى ئېتىۋېتىش قولۇڭلاردىن
كەلگىنى بىلەن ، قويۇۋېتىش كەلمەيتتى . چۈنكى ، كىشىلەر ئارد-
سىدىمۇ ، جەڭچىلەر ئارىسىدىمۇ ساقچۇن - مۇناپىقلارنىڭ كۈنسېرى
كۆپىيىپ قېلىشى سىلەرگە شۇنداق ھوقۇقنى بەرگەندى . شۇڭا ،
ئازراقلا گۇناھ - سەۋەنلىك ئۆتكۈزگۈچى ھەرقانداق ئادەمگە خەلق
نامىدىن ئۆلۈم جازاسى بۇيرۇش سىلەرگە خەلقنىڭ ئازادلىق -
ھۆرلۈكىگە بولغان مەنئى چاڭقىشى ، روھىي تەقەززاسى بەرگەن
ھوقۇق ۋە مەجبۇرىيەت ئىدى .

سەنمۇ ئۇلار ئۈچۈن ، بولۇپمۇ تاغاك ، ئۇستازىڭ مامۇت ئەپەند-
دى ئۈچۈن ھەرقانداق جازانى قوبۇل قىلىشقا تەييار ئىدىڭ . بى-
راق ، بۇنداق جازا ساڭلا ئەمەس ، ھەرقانداق ئادەمگە نېسىپ
بولمايتتى . سېنىڭ قولۇڭدىن پەقەت ئۇنى — ئۇستازىڭ مامۇت
ئەپەندىنى قاچۇرۇۋېتىشلا كېلەتتى . ئەمما ، سەن ئۇنداق قىلالمايت-
تىڭ . چۈنكى ، سەن بىر ھەربىي ئىدىڭ . شۇڭا ، سېنىڭ ئۇلارغا

نجاتلىق تىلەشتىن باشقا ئامالنىڭ يوق ئىدى : «ئەي ئۇلۇغ پەرۋەر - دىگارم ، قوماندانلىق شتابىتىكىلەرگە ئۇلارنى قويۇپ بېرىشنى قارار قىلدۇرغايىسەن !...»

ئەمما ، كۆڭلۈڭ تەشۋىشتىن خالىي ئەمەس ئىدى . چۈنكى ، ئىلتىجايىڭنىڭ ئىجابەت بولۇش - بولماسلىقىغا بىرنەرسە دېيەل - مەيتتىڭ ، ھەتتا بۇنىڭغا ھېچكىم بىرنەرسە دېيەلمەيتتى . دۇئا - ئىلتىجا بىلەن مەسىلە ھەل قىلغىلى بولىدىغان بولسا ، دۇنيا ، دۇنيادىكى ئىشلار — ئىنسانلارنىڭ تەقدىرى بۇنداق بولىد - غان بولاتتى .

ئۈچ كۈن كۈتكەن بولساڭلارمۇ ، قوماندانلىق شتابىتىن ھېچ - قانداق بۇيرۇق كەلمىدى . ئاخىر ۋىزۋوت كوماندېرى ئورۇنباسار ۋىزۋوت كوماندېرىغا بۇلارنى قوشراپقا ئاچىقىپ ، قوماندانلىق شتاب - قا تاپشۇرۇپ بېرىشنى بۇيرۇدى .
— سەن مۇشۇ يۇرتلۇق بولغاندىكىن ، بىللە چىق ، — دېدى

ۋىزۋوت كوماندېرى .
بۇنىڭدىن شۇ قەدەر رازى بولدۇڭ ۋە چەكسىز سۆيۈنۈپ كەت - تىڭ . چۈنكى ، سەن قوماندانلىق شتابقا چۈشەندۈرۈپ ، ئۇلارنى ئۆلۈمدىن قۇتقۇزۇپ قالماقچى بولغانىدىڭ .

ئۇلارنى شتابقا چۈشەندۈرەلەرسەنمىكىن ؟
«چوقۇم چۈشەندۈرىمەن !...»
شتاب مامۇت ئەپەندىنىڭ زەينىدىن زايىتوفنى قۇتقۇزۇپ قال -

غانلىقىغا ئىشىنەرمىكىن ؟

«چوقۇم ئىشىنىدۇ !...»
ئەمما ، شتابىتىكىلەر ئىشەنمەپتۇ .

«ئاد ، خۇدا !...»

سەن ئازابلىق نالە قىلىدىڭ ، قەلبىڭ قانغا بويالىدى ، خۇددى «رازىق» — زەينىدىن زايىتوفنى قۇتقۇزۇپ قالسىمەن دەپ قامچا بېگەندە ، ئوق تەگكەن پۈتۈڭ قوزۇق بىلەن كوچىلانغاندا ، مەتسال -

غا ھاپاش بولۇپ كېتىۋېتىپ مۇرەڭگە ئوق تەگكەندە ، ئەزاينىڭ قانغا بويالغاندەك . چۈنكى ، ساڭا چۈشەندۈرۈش پۇرسىتى نېسىپ بولمىدى ؛ سەن چۈشەندۈرۈش پۇرسىتىدىن مەھرۇم قالغانىدىڭ : سىلەرگە ئۇلارنى يالاپ ئاتىرىس جىلغىسىغا كىرگەندە ، ئېتىد-ۋېتىش توغرىسىدا بۇيرۇق كەلدى . بۇيرۇقنى ئاڭلاپ مېڭەڭدىن تۈتۈن چىقىپ كەتتى ، زورلاپ كۆيدۈرۈلگەن ھۆل ئوتۇندىن چىققان تۈتۈندەك . شۇڭا ، بۇيرۇق ئەكەلگەن يىگىتتىن جان ئاچچىقىڭدا سورىدىڭ :

— «يۈسۈپ بەگنىڭ شۇنچە يېقىن ئۇرۇق - تۇغقانلىرى ، شۇنچە سادىق غالىچىلىرى تۇرسا ، خەتنى ئۇلارغا يازماي ، نېمىشقا بىزنىڭ يېقىن كىشىلىرىمىزگە يازىدۇ» دېمىدىڭمۇ ؟ !
— دېدىم...

— مامۇت ئەپەندىنىڭ چوپانلىقلارنىڭ دەردىنى يۇتۇپ ، غېمىدىنى يۇدۇپ يۈرگۈچى سۆيۈملۈك ئۆستازى ئىكەنلىكىنى دېمىدىڭمۇ ؟ !

— دېدىم...
— ئۇنىڭ قاراڭغۇ دىللارنىڭ نۇرلۇق چىرىغى ، مەنزىلىنىڭ قەيەردىلىكىنى بىلەلمىگۈچىلەرنىڭ مەنىۋى يېتەكچىسى ، چۈشكۈن قەلبىلەرنىڭ روھىي تۈۋرۈكى ئىكەنلىكىنى دېمىدىڭمۇ ؟ !
— دېدىم...

— ئۇنىڭ زەينىدىن زايىتوفنى قۇتقۇزۇپ قالغانلىقىنى دېمىدىڭمۇ ؟ !
— دېدىم...

— «ئۇ يالاڭچى بولسا ، نېمىشقا مىللىي ئارمىيە رەھبىرىنى قۇتقۇزۇۋالدى» دەپ سورىمىدىڭمۇ ؟ !

— سورىدىم...
— ئەمىسە نېمىشقا ئىشەنمىدى ؟ !

— ...

— زادى نېمىشقا؟! —
— بەلكىم... ئۇ سېنىڭ يۇرتلۇقۇڭ... سېنىڭ تاغاڭ بولغاچ.

قا، «چاپان ياپتى» دەپ...
سەن ئورۇنباىار ۋىزۋوت كوماندىرىدىن ئۇلارنى قوماندانلىق
شتابقا ئاچقىشىنى ئۆتۈندۈڭ. بىراق، ئۇ ئۈنىمدى؛ يېلىندىڭ،
يالۋۇردۇڭ، يەنىلا ئۈنىمدى. يېلىنىش - يالۋۇرۇشلىرىڭ
ئارقا - ئارقىدىن يوققا چىقىۋەردى، خۇددى كۆپۈكتەك. چۈنكى،
سىلەرگە شېيخىبۇغا چىقىپ، ئۇ يەردىكى يوشۇرۇن ھەرىكەت قىلد-
ۋاتقان دۈشمەننى يوقىتىش بۇيرۇقى بېرىلگەندى. شۇڭا، بۇيرۇق-
نى كېچىكتۈرۈشكە قەتئىي بولمايتتى.

«ئاه خۇدا، نېمىشقا ئېلى دورغىنى قايتا ئاڭتۇرغان بولغىيت-
تىم؟! مولدادا، جېنىم مولدادا، مېنى كەچۈرسىلە! مەن سىلى
ئۈچۈن باتۇرلارچە جەڭ قىلىپ، روھلىرىنى خۇش، يۈزۈمنى يو-
رۇق قىلىمەن!»

تاغاڭ بىلەن باغرىلىشىپ ۋىدالىشىۋېتىپ، شۇنداق پېچىرلى-
دىڭ، ئۆز - ئۆزۈڭگە شۇنداق دەپ قەسەم بەردىڭ.

«ياڭ!!!...»

سەن ئۆزۈڭنى قۇملۇققا دۈم تاشلاپ ئەلەم بىلەن يىغلىدىڭ؛
پىغان بىلەن يىغلىدىڭ؛ ئۆكسۈپ - ئۆكسۈپ ھەسرەت بىلەن
يىغلىدىڭ. ئارقا - ئارقىدىن ئېتىلغان ئوقلار بىلەن كۆكسۈڭ
ئۆتمىتۈشۈك بولۇپ، يۈرىكىڭدىن ئاققان قىپقىزىل قان بىلەن
قوشۇلۇپ قۇملۇققا سىڭىپ كەتتىڭ. كۆزۈڭدىن ئاققان ھەسرەت-
لىك ياشلار بىلەن قوشۇلۇپ، ئاتىرس قۇملىقىغا سىڭىپ
كەتتىڭ.

كېيىن قوشراپقا يېنىپ چىقتىلار . شۇ كۈنى داداڭنى ، تاغاڭنى سېغىنىپ زادىلا ئۇخلىيالمىدىڭ . بىر بېسىپ - ئىككى بېسىپ گازارمىنىڭ ئارقىسىغا ئۆتۈپ ، ئۈزۈڭنى يۇلغۇن تۈۋىگە دۈم تاش-لاپ ، قۇملۇقنى ئازاب بىلەن مۇجۇپ ، يۈزۈڭنى قۇملۇققا سۈركەپ ھەسرەت بىلەن ئۆكسۈپ - ئۆكسۈپ يىغلىدىڭ .

«دادا ، مېنى كەچۈرگىن ، مېنىڭ يارماسلىقىمنى ، قىساسىنى ئۇنتۇپ ، ئۆز ۋىجدان - غۇرۇرىغا ، ئۆز ئېتىقادىغا ئاسىيلىق قىلغان مەندەك گۈمراھ بەندىنى ، يېرىم يولدىن قايتىپ كېلىپ ، دادىسىدىن ، جەننەت ساداسىدىن مەھرۇم قېلىپ ، كېچىكىپ ئەقىل تاپقان نادان ئوغلۇڭنى كەچۈرگىن !

مولدادا ، جېنىم مولدادا ، قەيسەرلىكىم ، ئۆلۈمدىن قورقماس-لىقىم بىلەن پۈلك رەھبەرلىرىنىڭ ۋە جەڭچىلەرنىڭ ھۆرمىتىگە ئېرىشكەن شۆھرەتلىك بىر جەڭچى تۇرۇپ ، سىزنى ئاقلىيالمىدىم ، سىزنى قۇتقۇزۇپ قالالمىدىم . مېنى كەچۈرۈڭ ! مەن سىز ئۈچۈن جەڭ قىلىپ ، سىز ئۈچۈن قەھرىمانلىق كۆرسىتىپ ، روھىڭىزنى خۇش ، يۈزىڭىزنى كۈندەك يورۇق قىلىمەن .»

ئەمما ، شۇنداق ئويلاپ ئۇزاق ئۆتمەي ، سەنمۇ خۇددى تاغاڭغا ئوخشاشلا تۆھمەتكە قالدىڭ :

گەمىدە ناخشا ئاڭلاۋاتاتتىڭ . ناخشىنى ھىلالىدىن ئىسىملىك بىر يىگىت تاغ راۋىبى بىلەن تەڭشەش قىلىپ ئوقۇۋاتاتتى :

ئۇچراتمىدىم ئالەم ئارا سەندەك ئوماقتىن ، قۇرغۇيۇم ،
بىر تامچىسى مىڭ جانغا تەڭ زەمزمە بۇلاقتىن ، قۇرغۇيۇم .

بولدۇم جۇدا سەندىن ۋىسال - قۇت پەيتىدە مەستخۇشلىنىپ ،
قىلماي ھەزەر قەددى زىبا ، كۆڭلى قۇراقتىن ، قۇرغۇيۇم .

تۇرغاچ تەبەسسۇملارلىقنىڭ تەلپۈندۈرۈپ كۈندۈز - كېچە ،
ئىزدەپ سېنى كەلدىم ئۇزاق ، بەكمۇ ئۇزاق ، قۇرغۇيۇم .

پۇت - پەرلىرىڭ يىپتا بوغۇچلانغاچ ، ئۇچالماي كەلمىدىڭ ،
يا مەن ئۆتەلمەي بارمىدىم قاپقان - تۇزاقتىن ، قۇرغۇيۇم .

شەپقەت كۈتۈپ كەتتى ئۆتۈپ گۈلدەك گۈزەل ياش ئۆمرىمىز ،
ئەمدى مېھرى كۈتمەيلى بەس ، قەلبى دوزاختىن ، قۇرغۇيۇم .

چۈش كەپتىرىڭ كەلگەنكەن قاچا ئەۋەتتىم يىپنى كەس ،
قاچقان چاقاي ، دەرھال ئەۋەت گۈرزە - چوماقتىن ، قۇرغۇيۇم .

نۇسرەت قازاندىم ئاخىرى ، كەلگەن باغرىلاش مەن بىلەن ،
قانماي سۆيەي مەھكەم تۇتۇپ ئىككى قۇلاقتىن ، قۇرغۇيۇم .

ئۇنىڭ ناخشىلىرى شۇنداق ئېزگۇ ، راۋبىنىڭ پەي تارلىرى -
دىن تارقالغان كۈي ئادەمنى مۇڭغا سالاتتى ؛ ئۇنىڭ راۋبىنىڭ پەي
تارلىرى ئارقىلىق سوزۇلۇپ - سوزۇلۇپ چىققان يۈرەك تىۋىشلىد -
رى قەلبەردە تاغ شارقىراتمىلىرىدەك ئەكس سادا قايتۇرۇپ ،
نەمجان روھ يىلتىزلىرىغا ئۈمىد بولۇپ قۇيولاتتى ؛ ئۇنىڭ ئىلھام -
بەخش كۈيلىرى تومۇر - تومۇرلارغا ، ئۈگە - ئۈگىلەرگە يامراپ
كىرىپ ، يۈرەكلەرنىڭ ھاياتى كۈچىنى ئۇرغۇتاتتى !

تەڭرىگە يازغان خېتىم تەگكەنمىدۇ ؟
دەردلىرىم دىل تارىنى چەككەنمىدۇ ؟

...

ئەپسۇسكى ، ناخشىنىڭ داۋامىنى ئاڭلىيالمىدىڭ . چۈنكى ،
سېنى روتا كوماندىرى جىددىي چاقىرتقاندى . شۇڭا ، سەن ناخشىغا
قىيىمغان ھالدا ئورۇنۇڭدىن تۇرۇپ ، سېنى قىچقىرىغىلى كىرگەن
ھېلىقى جەڭچىدىن :

— كوماندىر نېمە دەيدىكەن؟ — دەپ سورىدىڭ .
— تالڭ ، پۈلك شتابىدىن بىرقانچە رازۇپىدىكى كەپتىكەن ،

شۇلار بىلەن مۇڭدۇشۇپ تۇرىدىغۇ . كۆزلىرى چەكچىيىپ كېتىپتۇ .

سەن گەمىدىن چىقتىڭ . سىم - سىم يامغۇر تېخىچە يېغىۋا - تاتتى . تاغلارغا قاپقارا تۇمانلار مىنگىشىۋالغانىدى . سىم - سىم يامغۇرنىڭ راھەتەخش سوغۇقى قەلبىڭدىكى ئەكس ساداغا تېخىمۇ ھاياتى كۈچ بەخش ئېتەتتى :

تەڭرىگە يازغان خېتىم تەگكەنمىدۇ ؟
دەردلىرىم دىل تارىنى چەككەنمىدۇ ؟

پىچىرلىدىڭ : « دەردلىرىمىز تەڭرىگە يەتكەنمىدۇ ؟ يەتكۈزە - لەرمىزمۇ ؟ تەڭرى تەسىرلەنگەنمىدۇ ؟ تەسىرلەندۈرەلەرمىزمۇ ؟ ... دەردىمىزنى چوقۇم يەتكۈزىمىز ، چوقۇم تەسىرلەندۈرىمىز . چۈن - كى ، بىز ئەرز - دادىمىزنى تەڭرىگە يەتكۈزۈش ئۈچۈن كۈرەش قىلىۋاتىمىز ؛ تەڭرىنى تەسىرلەندۈرۈش ئۈچۈن — ھۆرلۈك - باراۋەرلىك ، تىنچلىق ئۈچۈن تىنچسىزلىق قىلىۋاتىمىز ! ... »

سەن يۈرىكىڭدە شۇنداق پىچىرلىغاچ ئىتتىك قەدەملەر بىلەن روتا كوماندىرىنىڭ قېشىغا كەلدىڭ . ئۇ مەتسالى قاتارلىق تۆت نەپەر يىگىت بىلەن ساڭا ئون - تىنسىز قاراپ تۇرۇشاتتى ؛ ئۇلار - نىڭ چېھرىدە ھەيرانلىق ، گۇمان ، نەپرەت لەيلەپ تۇراتتى ، خۇددى ئاۋۇ تۇمانلاردەك .

سەن مەتسالى بىلەن كۆرۈشمىگىلى بىرقانچە كۈن بولغانىدى . ئۇنى دوستانە مېھرىك بىلەن سېغىنغانىدىڭ . شۇڭا ، ئۇنىڭ قاپقارا كۆزلىرىگە بېلىقتەك شۇڭغۇپ ، باغرىغا سىڭىپ كەتمەكچى بول - دۇڭ ؛ شادلىق نىگاھلىرىڭ بىلەن قوللىرىنى مەھكەم سىقىپ ، سەممىي سېغىنىشلىرىڭنى ئىزھار قىلماقچى بولدۇڭ :

— بارمۇ سەن ؟ ...
— بار !

مەتسالى شۇنداق دەپ قولۇڭنى تۇتتى - دە ، قاتتىق قىسىپ ،

شارتلا قايرىدى . سەن تۇيۇقسىز قالغاچقا ، قولۇڭ «قاراسىدە»
قايرىلىپ ، ئاغرىققا چىدىيالمىي تولغىنىپ كەتتىڭ ، خۇددى ئېشىپ
قويۇپ بېرىلگەن ئارقاندىك . شۇنىڭ بىلەن قولۇڭ بىردەمدىلا دۈم-
بەڭگە ئۆتۈپ قالدى . ئۇنىڭغىچە يىگىتلەرنىڭ بىرى يەنە بىر قو-
لۇڭنىمۇ دۈمبەڭگە ئاچىقىپ بولدى . ئۈچىنچى بىر يىگىت قولۇڭنى
چەمبەرچاس باغلىۋەتتى . كۆزنى يۇمۇپ - ئاچقۇچىلىك بولغان
ئارىلىقتا يۈز بەرگەن بۇ ئىشلاردىن سەن شۇنداق ھەيران قالدىڭ-
كى ، بۇنىڭ ئوڭۇڭ ياكى چۈشۈڭ ئىكەنلىكىنى ئاڭقىرالمايلا قال-
دىڭ ؛ قاراسلىغىنىنىڭ بىلىكىڭ ياكى ئەسەبلىرىڭ ئىكەنلىكىنى
ئاڭقىرالماي قالدىڭ ؛ ئاغرىق ئازابىدىن كۆزۈڭدىن سىرغىپ چۈش-
كەن سۇيۇقلۇقنىڭ ياش ياكى سىم - سىم يامغۇر ئىكەنلىكىنى
ئاڭقىرالماي قالدىڭ . شۇڭا :

— بۇ... بۇ... مەن... مەن... — دەپلا قالدىڭ روتا كوماندىرىد-
غا ھەيرانلىق بىلەن قاراپ .

ئۇمۇ ھەيرانلىقتىن نېمە دېيىشنى ، نېمە قىلىشنى بىلەلمەي
تۇرۇپلا قالغانىدى . سەن مەتسالغا قاراپ ئېغىز ئاچتىڭ :
— ئاداش ، بۇ...

— ئاغزىڭنى يۇم ، ئەبلەخ ! — دېدى مەتسالى كاپىتى بىلەن
ئاغزىڭغا بىرنى ئۇرۇپ ، — كىم سېنىڭ ئادىشىڭكەن ؟ سېنىڭ ماڭا
ئاداش بولۇش سالاھىيىتىڭ بارمۇ تېخى ؟ ئوقۇپ قوي ، بۈگۈندىن
باشلاپ مېنىڭ سەندەك مۇناپىق ئادىشىم ، ساتقۇن «قۇرغۇي» ۈم
يوق !

بۇنى ئاڭلاپ ئەسەبلىرىڭ ھەيرانلىقتىن تېخىمۇ قاتتىق قاراس-
لاپ كەتتى . شۇڭا ، ئاغزىڭدىكى تۈكۈرۈك ئارىلاش قاننىڭ تەمىنى
سېزىشىڭمۇ ئۈلگۈرەلمەي يۇتۇۋېتىپ دېدىڭ :
— نېمە ؟ كىم مۇناپىقكەن ؟ ! كىم «قۇرغۇي» كەن ؟ !

گەمىلەردىن يىگىتلەر چۇۋۇلۇپ چىقىشىپ ئەتراپىڭغا غۇزۇرىدە
ئۇلاشتى . يامغۇر سىمىلداپ ياغاتتى ، تۇمانلار تېخىمۇ قويۇقلىشىد-
ۋاتاتتى . مەتسالى ئۆزىنى ئاران - ئاران تۇتۇپ تۇراتتى .

— سەن بولماي ، مەنمىدىم ئەمەسمە ؟! — دېدى ئۇ زەرەدە بىلەن .

سەنمۇ ئېسىڭنى يىغىپ دېدىڭ :

— ئاغزىڭغا بېقىپ سۆزلە جۇما ، كىم مۇناپىقكەن ؟ كىم «قۇرغۇي» كەن ؟... «قۇرغۇي» ئۆزۈڭمۇ تېخى ؟ !

ئۇ ئاچچىقنى باسالماي يۈزۈڭگە يەنە بىر كاچات سالدى . يۈزۈڭ كۆيۈشۈپ ئېچىشىپ ، قۇلىقىڭ چۇڭۇلداپ كەتتى . كۆزۈڭدىن ئوت چاقناپ ، تۇمانلىق دۇنيانى نۇرىستانغا ئايلاندۇرۇۋەتتى . سەن سىم - سىم يامغۇر يېغىۋاتقان تۇمانلىق دۇنيادا ئەمەس ، قەلبىڭدىكى نۇرانە دۇنيادا تۇراتتىڭ . قەلبىڭ گۈزەل كۈيلەر — جەننەت ساداسى بىلەن تولغانىدى . چۈنكى ، سەن ھەرگىزمۇ مۇناپىق — «قۇرغۇي» ئەمەس ئىدىڭ .

ئەگەر روتا كوماندىرى ۋە ئۈچ نەپەر يىگىت مەتسالنى تۇتۇپ ۋالىمىغان بولسا ، ئۇ سېنى قانچىلىك ئۇرۇپ كېتەتتىكىن ؟ ئۇرۇپ نېمىلەرنى قىلىۋېتەتتىكىن ؟ بىلمەيتتىڭ .

چۈنكى ، ئۇنىڭ ئەلپازى يامان ، ساڭا ئېتىلىپلا تۇراتتى ، خۇددى باغلاقتىكى ئىتتەكلا . شۇڭا ، سەن ئۇنىڭ مەتسالى ئىكەنلىكىگە ئىشەنمەيلا قالغانىدىڭ .

— بولدى يىگىت ، ئۆزۈڭنى تۇتۇۋال !

روتا كوماندىرى ئۇنىڭغا بىرمۇنچە نەسىھەت قىلىۋىدى ، ئۇ بىر ئاز پەسكويغا چۈشتى . ئەمما ، يىگىتلەرگە قاراپ :

— يىگىتلەر ، قاراڭلار ، كۆرۈپ قويۇڭلار ! — دېدى ئۇ ئۆزىنىڭ قىلىپ ، — ئۆزىنى قەھرىمان چاڭلاپ يۈرگەن ، — بىگىز بارمىقى بىلەن سېنى كۆرسىتىپ تۇرۇپ داۋام قىلدى ، — ماۋۇ يىگىت «قۇرغۇي» كەن ! يۈز نەچچە يىگىتنىڭ جېنىغا زامىن بولغان «قۇرغۇي» مۇشۇكەن !...

ئۇنىڭ سۆزىنى بۆلدۈڭ :

— ياق ! ياق ! ماڭا ئىشىنىڭلار ، يىگىتلەر . مەن قانداق

بولۇپ «قۇرغۇي» بولاي؟ مەن ھەرگىز «قۇرغۇي» ئەمەس!...
تاغلار ئەكس سادا قايتۇردى:

«قۇرغۇي، ئەمەس!...» «قۇرغۇي، ئەمەس!...» «قۇرغۇي، ئەمەس!...»

— قوللىمىزدا ئىسپات بار!
زېمىندىن سادا كەلدى:

«يالغان!... يالغان!... يالغان!...»

ئۇلار سېنى باغلاپ، ئالدىغا سېلىپ ئېلىپ مېڭىشتى. كۆك
ئېسەدەپ يىغلايتتى، خۇددى تۆھمەت خەنجىرى سانجىلغان يۈرىكىڭ-
دەك. يۈزۈڭ كۆيۈشۈپ ئېچىشتى، گويىكى ھاقارەتلەنگەن قەل-
بىڭدەك. تۆھمەتتىن قىزىغان قانلىرىڭ كۆۋرەيتتى، مىسالى زە-
رەپشان دەرياسىنىڭ باھاردىكى كەلكۈنلىرىدەك.

«بۇ نېمە ئۈچۈن؟ زادى نېمە ئۈچۈن؟ نېمىشقا مەن «قۇر-
غۇي» بولۇپ قالدىمەن؟ ياق، بۇ بىر ئوقۇشماسلىق! بۇ بىر چوڭ
خاتالىق! بۇ بىر تۆھمەت! مەن ھەرگىز «قۇرغۇي» ئەمەس!...
ئەمەس!... ئەمەس!»

يۈرىكىڭ ئىسيان بىلەن تولغانىدى. ئەمما، يۈرىكىڭنىڭ بۇ
ئىسيانلىرى ھازىر ھېچنېمىگە ئىززەتلىك، ھەرقانچە نەرە تارتىد-
مۇ، سېنى ھەرگىز ئاقلىيالمىتتى. سېنى پەقەت «قۇرغۇي» ياكى
«قۇرغۇي» بىلەن بىر قېتىم يۈز كۆرۈشكەن دۈشمەن ئالاقىچىسىلا
ئاقلىيالايتتى. بىراق، دۈشمەننىڭ شۇ ئالاقىچىسى زادى كىم؟
ئەدە؟ ئۇنى قانداق تېپىش مۇمكىن؟
بىلمەيتتىڭ.

ئۇنىڭ ئۈستىگە، تاغاننىڭ «خائىن» بولۇپ چىقىشى، «قۇر-
غۇي» ئۇچۇپ كەتكەن شۇ كېچە سېنىڭ گازارىمىدىن يوقىلىپ
كېتىشىڭ بۇ مەسىلىنى تېخىمۇ چىگىشلەشتۈرۈۋەتكەندى.
شۇڭا، قەلبىڭدىكى ئىسيان شىپىدە پەسىيىپ قالدى. چەك-
سىز ئۈمىدسىزلىك ئۈستۈڭىدىن تاغدەك بېسىپ، سېنى ھالسىرد-
تىپ قويدى. ئەگەر مەتسالنىڭ ئەلپازىدىن قورقمىغان بولساڭ،

ئاستىڭدىكى ياپېشىل چىملىققا ئۆزۈڭنى دۈم تاشلاپ ، يۇمران چىملىقىنى كۆز يېشىڭ بىلەن سۇغارغۇڭ بار ئىدى ؛ ئەگەر «قۇر-غۇي» دېگەن شەرمەندە نام بىلەن ئۆلۈپ كېتىشتىن قورقمايدىغان بولساڭ ، يامغۇر سۈيى بىلەن چىملىققا ئەبەدىيلىك سىڭىپ كەتكۈڭ بار ئىدى .

— ماڭە ئىتتىك !

مەتسالى گەدىنىڭدىن ئىتتىردى . سەن سەنتۈرۈلۈپ - سەنتۈ-رۈلۈپ پاتقاققا دۈم چۈشتۈڭ . كىيىم - كىچەكلىرىڭ ، يۈز - كۆزلىرىڭ پاتقاق بىلەن بۇلغاندى ، خۇددى «قۇرغۇي» نىڭ قەلبىدەك . ئەمما ، يۈرىكىڭگە ھېچنېمە چاچرىمىدى — شۇنداق غۇبار-سىز ، شۇ قەدەر سۈزۈك ، گويىكى گۈل بەرگىدىكى شەبنەمدەك . نېمىشقا شۇ چاغلاردا ئوق پۈتۈمغا تەگكۈچە ، كۆكسۈمگىلا تېگىپ ، جېنىمنى ئالمىغان بولغىيتتى ؟ نېمىشقا مەتسالى مېنى قۇتقۇزۇۋالغان بولغىيتتى ؟ شۇ چاغدا مەتسالى مېنى قۇتقۇزۇۋالغۇ-چە ، قېچىپ كەتكەن بولسا ، مەن ئۆلۈپلا كەتكەن بولسام ، شەرەپ-لىك ھاياتىم بۇنداق شەرمەندە ھاياتقا ئايلىنىپ قالمايتتى .

ئاھ ، خۇدا ، ماڭا ئىچىڭ ئاغرىسۇن ، مېنى بۇ تۆھمەت بالاسىدەن ئۆزۈڭ خالاس قىل ! مەن جەڭلەردە ئۆلۈشكە ، مەردلەرچە قۇربان بېرىشكە رازىمەنكى ، بۇنداق تۆھمەت بىلەن ئۆلۈشكە رازى ئەمەس !

ياشلىرىڭ تاراملاپ تۆكۈلۈپ ، پاتقاققا سىڭىپ كېتىۋاتاتتى . ئەمما ، سەن سىڭىپ كېتەلمەيتتىڭ . چۈنكى ، سەن پاتقاق ئۈستىدە ئەمەس ، ئۆزۈڭنىڭ قەلبىڭدە ، قەلبىڭدىكى گۈزەل كۈيلەر — جەننەت ساداسى ئىچىدە يىغلاپ ياتاتتىڭ . بۇ جەننەت ساداسى ئاخىر روھىڭنى ئۇرغۇتۇپ ، سېنى ئورنۇڭدىن لىككىدە تۇرغۇزۇۋەتتى . سەن مەتسالىغا دوستانە غەزەپ بىلەن ئالىيىپ قويۇپ ، مەردانە قەدەملەر بىلەن مېڭىپ كەتتىڭ .

سوراق قىلىنىدىك ، ئەلۋەتتە ، ياۋۇزلارچە ئەمەس . بىراق ، ياۋۇزلارچە سوراق قىلىنغاندىنمۇ بەتتەررەك قىيىنلىك ، ئازابلار .

دىڭ! ... ئاخىر تاغاننىڭ «خائىن» لىقى ، زۇمرەت «قۇرغۇي» نى قاقچۇرۇپ قويغان كېچىدە سېنىڭ گازارىمدىن ئايرىلىشنىڭ ۋە سېنىڭ «قۇرغۇي» ئىكەنلىكىڭ توغرىسىدىكى ئاخبارات ئىسپات قىلىنىپ ، «كۆك بۆرە» نى پاش قىلىپ قويۇپ ، ئۇنىڭ قۇربان بولۇشىغا سەۋەب بولغانلىقىڭ ، مەخپىيەتلىكنى ئاشكارىلاپ قويۇپ ، يۈز نەچچە جەڭچىنىڭ جېنىغا زامىن بولغانلىقىڭ ئۈچۈن ئۆلۈمگە بۇيرۇلدۇڭ . بىرىگادا شتابىدىن بۇيرۇق كەلسىلا ، سەپداشلىرىڭ ئالدىدا ئېيتىپ تاشلىناتتىڭ .

شۇ كېچە يۈرىكىڭنىڭ ئاغرىقىغا چىدىيالماي ، ئازابلىنىپ زار - زار يىغلاپ چىقتىڭ . چېرىكلەر ياراڭنى قوزۇق بىلەن كۈچىلىغاندىمۇ يۈرىكىڭ بۇنداق ئاغرىمىغانىدى ؛ ئۆلۈم بۇرىسى ساڭا ھەملە قىلىپ كەلگەندىمۇ ۋۇجۇدۇڭ بۇنداق تىتىرىمىگەندى ؛ گۆر ئاغزىغا كېتىۋاتقان چېغىڭدىمۇ كۆزۈڭدىن بىر تېمىم ياشمۇ چىقمىغانىدى ! شۇڭا ، سەن تەسەللىگە موھتاج ئىدىڭ . ئەمما ، ساڭا ھازىر ھېچنېمە تەسەللى بولالمايتتى ، ھەتتا ئۆلۈممۇ ! چۈنكى ، سەن ئۆلۈمگە بۇيرۇلغىنىڭ ئۈچۈن ئەمەس ، «قۇرغۇي» دېگەن شەرمەندە ئاتاققا قالغىنىڭ ئۈچۈن ، نومۇستىن ئۆرتىنىپ يىغلاۋاتاتتىڭ .

«ئاه ، خۇدا ، بۇ نېمە كۆرگۈلۈك ماڭا ؟ نېمىشقا ... زادى نېمىشقا مېنى «قۇرغۇي» قىلىپ قويسەن ؟ قايسى گۇناھىم ئۇ-چۈن ؟ قىساسىمنى ئۇنتۇغىنىم ئۈچۈنمۇ ؟ يېرىم يولدا غايە ، ئېتىقاد ۋە ئۇلۇغۋارانه ئىستەكلىرىمدىن يېنىۋالغان گۇناھىم ئۈچۈنمۇ ؟ مەن ئۇ گۇناھىم ئۈچۈن توۋا ، مىڭ توۋا قىلىدىغۇ ؟ سەن توۋىنى قوبۇل قىلغۇچى ، گۇناھنى مەغپىرەت قىلغۇچىغۇ ؟ نېمىشقا توۋام-نى قوبۇل قىلمايسەن ؟ گۇناھىمنى مەغپىرەت قىلمايسەن ؟ توۋا - ئىستىغپارلىرىم ، مۇناجات - ئىلتىجاللىرىم دەرگاھىڭغا يەتمىدىمۇ يا ؟»

شۇنداق چوڭقۇر ئەلەم - ھەسرەت بىلەن ئۆكسۈپ - ئۆكسۈپ يىغلايتتىڭ . ئەگەر ۋۇجۇدۇڭنى قەلبىڭدىكى گۈزەل كۈيلەر —

جەننەت ساداسى قاپلاپ تۇرمىغان بولسا ، ئازاب - ھەسرەتتىن يۈرىكىڭ ، ۋۇجۇدۇڭ خۇددى سىمابىتەك ئېرىپ ، ئاستىڭدىكى داق يەرگە سىڭىپ كېتىشىڭ مۇمكىن ئىدى ، گوياكى كۆز يېشىڭدەك ، «ئەي شەپقەتلىك ئىگەم ، سەن ھەممىنى ئاڭلاپ تۇرغۇچى ، ھەممىنى بىلىپ تۇرغۇچى ، ھەممىنى كۆرۈپ تۇرغۇچىدۇرسەن . بىر مۆجىزە يارىتىپ ، «قۇرغۇي» نى ۋاقتىدا ئاشكارىلاپ ، مېنى بۇ تۆھمەت بالاسىدىن قۇتقۇز ! دادامنىڭ ئالدىغا «قۇرغۇي» نىڭكىدەك پاسىق قاناتلىرىمنى سۆرەپ ئەمەس ، «كۆك بۆرە» نىڭكىدەك مەردانە قەدەملەر بىلەن بېرىشنى نېسىپ ئەت !» قەلبىڭدە ھىلالىدىننىڭ ناخشىسى ئەكس سادا قايتۇراتتى :

تەڭرىگە يازغان خېتىم تەگكەنمىدۇ ؟
دەردلىرىم دىل تارىنى چەككەنمىدۇ ؟

— نېمەنداق تولا يىغلايسىز ؟ ئۆلۈم شۇنچىۋالا قورقۇنچلۇقما ؟ !

سەن بىلەن بىللە قاماپ قويۇلغان ئون سەككىز ياشلاردىكى پوسكاملىق ئەدھەم ئىسىملىك يىگىت شۇنداق دەپ ، سېنى ئازابلىق خىيال ، ئازابلىق ئىلتىجا قوينىدىن سۆرەپ چىقتى . ئۇ تەسلىم بولغان يۇقىرى دەرىجىلىك بىر ئوفىتسېرنى ئېتىپ تاشلىغانلىقى ئۈچۈن ، ھەربىي ئۇستاب بويىچە ئۆلۈمگە بۇيرۇلغانىدى .

— بىلەمسىز ، ئادەم ئۆلۈش ئۈچۈن يارالغان .
ئۇنىڭغا لاپىدە قارىدىڭ ، ئۇ ساڭا — ئۆلۈمگە غالىبانە تەبەسسۇم بىلەن تىكىلىپ تۇراتتى . سېنى ئۇنىڭ ئۆلۈمگە غالىبانە تىكىلىشى ئەمەس ، بىر چاغدا موللا ئايۇپ دېگەن گەپنىڭ ئۇنىڭ ئاغزىدىن چىقىشى سېنى تولىمۇ ھەيران قالدۇرغانىدى .
«ئادەم ئۆلۈش ئۈچۈن يارالغان ؟ ...!»

ئۆزۈڭنىڭ سوۋالىنى ئۆزۈڭ تەستىقلىدىڭ : «شۇنداق !...»

بىراق ھەرگىزمۇ شەرمەندە ئۆلۈم ئۈچۈن ئەمەس!»
شۇڭا، سەن گەپ قىلىمىدىڭ. گەپ قىلىشىڭمۇ ئورنى يوق
ئىدى. چۈنكى، ئۇنىڭ ئۆلۈمى سېنىڭ ئۆلۈمىڭگە ئوخشاش شە-
رمەندە ئۆلۈم ئەمەس، بەلكى تېگى - تەگتىدىن ئېلىپ ئېيتقاندا،
يەنىلا شەرمەپلىك ئۆلۈم ئىدى. ئەمما، سېنىڭ شەرمەپلىك ئۆلۈم
ئۈچۈن ياشىغۇڭ بار ئىدى، ھەرگىزمۇ شەرمەندە ئۆلۈم ئۈچۈن
ئەمەس.

قانچىلىك ۋاقىت ئۆتتىكىن، بىر چاغدا ئۇنىڭدىن:
— ئۇ ئوفىتسېر تەسلىم بولغاندىكىن، يەنە نېمىشقا ئېتىۋەت-
تىڭىز؟ — دەپ سورىدىڭ. بۇ ئۇنىڭدىن تۇنجى قېتىم سوئال
سورىشىڭ، شۇنداقلا تۇنجى قېتىم گەپ قىلىشىڭ ئىدى.
ئۇ سوئاللىڭغا جاۋاب بېرىش ئۈچۈن كەچۈرمىش سۆزلەشكە
باشلىدى.

25

— مەن مۆھتەرەمقىز ئىسىملىك بىر قىزغا توساتتىنلا ئاشىق
بولۇپ قالدىم، بىر كۆرۈپ بولغۇچىلا دەڭا. ئۇ بازارلىق بىر
ناۋايىنىڭ قىزى ئىدى. ئۇ شۇنداق چىرايلىق قىز ئىدىكى، خۇددى
ئاي دېسە ئاي ئەمەس، كۈن دېسە كۈن ئەمەس دېگەندەك! بىر
تەبەسسۇمى بىلەن يۈرىكىم كۈل بولدى، خۇددى مۆھتەرەمقىزنىڭ
تونۇرىنىڭ كۈلىدەك. ئىككى تەبەسسۇمى بىلەن زىنىقىدا جان بەر-
گۈم كەلدى. ئاخىر ئۇنىڭ پېيىگە چۈشتۈم.

ئۇسساپ قاپتۇ قونىقىم،
سۈنى ئۆزۈم ياقىلاي.
تېۋىپكەنسز نىگارم،
سۆيۈپ قويۇڭ، ساقىياي.

دەپ ناخشا توۋلاپ ، ئۇنىڭ مەھەللىسىدىن سادەك ئەگىپ كېتەلمەي-
دىغان بولدۇم .

ئۇ نان ساتاتتى . قورسىقىم توق بولسىمۇ ، بىرقانچە ناۋايخاند-
نى ئارقامدا قالدۇرۇپ ، مەدىكار ئىشلەپ تاپقان پۇلۇمغا ئۇنىڭدىن
نان ئېلىپ يەيتتىم . ناننى ئۇنىڭ قولىدىن شەھلا كۆزلىرىگە نۇر
تاللىرىدەك يېيىلىپ تۇرۇپ ئالاتتىم ؛ پۇلىنى ئۇنىڭ قولىغا ئاھۇ-
نىڭدەك كۆزلىرىگە ئاشقان تەبەسسۇم بىلەن بېقىپ تۇرۇپ بېرەت-
تىم ؛ ناننى يەنە تونۇر بېشىدا ئولتۇرۇپ ، ئۇنىڭ گۈلدەك زىلۋا
قامىتى ، ئاناردەك قىپقىزىل لەۋلىرىدىن ھۇزۇرلانغاچ ئالدىرىماي
يەيتتىم . نېنىمنى يەپ بولۇپ ، بىر پەس تاغدىن - باغدىن پاراڭ
سېلىۋېتىپ :

ئەي ساقىي ، مەي ئىچسەم ئۇرىدۇ دادام ،
ئىچمىسەم ، ئېچىشار دىلدىكى يارام .
نە قىلاي مەي ئىچمەي ، يارىمنىڭ ئىشقى
تۈز سېپىپ يارامغا بەرمىسە ئارام ؟

دەپ ناخشا ئېيتقان پېتىم كەينىمگە قارا - قارا كېتىپ قالاتتىم .
بىر كۈنى ئۇنىڭدىن نان ئېلىپ ، تونۇر بېشىغا چىقىپ ،
ئوتسىنغاچ يېيىشكە باشلىدىم . نان يېگەچ ئۇنىڭغا سۆيگۈ ئىزھار
قىلماقچى بولدۇم . لېكىن ، ھەرقانچە قىلىپمۇ تىلىم گەپكە كەلمى-
دى . كۆڭلۈمگە ئۇنىڭغا ئاتاپ تىزىپ قويغان چىرايلىق ، مۇھەببەت-
لىك سۆزلىرىمنىڭ بىرىمۇ يادىدا قالمىغانىدى . نېنىم تۈگەپ
قېلىپ ، يەنە يەي دېسەم ، قورسىقىم تويۇپ قېلىپ ، تىت - تىت
بولۇپ تۇرسام ، ئۇ ئۆزى ئېغىز ئېچىپ قالدى :
— سىلنىڭ مەھەللىدە ناۋاي يوقما ؟

— بار .

ئۇنىڭغا قارىدىم . ئۇ نەرگىسكە ئوخشاش جىلمىيىپ يەرگە
قارۋالدى . ئۇنىڭ بۇلاق كۆزلىرىدىن چاچرىغان ئىشق چېقىندىلىد-
ى .

رى كۆكسۈمنى تېشىپ ئۆتۈپ ، يۈرىكىمنى كۆيدۈرۈشكە باشلىدى ،
خۇددى مۆھتەرەمقىزنىڭ تونۇرى دادىسى ياققان ناملارنى كۆيدۈر-
گەندەك . شۇڭىمىكىن ، پۇت - قولۇم بوشىشىپلا كەتتى . تونۇرغا
چۈشۈپ كېتىشتىن ئەنسىرەپ ، ئۆزۈمنى دەرھال ئوڭشىۋالدىم .
ئۇ جىلمىيىپلا قالدى . مەن مەڭ مۇشەققەتتە باشلانغان سۆھبەتتە-
مىزنىڭ ئۈزۈلۈپ قېلىشىدىن قورقۇپ ، ئالدىراپلا سورىدىم :

— قانداق دەيسىز ؟

— كۈندە مۇشۇ يەرگە كېلىسىز ، شۇڭا...

— ناۋاي دېگەن ساماندىك . بىراق ئېنى... ئېنى سىزنىڭ

نېنىڭىزدەك تاتلىق ئەمەس !

— ۋىيەي... شىلامچى... ئادەمنى زاڭلىق قىلىپ خۇدى !

ئۇ قاپاقىتىن سۇ تۆكۈلگەندەك ۋىلىقلاپ كۈلدى ، مەنمۇ كۈل-

دۇم ، يۈرىكىمىمۇ كۈلدى .

— راست شۇ ، زاڭلىق قىلىمىدىم مەن سىزنى . نېنىڭىز

تاتلىق بولمىسا ، شۇنچە يولنى بېسىپ كېلىپ ، سىزدىن نان ئالام-

تىم ؟ نېنىڭىزنى... سىزنى دەپلا كېلىمەن قېشىڭىزغا...

ئۇ ۋىلىدە قىزىرىپ كەتتى ، خۇددى تونۇردىكى چوغدەك .

— ماڭغىنە ھەي ، قېلىن تاز !

— سىزگە... سىزگە كۆ... كۆيۈپ قالدىم !

ئۇنىڭ مەسۇم كۆزلىرىدە سەبىي ئىشقى ، سەبىي مۆھەببەت

يېلىنچىدى . ئۇ ئۇياتچان كۆزلىرىنى يەردىن ئۈزمەي تۇرۇپ :

— مەنمۇ ! ... — دېدى - دە ، ناۋايخانغا يۈگۈرگەن پېتى

كىرىپ كەتتى . مەن پاتمان - پاتمان شادلىق - ھاياجان يۈدۈپ

ئورنۇمدىن تۈردۈم - دە ، ئۆيگە قاراپ ماڭدىم . ئىچ - ئىچىمدىن

ئۇرغۇپ تۇرغان خۇشاللىق تومۇر - تومۇرلىرىمدا كۆۋرەپ ، ۋۇجۇ-

دۇمنى كۆيدۈرەتتى . سەكرىگۈم ، كېيىك ئوغلىقىدەك ئويناقتى-

غۇم ، «ئۇ ماڭا كۆيۈپ قاپتۇ !... مېنىڭ ئاشقىم بار بولدى !»

دەپ بار ئاۋازىم بىلەن ۋارقىرىغۇم كېلەتتى .

شۇنداق قىلىپ ئۇمۇ ماڭا ئاشىق بولۇپ قالدى . چۈنكى ،

مەنمۇ كېلىشكەن ئىدىم . ئۇنىڭ ئىسمى .
سەن بېشىڭنى كۆتۈرۈپ ، ئەدەمگە سىنىچىلاپ قارىدىڭ . بۇ
ئۇنىڭغا تۇنجى قېتىم سىنىچىلاپ قارىشىڭ ئىدى . راست دېگەندەك ،
ئۇ ناھايىتى چىرايلىق ئىدى ، خۇددى قىز بالا بولسا ، كۆيۈپ
قالغۇدەك : بارماقتەك يوغان ، قاپقارا ، ئۆسكىلەڭ قاشلىرى ئارد-
سىدا پۇرچاقتەك يارىشىملىق خال ، سانجاق - سانجاق ، ئۇزۇن ،
جەسۇرانە كىرىپكىلەرنىڭ ھىمايىسىدە زۇلماتتەك قاپقارا كۆز ،
قىزىق بۇرۇن ، قىزىل مەڭزىلىك يۇپۇمىلاق يۈز...
ئەدەم جىم بولۇپ قېلىۋىدى ، سەن :
— ھە ، شۇنداق قىلىپ ؟ ... دېدىڭ .

چۈنكى ، سەن ئۇنىڭ كەچۈرمىشىگە قىزىقىپلا قالغانىدىڭ .
— شۇنداق قىلىپ ، ئۇنىڭ ئۆيىگە ئەلچىلەر ئەۋەتىلدى . ئەل-
چىلەرنىڭ خۇش خەۋىرىنى ئاڭلاپ ، نەچچە كېچە ئۇيقۇم كەلمىدى .
سېلىنغان تويۇلۇقنى ئاڭلاپ يەنە نەچچە كېچە ئۇخلىيالمىدىم . نام-
راتلىقىمىزنى تۇنجى قېتىم ھېس قىلدىم . نامراتلىقىمىزدىن تۇنجى
قېتىم ئۆكۈنۈپ ، تۇنجى قېتىم يىغلىدىم . چۈنكى ، تويۇلۇق بىزگە
نەسبەتەن تولمۇ ئېغىر ئىدى . بىز بۇنداق تويۇلۇقنى ئون يىلدىمۇ
ئالمايتتۇق .

ئەدەم بېشىنى تامغا تىرەپ ، كۆزىنى چىڭگىدە يۇمۇپ ، جى-
مىپ كەتتى . ئۇنىڭ چەكسىز ئازابلىنىۋاتقانلىقىنى ، ھەسرەتلىنى-
ۋاتقانلىقىنى ھېس قىلىپ ، ئىچىڭ سىيرىلىپلا كەتتى . ئەمما ،
تەسەللىنى ئەڭ ئاخىردا بېرىش ئۈچۈن ، يەنە سورىدىڭ :
— شۇنداق قىلىپ ؟ ...

— شۇنداق قىلىپ ، مەن باشتا مۆھتەرەمقىزىڭ دادىسىغا
نىمكار بولۇپ ئىشلىدىم . ئۇنىڭ دادىسى ئوبدان ئادەم ئىكەن ،
ھەققىمنى خېلى ئوبدان بەردى . مۆھتەرەمقىزمۇ دادىسىدىن ئوغرد-
لىقچە پۇل يىغىپ ، ماڭا بېرىۋاتاتتى . مۇشۇ ھالەتتە بىر يىل
ئۆتىدىغان بولسا ، مۆھتەرەمقىزىڭ تويۇلۇقىغا يەتكۈدەك پۇل ىد-
غالايتتىم . ئەمما ، مەن بىر يىلغىچە سەۋر - تاقت قىلالىمىدىم ،

بىر يىل كۈتۈپ تۇرالمىدىم . ۋىسال قۇچۇشقا بەك ئالدىراپ كېتتىم ، ئېزىپ كەتتىم .

بىر كۈنى قوشنىمىز بىزدىن يوتقان - كۆرپە سوراپ كىرىپ قالدى . ئۇلارنىڭ دېيىشىچە ، ئۆيىگە مېھمان كېلىپ قالغاچقا ، يوتقان - كۆرپىسى يېتىشمەي قاپتۇمىش . بۇ بىزدە ، بولۇپمۇ مەندە گۇمان پەيدا قىلىپ قويدى . چۈنكى ، ئۇلارنىڭ تۇرمۇشى بىزنىڭ تۇرمۇشىمىزدىن خېلىلا ياخشى ئىدى . يوتقان - كۆرپىسىنىڭ يېتىشمەسلىكىمۇ ئەسلا مۇمكىن ئەمەس ئىدى . ئانام گەپ - سۆز قىلمايلا ئۇلارغا بىر يوتقان ، بىر كۆرپە ئېلىپ بەردى .

قوشنىمىز چىقىپ كەتكەندىن كېيىن ، مەن ئاستا ئورنۇمدىن تۇرۇپ ، سىرتقا قاراپ ماڭدىم .

— نەگە بارىسەن ، بالام ؟ — دەپ سورىدى دادام .

مەن راست گەپ قىلدىم :

— كەينىدىن بىر چىقىپ باقايلىكى دېمەن .

— شۇنداق قىلغىنە راست ، قانداق گەپ بۇ ؟

مەن ئۇنىڭ ئارقىسىدىن ئاستا مارىدىم ، كەينىدىن ئاستا ئەگەشتىم . ھەممە پېشكەللىك بىزنىڭ مۇشۇ سۆزىمىزدىن ، مېنىڭ مۇشۇ ماراش - ئەگىشىشىمدىن باشلاندى . مارىمىغان بولسام ، ئەگەشمىگەن بولسام ، مەن بۈگۈنكىدەك بۇنداق بەختسىزلا ئەمەس ، پاسىق ، گۇمراھ بەندىگە ئايلىنىپ قالمايتتىم .

ئەدھەم ئازابلىق ، ھەسرەتلىك تىنىپ قويۇپ ، يەنە جىمىيلا كەتتى . ئۇ ئەمدى ساڭا كەچۈرمىشىنى سۆزلەپ بەرمەيدىغاندەكلا قىلاتتى . شۇڭا ، سەن يەنە سورىدىڭ :

— شۇنداق قىلىپ ؟...

— شۇنداق قىلىپ ، — دېدى ئەدھەم كەچۈرمىشىنى سۆزلەش - نى داۋام قىلىپ ، — قوشنىمىز ئۆزىنىڭ ئۆيى تەرەپكە ماڭماي ، باشقا تەرەپكە ماڭدى .

مەن نېمە قىلىمەن ماراپ ، نەگە بارسا ، نېمىش قىلسا قىلمام - دۇ ، دەپ ئويلاپ ، يېنىپ كەتمەكچى بولدۇم . بىراق ، يەنە قېنى ،

نېمىش قىلىدۇ ، بىر ماراپ باقاي . ئۆزىنىڭ شۇنچە يوتقان -
كۆزىنى تۇرۇپ ، ئەجەب بىزدىن تىلەيدۇيا ، دەپ ئويلاپ ، ئۇنىڭغا
يەنە ئەگەشتىم . ئۇ مېڭىپ - مېڭىپ بىر نەشپۈتلىك
باغقا - باغنىڭ قاق ئوتتۇرىسىدىكى ئالما - نەشپۈت ساقلايدىغان
گەمگە كىرىپ كەتتى . مەن گەمىنىڭ كامىرىدىن مارىدىم ، خۇددى
ئوغرى مۈشۈكتەك . گەمە ئىچىدە - جىنچىراغنىڭ غۇۋا يورۇقىدا
بىر يىگىت ياتاتتى .
بۇ كىمدۇ ؟ ئېلاندىكى تۇتۇش بۇيرۇقى چىقىرىلغان يىگىت
شۇمۇ ، نېمە ؟

مەن شۇنداق ئويلىغاچ جىمىدە قاراپ تۇردۇم . مەنمۇ تونۇ-
مايدىغان بىر ئادەم ئۇنىڭ بىقىنىدىكى جاراھىتىنى تېڭىۋاتاتتى .
ھە ، ئەسلىي بۇ مۇنداق گەپكەن - دە ! «تۇتۇلۇپ قالسا ،
چېرىكلەر مۇشۇ يوتقان - كۆرىپلەر ئارقىلىق بىزنى تۇتۇۋالىد-
سۇن ، تۇتسا ھاپىز ئاخۇننى تۇتاز ...» دەپ قىلغان ئىشكەن بۇ !
ئۆيىنىڭ تۈزلىنىپ كېتىشىدىن ، ئۆزىنىڭ ئۇنىڭغا چېتىلىپ قې-
لىپ ، بېشىنىڭ كېتىشىدىن قورقۇپ ... ھىم ، يا قۇتقۇزمىساڭ ،
قۇتقۇزغاندىكىن ، ھەر بالا كەلسە ئۆزۈڭ تارتىشمايزە بىزگە قارا
ساناشقىنىڭنى قارا ؟ ! ھۇ ، بەتنىيەت ئەبلەخلەر !
مەن شۇلارنى ئويلاپ ، ئاستا ئارقامغا ياندىم . كېتىۋېتىپ
يادىمغا دۈككىدە بىر ئەقىل كېلىپ قالدى . شەيتىنىم ماڭا ئەقىل
ئۆگەتكەنىدى .

سەنلەرنىڭمۇ نىيىتىڭ دۇرۇس بولمىغاندىكىن ، مەنمۇ بىر
چالمادا ئىككى پاختەك سوقايچۇ : ھەم ئۆچ ئالاي ، ھەم خوتۇن
ئالاي . ئەللىك سەر كۈمۈش دېگەن ئاز پۇلمۇ ؟
مۇشۇ يىگىتنى تۇتۇپ بەرگۈچىلەرگە ياكى خەۋىرىنى يەتكۈز-
گۈچىلەرگە ئەللىك سەر كۈمۈش ئىنئام قىلىنىدىغانلىقى توغرىسىدا
تامارغا ئېلانلار چاپلىنىپ كەتكەنىدى . جاكارچىلارمۇ كۈچىمۇ كو-
چا چېپىپ يۈرۈپ ، بۇ ئېلاننى جاكارلاۋاتاتتى .
ئەللىك سەر كۈمۈش ... ئەللىك سەر كۈمۈش مۇت

پايدا !

مەن شۇنداق ئويلىغانىمىز ئۆزۈمنى ناھايىتى قۇدرەتلىك ،
ناھايىتى بەختلىك ھېس قىلىۋاتاتتىم .

ئەللىك سەر كۈمۈش مۆھتەرەمقىزنى ئېلىشىمغا ، ئۆي سې-
لىشقا ، كەسپ - تىجارەت قىلىشىمغا كەڭ - كەڭرى يېتىدۇ .
مەن باي بولۇپ كېتىدىغان بولدۇم - دە !

شۇ كۈنى شېرىن خىيال ئىلكىدە زادىلا ئۇخلىيالمىدىم . خىيا-
لىمدا مۆھتەرەمقىز بىلەن قۇچاقلىشاتتىم ، سۆيۈشەتتىم ، ما-
مۇقتەك كۆكسىگە بېشىمنى قويۇپ ، قۇندۇز چاچلىرىنى
سلايتتىم...

بەختىيارلىق ئىلكىدە بىر كېچىنى ناھايىتى مۇشەققەتتە تال-
ئاققۇزدۇم . ئورنۇمدىن سەھەر تۇرۇپ ئۇدۇل دۈشمەن گازارىمىغا
كەلدىم .

— باشلىقنىڭ كىم ؟ — دەپ سورىدىم بىر قاراۋۇلدىن .

— نېمە ئىشنىڭ بار ئىدى ؟

— بەك مۇھىم گېپىم بار ، تېز مېنى باشلاپ كىر... ھېلىقى

تاغ ئوغرىسى توغرىسىدا...

ئالدىرىغىنىمدىن دۇدۇقلاپ قالدىم . ئۇ باش - ئايىغىمغا

بىر قۇر نەزەر سېلىۋەتكەندىن كېيىن ، ئۈستۈشىمنى چالا قويماي

ئاختۇردى . ئاندىن ئىچكىرىسىدە لاغايلاپ يۈرگەن بىر چېرىككە بىر

نېمىلەرنى دەپ مېنى كۆرسەتتى . ئۇ كېلىپ مېنى باشلىقنىڭ

ئالدىغا باشلاپ كىردى ۋە مېنى كۆرسىتىپ بىرنېمىلەرنى دېدى .

ئەللىك ياشلارغا كىرگەن ، بۇغداي ئۆڭلۈك ، قوڭۇر كۆزلۈك

ئۇ ئوفتېسېر ماڭا قارىدى . كۆزلىرىمىز ئۇچراشتى . ئۇ ھېلىقى

چېرىككە بىرنېمىلەرنى دېۋىدى ، ئۇ چىقىپ كەتتى . ئۇنىڭ قاسقان

شەپكىسىدىكى ھەرە چىشلىق بەلگىلەر تېنىمنى شۇركۇندۇرۇۋەتتى ،

خۇددى ئەجدىھاننىڭ چىشلىرىدەك . لېكىن ، قورقىمىدىم ، قەدىمنى

تىك تۇتۇپ ، ئۇنىڭغا مەغرۇرانە نەزەر بىلەن تىكىلدىم ، خۇددى

خىزمەت كۆرسەتكەن قەھرىماندەك . چۈنكى ، مەنمۇ ھازىر خىزمەت

كۆرسىتىش ئالدىدا تۇراتتىم ؛ خىزمەت كۆرسىتىپ ، ئەللىك سەر كۈمۈشنى قوينۇمغا سېلىپ ، مۆھتەرەمقىزغا مەغرۇر ھالدا ئاشىق-لارچە تىكىلىش ئالدىدا تۇراتتىم ؛ ۋىسال قۇچۇپ ، بەخت تۆشىكىدە مەستخۇشلىنىپ ، مۆھتەرەمقىزنىڭ قەھرىمانى بولۇش ئالدىدا تۇراتتىم .

تىلماچ كىردى . مەن ئەللىك سەر كۈمۈشنى نەق بەرسە ، ھېلىقى «تاغ ئوغرىسى» نىڭ بار يېرىنى دەپ بېرىدىغانلىقىمنى ئېيتىۋىدىم ، ئۇنىڭ كۆزلىرى خۇشاللىقتىن چاقناپ كەتتى . دولام-غا شاپلاقلاپ مېنى بىرمۇنچىنى ماختىۋەتكەندىن كېيىن ، ئالدىمغا ئەللىك سەر كۈمۈشنى تىزىپ قويدى . مېنىڭمۇ كۆزلىرىم چاقناپ كەتتى ، ھاياجاندىن يۈرىكىم يېرىلىپ كەتكىلى تاسلا قالدى . تې-پىرلاپ ئولتۇرالمالا قالدىم . چۈنكى ، مەن ئۆمرۈمدە ئەللىك سەر ئەمەس ، بەش سەر كۈمۈشنى كۆرۈپ باقمىغان ، بەش سەر كۈمۈش-نىمۇ بۇنداق بەختىيارلىق ئىلىكىدە سىلاپ باقمىغانىدىم .

مەن ئۇلارغا ھېلىقى «تاغ ئوغرىسى» نىڭ يوشۇرۇنغان جايىنى ئېيتىپ بەردىم . لېكىن ، ئەللىك سەر كۈمۈشنى ئالغاندىكىن ، نېمە قىلىمەن سورىمىغان گەپنى قىلىپ ، دەپ ئويلاپ قوشنىمىز-نىڭ گېپىنى قىلىمىدىم .

— سەن مۇشۇ يەردە تۇرۇپ تۇر . بىز ئۇنى تۇتۇپ كەلگەندىن كېيىن ، ئاندىن كېتىسەن ، — دېدى .

— نېمىشقا ؟

— گېپىڭ راستمۇ ، يالغانمۇ ، بىز نەدىن بىلىمىز ؟

مەن بىر دەم تۇرغاچ تۇرسام تۇراي دەپ ئويلاپ ، ماقۇل بولدۇم . چۈنكى ، مەن يەنە بىرەر سائەتلەردىن كېيىن دۇنيادىكى ئەڭ بەختلىك ئادەمگە ئايلىناتتىم .

شېرىن خىياللار بىلەن ھېچنېمىنى تۇيمايلا قايتىمەن . بىر چاغدا ھېلىقى ئوفتسېرنىڭ : «قارا ، مۇشۇ يىگىت شۇما ؟» دېگەن ئاۋازى قۇلىقىمغا كىرىپ قالدى . چۆچۈپ قارىسام ، مەن دېمەت-لىك — ئون سەككىز - ئون توققۇز ياشلاردىكى بىر يىگىت

ئالدىمدا ئاجىزانە غالىبلىق بىلەن ماڭا قاراپ تۇراتتى . مەن يۈردىم .
كىمنىڭ چىمىمىدە قىلىشقا پەرۋا قىلماي :
— شۇ... شۇ! — دېدىم .

يىگىت ماڭا شۇنداق غەزەپ بىلەن ئالايدىكى ، ئۇنىڭ سەبىي
كۆزلىرىدىن چاچرىغان غەزەپ ئۇچقۇنى كۆكسۈمنى تېشىپ ئۆتۈپ ،
يۈرىكىمگە سانجىلىپ قالدى ، خۇددى يىلان نەشتىرىدەك . مەن
تېپىرلاپلا قالدىم ، گويىكى ئىچىمگە قوقاس چۈشۈپ كەتكەندەك .
نېمىشقا بۇنچىۋالا تېپىرلاپ كەتكىنىمنى ئوقمايتتىم .
ئۇنى ئاچىقىپ كەتتى . مەن ئورنۇمدىن تۇرۇشۇمغا ئوفىتسېر
ۋارقىرىدى :

— نەگە ؟ !

— ئۆيگە .

ئۇ زەھەر خەندىلىك بىلەن ھىجىيىپ قويدى . تېنىم شۈركۈ-
نۇپ ، يۈرىكىم ئەنسىز دۈپۈلدەپ كەتتى .
— كۈمۈشنى چىقار !
مەن ھەيران قالدىم .

— نېمىشقا ؟ «تاغ ئوغرىسى» نى تۇتۇپ بەردىم يا ، ئەينا ؟
— تۇتۇپ بەردىم ؟ ھا... ھا... ھا... تۇتۇپ بېرىپتۇ ! بىزگە
تۇتۇپ بېرىپتۇ تېخى ! ھەي ، سەن تۇتۇپ بەرمىسەڭمۇ ، بىز تۇتال-
مايتتۇقمۇ ؟ !

مېنىڭمۇ غۇژرىدە ئاچچىقىم كەلدى .
— تۇتساڭلار بولمامدۇ ئەمىسە ئېلان چىقىرىپ يۈرگۈچە ؟
— ...

ئوفىتسېر «ئى - مى» دەپ بولغۇچە سوراقنى مەن باشلىۋې-
تىپتىمەن :

— نېمىشقا ۋەدەڭلەردە تۇرمايسىلەر ؟ !

— كىم ساڭا ۋەدە قىپتۇ ؟

مەن شۇ چاغدىلا ئالداغانلىقىمنى ھېس قىلىپ ، شۇنداق ئاچ-
چىقىم كەلدى :

— سەن! ...

گېنىم ئۆزۈلۈپ قالدى. چۈنكى، بىر چېرىك كۆكسۈمگە مىلتىق تەڭلەپ بولغانىدى. قورقۇپ پۇت - قولۇمدا جان قالمىدى. جان ئاۋۋال ئادەمنىڭ تىزىدىن چىقىپ كېتىدىغان ئوخشايدۇ، تىزىم ئۆزۈمنى كۆتۈرەلمەي، لاسىدە ئولتۇرۇپ قالغىلى تاسلا قالدىم. شۇڭا، مەيلى، كۈمۈشنى بەرسەممۇ بېرەي، جېنىم ئامان قالسۇن، «ئاش بولسا قازان، جان بولسا جاھان» دەپتە - كەن... دېگەنلەرنى ئويلاپ، ئەللىك سەر كۈمۈشنىڭ ھەممىسىنى تاشلاپ بېرىپ، لاغىلداپ تىترەپ تۇرغان پۇتلىرىمنى ئاران - ئاران سۈرەپ، ئىشكەككە قاراپ ماڭدىم.

— توختا!

شىپپىدە توختىدىم.

— نەگە؟

— ئۆي... ئۆيگە...

— ئالدىرما، ئۆيۈڭگە ئۆزىمىز ئاپىرىپ قويىمىز.

ئالدىنغانلىقىمغا بولغان ئۆكۈنۈش، ھاماقەتلىك قىلغانلىقىمغا بولغان پۇشايمان، مىلتىقنىڭ ئىستوۋۇلىدىن مېنى يىلپىزدەك ماراپ تۇرغان ئوق، چېرىكلەرگە، بولۇپمۇ ئۆزۈمگە بولغان غەزەپ - نەپرەتلىرىم مېنى تاغدەك بېسىپ تۇراتتى. شۇڭا:

— ئۆزۈم كېتەلەيمەن ئاپىرىپ قويىمىساڭلارمۇ، ئۆزۈمنىڭ يۇرتىدا ئۆزۈمنىڭ ئۆيىنى تاپالمايدىغان ساراڭ ئەمەس مەن، — دېدىم ساختا سىپايلىك بىلەن چوڭقۇر ھەسرەت - نادامەت ئىلىكىدە.

— ساراڭ ئەمەس؟ ساراڭ بولمىساڭ، ئەللىك سەر كۈمۈشنى دەپ، ئۆز قېرىندىشىڭنى بىزگە سېتىۋېتەمتىڭ؟

— ...

مەن: «ئى - مى» دەپ ئىنجىقلاپ قالدىم. چۈنكى، مەن ئۆزۈمنىڭ راستتىنلا ساراڭ ئىكەنلىكىمنى ئېتىراپ قىلىپ قىلغا - نىدىم.

راست ، مەن ساراڭكەنمەن !

— سەنمۇ تاغ ئوغرىلىرىنىڭ شېرىكى ، شۇنداقمۇ ؟

ئويۇننىڭ قىزىقى ئەمدى چىقۇۋاتاتتى .

— ياق ، شېرىكى بولسام ، ئۇنى تۇتۇپ بېرەتتىم ؟

— شېرىكى بولمىساڭ ، ئۇنىڭ باغدا — گەمىنىڭ ئىچىدە

ئىكەنلىكىنى سەن قانداق بىلىسەن ؟

مەن يەنە : « ئى — مى » دەپ قالدىم . شۇڭا ، مەن بۇ نەس

باسقان جايدىن — ۋەدىسىدە تۇرمايدىغان بۇنداق قېلىن ، نامەرد

مەخلۇقلاردىن تېزىرەك قۇتۇلۇپ كېتىش ئۈچۈن ؛ يەنىلا نىمكارلىد .

قىمنى قىلىپ ، ئاز — ئاز ، ئاستا — ئاستا بولسىمۇ پۇل تېپىپ ،

مۆھتەرەمقىز بىلەن ۋىسال قۇچۇش ئۈچۈن ؛ قوشنىمىزغا بەتتىيەت .

لىكىنىڭ جازاسىنى تارتقۇزۇش ئۈچۈن ، يەنە خۇددى ئالدىمىدىكى

چېرىكلەردەكلا نامەردلىك قىلدىم : قوشنىمىزنىڭ بىزدىن يۈت .

قان — كۆرپە تىلەش ۋەقەسىنى سۆزلەپ بەردىم . بىراق ، ئۇلار

مېنى يەنىلا قويۇپ بەرمىدى .

— يالغان ! سەن چوقۇم ئۇنىڭ شېرىكى ! قورسىقىمىدىكىنى

ۋە دەپ قالما مېنى . مەن بىلىمەن ، سەن شېرىكىڭنى بىزگە

بېرىش ئارقىلىق قوش پايدىغا — ھەم ئەللىك سەر كۈمۈش .

م ئاخباراتقا ئېرىشمەكچى ، شۇنداقمۇ ؟ بۇ سەن خەقنىڭ

بىرى شەكىللەندۈرۈۋالغان ئادىتىڭ . ئاچىق !

ئىكەنلىكى مېنى دارقىرىتىپ سۆرەپ ، قاراڭغۇ بىر ئۆيگە

. ئۆيدە ھېلىقى يىگىت قىپقىزىل قانغا مىلىنىپ ھوشى

نىڭ ئارىلىقىدا سۇنايلىنىپ ياتاتتى . ئىككى چېرىك قانغا

قامچىلىرىنى پۇلاڭلىتىپ ، ماڭا ياۋۇزلارچە قاراپ تۇرات .

لىكىنىڭ بۇ ھالىنى كۆرۈپ ، ئىچىم سىيرىلىپلا كەتتى .

چېرىكلەرگە چېقىپ قويغانلىقىمغا شۇنداق پۇشايمان قىلدىم .

دە ئۆزۈمنى ناھايىتى سەت تىللار بىلەن بىرمۇنچىنى تىللىد .

، قارغىدىم .

چېرىكلەر ھېلىقى يىگىتكە سۇ سېپىشكە باشلىدى . ئۇ بىر .

دەمدىن كېيىن ھوشىغا كېلىپ قىمىرلىدى . ئۇنى ئىككى چېرىك قولتۇقىدىن يۆلەپ تۇرغۇزۇۋىدى ، بويىنى خۇددى ئۆلۈك توخۇنىڭ بويىندەك ساڭگىلاپ قالدى . ئەزاينىڭ ساق يېرى قالمىغان ، بىقەندىكى جاراھىتىدىن قان سىرغىپ تۇراتتى . ئۇچىسىدىكى كۆڭ-لەكمۇ ياكى تېرىسىمۇ پەرق ئەتكىلى بولمايتتى . بېغىش - بېغىش-لىرىم سىرقىراپ ، يۈرىكىم پىزىلداپ ئېچىشىپ كەتتى . بىر چېرىك ئۇنىڭ چېچىدىن تۇتۇپ ، بېشىنى ئۈستۈن قىلدى .
— ئاچە كۆزۈڭنى ! شېرىكنىڭ مۇشۇ شۇما ؟ !

پىزىلداپ ئېچىشىپ تۇرغان يۈرىكىم دۈككىدە قىلىپ قالدى . ئۇ كۆزىنى ئېچىپ ماڭا قارىدى . ئۇنىڭ كۆز نۇرى شۇنچە زەئىپ بولسىمۇ ، لېكىن كۆزۈمنى قۇياشتەك چېقىپ ، كۆكسۈمنى ئوقيا-دەك تېشىپ ئۆتۈپ ، مېنى ساراسىمىگە سېلىپ قويدى . شۇڭا ، مەن ئۇنىڭدىن كەچۈرۈم سوراشقا ئالدىراپ قالدىم :

— مېنى كەچۈر ، ناتونۇش دوستۇم ، پۇل ئۈچۈن — مۇھەببەت ئۈچۈن ۋىجداننى ساتقان ، ۋىجداننى سېتىپ ، پۇلنى ئېلىپ خەجلىيەلمىگەن مەندەك گۇمراھ ، پاسىق بەندىنى كەچۈر ! ئەمما ، ئۇ كەچۈرمىدى ، كەچۈرەلمەيتتى . ئەگەر ئۇنىڭ ئور-نىدا مەن بولغان بولساممۇ ، ھەرگىز كەچۈرمەيتتىم .

— شېرىكىم... ئاشۇ... خە... خەرىتە ئۇ... ئۇنىڭدا...

— ياق !... ياق !... — دەپ ۋارقىرىدىم مەن ، — يالغان ! مەن

ئۇنى تونۇمايمەن !

مەن ھۆركىرەشتىن شىپىپىدە توختاپ قالدىم . چۈنكى ، ئۇنىڭ كۆزلىرى يۇمۇلۇپ بولغانىدى ؛ مېنى ساراسىمىگە سالغان ئۈمىدۋار كۆزلىرى مەڭگۈلۈك يۇمۇلغانىدى ؛ ئۆز بېشىغا كەلگەن كۈلپەتلەر-نى ماڭا يوللۇق ھالدا قالدۇرۇپ ، بۇ رەزىل كىشىلەر (مەنمۇ شۇنىڭ ئىچىدە) بىلەن ئەبەدىلىك خوشلاشقانىدى .

چېرىك ئۇنى خۇددى ئەسكى چاپاندەك پالاقىدە تاشلىۋېتىپ ، ماڭا يۈزلەندى :

— ئېيتە ، باتالىيون شتابىنىڭ مۇداپىئە خەرىتىسى نەدە ؟ !

ئۇ ئۆلۈپ كەتمىگەن بولسىمۇ بىر كاشكى ، ئۇ ئۆلۈپ كەتتى .
ئەمدى مېنىڭ قۇتۇلمىقىم تەس ئىدى . شۇنداقسىمۇ مەن تىرىشچان-
لىق كۆرسىتىپ باقتىم :

— مەن ئۇنى تونۇمايمەن .

— تونۇمساڭ ، ئۇ سېنى : «شېرىكم ئاشۇ شۇ» دەمدۇ ؟ ئۇ
ئۆلدى ، ئەمدى مەن تېنىۋالسام بولۇۋېرىدۇ ، دەپ خام خىيال
قىلما . ئېيتە ، خەرتە نەدە ؟ !

— مەن ئۇنى تونۇۋ...

گېپىم چالا پېتى ئاغزىمدىلا قالدى — يالڭاچلاندىم . بەدىنىم-
گە سىم قامچىلار تارسىلداپ تېگىشكە باشلىدى . مەن ۋارقىرايت-
تىم ، چىرقىرايتتىم ، يۈملىناتتىم ، تىللايتتىم ، قارغايتتىم .
ئەلۋەتتە ، ھېلىقى يىگىتنى ئەمەس . چۈنكى ، مېنىڭ ئۇنىڭدىن
رەنجىش ھوقۇقىم يوق ئىدى . ئۇنى تىللاش ، قارغاش ھوقۇقىم يوق
ئىدى ! ئۇنىڭ «ئۇنداق قازانغا مۇنداق چۆمۈچ» قىلىپ ، مەندىن
ئۆچ ئېلىشى تامامەن يوللۇق ئىدى . ئەگەر ئۇنىڭ ئورنىدا مەن
بولغان بولساممۇ ، چوقۇم شۇنداق قىلىتتىم . شۇڭا ، ئۇنىڭدىن
كەچۈرۈم سورىماي تۇرالمىتتىم : «مېنى كەچۈر ، ناتونۇش ، ئەمما
تونۇش دوستۇم . ھاياتلا بولسام ، ئۆلۈپلا قالسام ، قىساسىڭنى
ئېلىپ ، گۇناھىمنى يۈيمەن !»

ھوشۇمغا كېلىپ ، ئۆزۈمنى تۈرمىدە كۆردۈم...

بىر ھەپتىدىن كېيىن — (1946 - يىلى) 1 - ئاينىڭ
4 - كۈنى پوسكام يىگىتلەر تەرىپىدىن ئازاد قىلىنىپ ، مەن ھايات
قالدىم . ئۆيگە بېرىپ ئۆزۈمنى ئانامنىڭ قۇچىقىغا تاشلاپ ، خۇددى
كىچىك بالىدەك ھۆڭرەپ يىغلاپ كەتتىم .

«دادا ، مېنى كەچۈرگىن ! ئەقىلسىز ئوغلۇڭنى كەچۈرگىن ،
جېنىم دادا ! مەن سېنىڭ ، قوشنامنىڭ ، ناتونۇش دوستۇمنىڭ ،
بارلىق ئاق كۆڭۈل ، ساددا ، جاپاكەش ، بىچارە ، بەختسىز خەلقىم-
نىڭ قىساسىنى ئالماي قويمايمەن !»

مەن ئانامنىڭ باغرىدا تۇرۇپ ، ئۆز - ئۆزۈمگە شۇنداق دەپ

ۋەدە بەردىم .

چۈنكى ، دادام قىناققا بەرداشلىق بېرەلمەي ، تۈرمىدە ئۆلۈپ كېتىپتۇ ، قوشنام ئەل - جامائەتنىڭ ئالدىدا ئېيتىپ تاشلىنىپتۇ . ئالا بىزنى جازالىغانىدى — مەنمۇ ، داداممۇ ، قوشناممۇ تېگىشلىك جازايىمىزنى تارتقاندۇق .

مەن ئانام بىلەن خوشلىشىپ ، پىدائىيلىققا يېزىلدىم . قولۇمغا قورال ئېلىپ ، ئاۋۋال ئۆزۈمدىن قىساس ئېلىشقا باشلىدىم . چۈنكى ، ئۆزۈمدىن قىساس ئالالساملا ، ئاندىن رەقىبلىرىمدىن قىساس ئالالايدىغانلىقىمنى ماڭا ئۇلارنىڭ خوي - پەيلى ئېنىق چۈشەندۈرۈپ قويغانىدى . شۇڭا ، مېنىڭ ئالدىمغا ئەللىك سەر كۈمۈشنى تىزىپ قويغان ھېلىقى ئوفىتسېرنى ھەربىي ئۈستابىنى يادلاپ تۇرۇپ ، ئۇنىڭغا (ئوفىتسېرغا) رەھمەت - تەشەككۈر ئېيتىپ تۇرۇپ ئېيتىۋەتتىم . نېمىشقا رەھمەت ئېيتىسىز دەيسىز ؟ چۈنكى ، ئۇ مېنى پاسىقلىق ، مۇناپىقلىق ، گۈمراھلىقتىن ۋاقىتدا توسۇپ قالدى . بولمىسا مەن مەڭگۈ گۈمراھ بەندە بولۇپ قېلىشىم ، دوزاخ ئوتىغا تۇتۇرۇق بولۇشۇم مۈمكىن ئىدى . ھازىرمۇ دوزاخقا كىردىم . مەنمۇ ياكى بېھىشكىمۇ ، بىلمەيمەن . شۇڭا ، دوزاخ ئوتىغا تۇتۇرۇق بولۇپ قالمايلىقىم ئۈچۈن ، ئۆزۈمدىن مەڭگۈ قىساس ئالدىم . مەن : مۇھەببەتتىن مەڭگۈ قىساس ئالمايمەن ؛ رەقىبلىرىمدىن مەڭگۈ قىساس ئالمايمەن !

ئەدەمنىڭ كەچۈرمىشلىرى شۇ يەردە تۈگىدى . ئارىنى سۈكۈت باستى ، ئىچ - ئىچىڭدىن ھەسرەتلىك يىغا ئۆرلەۋاتاتتى . چۈنكى ، ئۇنىڭ كەچۈرمىشلىرى ساڭا سېنىڭ قىسقا ، ئەمما ئازغۇن ھاياتىڭنى ھەم داداڭنى ئەسلىتىپ قويغانىدى . شۇڭا سەن : — ئىككىمىز تەقدىرداشكەنمىز ، — دېدىڭ ئۆزۈڭنى ئارانلا بېسىۋېلىپ .

ئۇ ساڭا ھەيرانلىق بىلەن قارىدى . سەن بارلىق كەچۈرمىشلەر ئىچىنى ئۇنىڭغا تەپسىلىي ، يوشۇرماي سۆزلەپ بەردىڭ . — ھەقىقىي ئوغۇل بالىكەنسىز ! — دېدى ئۇ سېنى ماخ-

تاپ، — سىزمۇ مەندەك ئۆزىڭىزدىن قىساس ئاپسىز؛ مۇھەببەتتىن قىساس ئاپسىز؛ رەقىبلىرىڭىزدىن قىساس ئاپسىز. مەن شۇنى چۈشىنىپ يەتتىمكى، ئۆزىدىن قىساس ئېلىشنى بىلمىگەن، ئۆزىدىن قىساس ئېلىشقا جۈرئەت قىلالمايدىغان ئادەم ئەڭ بەختسىز ئادەمكەن. ئۆزىدىن قىساس ئالالمايدىغان ئادەم رەقىبىدىنمۇ قەسەس ئالالمايدىكەن! ئاڭلىسام، مۇھەررەمقىز مېنى «كۈتمەن» دەپ يۈرگۈدەك، كۈتسە كۈتۈۋەرسۇن، ناۋادا ھايات قالساممۇ، ئۇنى ھەرگىز ئالمايمەن، ھەرقانچە بىكارغا تەگسىمۇ! ئەمما، ئۇنى مەڭگۈ غايىبەنە سۆيىمەن، شۇ ئارقىلىق ئۆزۈمدىن قىساس ئالىمەن.

سەن جىمىيلا قالدىڭ. چۈنكى، ئۇنىڭ سۆزلىرى سېنى ئويغا سېلىپ قويغانىدى. ئويلىدىڭ، ئويلىغانىپىرى ئۆزۈڭدىن قىساس ئېلىپ — داداڭنىڭ ئۈچ نەزىرىنى بېرىپ بولۇپلا، زۈمەرەتنىڭ باغرىنى تەرك ئېتىپ، جەڭگاھقا كېتىپ ناھايىتى توغرا قىلغانىدى. قىڭنى چوڭقۇر ھېس قىلىدىڭ؛ قەلبىڭدىكى گۈزەل كۈيلەر — جەننەت ساداسىدىن مەھرۇم قېلىشتىن قورقۇپ، مەتسالىنى ئېتىد. ۋەتەن ناھايىتى توغرا قىلغانلىقىڭنى چوڭقۇر ھېس قىلىدىڭ؛ مۇھەببەت، ئازادلىق، دوستلۇق، نىكاھ... ھەققىدە تەكرار — تەكرار ئويلىنىش ئارقىلىق زۈمەرەتنىڭ سۆزىنى بېرىپ، ئۇنىڭغا ئاكا بولۇپ، بىر جۈپ بەختسىزنى بەختلىك قىلىپ، ئاجايىپ ئۇلۇغ ئىش قىلغانلىقىڭنى تېخىمۇ چوڭقۇر ھېس قىلىدىڭ ۋە ئۆز — ئۆزۈڭدىن ئالەمچە پەخىرلەندىڭ. شۇ پەخىرمەنلىك تۇيغۇسى ئىچىدە پىچىرلىدىڭ:

«ئۇنىڭ ئورنىدا مەن بولغان بولساممۇ، چوقۇم شۇنداق قىلىتتىم!»

ئوي — خىياللىرىڭ بوشلۇققا تارقىلىشى بىلەن تەڭلا مەتسالىنىڭ تۈنۈگۈنكى ھاقارەت — تەستەكلىرى كۆڭلۈڭدىن ئۇچۇپ چىقىپلا كەتتى، خۇددى سۇمۇرغىدەك. شۇڭا، پىچىرلىدىڭ: «خەپ، قۇرغۇي»، تۈتۈۋالسام، پەيلىرىڭنى بىر تالدىن —

بىر تالدىن يۇلۇۋەتمەيدىغان بولسام!...»

تۇتالار سەنمىكىن؟

بىلمەيتتىڭ.

26

ئارىدىن تۆت كۈن ئۆتكەندە، پولك شتابىنىڭ تارغىنى بىر ئىشخانىسىغا ئەكىرىلدىڭلار.

— ئۆلۈم جازاسىنى ئىجرا قىلىش توغرىلىق بىرگەدا شتابىدىن بۇيرۇق كەلدى، — دېدى پولك كوماندېرى تۇردىقارى بەگ، — شۇڭا...

بۇنى ئاڭلاپ يۈرىكىڭ قارتىدە قىلىپ كەتتى. كۆز ئالدىڭ قاراڭغۇلىشىپ، زۇلمەت ئىلكىدە قالدىڭ. بېشىڭ پىرقىراپ، ئەسەبلىرىڭ بىر - بىرى بىلەن سوقۇلۇپ، پارە - پارە بولۇپ كەتتى. يۈرىكىڭ ئازابلىق ياشقا ئايلىنىپ، تاراملاپ تۆكۈلدى، مىسالى يامغۇردەك. ئەگەر قەلبىڭدىكى گۈزەل كۈيلەر — جەننەت ساداسى سېنى يۆلەپ تۇرۇۋالمىغان بولسا، ھوشۇڭنى يوقىتىپ، يىقىلىپ چۈشۈشۈڭ مۇمكىن ئىدى.

شۇڭا، سەن تەسەللىگە — ئىلاھىي تەسەللىگە موھتاج ئىدىڭ. ئەمما، ساڭا ھازىر ھېچنېمە تەسەللى بولالمايتتى، ھەتتا ئۆلۈممۇ! چۈنكى، سېنىڭ «قۇرغۇي» دېگەن نام بىلەن ئۆلگۈڭ يوق ئىدى. سەمەندەرلەرچە خىسلەت بىلەن ئۆلۈش ساڭا مەڭگۈلۈك ھايات بېغىشلايتتى. شۇڭا، سەن ئۆزۈڭنى ئوڭشىۋېلىپ، پولكوۋ. نىكىنىڭ سۆزىنى بۆلدۈڭ:

— بىراق، مەن «قۇرغۇي» ئەمەس!

— نېمە ئىسپاتىڭ بار؟ گۇۋاھچىڭ بارمۇ؟

— ...

يەنە لاسىدە بولۇپ قالدىڭ. چۈنكى، سېنىڭ ھېچقانداق ئىسپاتىڭ، ھېچقانداق گۇۋاھچىڭ يوق ئىدى. ۋىجدان - غۇرۇ.

رۇڭ ، غايە - ئېتىقادىڭ ساڭا ئىسپات ۋە گۇۋاھچى بولالمايتتى .
جەڭلەردە كۆرسەتكەن قەھرىمانلىقلىرىڭ ئىسپات ۋە گۇۋاھچى بو-
لالمايتتى ؛ يۈرىكىڭدىكى غەزەپ - ئىسيانلىرىڭ ئىسپات ۋە گۇۋاھ-
چى بولالمايتتى ؛ ھەتتا قەلبىڭدىكى گۈزەل كۈيلەر — جەننەت
ساداسىمۇ ئىسپات ۋە گۇۋاھچى بولالمايتتى .

— بىزنى تەڭلىكتە قويما ، سەمەندەر ، — دېدى پولكوۋنىڭ
چوڭقۇر ئۆتۈنۈش ۋە ھېسداشلىق بىلەن ، — بىزمۇ سېنىڭ «قۇر-
غۇي» لىقىڭغا ئىشەنمەيمىز ، لېكىن ئىشەنمەي بولامدۇ ؟ پاكىت شۇ
تۇرسا... بەلكىم ، سەن «قۇرغۇي» دۇرسەن ياكى ئەمەستۇرسەن .
ئەمما ، بىز پاكىتنى ئاساس قىلمىساق بولمايدۇ . سېنىڭ گازارىم-
دىن بىر كېچە يوقىلىپ كېتىشىڭمۇ بىر پاكىت بولۇپ قالدى .
شۇنچە جەڭلەرنى قىلىپ ، شۇنچە قەھرىمانلىقلارنى كۆرسە-
تىپ ، شۇنچە بەدەللەرنى تۆلەپ ، ئاخىر «قۇرغۇي» بولۇپ قالغىد-
ىنمىنى كۆرۈڭا !... ھۇ ئاناڭنى !

كىمنى تىللىدىڭ ؟
بىلمەيتتىڭ .

ئاھ ، خۇدا ! ماڭا نېمىشقا ئۇزاق ئۆمۈر ئاتا قىلغان بولغىيتى-
تىڭ ؟ نېمە ئۈچۈن ئەزرائىلنى قېشىمغا بىرقانچە قېتىم ئەۋەتىپ
بولۇپ ، يەنە قايتۇرۇپ كەتكەن بولغىيتىڭ ؟ مېنى بۇ دۇنيادا
شەرمەندە قىلىش ئۈچۈنمۇ ؟ ئۇ دۇنيادا دوزاخ ئوتىغا تۇتۇرۇق
قىلىش ئۈچۈنمۇ ؟

قىسمىتىڭدىن چەكسىز ئۆكۈندۈڭ . ئىچ - ئىچىڭدىن
قاينىغۇ - ھەسرەت ، غەزەپ - نەپرەت ، ئۈمىدسىزلىك بۇلدۇقلاپ
قايناپ چىقتى . ئەگەر قەلبىڭدىكى گۈزەل كۈيلەر — جەننەت
ساداسى يۈرىكىڭنى مەلھەملەپ تۇرمىغان بولسا ، بەلكىم ئۆزۈڭنى
تۇتۇۋالالماي ، ھۆڭرەپ يىغلىۋېتىشىڭ مۇمكىن ئىدى ، خۇددى كى-
چىك بالىدەك . ئەگەر داداڭ ساڭا باغرىنى ئېچىپ : «سەن ئۆزۈڭ-
گە ، ۋەجدانىڭغا ، ئىنقىلابقا ، خەلقىڭگە يۈز كېلەلمەيدىغان ئىش
قىلمىغان تۇرساڭ ، نېمىشقا ئۆزۈڭنى ئۆلۈمدىن قاچۇرۇپ يۈر-

سەن؟ نېمىشقا ھەسرەتلىنەن؟ نېمىشقا ئازابلىنەن؟ قەددىڭنى رۇسلا! ئەزرائىلنىڭ ئالدىغا سەمەندەرلەرچە خىسلىتىڭ بىلەن بار! تەڭرى سېنى «مەرھابا» دەپ باغرىغا باسدۇ...» دەپ خىتاب قىلىمىغان بولسا، بەلكىم سەن پولكوۋنىكىنىڭ ئالدىغا تاشلىنىپ، يېلىنىشنىڭ، قەلبىڭنى، ئۆزۈڭنى چۈشەندۈرەلمەي، يىغلاپ تۇرۇپ كەڭچىلىك قىلىشنى ئۆتۈنۈشۈڭ مۇمكىن ئىدى. شۇڭا، سەن قەددىڭنى رۇسلاپ، پولكوۋنىكىغا مەغرۇرانە تىكىلىدىك.

— ئەمما، بىز بۇيرۇقنى باشقىچە ئۇسۇل بىلەن ئىجرا قىلماقچى!

بۇ گەپنى ئاڭلاپ يۈرىكىڭدە تولىمۇ ئاجىز بىر ئۈمىد نۇرى پارلىدى؛ يۈرىكىڭدە سۇس خۇشاللىق جىلۋە قىلدى. شۇڭا، پولكوۋنىكىغا «قانداق؟» دېگەن سوئال بىلەن قارىدىك.

— ئۆلۈشكۈنكى جەڭدە ئورۇنباسار پولك كوماندىرىمىز ناسىر ئاخۇن ئەسرگە چۈشۈپ قالدى. ھازىر ئۇ كۇيباغدا. بىز ئىككى قېتىم ئومۇمىي ھۇجۇمغا ئۆتتۇق، ھەر ئىككىلى قېتىمدا مەغلۇپ بولدۇق. ئەسلىي مەغلۇپ بولمايتتۇق، دۈشمەنلەر ناسىر ئاخۇننى سەپنىڭ ئالدىغا چىقىرىپ قويۇشتى. ناسىر ئاخۇن: «مەن بىلەن كارىڭلار بولمىسۇن، ئېتىڭلار!» دەپ توۋلاپ تۇرغان بولسىمۇ، ھېچكىم ھۇجۇمغا ئۆتۈشكە، ئوق چىقىرىشقا، گىرانات تاشلاشقا پىتىنالمىدى، كوماندىرلارمۇ بۇيرۇق بېرەلمىدى. ماۋۇ ماڭقا، — پولكوۋنىك ئەدەمگە ئالىيىپ قارىدى، — ھېلىقى ئو- فىتسېرنى ئېتىۋەتمىگەن بولسا، ئۇنى ناسىر ئاخۇن بىلەن ئالماش- تۇرغىلى بولاتتى... شۇڭا ئىككىڭلار، — ئۇ نەزىرىنى ساڭا ئاغدۇ- رۇپ داۋام قىلدى، — كۇيباغقا بېرىپ، ناسىر ئاخۇننى قۇتقۇزۇپ كېلىسىلەر. قۇتقۇزۇپ كېلەلسەڭلارلا، ئۆلۈم جازاسى بىكار قىلىنىدۇ، قانداق؟

تومۇر - تومۇرلىرىڭغا بىر خىل شەرەپ تۇيغۇسى تارقالدى.

— جېنىمىز پىدا!

بۇ گەپ ئىككىڭلارنىڭ ئاغزىدىن تەڭلا چىقتى.

— رەھمەت ، پولكوۋنىك !

بۇ سىلەر ، بولۇپمۇ سەن ئۈچۈن تولىمۇ مۈشكۈل ، ئەمما ناھايىتى شەرەپلىك ۋەزىپە ئىدى . شۇڭا ، بۇ ۋەزىپىنى سىلەر جان - دىلىڭلار بىلەن قوبۇل قىلىدىڭلار . سىلەر تەييارلىقنى پۇختا قىلىپ ، تۈن نىسپى بىلەن دۈشمەن ئىشغالىيەتكە كىرىپ ، نىشانغا پەم بىلەن يېقىنلاپ كەلىدىڭلار . ياز كېچىسىنىڭ راھەتتە خەش ھاۋاسى سىلەرگە ھۇزۇر ۋە روھىي كۈچ - قۇۋۋەت بېغىشلايتتى . لېكىن ، بۇ ھۇزۇر ۋە روھىي كۈچ - قۇۋۋەت ئۈمىدىتىن دېرەك بەرمەيتتى . چۈنكى ، سىلەر تەۋەككۈل دەرياسىدىكى بىر جۈپ كېمە ئىدىڭلار . سىلەر قىرغاققا ساق - سالامەت ئۆزۈپ چىقالىشىڭلارمۇ ، يوشۇرۇن خادا تاشلارغا ئۇرۇلۇپ ، پارە - پارە بولۇپ كېتىشىڭلارمۇ مۇمكىن ئىدى . بۇ كەڭرى كەتكەن بىر ئۆرۈكلۈك باغ ئىدى . ئۇنىڭ ئەتراپىغا يوشۇرۇن پوتەيلەر ياسالغان ، ئاكوپلار قېزىلغان ، ھەر ئوتتۇز - قىرىق قەدەم ئارىلىققا بىردىن قاراۋۇل قويۇلغانىدى . سىلەر قارا - ۋۇللاردىن بىرىنى تۇتۇپ «تەل» قىلىپ ، بۈگۈنكى كېچىدىكى پارولنى ، ناسىرئاخۇن پولكوۋنىكىنىڭ قەيەردە ئىكەنلىكىنى... بىلىۋالساڭلار بولمايتتى . شۇڭا ، سىلەر تامنىڭ بۇلۇڭىدا مۈگە - دەپ تۇرغان قاراۋۇلنى تۇتماقچى بولىدۇڭلار . قىسقىغىنە كۆسۈر - لىشىۋېلىپ ، ئىككى تەرەپتىن يېقىنلاپ كەلىدىڭلار . ئارىلىق ئون قەدەمچە قالغاندا ، سەن ئورنىڭدىن تۇرۇپ ، ئۇنىڭغا ئاستا - ئاستا يېقىنلاشتىڭ . بىراق ، قاراۋۇل تۇيۇپ قالدى .

— پارول ! — دەپ ۋارقىرىدى ئۇ . سەن پارولنىڭ جاۋابىنى بىلمىگەچكە ، شىپىدە توختىدىڭ . ئەگەر يەنە ماڭىدىغان ياكى زۇۋان سۈرىدىغان بولساڭ ، ئۇ سېنى ئېتىپ تاشلايتتى .

— پارول !

قاراۋۇل يەنە ۋارقىرىدى . سەن گەپ قىلمايلا قولۇڭنى كۆتۈر - دۇڭ . قاراۋۇل ئالدىڭغا يېقىنلاپ كەلدى . دەل شۇ چاغدا ئەدەم

دوقمۇشتىن پورتىدە چىقىپ ، ئۇنىڭ گېلىنى غىققىدە سىقتى ، سەن غۇسسەدە پىچاق تىقتىڭ . ئەمما ، قاراۋۇلنىڭ مىلتىقىدىن ياڭغىدە ئوق چىقىپ كەتتى . شۇنىڭ بىلەن بارلىق قاراۋۇللار يوپۇرۇلۇپ كېلىشكە باشلىدى . سىلەر ئۇلار بىلەن ئېتىشقاچ چېكىنىدىڭلار . بىراق ، ئاكوپلاردىن خۇددى قارا چۈمۈلىدەك چۇۋۇلۇ-شۇپ چىققان دۈشمەنلەرنىڭ قورشاۋىدا قېلىپ ، ئىشنىڭ بىسىمىلا-سىدىلا قولغا چۈشۈپ قالىدىڭلار .

سىلەر سوراقخانغا ئەكىرىلىپ ، سوراق قىلىنىدىڭلار . ھەربىي كۈچۈڭلار ، ئىككىڭلارنىڭ بۇ يەرگە كېلىش مەقسىتىڭلار دۈشمەنگە ئايان بولغاچقا ، بۇ ھەقتە سىلەردىن ھېچنەمە سوراشمىدى . پەقەت «كۆك بۆرە» نىڭ كىملىكىنىلا سورىدى .

— ئېيتىشە ، «كۆك بۆرە» دېگەن كىم ؟
— بىلمەيمىز !

راستىنىلا بىلمەيتتىڭلار . بىلگەن تەقدىردىمۇ ھەرگىز دېمەيتتىڭلار . ئەمما ، دۈشمەن سىلەرنى بىلىشى مۇمكىن ، بىلىسلا چوقۇم دەيدۇ ، دەپ ئويلىغان بولسا كېرەك ، قىستاپ سوراۋەردى . — سىلەر «كۆك بۆرە» نى ئۆتكەندە ئۆلتۈرۈۋېتىپ-تىكەنسەلەرغۇ ؟ — دەپ سورىدىڭ سەن قامچا بىلەن بىرنى يەپ بولۇپ .

— ئۇنى ئۆلتۈرۈۋەتسەك ، يەنە بىرى پەيدا بولۇپ قالدى .
— «كۆك بۆرە» لەرنى ئۆلتۈرۈپ تۈگىتىپ بولالمايسىلەر . زەرەپشان ، قاراقۇرۇم «كۆك بۆرە» لىرىنىڭ بىرى ئۆلسە ، ئۇنىڭ بىر تامچە قېنىدىن مىڭى تىرىلىدۇ . بۇ «كۆك بۆرە» لەرنىڭ ئورتاق خىسلىتى .

ئەدھەم گېپىڭنى تولۇقلىدى :
— چۈنكى ، ئۇلارنىڭ قەلبى ، تومۇرى ، غايە - ئېتىد-قادللىرى... بىر تۇتاش !

چەكسىز ئىشەنچ ۋە ئىپتىخار بىلەن ئېيتىلغان بۇ سۆزلەر-رىڭلار سوراقچىنى چىچاڭشىتەۋەتتى ، خۇددى كۆكۈيۈن چاققان

ئېشەكتەك .

— تاممادى ، خۇندەن ! — دېدى ئۇ ئۆزىنى باسالماي ،
«كۆك بۆرە» نى سەنلەر ھەقىقەتەن بىلىشىدىكەنسەن - دە ؟ ئۇر !
بەدىنىڭلارغا سىم قامچىلار تارسىلداپ تېگىشكە باشلىدى .
سەن لېۋىڭنى چىڭ چىشلەپ ، قەلبىڭدىكى گۈزەل كۈيلەر —
جەننەت ساداسىغا قۇلاق سالىدىڭ . كۆز ئالدىڭدا گۈزەل بىر دۇنيا
زاھىر بولۇپ ، سېنى باغرىغا ئالدى...

27

چېرىكلەر سىلەرنى دارقىرىتىپ سۆرىگىنىچە زەي پۇراپ تۇردى-
دىغان بىر ئۆيگە ئەكىرىپ ، خۇددى ئەسكى چاپاننى تاشلىغاندەك
پالاقىدە تاشلاپ قويۇپ چىقىپ كېتىشتى . سىلەرنى ئازابلىق
مەستخۇشلۇق مەھكەم قۇچاقلاپ تۇراتتى .
— ۋۇي ، بۇ سەمەندەرغۇ ؟
— ماۋۇ ئەدەمكەن .

ئىككى ئەرنىڭ ناھايىتى تونۇش ئاۋازى قۇلىقىڭغا غۇۋا
ئىكەنلىكى .

«بۇ... بۇلار كىمدۇ ؟... سەمەندەر بىلەن ئەدەم ؟ بىز... بىز
ھازىر قەيەردە ؟»

بىرى سېنى يۆلەپ قۇچىقىغا ئالدى . چاپلىرىڭنى تۈزەشتۈ-
رۇپ ، يۇمشاق ئالىقانلىرى بىلەن يۈز - كۆزۈڭدىكى قانلارنى
سۈرتتى . سەن گىرىمىسەن دۇنيا قوينىدىن قايتىپ چىقىپ ، كۆ-
زۈڭنى ئاچتىڭ . بىرى سېنى يۆلەپ تۇراتتى . لېكىن ، ئۆي بەكمۇ
قاراڭغۇ بولغاچقا ، ئۇنىڭ كىم ئىكەنلىكىنى پەرق ئېتەلمىدىڭ .
— سىز ؟...

— مەن ناسىرئاخۇن ، تاشئاخۇنمۇ بار .
بۇنى ئاڭلاپ تومۇر - تومۇرلىرىڭدا خۇشاللىق ، ھاياجان مەۋج
ئوردى . ئۆزۈڭنى يەنىلا روھلۇق ، ئۈمىدۋار سەزدىڭ .

— سىلەر قانداق بولۇپ قولغا چۈشۈپ قالىڭلار؟ — دەپ سورىدى ناسىر ئاخۇن جاراھەتلىرىڭدىكى قانلارنى كۆڭلىكىنىڭ پىشى بىلەن سۈرتكەچ .

تاشاخۇنمۇ ئەدەمنىڭ ھالىدىن خەۋەر ئېلىۋاتاتتى .
— پولكوۋنىڭ ، بىزنى... بىزنى كەچۈرۈڭ ، بىز ۋەزىپىمىزنى ئورۇندىيالمىدۇق ، — دېدىڭ سەن ئەھۋالنى دوكلات قىلىپ بولغاندىن كېيىن چەكسىز ئەپسۇسلۇق ئىلكىدە .

— ياق ، بۇ سىلەرنىڭ سەۋەنلىكىڭلار ئەمەس ، بۇنى سىلەردىن كۆرگىلى بولمايدۇ . بىلىمەن ، بۇ بىر — ئىككى ئادەمنىڭ قولىدىن كېلىدىغان ئۇنداق ئاسان ۋەزىپە ئەمەس... شۇنچە دېدىم : « مەن بىلەن كارىڭلار بولمىسۇن ، ھۇجۇمغا ئۆتۈۋېرىڭلار ، مىناميوتلارنى بولۇشىغا ئېتىۋېرىڭلار » دەپ ئۇناشمىدى . بىر ئادەمنى دەپ ، ئىندى قىلاب زىيانغا ئۇچرىسا ، سىلەردەك قەيسەر يىگىتلەر بىھۇدە قۇربان بولسا بولامدۇ ؟ ھە ؟

پولكوۋنىڭ بۇ سۆزلىرى ساڭا بىر خىل كۆڭۈل ئازادلىكى بەخش ئەتتى . ئىچ — ئىچىڭدىن سۆيۈندۈڭ . قەيسەر ، قەھرىمان يىگىت ئىكەنلىكىڭنى پولكوۋنىڭ ھازىرمۇ ئېتىراپ قىلىۋاتقاندا . لىقىدىن ، ھۆرمەت بىلەن تىلغا ئېلىۋاتقانلىقىدىن چەكسىز سۆيۈندۈڭ . شۇڭا ، ئۆزۈڭنى ئاقلاپ ، روھىي بېسىم ، روھىي ھاقارەتتىن قۇتۇلۇپ كەتكۈڭ كېلىپ قالدى :

— ماڭا ئىشىنىڭ ، پولكوۋنىڭ ، مەن ھەرگىز « قۇرغۇي » ئەمەس !

— مەن ئىشىنىمەن . بۇ يا بىر ئۇقۇشماسلىق ، يا بىر تۆھمەت !

— رەھمەت سىزگە ، پولكوۋنىڭ .

چەكسىز ھاياجان ۋۇجۇدۇڭنى كۆيدۈرۈپ ، زەخمىناك يۈردى . كىڭگە ئەم ، ئاچچىق ھېس — تۇيغۇلىرىڭغا تەم بولدى . تېرەڭ كېڭىيىپ — كېڭىيىپ ، قەپەستىكى روھىڭ چەكسىز بوشلۇققا قاراپ پەرۋاز قىلدى ، خۇددى سۇمۇرغىدەك . ئۆزۈڭنى شۇنچىلىك

يەڭگىل سەزدىڭ ، گويىكى ئاق قۇ پېيىدەك .
ئەتىسى سەھەردە ئۇ ئىككىسىنى كۆرۈپ ئىچىڭ سىيرىلىپلا
كەتتى . يۈز - كۆزلىرىنىڭ ، بەدەنلىرىنىڭ ساق يېرى قالمىغاندە-
دى . بولۇپمۇ پولكوۋنىڭ جاراھىتى تېنىڭنى سىرقىرتىپ ،
يۈرىكىنى مۇجۇۋەتتى . ئۇنىڭ دېيىشىچە ، دۈشمەنلەر ئۇنى پول-
كوۋنىڭ بولغاندىكىن ، «كۆك بۆرە» نىڭ كىملىكىنى چوقۇم بىلد-
دۇ ، دەپ شۇنداق قىيناپتۇ .

قۇياش ئىككى ئارغامچا بويى ئۆرلىگەندە ، چېرىكلەر سىلەرنى
باغقا ئاچىقىپ ، ئۆرۈكلەرگە باغلىۋېتىشتى .

— ۋۇي ، بۈگۈن ياڭ تۈەنجاڭ پەيدا بولۇپ قاپتۇيا؟ — دېدى
تاشاخۇن پىچىرلاپ ، — قاراڭ ، ئاۋۇ تاماكا شوراپ تۇرغىنى شۇ .
سەن ئۇنىڭغا قارىدىڭ . ئۇمۇ سىلەرگە شۇملۇقانە نەزەردە
قارىغاچ تاماكا چېكىۋاتاتتى . چېرىكلەر باداشقان قۇرۇشۇپ گۆش
غاجىشۋاتاتتى .

— ئۇ سىزدىن ئۆچ ئالماس - ھە ؟
سەن خۇددى ئۆچ ئالمايدىغاندەكلا سورىدىڭ . شۇڭا ، تاشئا-
خۇن مىيىقىدا كۈلۈپ قويۇپ :

— ئالماي قالارمۇ؟ — دەپ ياندۇرۇپلا سورىدى .
دەل شۇ مەھەلدە بىرقانچە قوراللىق چېرىك بىر توپ جامائەت-
نى ئالدىغا سېلىپ كىرىشتى . ئۇلارنىڭ كۆپىنچىسى بالىلار ۋە
قېرى - چۆرىلەر ئىدى . چاچ - ساقاللىرى ئۈچتەك ئاقارغان بىر
بوۋاينىڭ قولىدا بىر تاغ راۋىبى ، يەنە بىر ئادەمنىڭ قولىدا چىراي-
لىققىنە دۇتار ، يىگىرمە ئۈچ ياشلاردىكى بىر يىگىتنىڭ قولىدا بىر
داپ تۇراتتى .

«چېرىكلەر كۆڭۈل ئېچىشماقچى ئوخشايدۇ...»
ياڭ تۈەنجاڭ بىر بېسىپ - ئىككى بېسىپ سىلەرنىڭ قېشىڭ-
لارغا كەلدى - دە ، پولكوۋنىڭتىن :
— كانداك ، ناسىر تۈەنجاڭ ، ئەھۋال ياكىشما؟ — دەپ سو-

پولكوۋنىڭ مەردانە تەلەپپۇزدا جاۋاب بەردى :
— ياخشى ، سىز ئويلىغاندىمۇ بەك ياخشى !
ياڭ تۈەنجاڭ تىلماچقا قاراپ قويۇپ ، خەنزۇچە سۆزلەشكە باشلىدى :

— مېنىڭ كۆپ ۋاقتىم يوق ، قېنى ئېيتىڭ ، «كۆك بۆرە» كىم ؟

— مەن «كۆك بۆرە»نى بىلمەيمەن !

— ئەگەر دەپ بەرسەڭ ، ھاياتىڭغا كاپالەت بېرىمەن .

— ھىم ، مەن سېنىڭ كاپالىتىڭگە موھتاج ئەمەس ! — دېدى
پولكوۋنىڭ غەزەپ بىلەن ، — قېنى ، نوچى بولساڭ ، ھازىرلا ئېيتىدۇ !
قېنى ، ئاتە ، ئاتاماسەن ؟ !

پولكوۋنىڭ مەغرۇرانە روھىي ھالىتى ئۇنىڭ كانۇۋىنىڭ
غۇرۇرىغا تەگكەن بولسا كېرەك ، تاپانچىسىنى پولكوۋنىڭقا قارىتىدۇ .
ياڭ تۈەنجاڭ ئۇنىڭ تاپانچىسىنى بېسىپ ، قولىنى يىغدۇ .
رۇۋەتتى .

— ئاتالمايدۇ دەپ قالغان ئوخشىماسەن ؟

— ئەلۋەتتە ئاتالمايسەن . بىزنى شۇنداق ئاتىدىغان بولساڭ ،
بىزنىڭكىلەر ھازىرلا ھۇجۇمغا ئۆتۈپ ، كۈلۈڭنى كۆككە
سورۇۋېتىدۇ !

پولكوۋنىڭ راست گەپ قىلغانىدى .

— ھىم ، ئاتالمايمىشەن ، قاراپ تۇر !

ئۇ ئەدەمنىڭ قېشىغا كېلىپ :

— قانداق ، سەنچۇ ؟ ! — دېۋىدى ، ياڭ تۈەنجاڭنىڭ كەينىدە
تۇرغان بىر ئوفىتسېر ئۇنىڭغا بىرىنچىلەرنى دەپ پىچىرلىدى . بۇنى
ئاڭلاپ ياڭ تۈەنجاڭنىڭ كۆزلىرى چەكچىيىپ ، چېھرى قەھەرلىك
تۈس ئالدى .

— ھە ، مۇنداق دەيلى ، تۈەنجاڭنى ئېتىۋەتكەن سولتەك ئەس-
لىي سەن ئىكەنسەن — دە ؟

— ھە ، مەن ! — دېدى ئەدەم مەغرۇرانە تەلەپپۇزدا .

ياڭ تۇەنجاڭ سېنىڭ باش - ئايىغىڭغا بىرقۇر قارۇپتىپ ،
تاشئاخۇننىڭ قېشىغا كەلدى . كەلدىمۇ ، ئۇنىڭغا ھەيرانلىق بىلەن
قاراپ قالدى . تاشئاخۇن ئۇنىڭغا مەغرۇرانە تەبەسسۇم سۈڭە قىلد-
ۋىدى ، ئۇمۇ دىمىغىنى قېقىپ قويۇپ :

— قانداق ، تايىڭچاڭ ، يەنە ئۇچرىشىپ قالدۇقۇ ؟ ھۆرمەت
شارابى ئىچمەي ، جازا شارابى ئىچىمىزمۇ ئەمدى ؟

— ئىچسەم ئىچەي ، سېنىڭ جازا شارابىڭ مەن ئۈچۈن
شەرەپ !

ياڭ تۇەنجاڭ كەينىدىكى ئوفتسىيىرىغا بىرىنچىلەرنى دېدى . ئۇ
قول ئاستىدىكىلەرگە بۇيرۇق چۈشۈردى . چېرىكلەر ئەدھەم بىلەن
تاشئاخۇننى يېشىپ ، سورۇننىڭ ئوتتۇرىغا ئەكەلدى .
— ئېيتە ، «كۆك بۆرە» كىم ؟

— «كۆك بۆرە» مەن ، مەن زەرەپشان «كۆك بۆرە» سى !

— «كۆك بۆرە» مەن ، مەن قاراقۇرۇم «كۆك بۆرە» سى !

تاشئاخۇن بىلەن ئەدھەمنىڭ ئارقا - ئارقىدىن بەرگەن جاۋاب-
لىرى ياڭ تۇەنجاڭنى چىچاڭشىتتۇۋەتتى .

— تاممادى !... ئۇر !... ئۆلگۈچە ئۇر !

چېرىكلەر ئىككىسىنى يالىڭاچلاپ ، سىم قامچا بىلەن ئۇرۇشقا
باشلىدى . يۈرىكنىڭ چىرقىرىغان بىلەن ، ئىككىسى چىرقىرمايت-
تى ؛ يۈرىكنىڭ چىدىمىغان بىلەن ، ئىككىسى چىداۋاتتى . ئىككىسى
داق يەردە ئەمەس ، قەلبىگىدىكى گۈزەل كۈيلەر — جەننەت ساداسى
ئۈستىدە يۈمىلىناتتى ، يۈرىكىگە تولىغانىتى .

— قانداق چەنتۇلار ماۋۇ تاياق ئۆتمەيدىغان ؟ ئۈرە ، ئۆلگۈچە
ئۇر !

بۇيرۇق بېرىلەتتى ، ئەدھەم بىلەن تاشئاخۇننىڭ بەدىنىگە قام-
چىلار تارسىلداپ تېگەتتى . داپ ، دۇتار ، راۋابلىرىنى قولتۇقلىد-
شىپ تۇرغان جامائەت بىر - بىرىنى قۇچاقلىشىپ يىغلىشاتتى .
سېخى ، ئادىل ، ئەمما ھېسسىياتسىز قۇياش ئۆرۈك يوپۇرماقلىرى
ئارىسىدىن ماراپ ھىڭگىيىپ تۇراتتى . تۈمۈچۈك ، كاككۈك... لار

پىغان بىلەن سايىرشاتتى .
سەن كۆزۈڭنى ئاچقاندا ، ئىككىسى قىپقىزىل گۆشكە ئايلدى .
نىپ قالغانىدى ، خۇددى يۈرىكىڭدەك . دەل شۇ چاغدا ئىككى
چېرىك بىر داستانغا لازا سۈيى ئاچىقىپ ، ئىككىسىنىڭ بەدىنىگە
سۈركەشكە باشلىدى . ئەمما ، ئىككىسى قىمىرلاپمۇ قويمىدى .
چۈنكى ، ئۇلار ئاللىبۇرۇن ھوشىدىن كەتكەنىدى .
ياشلىرىڭ تاراملاپ تۈكۈلەتتى ، قۇياش يەنىلا ھىڭگىيىپ تۈ-
راتتى . زەرەپشان قۇشلىرى ئەلەملىك سايىرشاتتى .
چېرىكلەر ئىككى چاپانلىق خام ئەچىقىپ ، ئۇنىڭغا ئىككىسىنى
يۈمىلىتىپ ئوردى .

«كېيەنلەۋاتىدۇ يا ؟ نەپەستىن قالغان ئوخشىمامدۇ ؟»
سەن لېۋىڭنى چىشلەپ ، شۇلارنى ئويلىغاچ ناسىر ئاخۇن پۇل-
كۆۋنىكىغا قارىدىڭ . ئۇ كۆزىنى مەھكەم يۇمۇپ ، بۇقۇلداۋاتاتتى ،
خۇددى زەرەپشان دەمدەرلىرىدەك .

لېكىن ، سەن كۆزۈڭنى يۇمۇۋالمايدىڭ ، بەلكى كۆزۈڭنى
چوڭ ئېچىپ ، دوستلىرىڭ بىلەن بىللە خامغا ئورالدىڭ . چېرىكلەر
ئىككىسىنى پۇت - قولىدىن كۆتۈرۈپ ، باغنىڭ ياقىسىغا -
ئاپتاپ ئەڭ كۈچلۈك چۈشىدىغان يېرىگە ئاپىرىپ قويۇپ قويدى .
بۇنىڭدىن قېنىشنىڭ تېخى ئاياغلاشمىغانلىقىنى ھېس قىلىپ تۇرۇ-
شۇڭغا ياكى تۈەنجاڭنىڭ ئاۋازى ئاڭلاندى :

— يىگىتلىرىم ، ئەمدى مەشرەپ ئوينىمايمىز ! قېنى ، ئوي-
ناڭلار ، كۈلۈڭلار !

چېرىكلەر ياكى تۈەنجاڭنىڭ سۆزىنى ئاڭلاپ چۇرقىرىشىپ كەت-
تى . ياكى تۈەنجاڭ سازەندىلەرنىڭ ئالدىغا كېلىپ بۇيرۇق قىلدى :
— قېنى ، ھەي «ناخشا - ئۇسسۇل مىللىتى» ، چېلىشە ،
شوخ - شوخ پەدىلەرگە چېلىش !

بىراق ، ياكى تۈەنجاڭنىڭ ھاقارەت تۈسىنى ئالغان بۇ بۇيرۇقىغا
ھېچكىم پەرۋا قىلمىدى ، ھەتتا قىمىرلاپمۇ قويمىدى . ياكى تۈەنجاڭ
داپچى يىگىتكە ۋارقىرىدى :

— چالە !

يىگىتمۇ قىمىرلىمىدى .

— چالمامسەن ؟

— چالمايمەن !

ياڭ تۈەنجاڭ تاپانچىسىنى چىقىرىپ داپچى يىگىتنىڭ كۆكسىگە قارىتىپ ئاتتى . ئۇ «گۈپپىدە» يىقىلدى . داپ قىپقىزىل قان بىلەن بويالدى . ئەل تەۋرىنىدى ، پىلىموتلار توغرىلاندى . ئۇلار ھازا ئې-
چىپ يىغلاشقا جۈرئەت قىلالماي ، يۈرەكلىرىدە يىغلاشتى . ياشلى-
رى ئېقىپ - ئېقىپ زەرەپشان دەرياسىغا قوشۇلۇپ كەتتى .
— ئىككىڭ چالە !

ئىككى بوۋاي بىر - بىرىگە قارشىپ قويۇپ ، چېلىشقا باشلىدى :

ھاشار سالمىدۇق دەيدۇ ،

كەتمەن چاپىمىز توڭدا .

ئالۋان سالمىدۇق دەيدۇ ،

ئىستان قالمىدى قوڭدا .

ناخشا تېكىستى تىلماچ ئارقىلىق قۇلاقلارغا يەتكۈزۈلۈۋىدى ،
ياڭ تۈەنجاڭ مىيىقىدا ئاچچىق كۈلۈمسىرەپ قويۇپ ، ناخشىنىڭ
داۋامىغا قۇلاق سالدى :

ياغسا يامغۇر شارقىراپ ،

جىرالاردا سەل بولۇر .

گومىنداڭنى يوقاتساق ،

ئارمانىمىز ھەل بولۇر .

پىغانلىق كۈيلەر ، غەزەپكە تولغان ئىلتىجالىق سادالار ئېزگۈ
قەلبىلەردىن نەشتەردەك سوزۇلۇپ چىقىپ ، قاپقارا قانلار مەۋج
ئورۇۋاتقان قاپقارا يۈرەكلەرگە ۋاشىلداپ سانجىلىپ ، ئۇلارنى تول-

غاندۇراتتى . تىلماچ ياكى تۈەنجاڭنىڭ قۇلىقىغا پىچىرلاۋاتقاندا ،
كۈي تېخىمۇ ئەۋجىگە كۆتۈرۈلگەنىدى :

قۇم لاي بىلەن سوقۇلغان
ئەسكى تامدىن چىت ياخشى .
بىلىپ قېلىڭ ، خالايق ،
گومىنداڭدىن ئىت ياخشى .

تىلماچنىڭ ئاغزى مىتىلدايتتى ، ياكى تۈەنجاڭنىڭ لەۋلىرى
لىپىلدايتتى . ئاخىر ئۇ نەشتەرلىك كۈيلەرگە بەرداشلىق بېرەلە-
مەي ، تاپانچىسىنى سۇغۇرۇپ ، ئۇ ئىككىسىنىمۇ ئېتىپ تاشلىدى .
دۇتار ، راۋابلارنىڭ تارلىرى قانغا بويالىدى ، خۇددى يۈرىكىڭنىڭ
تارلىرىدەك . پىغانلىق كۈنلەردىمۇ ، خۇشاللىق كۈنلەردىمۇ ئۇيۇق-
تىن ئوخشاشلا ھىڭگىيىپ چىقىدىغان ھېسسىياتىز قۇياش يەنىلا
ھىڭگىيىپ تۇراتتى . زەرەپشان قۇشلىرى ھەسرەتلىك ئۆكسۈيتتى ،
خۇددى يۈرىكىڭدەك .

— ئەكېلىش !— دەپ ۋارقىرىدى ياكى تۈەنجاڭ .
چېرىكلەر تاشخۇن بىلەن ئەدەمنى كۆتۈرۈپ ئەكېلىشتى .
يازنىڭ نەۋقىران قۇياشى ئۇلارنى بىردەمدىلا تارىشىدەك قاتۇرۇۋەت-
كەندى . چېرىكلەر خامنى يېشىۋىدى ، داق يەردە قىپقىزىل بىر
جۈپ گۆش تېپىرلاپ - تېپىرلاپ توختاپ قالدى . چۈنكى ، ئۇلار-
نىڭ بىر قات تېرىسى خام بىلەن بىللە سويۇلۇپ چىققانىدى .
سېنىڭمۇ يۈرىكىڭنىڭ بىر قات تېرىسى ئاشۇ خامدا قالغانىدى .
شۇڭا ، سەنمۇ كۆزۈڭنى چىڭگىدە يۇمۇپ ، تېپىرلىدىڭ ، ئۆكسۈ-
دۇڭ ، ھۆركىرىدىڭ ، يۇلقۇندۇڭ ، تىللىدىڭ ، قارغىدىڭ ، تىل
بىلەن تەسۋىرلىگۈسىز قايغۇلۇق ، ئازابلىق ھېس - تۇيغۇ دولقۇن-
لىرىغا غەرق بولدۇڭ .

ياكى تۈەنجاڭ ئۈچ ئېلىشنى تېخى توختاتمىغانىدى . چېرىكلەر
تاشخۇن بىلەن ئەدەمگە ياغ چېچىپ ئوت قويۇۋەتتى . ئوت يالقۇ-

نى پەلەككە كۆتۈرۈلدى . زېمىن قىيقاس - چۇقان ، يىغا - زار
بىلەن تولدى . يۈرىكىڭ كۆيۈۋاتاتتى ، يۈرىكىڭ يىغلاۋاتاتتى ،
يۈرىكىڭ...

«قىساس ئالىمەن!... قىساس ئالىمىز!... خەلق چوقۇم قىد-
ساس ئالىدۇ!...»

قەلبىڭدە قىساسكارانە ئۈمىد كۆۋرەيتتى ، خۇددى باھار كەل-
گۈنلىرى بىلەن تولغان زەرەپشان دەرياسىدەك . يۈرىكىڭدە تاشئا-
خۇن ئۆز قولى بىلەن قانداغان ھېلىقى بايراق لەپىلدەيتتى . ۋۇجۇ-
دۇڭدا ئەدەمنىڭ ئۆز - ئۆزىدىن قىساس ئېلىش روھى جەۋلان
قىلاتتى !

28

زېرىكىشلىك ھەم ئازابلىق كېچە باشلانغانىدى . جاراھىتىڭلار
جېنىڭلارنى ياۋۇزلارچە غاجىسا ، قايغۇ - ھەسرەت يۈرىكىڭلارنى
ئېكەكدەيتتى . ئون نەچچە تال يۇلتۇز چاراقلاپ تۇرغان كىچىككىنە
تۇڭلۇكتىن چېكەتكىلەرنىڭ چىرىلداشلىرى لەيلەپ - لەيلەپ ئۇ-
چۇپ كىرىپ ، سىلەرگە جەڭگاھ ناخشىسى — ھۇررا سادالىرىنى
ئەسلىتەتتى .

ئۆز سەپداشلىرى بىلەن ئورتاق غايە — ئىنسانىيەت ئازادلىد-
قى ، تىنچلىقى ، باراۋەرلىكى ئۈچۈن ھۇررا سادالىرى ئىچىدە ئاتا-
كىغا ئۆتۈپ ، دۈشمەننى سۈر - توقاي قىلىش نېمىدىگەن كۆڭۈل-
لۈك ! ئازادلىق ئۈچۈن مەردلەرچە قۇربان بېرىپ ، جەننەت ساداسى
ئىچىدە مەڭگۈلۈك ھاياتقا تەبەسسۇم بىلەن قەدەم بېسىش نېمىدىگەن
شەرەپلىك ! ؟

ئەپسۇسكى ، سەن بۇنداق كۆڭۈللۈك كۈرەش قاينىمىدىن ،
بۇنداق شەرەپلىك ھاياتتىن مەھرۇم قىلىش ئالدىدا تۇراتتىڭ .
ھەممىسى مېنىڭ «قۇرغۇي» ئەمەسلىكىمگە ئىشەندى ، لېكىن
«كۆك بۆرە» نىڭ ئاخباراتىنى كۆرۈپ ، «كۆك بۆرە» نىڭ ئاخبارا-

تىنى ئاڭلاپ ئىشەنمەي تۇرالمىدى ، ناسىر ئاخۇن پولكوۋنىڭ ئىشەن-
گەن بىلەن ، ئۇنىڭمۇ قولىدا پاكىتى يوق .

ئاھ ، خۇدا ، مەن «قۇرغۇي» ئەمەسلىكىم ئىسپاتلانماي تۇ-
رۇپلا ئۆلۈپ كېتەرمەنمۇ؟... سەن ھەممىنى كۆرۈپ تۇرغۇچى ،
ھەممىنى بىلىپ تۇرغۇچى ، ھېكمەت بىلەن ئىش قىلغۇچى ! ماڭا
رەھىم قىل ، ماڭا ئىچىڭ ئاغرىسۇن ، ماڭا پۇرسەت بەر . «قۇر-
غۇي» نى ئۆز قولۇم بىلەن تۇتۇپ ، ئۇنىڭ ھەقىقىي ئەپت - بەشىرد-
سىنى ئېچىپ تاشلىشىمنى نېسىپ ئەت ! ئۇنىڭ تۈكلىرىنى ئۆز
قولۇم بىلەن يۇڭداپ ، بويىنىنى ئۆز قولۇم بىلەن تولغاچ ئۈزۈپ ،
يارلىقتا قۇربان بولغان يۈز نەچچە جەڭچىنىڭ ، «كۆك بۆرە» نىڭ ،
ئىسكەندەرنىڭ... قىساسىنى ئېلىشقا مۇيەسسەر قىل !

تەڭرىگە يازغان خېتىم تەگكەنمىدۇ ؟

دەردلىرىم دىل تارنى چەككەنمىدۇ ؟

لەنتى «قۇرغۇي»...

— سەمەندەر ؟

ئىلتىجالىرىڭنى پەرىشتىنىڭ شىۋىرلاشلىرىدەك يېقىملىق بىر
ئاۋاز بۆلۈۋەتتى . چۆچۈپ كۆزۈڭنى ئاچتىڭ .

— ناسىر تۈەنجاڭ ؟

بۇ ئاۋاز يەنە تەكرارلاندى . سىلەر تۇڭلۇككە قارىدىڭلار . تۇڭ-
لۇكتە بىر كۆلەڭگە — ئاق روماللىق بىرى ماراپ تۇراتتى .

— سىز كىم ؟ — دەپ سورىدى ناسىر ئاخۇن پولكوۋنىڭ .

— مەن — «پەرىشتە» .

پەرىشتە ؟... بۇ راستتىنلا پەرىشتىمىدۇ ياكى ئىسمى پەرىشتە-
مىدۇ (پەرىشتىخانمىدۇ) ؟ بەلكىم پەرىشتىدۇ ، ئاللا بىزنى قۇتقۇ-

زۇشقا ئەۋەتكەن پەرىشتىدۇ . شۇنداق بولغاي ئىلاھىم !...

خىياللىرىڭنى «پەرىشتە» شىۋىرلاپ ئۈزۈۋەتتى :

— ما ناننى ئېلىڭلار .

سەن ئورنۇڭدىن تۇرۇپ ، «پەرشتە» سۈنۈپ بەرگەن ناننى
ئالغاج :

— سىز كىم؟ — دەپ سورىدىڭ .

— دېدىمىيا ، مەن «پەرشتە» .

— «پەرشتە» ؟ !... ئۆتكەندە بىزنى تۈگمەن ئېرىقى بويىدا

قۇتقۇزۇپ قالغان «پەرشتە» ما ؟

— ھەئە ، ئېتىم لالىگۈل ، دوستىڭىز ھېزىمنىڭ سىڭلىسى

لالىگۈلچۇ . مەن سىزنى تۈنۈگۈن بىر كۆرۈپلا تونۇۋالدىم ، بىراق

سىز مېنى شۇنچە ئېنىق كۆرۈپ تۇرۇپمۇ تونۇيالمىدىڭىز .

ھېزىم ؟ قايسى ھېزىمدۇ ئۇ ؟

سەن گاڭگىراپلا قالدىڭ . چۈنكى . سېنىڭ ھازىرغىچە «ھې-

زىم» ئىسىملىك دوستۇڭ يوق ئىدى .

— ھېزىم ؟ قايسى ھېزىم ئۇ ؟

— ئۇنتۇپ قالدىڭىزما ؟ قاغىلىقنىڭ غوجىئېرىق يېزىسى

شورئېرىق كەنتىدە سۇلايمان ئىشاننىڭ ئېتى چىشلەپ ئۆلتۈرۈۋەت-

كەن ھېزىمچۇ ؟

بۇنى ئاڭلاپ ، سەن تامامەن ئۇنتۇپ كەتكەن ھېزىم بىلەن

سۇلايمان ئىشان دۈككىدە ئېسىڭگە چۈشتى - دە ، تۈنۈگۈن ياك

تۈەنجاڭلارغا تەزىم قىلىپ يۈرگەن ، ئاپئاق ساقاللىق ، يەتمىش

ياشلاردىكى ، قىپقىزىل مەڭزىلىرىنى خۇددى سۆگەت يىلتىزلىرىد-

دەك قورۇق باسقان ، چوڭ - چوڭ كۆزلىرىدە خۇشامەت ، يۈز-

سىزلىك ، شۇملۇق ، ھىيلىگەرلىك ئەلەڭگىپ تۇرىدىغان بىر ئادەم-

نى كۆز ئالدىڭىغا كەلتۈردۈڭ .

— ئەھۋال قانداقراق ؟ — دەپ سورىدى پولكوۋنىڭ نا-

سىرئاخۇن .

— چاتاق ، بەكلا چاتاق ! — دېدى «پەرشتە» شىۋىرلاپ ، —

سىلەرنى ئۆگۈنلۈككە — جۈمە نامىزىدىن كېيىن ھېلىقى ئىككى

يىگىتنى ئۆلتۈرگەندەك قىيناپ ئۆلتۈرىدىكەن ، سۇلايمان ئىشان

شۇنداق دەيدۇ .

سەنمۇ ، پولكوۋنىكمۇ ئۇنىڭدىن قايتا بىرنەرسە سورىمىدىڭلار
ھەم ئۇنىڭ بۇ خەۋىرىدىن ھېچقانداق تاسادىپىيلىق ، يېڭىلىق ھېس
قىلمىدىڭلار ، بولۇپمۇ سەن . چۈنكى ، پولكوۋنىكىنى كوزىر قىل-
لىپ ، ئۇنىڭدىن پايدىلىنىش ئۈچۈن ، ئۇنىڭغا ئالدىراپ قول سالال-
مايدىغانلىقىنى ، لېكىن ئۆز تەقدىرىنىڭ تاشاخۇن بىلەن ئەدەم-
نىڭ تەقدىرىدەك بولىدىغانلىقىنى سەن ئوبدان بىلەتتىڭ .

ئەمما ، سەن ھېس - تۇيغۇسىز ، خىيال - تەپەككۈرسىز
قېتىپلا قالغانىدىڭ . بۇ نېمە ئۈچۈن ؟ زادى نېمە ئۈچۈن ؟ بۇ
سېنىڭ ئۆلۈمدىن قورققانلىقىڭنىڭ ئىپادىسىمۇ ؟ ياق ! ھاياتقا بول-
غان تەشۋالىقىڭمۇ ؟ ياق ! ئۆلۈمگە بولغان تەييارلىقىڭمۇ ؟ ياق !
چۈنكى ، سېنىڭ ئۆلۈمگە بولغان تەييارلىقىڭ بۇنداق ئەمەس
ئىدى . ئەمەس نېمىشقا ؟ زادى نېمىشقا ؟ بۇ «قۇرغۇي» دېگەن
شەرمەندە نامىڭنىڭ بۇ دۇنيادا مەڭگۈلۈك يىلتىز تارتىپ قالىدىغان-
لىقىدىن ھاسىل بولغان ئەبەدىيلىك ئازاب - ھەسرەت ئاتا قىلغان
بەھوشلۇق يادنامىسىمۇ ؟ شۇنداق !

— سىز بىر ئامال قىلىپ يىگىتلەرگە خەۋەر يەتكۈزۈپ قوي-
سىڭىز ، بىز بىلەن كارى بولماي ، دۈشمەننىڭ ياردەمچى قوشۇنى
يېتىپ كېلىشتىن بۇرۇن ھۇجۇمغا ئۆتۈۋەرسۇن . بىز رازى ، ئۇ
دۇنيا - بۇ دۇنيا رازى !

ناسىر ئاخۇن پولكوۋنىك سېنى جەينىكى بىلەن ئەمەس ، مۇشۇ
سۆزلىرى ئارقىلىق ئوقۇپ ئېسىڭگە كەلتۈردى .

— مەن خەۋەر قىلالمايمەن ، چۈنكى ھېچقايسىمىزنى سىرتقا
چىققىلى قويمايدۇ . «كۆك بۆرە»گە مەن دەپ قوياي ، شۇ خەۋەر
قىلسۇن .

سېنىڭ ئۇلۇغ - كىچىك تىنىقلىرىڭنى «پەرىشتە» بۇزدى :
— قورقماڭلار ، ئىككىڭلارنى «كۆك بۆرە» بىلەن ئىككىمىز
قۇتقۇزۇۋالغىمىز .

«پەرىشتە» شۇنداق دەپلا غايىب بولدى ، خۇددى
پەرىشتەدەكلا .

قۇتقۇزالارمۇ؟

بىلمەيتتىڭ .

بىز؟ بىز دېگىنى كىملىرى؟ «كۆك بۆرە» چۇ؟

بىلمەيتتىڭ؛ «كۆك بۆرە» نىڭ سۇلايمان ئىشاننىڭ ئۆيىدە مە-
دىكار بولۇپ ئىشلىگەن چاغلاردىكى دوستۇڭ ئابدۇللا ئىكەنلىكىنى
بىلمەيتتىڭ؛ ئۇنىڭ «كۆك بۆرە» نىڭ ئەۋلادى ئىكەنلىكىنى، ھا-
زىر زۇمرەت ئارقىلىق سىلەرنى ئاخبارات بىلەن تەمىنلەپ كېلىۋات-
قان «كۆك بۆرە» ئىكەنلىكىنى بىلمەيتتىڭ .

سۇلايمان ئىشان؟... ئۇ بۇ يەردە نېمىش قىلىدىغاندۇ؟

ھەيران قالدىڭ . چۈنكى ، سەن سۇلايمان ئىشاننىڭ كۈيىغاندۇ-
مۇ كاتتا قورۇسى ، خوتۇن - بالىلىرى ، يەر - زېمىن ، باغۋارلىق-
رى ، چارۋا ماللىرى بارلىقىنى بىلمەيتتىڭ ؛ ئۇنىڭ قاغىلىقىنىڭ
غوجىبېرىق يېزىسى شورئېرىق كەنتىدىكى يەر - زېمىن ،
قورۇ - جايلىرىنى ئوغۇللىرىغا بېرىپ ، ئۆزى مۇشۇ
يەردە — زەرەپشان دەرياسى بويىدىكى ئوت - سۈيى مول ، تۇپرىقى
مۇنبەت ، خەلقى ئاق كۆڭۈل ، ساددا بۇ قەدىمىي يۇرتتا ياشاپ
كېلىۋاتقانلىقىنى بىلمەيتتىڭ .

قايغۇ - ھەسرەت بىلەن تولغان كېچە داۋام قىلاتتى...

«ھېزىم؟...»

خىيال سۇمۇرغۇڭ قاغىلىقىنىڭ غوجىبېرىق يېزىسى شورئې-
رىق كەنتىگە قاراپ پەرۋاز قىلدى...

29

بۇ سەن ئون ئۈچ - ئون تۆت ياشقا كىرگەن ، ئائىلەڭلارنى
نامراتلىق راسا كۆتۈرۈپ باسقان چاغلاردا يۈز بەرگەن ئىشلار
ئىدى :

ئاز - تولا پۇل - پۇچەك ، ئاش - ئاشلىق تېپىپ كېلىش
نىيىتى بىلەن يۇرتتىن چىقىپ كەتتىڭلار . داداڭ ئەتىدە - ئاخشامدا

ھەمراھ بولىدۇ دەپ ، سېنى كەينىگە سېلىۋالغانىدى .
 سىلەر ئۇيان ئايلىنىپ ، بۇيان چۆرگىلەپ ، ئاخىر بىر كۈنى
 قاغىلىقنىڭ غوجىئېرىق يېزىسىغا كېلىپ قالدىڭلار . داداڭ بىر
 مويسىپىت كىشىگە كېلىش مەقسىتىنى ئېيتىۋىدى ، ئۇ كىشى
 سىلەرنى سۇلايمان ئىشان دېگەن ئادەمگە تونۇشتۇرۇپ قويماقچى
 بولۇپ ، شورئېرىق كەنتىگە باشلاپ ماڭدى . ئۇنىڭ دېيىشىچە ،
 سۇلايمان ئىشاننىڭ تۆت يۈز مودىن ئارتۇق يېرى ، بەش يۈز مودىن
 ئارتۇق قومۇشلۇق - ئوتلىقى ، يىگىرمە بىر ئائىلىلىك يىللىقچە -
 سى ، ئون يەتتە ئائىلىلىك ئوتاقچىسى ، تۆت خوتۇنى ، يەتتە ئاشپەت -
 زى ، سەككىز نەپەر ئون تۆت - ئون بەش ياشلاردىكى «باقما
 بالىسى» ؛ ئالتە يۈز تۇياقتىن ئارتۇق قوي - كالا ، ئات - ئېشەك -
 كى ، بەش - ئالتە جايدا كاتتا قورۇ - جايلىرى بار ئىمىش .
 سىلەر شورئېرىققا كۈن ئولتۇرغاندا يېتىپ كەلدىڭلار . ھېلى -
 قى كىشى سىلەرنى نۇرۇللا ئاقساقال ئىسىملىك قىرىق ياشلاردىكى
 سېرىق چىراي ، ئېگىز بوي ، قاۋۇل ، سۈرلۈك بىر كىشىگە تونۇش -
 تۇرۇپ قويدى . ئۇ سۇلايمان ئىشاننىڭ غوجىدارى بولۇپ ، سىلەر -
 نى ئىشلىتىشكە ئاسانلا ماقۇل بولدى . ھېلىقى كىشى سىلەر بىلەن
 خوشلىشىپ قايتىپ كەتتى . نۇرۇللا ئاقساقال سىلەرنى ئاتخانىنىڭ
 يېنىدىكى چەللە ئاستىغا باشلاپ كېلىپ :
 — مۇشۇ يەردە ئولتۇرغاچ تۇرۇڭلار ، ئىشلەمچىلەر ھازىرلا
 كېلىدۇ ، — دەپ كۆزدىن غايىب بولدى .
 سىلەر سۈپىدا ئولتۇردۇڭلار . ئاق قۇشقاچلار كەچكى شەپەقتە
 يۇيۇنغاچ سېسىق سامان ئارىسىدىن دان ئىزدەشەتتى . سىلەرمۇ ئاق
 قۇشقاچ — دان ئىزدەپ يۈرتىدىن ئايرىلغان مۇساپىر ئاق قۇشقاچ
 ئىدىڭلار . ئوڭ تەرەپتىكى يەنە بىر چەللە ئاستىدا ئىككى ئايال
 مەدىكار ئېشى ئېتىۋاتاتتى . گۈگۈم يېيىلىپ ، نۆكچا چىراغلار
 يېقىلغاندا ، ئىشلەمچىلەر كەتمەن - تاغارلىرىنى ، پادىچىلار
 قوي - كالىلىرىنى ھەيدەپ قورۇغا بىردىن - ئىككىدىن كىرىپ
 كېلىشتى ۋە ھايال ئۆتمەي سىلەر ئولتۇرغان سۈپىغا كېلىپ ئولتۇ .

رۇشتى . داستىخان سېلىندى . سىلەرمۇ داستىخاندىن ئورۇن ئې-
لىپ ، بىر قانچىدىن زاڭغا ئىگە بولدۇڭلار . ئاندىن پادىچىلارنىڭ
ياتقىغا كىرىپ ، ئازراق گۆڭ - مۇڭ قىلىشقاندىن كېيىن ، ئۆ-
زۈڭلارنى شال پاخىلىنىڭ ئۈستىگە تاشلاپ ئۇيقۇغا كەتتىڭلار .
ئەتىسى سەھەردىلا يەنە مەدىكار ئېشى پىشتى . سىلەرمۇ مەدد-
كارلار قاتارىدا ئولتۇرۇپ ئاش ئىچىشۋاتقاندا ، قېشىڭلارغا گەۋد-
لىك ، خام سېمىز ، قارىمۇتۇق ، قىزىل مەڭزىلىك ، چۈپۈر قاش ،
چار ساقال ، كىچىككىنە بېشىغا قازاندەك سەللە ئورنىالغان بىر
ئادەم يەتتە - سەككىز زاغرا سېلىنغان بىر ياغاچ لېگەننى كۆتۈرۈپ
چىقتى .

— بالام ، ئاۋۇ ئادەم كىم؟ — دەپ سورىدى داداڭ يېنىدىكى
ئىشلەمچىدىن .

— سۇلايمان ئىشان دېگەن شۇ .

سۇلايمان ئىشان قولىدىكى لېگەننى داستىخانغا قويۇپ :
— ھە ، بالىلىرىم ، ئىچىڭلار ، ئۇماچ دېگەن ئىچىشلىك ھەم
سىڭىشلىك ئوبدان غىزا ، زىيان قىلمايدۇ ، قوقاققا تەگمەيدۇ . بۇ
غىزانى ئۇلۇغ پەيغەمبىرىمىزمۇ ناھايىتى ئۇلۇغلاپ ئىچكەن...
قېنى - قېنى ، بىر توغرامدىن نان چىلاڭلار ، — دېدى خۇشال -
خۇرام ھالدا ، — پەيغەمبىرىمىز : «گۆشسىز غىزا يېمەڭلار» دې-
گەن . ناننى ئاشقا چىلاپ يېسە گۆش يېگەندەك بولىدۇ ، — ئۇ ناننى
ئۈشتۈپ ، ھەربىر ئىشلەمچىنىڭ ئالدىغا بىر توغرامدىن ناننى
«پوك - پوك» تاشلىدى ، — ھە قېنى ، گۆش توغرىغاندەك...

ئويلىدىڭ : ئەجەب ئوبدان ئادەمكەنيا بۇ !
سۇلايمان ئىشان ناننى تارقىتىپ سىلەرگە كەلگەندە ، توختاپ
قىلىپ :

— ھە ، يېڭى مېھمان سىلەر بولامسىلەر؟ — دەپ سورىدى
ئىككىڭلارغا سىنچىلاپ قاراپ .

— ھەئە...

داداڭ يۈرتۈڭلارنى ، ئۆزىنى ، سېنى قىسقىچە تونۇشتۇردى .

— ئاشلىرىنى ئىچىپ بولۇپ ، قېشىمغا كىرسىلە ، — دېدى سۇلايمان ئىشان ئالدىڭلارغا بىر ناننى پۈتۈنلا قويۇپ .
يەنە ئويلىدىڭ : راست ئوبدان ئادەمكەن !
شۇنداق قىلىپ ئىككىڭلار سۇلايمان ئىشاننىڭ ئىشلەمچىسى بولۇپ قالدىڭلار .
ھەش - پەش دېگۈچە يەر - جاھان ئىسىنىپ ، زېمىن يېشىل - لىققا پۈركىنىپ ، گۈل - چېچەكلەر ئېچىلىپ ، قۇشلار سايرىد - شىپ ، ئالەم تېخىمۇ گۈزەل تۈس ئالدى . دۇنيا گۈزەللەشكەنسىرى سىلەر ئالدىراش بولۇپ كەتتىڭلار ، ھەتتا بەزىدە باش قاشلىغۇدەكمۇ ۋاقىت تاپالماي قالاتتىڭلار . چۈنكى ، سۇلايمان ئىشان ئېيتقان بىرىنچى ئەزان بىلەن تەڭلا ھەرقايسىڭلار ئۆز ئىشىڭلارنىڭ پېشىنى تۈتۈپ بولاتتىڭلار . سەن ، يەكەن چىلتەنلىرىمدىن ئەكېلىنىپ ، سۇلايمان ئىشاننىڭ «باقما بالىلىرى» بولۇپ قالغان ئايلىكم ، ئابدۇللا دېگەن ئىككى بالا ، مۇشۇ شور ئېرىقلىق ، ھازىر سۇلايمان ئىشاننىڭ مەدىكارلىرىغا ئاش - تاماق ئېتىدىغان ، ئېرى بەش - ئالتە يىل بۇرۇن ئۆلۈپ كېتىپ تۇل قالغان سېلىمخان ئىسىملىك بىر ئايالنىڭ سەن دېمەتلىك ھېزىم ئىسىملىك ئوغلى تۆتىڭلار ئېغىللاردىن قىغ چىقىراتتىڭلار ، تاغلارغا قىغ ئۇسۇپ ، ئىنجىق - لاپ تۇرۇپ ئېشەكلەرگە ئارتىپ ، ئېتىزلىققا ئاپىرىپ تۆكەتتىڭ - لار ، چاپاتتىڭلار . قوش ھەيدەپ ، يەر تاختىلايتتىڭلار . ئۇرۇق سېلىپ ، سۆرەم سۆرەيتتىڭلار... ۋاي - ۋوي ، ئىشىڭلار شۇنچە كۆپ ، چوڭلار قىلىدىغان ئىشلارنىمۇ سىلەر قىلاتتىڭلار . كەچتە شۇنداق ھېرىپ كېتەتتىڭلاركى ، قورۇغا پۈتلىرىڭلارنى ئاران - ئاران يۆتكەپ كېلەتتىڭلار - دە ، زىيان قىلمايدىغان سىڭىشلىك غىزا — ئوماچنى خالاپ - خۇلۇپ ئىچىپلا ، ئۆزۈڭلارنى شال پاختىلىغا تاشلاپ ئۇيقۇغا كېتەتتىڭلار ، خۇددى دۇندەك . راسا شې - رىن ئۇخلاۋاتقاندا ، يەنە شۇ ئەزاننىڭ ئوقۇشى بىلەن ئويغىنىپ ، ئالدىراپ - سالدراپ تۇرۇشقا مەجبۇر بولاتتىڭلار .
بىر كۈنى ئەزان بوشراق ئېيتىلىپ قالدىمۇ ياكى سىلەر بەك

قاتتىق ئۇخلاپ قالدىڭلارمۇ ، «قوپۇشە ، ھوي ئېشەكلەر !» دېگەن ئاۋاز بىلەن تەڭ قۇلاقلىرىڭلار بىر - بىرلەپ سوزۇلۇپ ، ئاندىن ئۇيقۇڭلار ئېچىلدى . سەن : «قۇلىقىم ئۆزىڭنىڭ قولىدا قالدىمۇ نېمە ؟» دەپ ئويلاپ ، نۇرۇللا ئاقساقالنىڭ قولىغا قارىدىڭ . چۈنكى ، قۇلىقىڭ شۇنداق قاتتىق ئاغرىپ كەتكەنىدى . سېنىڭ تەشۋىد - شانە قارىشىڭ نۇرۇللا ئاقساقالغا ئالسىۋاتقاندا كۆرۈنۈپ كەتكەن چېغى :

— نېمە ئاليسىسەن ، ھوي تاغلىق !؟ — دەپ يۈزۈڭگە كاپات بىلەن بىرنى سالىدى .
كۆزۈڭدىن ئوت چاقناپ ، يۈزۈڭ پىرىلداپ ئېچىشىپ كەتكەچكە ، بوغۇزۇڭغا يىغا قاپلىشىپ قېلىپ ، «ئالايىدىم» دەپ ئۆزۈڭنىمۇ ئاقىلىيالمىدىڭ .

نۇرۇللا ئاقساقال گەدىنىڭلاردىن ئىتتىرە - ئىتتىرە سۇلايمان ئىشاننىڭ شاھانە ھۇجرىسىغا ئەكىردى . ياۋا ئۆردەك گۆشى يەپ ئولتۇرغان سۇلايمان ئىشان سىلەرنى كۆرۈپ ، نۇرۇللا ئاقساقالدىن :

— نېمىش بولدى ؟ — دەپ سورىدى بەخىرامان ھالدا .
— ئىشانىم ، بۇ ھارامتاقلار كۈندىن - كۈنگە ھۈرۈنلىشىپ كېتىۋاتىدۇ . توخۇ چىلىنغاندىكىن ، ئورنىمىزدىن قوپىلى دېمەي ، ئەزاننى ئاڭلاپ تۇرۇپ بېشىنى چۈمەكەپ ، خورەك تارتىشىپ ياتىدۇيا ؟ !

سۇلايمان ئىشاننىڭ كۆزلىرى ئابلىكىمگە كېلىپ توختاپ قالدى . ئۇ باياتىن نۇرۇللا ئاقساقال گەدىنىدىن ئىتتىرگەندە دۈم چۈشۈپ ، بۇرنى قاناپ قالغانىدى . سۇلايمان ئىشان نۇرۇللا ئاقساقالغا قاراپ ، سىلەرگە ئىچ ئاغرىتقان قىياپەتتە :
— بالىلارغا شۇنداقمۇ باغرى تاشلىق قىلامسەن ، ئاقساقال ؟ — دېدى گۆشنى لېگەنگە «پالاققىدە» تاشلاپ ، — ئېرتە ئۆزىڭ بۇرنىنى !
نۇرۇللا ئاقساقال ئابلىكىمنى سىرتقا ئاچىقىپ ، ئاغزى -

بۇرنىنى يۇيۇپ ئەكىردى . سۇلايمان ئىشان ئۆردەك گۆشىنى تۆت پارچە قىلىپ سىلەرگە لېگەن بىلەن تەڭلىدى .
— قېنى ، بالىلىرىم ، خاپا بولماي گۆش يەڭلار . بۇ غەرەز ئوقمايدىغان شوۋىچى سىلەرگە قوپاللىق قىلىپ قويۇپتۇ . قېنى ، ئېلىڭلار ئاز بولسىمۇ .
تاياق يېگىنىمىزمۇ ئوبدان بوپتۇ بىر ھېسابتا . گۆش يەۋالىدىغان بولدۇق...

سەن شۇنداق ئويلاپ ، دوستلىرىڭغا قارىدىڭ . ئۇلار گۆشكە قول ئۇزاتمىغاچقا ، ئاغزىڭغا يىغىلىپ قالغان سېرىقسۇنى «غورتىدە» يۇتۇۋېتىپ ، سەنمۇ جىم تۇردۇڭ .
نۇرۇللا ئاقساقال شايبى يەكتىكىنىڭ پېشىنى كۆتۈرۈپ تۇرۇپ سۇپىغا چىقتى - دە ، لېگەننى ئالدىڭلارغا ئەكىلىپ :
— ئىشانىم : «يەڭلا» دېگەندىكىن ، يېمەي ، نېمىگە قاراپ تۇ-رىسىلەر ؟ قېنى ، ناز قىلماي ئېلىڭلار ، — دېدى يۇمشاق تەلەپپۇزدا .

سىلەر يەنىلا گۆشكە قول ئۇزىتىشقا جۈرئەت قىلالىمۇدىڭلار ، نۇرۇللا ئاقساقال گۆشنى ئېلىپ ، قولۇڭلارغا تۇتقۇزۇپ قويدى .
— ھە ، بولدى - بولدى ، بالىلىرىم ، خاپا بولماي گۆشۈڭلار-نى يەپ ، ئۆز ئىشىڭلارنى قىلىڭلار ئەمدى ، — دېدى سۇلايمان ئىشان .

سىلەر گۆشنى كۆتۈرۈپ ھۇجرىدىن شۇنداق خۇشال ھالدا قۇش پېيىدەك شۇنداق يەڭگىل قەدەملەر بىلەن چىقىپ كەتتىڭلار . شۇڭا ، سۇلايمان ئىشاننىڭ نۇرۇللا ئاقساقالغا : «ھەي ئاقساقال ، ھەي ئاقساقال ، سەن ئادەم ئىشلىتىشنى بىلمەسەن - بىلمەسەن ؟ ئالداشقا كىچىك بالا ياخشى ، خۇدا ئۇرسۇن قاقۋاشنى ، دېگەن گەپنى ئاڭلىمىغانمۇ سەن ؟ يەنە بىر - ئىككى يىلدىن كېيىن ، بۇ شۈمتەكلەر ئون ئالتە - ئون يەتتە ياشلارغا كىرىپ ، رەسمىي ئادەم قاتارىغا ئۆتدۇ . ئۇ چاغدا ئېشەك قىلىپ مىنسىگمۇ ، قوشتىن ئېلىپ سۆرەمگە سالساڭمۇ كۆتۈرىدۇ . مەن بۇ ماڭقىلارنى چىلتەن-

لىرىمىدىن قورسىقىغا بىكار تاماق بېرىش ئۈچۈن ئاچىقمىغان .
ھازىر تېخى بۇ شۇملار كىچىك . بىر - ئىككى يىل يېگەن نان
ئۈچۈن ، ئۇلارنى بىر ئۆمۈر ئىشقا سالىمەن...» دەپ «نەسىھەت»
قىلغانلىقىنى ، ئىش ئۆگەتكەنلىكىنى ئاڭلىماي قالدىڭلار . ئەگەر
ئاڭلاپلا قالغان بولساڭلار ، «سۇلايمان ئىشان ئەسكىلىك قىلىشىدە -
مۇ بىلىدىغان ، ياخشىلىق قىلىشىنىمۇ بىلىدىغان ئوبدان ئادەم» دەپ
خىزىر سۈپەت بۇ رودۇپايدىن سۆيۈنۈپ يۈرۈشىنىڭ ئورنىغا نەس
باسقان بۇ ماكان بىلەن نەپرەتلىك ھېسسىيات ئىلكىدە خوشلاشقان
بولاتتىڭلار .

تومۇز ئايلىرىنىڭ بىر كۈنى سىلەر سۇلايمان ئىشاننىڭ ھۈج-
رىسىغا تۇيۇقسىز چاقىرتىلدىڭلار . ئۇ كۆزىنى چىڭگىدە يۈمۈپ
تەسۋى سىيرىپ ئولتۇراتتى . ھېزىمنىڭ سەككىز - توققۇز ياشلار -
دىكى سىڭلىسى لالگۈل ئۇنى يەلپۈپ تۇراتتى .
— ئىشانىم ، بۇلارنى ئەكىردىم ، — دېدى نۇرۇللا ئاقساقال .
سۇلايمان ئىشان تەسۋى سىيرىشتىن توختاپ ، سىلەرگە
قارىدى .

— سەن ماڭىقلار دېھقانچىلىق ئىشلىرىنىڭ ھۆددىسىدىن چى-
قىشالمىدىڭ ، يېگەن ناننىڭ پۇلىنى تۆلىشەلمىدىڭ . شۇڭا ، قو-
مۇشلۇققا بېرىپ قومۇش ئورۇش !
سەن سۇلايمان ئىشاننىڭ شۇملۇق يېغىپ تۇرغان كۆزلىرىدە -
دىن ، قوپال - ئاچچىق سۆزلىرىدىن شۈركۈنۈپ كەتتىڭ . ئۇنىڭ
بۇرۇنقى «مېھرىبان»لىقى ، «خۇش پېئىل»لىقىدىن ئەسەرمۇ قال-
مىغانىدى .

— بالام ، — دېدى داداڭ سېنى باغرىغا بېسىپ ، — بىز بۇ
يەرگە — رودۇپاي ئىشاننىڭ قېشىغا خاتا كېلىپ قاپتىمىز . بىزنى
مۇشۇ كۈنلەرگە قويغان ئاشۇ نەپىسى بالا چېرىكلەر... — داداڭ
گېپىنىڭ ئاخىرىنى يۈتۈۋېتىپ داۋام قىلدى ، — بۇ كۈنلەرمۇ ئۆ-
تۈپ كېتىدۇ . جىمى دۇنيا ، جىمى مەخلۇقاتقا پادىشاھ بولغان
سۇلايمان پەيغەمبەرنىڭ ئۈزۈكىگە «ھەممە ئۆتۈپ كېتىدۇ» دېگەن

سۆز ئويۇلغانىكەن . شۇڭا ئۇمىدۋار ، قەيسەر بول ، بۇ دىنشۋارچى-
لىقلارمۇ ئۆتۈپ كېتىدۇ . ھۆر ، ئاسايىشلىق كۈنلەر ھامان كېلىدۇ .
ھازىر كېتىلى دېسەك ، ھەققىمىزنى بەرمەيدۇ . كۈزگىچە
چىدايلى... ئۇنىڭغىچە چوپانغا بارىدىغان ئادەم تاپسام ، سېنى قو-
شۇپ قويىمەن ، مەيلى سېنىڭ ھەققىڭنى بەرمىسە... خوش ،
قوزام ، نامازنى تەرك قىلما ، ھەر ۋاقىت ئاللاننى ياد ئەت . قىيىن-
چىلىققا ئۇچرىغاندا ، ھېلىقى مۇۋەششەھنى ، يادىڭدا باردۇ ؟ ھە ،
شۇ مۇۋەششەھنى ئوقۇ... خۇدايىمغا ئامانەت !

سەن خۇددى ناھايىتى يىراق ، ناھايىتى مۈشكۈل سەپەرگە
چىقىدىغاندەك ، داداڭ پېشانەڭگە ، مەڭزلىرىڭگە چوڭقۇر مېھرى
بىلەن سۆيۈپ ، خەيرلىك تىلەكلىرى بىلەن ئۈزىتىپ قويدى .
ئەمەلىيەتتەمۇ بۇ ناھايىتى مۈشكۈل سەپەر ئىدى .

نۇرۇللا ئاقساقال سىلەرنى غوجىبىرىققا پىيادە ماڭسا تولۇق
بىر كۈندە كېلىدىغان ، ئۈچ تەرىپى تەكلىماكان قۇملۇقىغا تۇتۇشىپ
كېتىدىغان بىر قومۇشلۇققا ئەكېلىپ ، كۈنلۈك ، ھەپتىلىك ، ئاي-
لىق قومۇش ئورۇش ۋەزىپەڭلارنى بېكىتىپ بېرىپ كېتىپ
قالدى .

قومۇشلۇقنىڭ قاق ئوتتۇرىسىدا بىر گەمە بار بولۇپ ، سىلەر
شۇ گەمدە يېتىپ - قوپتۇڭلار . قومۇشلارنىڭ ئەنسىز شىلدىرلاش-
لىرى ، يىلانلارنىڭ كۈشۈلداشلىرى ، ياۋا توڭگۇزلارنىڭ چىرقى-
راشلىرى ، كېلەرلەرنىڭ كۆزۈڭلارغا خۇددى يەكچەشمىدەك تىك-
لىشلىرى... سىلەرنى قورقۇتۇپ ، كېچىلىرى تۈزۈك ئۇخلاتمايت-
تى ؛ سازلىقنىڭ سۆڭەكلىك پاشا - كۈمۈتلىرى ، قۇرت - قوڭ-
غۇزلىرى چىقىپ ، ئەت - يېنىڭلارنى ، يۈز - كۆزۈڭلارنى قوتۇر
قىلىپ ، سىلەرگە ئارامچىلىق بەرمەي ، ئۇيقۇڭلارنى ھارام قىلات-
تى ؛ ئۆزۈڭلار ئېتىپ ئىچكەن گاھ تۈزلۈك ، گاھ تۈزسىز ،
ھېچقانداق سەي - كۆكتات سېلىنمىغان ئۇماچ - سىقماقلىرىڭ-
لار بىردەمدىلا سۈيۈدۈككە ئايلىنىپ چىقىپ كەتكەچكە ، قورسىقىڭ-
لار ئاچلىقتىن كوركىراپ ، ئۇيقۇڭلارنى قاچۇرۇپ ، سىلەرنى ئال-

تۇن - كۈمۈش ساڭقىيدىغان ئېشەك ، ھەرخىل نازۇ نېمەت ئاتا قىلىدىغان ئېچىلىك داستىخان ، «ئۇر» دەپ قويسا ئۇرۇۋېرىدىغان خاسىيەتلىك توقماق ھەققىدە شېرىن خىياللارغا غەرق قىلاتتى . نۇرۇللا ئاقساقال ئۈچ - تۆت كۈندە بىر قېتىم ئات بىلەن كېلىپ ، قىلغان ئىشىڭلارنى تەكشۈرۈپ ، سىلەرنى ئىشنى ئوبدان قىلىشماپسەن دەپ ، بىرمۇنچە تىلاپ - دۈشكەلەپ ، ھەر بىرىڭلارغا ئايرىم - ئايرىم تەھدىت ، قورقۇنچ ھەدىيە قىلىۋېتىپ ، قايتىپ كېتەتتى . شۇڭا ، سىلەر بىر ئايغا يەتمىگەن ۋاقىت ئىچىدە بىرقانچە يەرگە خۇددى قۇم بارخانلىرىدەك قومۇش دۆۋىلىرىنى ھاسىل قىلغانىدىڭلار .

شۇنداق كۈنلەرنىڭ بىرىدە نۇرۇللا ئاقساقال سۇلايمان ئىشان - نى قومۇشلۇققا باشلاپ كەلدى . سىلەر ئورغاقلرىڭلارنى تاشلاپ ، ئۇنىڭ ئالدىغا يۈگۈرۈپ كەلىڭلار ، خۇددى داداڭلارنى سېغىنىپ ئالدىغا يۈگۈرۈپ كەلگەندەك .

— ھە ، نېمىدەپ كېلىشتىڭ قومۇش ئورۇشمى !؟ — دەپ سورىدى سۇلايمان ئىشان كۆزىنىڭ پاختىسىنى چىقىرىپ .
— سىلىدىن... ھاردۇق سورايلى دەپ...

سىلەر شۇنداق دېيىشىپ ، سۇلايمان ئىشانغا ئەدەپ بىلەن ئېگىلىپ سالام قىلىڭلار . ئەمما ، سۇلايمان ئىشان سالىمىڭلارنى ئېلىك ئېلىشنىڭ ئورنىغا :

— مەندىن ھاردۇق سورايمىساڭمۇ ، ھېرىپ قالمىدىم مەن ! مېڭىشە ، بېرىپ ئىشىڭنى قىلىش ! — دەپ گۈلەيدى .
سىلەر سۇلايمان ئىشاندىن ھاردۇق سوراپ كەلگەنگە مىڭ بىر پۇشايمان قىلىشىپ ، قومۇشلۇققا يېنىپ كەلىڭلار . غايەت زور ئوت شارى كۆكتە لاۋۇلداپ تۇراتتى . شامالدىن قىلچە ئەسەر يوق ، قومۇشلۇق قىزىپ كەتكەندى ، خۇددى تونۇردەك . ئاخىر دىمىق ئىسسىققا ۋە ئۇسۇزلۇققا چىدىيالماي ، سۇلايمان ئىشان بۇنداق ئىسسىقتا نېمىش قىلار ؟ ھەرقاچان ھېلىغىچە كېتىپ بولدى ، دەپ ئويلاپ ، ھاسىراپ - ھۆمۈدشىپ گەمگە كەلىڭلار .

ئەمما، سۇلايمان ئىشان گەمە ئالدىدىكى سايىۋەندە نۇرۇللا ئاقساقال بىلەن مۇڭدېشىپ ئولتۇراتتى. سىلەر يا ئالدىڭلارغا، يا كەينىڭلارغا ماڭالماي، قېتىپلا قالدىڭلار. ئۇ سىلەرنى كۆرۈپ يەنە ۋارقىرىدى:

— يەنە نېمىدەپ كېلىشتىڭ؟!
سەن قورقۇمسىراپ تۇرۇپ:
— ئىسسىققا چىدىيالماي خۇدى... ئۇسساپ كېتىپ، —
دېدىڭ.

— چۈش بولار — بولمايلىما؟ ھۇ، نان قېپىلار!
ئەمەلىيەتتە ئاللىبۇرۇن چۈش بولۇپ بولغانىدى.
— مەن تۆتىڭگە دەپ قوياي، ئوبدان ئاڭلاش! — دېدى سۇلايى.
مان ئىشان دانە — دانە سۆزلەپ، زەي سۇ ئىچىۋېرىپ گەز باغلاپ،
شامال يالاپ چاك — چاك يېرىلىپ كەتكەن لەۋلىرىڭلارغا،
پاشا — كۆمۈتلەر چىقىپ ھۈررەك — ھۈررەك بولۇپ كەتكەن
يۈز — كۆزۈڭلارغا مېخكە تىكىلىپ، — بۇنداق ھۈرۈنلۈك قە-
لىشساڭ، ھوي سەمەندەر تاغلىق، بولۇپمۇ سەن، يېگەن ناننىڭ
پۇلىنى تۆلىشەلمەيسەن جۇما!... يەنە بىر ئايدىن كېيىن بورىچى
كېلىدۇ. ئۇ چاغدا قومۇش ئۆلگۈرمەي، ئىش ئاقساپ قالدىغان
بولسىزە ھەرقايسىغا كۆرگۈلۈكۈڭنى كۆرسىتىمەن! شۇڭا، ئوب-
دان ئىشلەش! ئاڭلاشتىڭمۇ، ھوي ياغاچ قۇلاق كۈچۈكلەر؟!
سىلەر بېشىڭلارنى قۇللارچە ئېگىپ: «ئوبدان — ئوبدان» دې-
يىشىپ، گەمىگە كىرىپ سۇغا دۈم چۈشتۈڭلار.

— ھوي ھېزىم!
نۇرۇللا ئاقساقال توۋلاپ قالدى. ئەمدىلا جامنى قولغا ئالغان
ھېزىم سۇنى ئىچمەيلا سىرتقا چىقىپ كەتتى.
— خوش، ئاقساقال.

— ماڭ، ئاتنى توقۇپ كەل.
سىلەر كۈلگە بۇلانغان قوناق كۆمىچىڭلارنى مەرزە قىلىپ
يېيىشكە باشلىدىڭلار. ئانچە ئۇزاق ئۆتمەي گەمىگە ھېزىمنىڭ چىر-

قىرىغان ئاۋازى ئۈچۈپ كىردى ، خۇددى لاچىن ئۇۋىسىغا ئۈچۈپ كىرگەندەك . سىلەرمۇ گەمىدىن ئۈچۈپلا چىقتىڭلار ، گويىكى لاچىن بالىلىرىدەك . سىلەر لاچىندەك ئۇچقان پېتىڭلار ھېزىمنىڭ قېشىغا كەلدىڭلار . ھېزىم ئوقۇردا چىرقىراپ پىلتىڭلاۋاتاتتى . سۇلايمان ئىشاننىڭ توپتەك سېمىز ئاق قاشقىلىق ئېتى ھېزىمنى ئوقۇرغا بېسىپ ، ھەدەپ تالاۋاتاتتى ، خۇددى غالجىر ئىتتەك . نۇرۇللا ئاقساقال يۈگۈرۈپ كېلىپ ، ئاتنىڭ چۇلۇۋىرىدىن تارتىپ سىلكىشلىدى . ئەمما ، ئات ھېزىمنىڭ يوتىسىدىن چىشلىۋالغاچقا ، ھېزىم ئۇنىڭ ئاغزىغا چىڭگىلىكتەك ئېسىلىپ قالغانىدى . ئۇ يۈرەكنى سىرقىرتىپ پىلتىڭلايتتى ، قومۇشلۇقنى لەرزىگە سېلىپ چىرقىرايتتى . ئاخىر سەن قولۇڭغا بىر غۇلدىنى ئېلىپ ، بار كۈچۈڭنى يىغىپ ئاتنىڭ تۇمشۇقىغا غەزەپ بىلەن ئىككىنى قويۇۋىدىڭ ، ئات ھېزىمنى يەرگە پۈككىدە تاشلىدى .

— ھوي بەچچىغەر ، ئاتنى نېمىشقا ئۇرسەن؟ — دەپ گۈلەيدى سۇلايمان ئىشان يۈگۈرۈپ كېلىپ .

— ھېزىمنى چىشلىۋالغاندىكىن... — چىشلىۋالسا ، يەنە قويۇپ بېرىدۇ ئاشۇنداق !

— قويۇپ بەرمىگەندىكىن ، ئۇردۇم مەن !

سەن سۇلايمان ئىشاننىڭ ئىنكاسىنى كۈتۈشنىڭ ئورنىغا ھېزىمغا قارىدىڭ . ئۇنىڭ يوتىسىنىڭ قوش ئالقىنىڭدەك گۆشى ئاتنىڭ ئاغزىدا قالغان بولۇپ ، ئات ئۇنى چايناپ مەرزە قىلىپ ، ئالدىرماي يۇتۇۋاتاتتى ، قىپقىزىل قانغا بويالغان ئاغزىدىن قان تامچىلاپ تۇراتتى . ھېزىمنىڭ يوتىسىدىن شۇرقىراپ ئاققان قىپقىزىل قان مۇقەددەس ئانا تۇپراققا سىڭىپ كېتىۋاتاتتى . سەنمۇ شۇ قان بىلەن مۇشۇ قومۇشلۇقنىڭ زەي تۇپرىقىغا سىڭىپ كېتىۋاتاتتىڭ .

ئاھ ، خۇدا ، بۇ نېمە ئىش ؟ بۇ ئاتمۇ ياكى ئاتىسىياق ئالۋاستىدەمۇ ؟ ئاتىسىياق يەكچەشمىمۇ ؟ ياق ، ئات . ئات بولسا ، نېمىشقا ئەمىسە ئادەم گۆشى يەيدۇ ؟

چۈنكى ، سىلەر بۇ ئاتنىڭ مەخسۇس ئوغلاق گۆشى بىلەن
بېقىلىپ كېلىۋاتقانلىقىنى ، شۇڭا ئۇنىڭ گۆشكە خۇمار بولۇپ
قالغانلىقىنى ئۇقمايتىڭلار .

سىلەر ھېزىمنى كۆتۈرۈپ سايىۋەن ئاستىغا ئەكەلدىڭلار .
سەن ئۇنى قۇچىقىڭغا ئالدىڭ . ئابدۇللا جامدا سۇ ئەكەلىپ ، ئۇنىڭ
گەز باغلاپ ، چاك - چاك يېرىلغان لېۋىگە تەگكۈزدى . بىراق ،
ئۇ ئاغزىنى ئاچمىدى . ئۇنىڭ كۆزلىرى مەھكەم يۇمۇلغان ، ئاپتاپتا
كۆيۈپ قارىداپ كەتكەن چېھرى ئاقىرىپ كەتكەندى .

— ھېزىم !

— ھېزىم ، كۆزۈڭنى ئاچقنە ، ئاداش !

ياشلىرىڭلار تاراملاپ تۆكۈلدى . سەن سۇلايمان ئىشان بىلەن
نۇرۇللا ئاقساقالغا : « بىر ئامال قىلىڭلار » دېگەن ئۆتۈنۈش بىلەن
قارىدىڭ . ئەمما ، ئۇلار « يەنە گۆش يەيمەن » دەپ چاپچىپ ، يەرنى
تىلغاپ تۇرغان ئاتنىڭ تاياق تەگكەن تۇمشۇقىنى سىلاش بىلەن
ئاۋارە بولۇۋاتاتتى . سەن سۇلايمان ئىشاندىن — قولىدىن تەسۋى ،
ئاغزىدىن ئايەت ، بېشىدىن قازاندەك سەللە چۈشمەيدىغان بۇ ئادەم -
سىياق ئالۋاستىدىن شۇنداق نەپرەتلەندىڭ ، يىرگەندىڭ . بۇ ئۇنىڭ -
دىن تۇنجى قېتىم نەپرەتلىنىشىڭ ، تۇنجى قېتىم يىرگىنىشىڭ
ئىدى .

ھېزىم ئاخىر ھوشىغا كېلىپ ، ئىككى يۈتۈم سۇ ئىچتى .
سۇلايمان ئىشان كېلىپ ، ھېزىمنىڭ جاراھىتىنى كۆرۈپ :

— قورقۇپ كەتكۈدەك ئېغىر ئەمەسكەن . سىلەر خاتىرجەم
بولۇپ ، قومۇشۇڭلارنى ئورۇۋېرىڭلار . مەن ئەتىلا تېۋىپ ئەۋەتە -
مەن ، — دېدى - دە ، ئېتىغا مىنىپ كۆزدىن غايىب بولدى .

سىلەر ھېزىمنىڭ جۈل - جەپپەر بولۇپ كەتكەن پاختىلىق
چاپنىدىن بىر سىقىم پاختا چىقىرىپ كۆيدۈرۈپ ، ھېزىمنىڭ قان
تەپچىرەپ تۇرغان يارىسىغا باستىڭلار .

شۇ كېچە زادىلا ئۇخلىيالمىدىڭلار . خۇددى قومۇشلۇقتىن ئات -
سىياق ئالۋاستى ، چىن تۆمۈر باتۇر دەۋرىدىن ئېشىپ قالغان يەتتە

باشلىق يالماۋۇز چىقىپ كېلىپ ، سىلەرنى سۇلايمان ئىشاننىڭ ئېتىدەك يالماپ - يالماپ يۈتۈپ كېتىدىغاندەك ، ئۇخلاپلا قالساڭلار ، مەختۇمسۇلانىڭ قېنىنى شورىغاندەك تاپىنىڭلارغا بىگىز تەقىپ ، قېنىڭلارنى شوراپ ، سىلەرنى قۇرۇق ئۇستىخان قىلىپ قويىدىغاندەك قورقۇنچلۇق تۇيغۇلار ئۇيقۇڭلارنى قاچۇرۇۋەتكەندى ؛ ھېزىمنىڭ تاغۇ تاشلارنى ، قومۇشلۇقنى لەرزىگە سالدىغان ئازابلىق نالىسى يۈرىكىڭلارنى مۇجۇپ ، ئۇيقۇڭلارنى قاچۇرۇۋەتكەندى .

سىلەر تېۋىپنىڭ كېلىشىنى كۈتەتتىڭلار...
بىر كۈن كۈتتۈڭلار...
ئۈچ كۈن كۈتتۈڭلار...
توپتوغرا بىر ھەپتە كۈتتۈڭلار . كەلمىۋىدى ، سۇلايمان ئىشاننى قارغاشقا باشلىدىڭلار :

«ئاتتىن يىقىلىپ ، بوينۇڭ سۈنۈپ ئۆلەرسەن ئىلاھىم!...»
«ئۆزۈڭنىڭ ئېتىغا ئۆزۈڭ يەم بولارسەن خۇدايىم!...»
«ئۇدۇل دوزاخقا كىرىپ كېتەرسەن!...»
ھېزىمنىڭ چىرايى كۈندىن - كۈنگە سارغىيىپ كېتىۋاتاتتى ، خۇددى چامغۇر ئۇندۇرمىسىدەك . يارىسى قۇرتلاپ كەتكەنىدى ، گويىكى لەش باسقان كۆلدەك . سىلەر نۆۋەتلىشىپ قۇرت تېرەتتىڭلار ، نۆۋەتلىشىپ ئاش ئېتىپ ، كۆمەچ پىشۇرۇپ ، ھېزىمنىڭ ھالىدىن خەۋەر ئالاتتىڭلار .

— بۇنداق كېتىۋەرسە ، ھېزىم ئۆلۈپ كېتىدىغان ئوخشايدۇ . شۇڭا ، بىرىمىز بېرىپ ، سېلىمخاچامغا خەۋەر قىلىلى ، — دېدى ئابدۇللا .

سىلەر شۇ مەسلىھەتكە كېلىپ ، ھېزىمغا ئېيتىۋىدىڭلار ، ئۇ ئۈنىمدى :

— ياق ، مېنى... ئانام قېشىغا ئاپىرىڭلار... مەن سىلەردىن خۇش بولاي ، مېنى... ئانام قېشىغا ئاپىرىڭلار . ئانامنى... بىر كۆرۈۋالاي !

ئۇ چوڭقۇر ئۆتۈنۈش بىلەن بۇقۇلداپ يىغلاپ كەتتى . سىلەرمۇ ئۆزۈڭلارنى تۇتالماي ، بىردە ھېزىمنى ، بىردە بىر - بىرىڭلارنى قۇچاقلاپ يىغلاشتىڭلار . يىغلاشقاچ شاخ - شۇمبىلاردىن زەمبىل ياسىدىڭلار .

ئەمما ، شۇ كېچە ھېزىمنىڭ دېمى ئىچىگە چۈشۈپلا كەتتى ، گەپ - سۆزدىنمۇ قالدى ، تىنىقىمۇ ناھايىتى بوش ، بار - يوقنىڭ ئارىلىقىدا ئىدى . راسا دىققەت قىلمىسا ، ئۇنىڭ ھايات ياكى ئەمەسلىكىنى پەرق ئەتكىلى بولمايتتى . ئەتسى سەھەردە سىلەر ئورۇقلاپ بىر تېرە ، بىر ئۈستىخان بولۇپ قالغان ھېزىمنى زەم - بىلگە سېلىپ ، مېڭىشقا تەمىشلىپ تۇرغاندا ، سۇلايمان ئىشان بىلەن نۇرۇللا ئاقساقال گەمە ئالدىدا پەيدا بولدى ، خۇددى يەردىن ئۈنگەندەك ، ئاسماندىن چۈشكەندەك .

— نېمە بولدى ؟ — سورىدى سۇلايمان ئىشان ئاتتىن

چۈشمەيلا .

— ھېزىم ... ئۇ ...

سىلەر زەمبىلنى يەردە قويۇپ ، مىشىلداپ يىغلاشقا باشلىدىڭلار .

— ئۆلدىمە ؟

— ياق .

— ئەمىسە نېمىشقا كۆزۈڭنىڭ سۈيۈكىنى ئېقىتىشىسەن ؟ سۇلايمان ئىشان نۇرۇللا ئاقساقالغا قارىۋىدى ، ئۇ ئاتتىن چۈشۈپ ، ھېزىمنىڭ تىنىقىنى تىڭشىدى . جان تومۇرىنى بارىمقى بىلەن تۇتۇپ ، سىلەرگە بىر قۇردىن قارىۋەتكەندىن كېيىن ، سۇلايمان ئىشاننىڭ قېشىغا بېرىپ ، بىرنېمىلەرنى دېدى . سۇلايمان ئىشان ئاتتىن چۈشۈپ ، چولۋۇرنى نۇرۇللا ئاقساقالغا تۇتقۇزۇپ قويۇپ ، ھېزىمنى تەكشۈرۈشكە باشلىدى ، خۇددى ئۇستا تېۋىپ - تەك . ئۇ ھېزىمنى بىر قۇر تەكشۈرۈپ بولغاندىن كېيىن ، سىلەر - گىمۇ قارىماستىن ، ئاتلارنى باغلاۋاتقان نۇرۇللا ئاقساقالنىڭ قېشىدا - غا بېرىپ ، ئىككىسى خېلى ئۇزاق كۈسۈرلاشتى . بىر چاغدا قې -

شىڭلارغا كېلىپ :

— ھەرەمگە بېرىشنىڭ تەرەددۇتىدا بولۇپ كېتىپ ، سىلەرنى يوقلايمۇ كېلەلەمدىم ، — دېدى سۇلايمان ئىشان سىلىق — سىپايدىلىق بىلەن ، — قانداقراق ئەھۋالڭلار ؟
— ئوبدان...

— خېلى ياخشى...
ئاۋازىڭلار شۇ قەدەر پەس ، شۇ قەدەر زەئىپ ئىدى .
— نېمە گەپ — سۆزلىرىڭلار بار ، بالىلىرىم ؟
— ئىشانىم ، باشقا گېپىمىزمۇ يوق ، — دېدى ئابلىكىم ، — ھېزىمنى تېۋىپقا بىر كۆرسىتىپ باققان بولساق .
سەن قوشۇمچە قىلىدىك :
— شۇنداق قىلسىلا ، ئىشانىم . جېنى بەك قىيىنلىپ كەتتى بۇ بىچارىنىڭ .

— تېۋىپ دېگەن تومۇر تۇتۇپ : «ئىسسىقلىق ئېشىپ كېتىپتۇ ، سوغۇقلىق ئېشىپ كېتىپتۇ» دەپ ئادەم ئالدايدىغان نېمە ئۇ . ئۇنىڭ ئۈستىگە ھېزىمنىڭ كېسلى ئاشكارا تۇرسا ، تېۋىپقا كۆر-ستىشنىڭ نېمە ھاجىتى ؟ ئۇنىڭ ئۈستىگە...
سۇلايمان ئىشان گېپىنىڭ ئاخىرىنى يۈتۈۋەتتى . سىلەر ئۇ-نىڭغا يىغلاپ تۇرۇپ يالۋۇردۇڭلار . سۇلايمان ئىشان تەسەرلەندى بولغاى ، ئاخىر :

— ئېلىپ مېڭىڭلار ، — دېدى .
— رەھمەت ، ئىشانىم !
سىلەر سۇلايمان ئىشانغا بىر ئېغىزدىن رەھمەت ئېيتىپ ، قىن - قىنىڭلارغا پاتىمىغان ھالدا زەمبىلىنى كۆتۈرۈپ ماڭدىڭلار .
— ئىشانىم «ھەرەمگە مېڭىشنىڭ ئالدىدا بىر ساۋاب ئىش قىلاي» دېگەن چېغى ، ھە باللا ؟
— شۇ .

— ھېزىم ئەمدى ساقىيىدىغان بولدى !
— ھېزىم ، كۆزۈڭنى ئاچ ، ئاداش . سېنى تېۋىپنىڭ قېشىغا

ئېلىپ ماغدۇق . سەن ئەمدى ساقىيىدىغان بولدۇڭ !
 سىلەر شۇنداق دېيىشكەچ ئىلدام ماغدۇڭلار .
 يۈز نەچچە قەدەم ماڭار - ماڭمايلا ، سۇلايمان ئىشان بىلەن
 نۇرۇللا ئاقساقال سىلەرگە ئاتلىق ئەمەس ، پىيادە يېتىشىۋالدى .
 نۇرۇللا ئاقساقالنىڭ دولىسىدا بىر كەتمەن تۇراتتى .
 ئېتىنى مىنمەي ، نېمىشقا پىيادە كەلگەندۇ ؟ نۇرۇللا ئاقساقال
 كەتمەننى نېمە قىلىدىغاندۇ ؟
 نۇرۇللا ئاقساقالنىڭ گېپى بىلەن خىياللىرىڭ ئۈزۈلدى .
 — مۇشۇ يەردە قويۇڭلار .
 سىلەر بىر - بىرىڭلارغا ھەيرانلىق بىلەن قارىشىپ قالدۇڭلار .
 — نېمە بۇتتەك تۇرۇشىسەن ؟ قويۇشمامسەن ؟ ! — دەپ ۋار-
 قىردى سۇلايمان ئىشان .
 سىلەر زەمبىلىنى يەردە قويدۇڭلار . نۇرۇللا ئاقساقال سىلەرنى
 قومۇشلۇقنىڭ ئوتتۇرىغا باشلاپ كېلىپ :
 — مۇشۇ يەرنى كولاڭلار ، — دېدى پۇتى بىلەن كولىنىدىغان
 جايىنى كۆرسىتىپ .
 — بۇ يەرنى كولاپ نېمە قىلىمىز ؟ — دەپ سورىدىڭ سەن
 ھەيران بولۇپ .
 — ھېزىمنى كۆممىمىز !
 — نېمە ؟ !
 — نېمىشقا كۆممىمىز ؟ !
 — ئۇ تېخى تىرىك تۇرسا !
 سىلەر ھەيرانلىق ئىلكىدە شۇنداق دېيىشتىڭلار .
 — كىم شۇنداق دەيدۇ تىرىك دەپ ؟ ئاللىبۇرۇن ئۆلۈپ بولۇپ-
 تۇيا ئۇ ! سەن ھارامتامقلاردىن بىرىڭ لىپىدە بېرىپ ، بىزگە
 «مانىڭ ئىشى ماۋۇتتى» دەپ خەۋەر قىلىشساڭ بولمامدۇ ؟ مەن
 بۇنىڭ ھېسابىنى سەنلەردىن كېيىن ئالىمەن تېخى !
 لېكىن ، سىلەر ئۇنىڭ تەھدىتلىرىگە پەرۋا قىلماستىن ، ئۆ-
 زۇڭلار سەزمىگەن ھالدا ئىسيان كۆتۈردۇڭلار :

— ياق ، ئۇ تېخى ھايات !

— تىنقى توختىمىغان تۇرسا !

— تومۇرى سوقۇۋاتسا تېخى !

— سەن شۈمتەكلەر نېمىنى بىلىشتىڭ ؟ — دېدى سۇلايمان

ئىشان قېشىڭلارغا كېلىپ ، — شېھىت دېگەن شۇنداق بولىدۇ ،

تىنقى مەڭگۈ توختىمايدۇ ، يۈرىكى مەڭگۈ سوقۇپ تۇرىدۇ ،

چاچ - ساقاللىرى ، تىرناقلىرى مەڭگۈ ئۆسۈپ تۇرىدۇ ! ھېزىمۇ

شېھىتلىك مەقامغا يېتىپتۇ !

ئىشەنمىدىڭ ، ئىشەنمىدىڭلار . سورىدىڭ :

— قانداق بولۇپ شېھىت بولىدۇ ، ئىشانىم ؟ ئۇ يا جەڭ

قىلمىسا ؟

بۇ سوئالنىڭغا نۇرۇللا ئاقساقال جاۋاب بەردى :

— «مەم» نى «چوماق» دەيدىغان سەن شۈمتەكلەر نېمىنى

بىلىشىسەن ؟ قارا قورساق بىرىنچىلەرنىڭ سورىغان گەپلىرىدىن

ئۆرگىلەي ! سەنلەرگە دەپ قوياي ، بىلىشۇال ، ئىشانىم دېگەن

ئەۋلىيالىق مەقامغا يەتكەن ئۇلۇغ زات . ئۇنىڭ ھەققى - ھۆرمىتى

ۋە خاسىيەتلىك ئېتىنىڭ شەپقەت - ئىنايىتىدىن ئەلۋەتتە شېھىت

بولىدۇ !

يەنىلا ئىشەنمىدىڭ ، ئىشەنمىدىڭلار . شۇڭا ، ھەممىڭلار بىر

ئېغىزدىن ئىنكاس قايتۇردۇڭلار :

— يالغان !

— بىكار گەپ !

— ئۇ تېخى تىرىك !

سۇلايمان ئىشاننىڭ چاچ - ساقاللىرى تىترەپ ، كۆزلىرىدىن

شۇملۇق ئۆچۈندى . سىلەر بۇنىڭغا پەرۋا قىلماي ، ھېزىمنىڭ

چوڭدەك يۈزىگە يۈزۈڭلارنى يېقىپ يىغلىدىڭلار . يۈرىكىڭلار سەبىي

ئىلتىجا بىلەن تېپىچەكلىدى : « ئاھ ، خۇدا ، سەن ھەممىنى بىلىپ

تۇرغۇچى ، ھەممىنى كۆرۈپ تۇرغۇچى ، ھەممىنى ئاڭلاپ تۇرغۇچى -

دۇرسەن ھەم مېھرىبانسەن ! ئۆز قۇدرەت - كامالىڭ بىلەن ھېزىم -

غا كۈچ - قۇۋۋەت بەخش ئەت ! ئۇ كۆزىنى ئاچسۇن ، مەن تىرىك ، مەن تېخى تىرىك ، دەپ ئورنىدىن تۇرسۇن !... سۇلايمان ئىشاننىڭ دىلىغا مېھىر - شەپقەت ئاتا قىل !...»

ئىلتىجايىڭلار نۇرۇللا ئاقساقالنىڭ ۋارقىرىشى بىلەن ئۈزۈلۈپ قالدى :

— ئابدۇللا ، كولا !

— كولمايمەن !

نۇرۇللا ئاقساقال ئۇنىڭ گەدىنىگە شاپلاق بىلەن بىر قويۇۋەتتى ، ئابدۇللا قۇملۇققا دۈم چۈشتى . ئۇنىڭ يىغىسى قومۇشلۇق - نىڭ شار - شۇرلىرىغا ئارىلىشىپ كەتتى .

— ئابلىكىم ، سەن كولا !

— ياق !

ئۇمۇ بىر مۇشت بىلەن قۇملۇققا پېتىپ كەتتى . يىغىسىنى سەھەر سەلىكىلىرى يىراق - يىراقلارغا ئەكەتتى .

نۆۋەت ساڭا كەلگەندى .

— ھەي تاغلىق ، سەن كولا !

سەبىي غەزىپىڭ تومۇر - تومۇرلىرىڭنى كۆيدۈرۈۋەتتى .

شۇڭا :

— ئۆزۈڭ كولا ! — دېدىڭ ئۇنى تۇنجى قېتىم «سەن» لەپ . بۇنى ئاڭلاپ ، سېرىق چېھرى تاتىرىپلا كەتكەن نۇرۇللا ئاقساقال قال بۇرۇنۇڭغا بىر مۇشت سېلىۋىدى ، سەن ئوڭدىسىغا چۈشتۈڭ . ئاغزى - بۇرۇنۇڭدىن ئاققان قىچقىزىل قان ئېگەكلىرىڭگە ، كۆك - سۇڭگە ، يۈرىكىڭگە ، يۈرىكىڭ ئارقىلىق قۇياشنى خامۇشەن ئۈزۈپ تىپ قالغان نۇرانە ئۇپۇققا سىڭىپ كەتتى !

ئەمما ، سەن يىغلىمىدىڭ . نېمىشقا ؟

چۈنكى ، داداڭنىڭ «مەن بار» رادىفلىق مۇۋەششەھىدىكى ئۇ - مېد - ئىستەكلىرى سېنى يىغلاشقا يول قويمىغانىدى :

«رەھىمسىزدۇر پەلەك - تەقدىر ، ياشا ھىجرانىدەك قەيسەر ،

بۈيۈك پەزىلىتىگە پەزىلىتىنى ئۆمۈرلۈك چاتقىلى مەن بار .»

مۇۋەششەھنىڭ ئاخىرقى مىسالىرى يۈرىكىڭىزدىن شۇرىرىدە ئېقىپ ئۆتۈپ كېتىشى بىلەنلا ، سەن قەدىدىڭنى رۇسلاپ بولغانىدى . سېنىڭ يىغلىمىغىنىڭنى ، ئەكسىچە ئۇلارنىڭ ئالدىدا مەردانە قىياپەتتە تىك تۇرغىنىڭنى كۆرۈپ ، ئىككىسىمۇ يىغىدىن شىپىپىدە توختاپ ، ئورنىدىن تۇرۇپ ياشلىرىنى سۈرتتى ، توپلىرىنى قاقتى .

نۇرۇللا ئاقساقال كەتمەننى ئېلىپ ، ھېزىمغا يەرلىك كورلاپ ، سىلەرنى سۇلايمان ئىشانغا يالۋۇرۇشقا مەجبۇر قىلدى :

— ئوبدان ئىشانىم ، ئۇ تېخى تىرىك ، تومۇرلىرى سوقۇپ

تۇرىدۇ ئەينە ، ئۇنى كۆمۈۋەتمەيلى !

— لېۋى مىدىرلاۋاتىدۇ ئەينە ! ئۇنى تىرىك كۆمۈۋەتسەك ، يامان بولىدۇ ، قىساسى كېلىدۇ !

— سىلىگە ئۆمۈر بويى ھەقسىز ئىشلەيلى ، سىلىگە ئۆمۈر بويى قۇل بولىلى ، ئۇنى كۆمۈۋەتمەسە !

سىلەر سۇلايمان ئىشاننىڭ پۇتىنى قۇللارچە قۇچاقلاپ يالۋۇر-دۇڭلار . كۆز يېشىڭلار قۇياش بەرگىگە سىڭىپ كەتتى . سىلەر بۇ قېتىم يېگەن تاياق ئۈچۈن ئەمەس ، ھېزىم ئۈچۈن ، ھېزىمنىڭ سەبىي ھاياتى ئۈچۈن يىغلاۋاتاتتىڭلار .

— ھۇ ، بەچىغەرلەر !

سۇلايمان ئىشان شايبەلۇبىغىغا قىستۇرۇۋالغان مۇڭگۈز دەس-تىلىك قامچىسىنى شارىتىدە سۇغۇردى - دە ، قولىنى ئېگىز

كۆتۈردى . سىلەر بۇنى كۆرۈپ يىغىدىن ، يالۋۇرۇشتىن توختاپ ، ئورۇڭلاردىن تۇردۇڭلار . قامچىدىن قورقۇپ ئەمەس ، ئۇنىڭغا يالۋۇرۇشنىڭ ھېچقانداق پايدىسى يوقلۇقىنى ھېس قىلغانىدىڭلار . نۇرۇللا ئاقساقال ھەدەپ ھېزىم ئۈچۈن يەرلىك كولاۋاتاتتى . — ئەمەس ، — دېدىڭ سەن ، — سېلىمخاچامغا خەۋەر قىل-

لى ، بالىسىنىڭ يۈزىنى كۆرۈۋالسۇن .

— ياق ، ئەمدى ئۆلگۈرمەيدۇ .
— نېمىگە ئۆلگۈرمەيدۇ ؟ جەستى سېسىپ كېتەمدۇ ؟ —
دېدىڭ سەن ھەيرانلىق بىلەن .

— ھەئە ، يا... ياق... ياق... — سۇلايمان ئىشان گېپىنى
ئوڭشىۋېلىپ ، ساڭا ئالدىي قىيۇپ داۋام ئەتتى ، — ئۇ
جەننەتۈل — مەئۇغا ئالدىراۋاتىدۇ ، جەننەتۈل — رىزۋانى سېغىنىدۇ .
ۋاتىدۇ ! قاراڭلار ، ئۇنىڭ لەۋلىرىدىكى كۈلكىگە . ئۇ جەننەت سادا .
سنى ئاڭلاۋاتىدۇ ، جەننەت ساداسىدىن ھۇزۇرلىنىۋاتىدۇ !

گەرچە سىلەر سۇلايمان ئىشاننىڭ گېپىگە ئىشەنمىسەڭلارمۇ ،
يەنىلا ھېزىمغا قارىدىڭلار ؛ گەرچە سىلەر ھېزىمنىڭ جەننەت
ساداسىنى ئاڭلاۋاتقانلىقىغا ئىشەنمىسەڭلارمۇ ، لېكىن جەننەت سادا .
سىدىن ھۇزۇرلىنىۋاتقانلىقىغا ئىشەنمىدىڭلار . چۈنكى ، ئۇنىڭ
چېھرىدە چەكسىز ئازاب — ھەسرەت قېتىپ قالغانىدى ؛ بىلەن .
نەر — بىلىنمەس لىپىلداپ تۇرغان يىرىك لەۋلىرىدە چوڭقۇر
ئۆچمەنلىك ۋە غەزەپ — نەپرەت قېتىپ قالغانىدى ؛ چىڭ تۇگۈلگەن
مۇشتلىرىدا قىساسكارانە ئىلتىجا قېتىپ قالغانىدى .

يەرلىك ئېلىنىپ بولدى . سۇلايمان ئىشان ئۇزاق دۇئا قىل .
دى . يۈزۈڭلارنى مەھكەم قورۇغان بارماقلىرىڭلارنىڭ ئارىسىدىن
ئازابلىق كۆز يېشىڭلار بۆلدۈقلاپ چىقاتتى ، خۇددى بۇلاق سۈيى .
دەك . سۇلايمان ئىشاننىڭ «ئامىن !» دېگەن «تەسلىك» ئاۋازى .
نى ئېنىق ئاڭلاپ تۇرۇپمۇ ، يەنىلا ھېچقايسىڭلار دۇئادىن قو .
لۇڭلارنى چۈشۈرمىدىڭلار ، مەڭگۈ چۈشۈرگۈڭلار يوق ئىدى . ئەگەر
نۇرۇللا ئاقساقالنىڭ «ئۇنى كۆتۈرۈڭلار !» دېگەن ئازابلىق بۇيى .
رۇقى ئاڭلانمىغان بولسا ، قولۇڭلار دۇئادىن مەڭگۈ چۈشمەسلىكى
مۇمكىن ئىدى .

لېكىن ، سىلەر ھېزىمنى قۇچاقلاپ يېتىۋالدىڭلار . ئۇلار سى .
لەرنى ھەرقانچە قىلىپمۇ ھېزىمدىن ئاجرىتالمىدى . چۈنكى ، سىلەر
ھېزىم بىلەن بىر گەۋدىگە ئايلىنىپ كەتكەندىڭلار .
— بۇ دېگەن ئاللاننىڭ ئىرادىسى ، تەقدىرگە بوي ئېگىش ھەر .

بىر مۇسۇلماننىڭ پەرزى ۋە بۇرچىدۇر . شېھىتكە بۇنداق چاپلىش-
ۋالساڭلار ، گۇناھكار ، ئاسىي بەندە بولۇپ قالسىلەر ، جايىڭلار
دوزاخ بولىدۇ . تەقدىرگە بويسۇنمىغانلىق ئاللاغا قارشىلىق كۆر-
سەتكەنلىكتۇر . ئۇنداق قىلماي قويۇڭلار ، — دېدى سۇلايمان
ئىشان .

سېلەر يەنىلا تۇرمىدىڭلار . چۈنكى ، سېلەر ئاللاغا ئەمەس ،
سۇلايمان ئىشانغا قارشىلىق كۆرسىتىۋاتىتىڭلار . شۇڭا ، ئۇنىڭ
سۆزلىرى سېلەرگە قىلچىلىكمۇ تەسىر قىلمىغانىدى . ئاخىر ئۇ-
رۇلا ئاقساقال ئېغىز ئاچتى :

— بالىلىرىم ، ئىشانىمنى بۇنداق خاپا قىلماڭلار ، دوزاخ
ئوتىدىن قورقۇڭلار . ئىشانىمنى خاپا قىلغان ئادەم بېھىش يۈزى
كۆرمىەيدۇ . سېلەر «پىرىڭ رازى — خۇدا رازى» دېگەن
«ئايەت»نى ئاڭلىمىغانمۇ ؟ بۇ «ئايەت»نىڭ تەپسىرىنى سېلەر بىل-
مىسىڭلار ، مەن سېلەرگە تەپسىر قىلىپ بېرىمەن...

نۇرۇللا ئاقساقال ناھايىتى ئۇزۇن بىر «ئايەت»نى ئوقۇدى .
سېلەر ئۇنىڭ «ئايەت» ئىكەنلىكىگە ئىشەنسەڭلارمۇ (ئەمەلىيەتتە
ئۇنىڭ ئوقۇغىنىنىڭ ئايەت ئەمەس ، ئەرەبچە پەلىپەتەش سۆز ئىكەن-
لىكىنى بىلمەيتتىڭلار) ، لېكىن ھەرھالدا مەنىسىنىڭ ئۇنداق ئە-
مەسلىكىنى بىلىپ تۇراتتىڭلار . چۈنكى ، سېلەر ھازىرغىچە ھېچ-
كىمنىڭ ، ھېچقانداق بىر موللىنىڭ ئاغزىدىن «قۇرئان»دا «تە-
رىك ئادەمنى كۆمۈۋېتىش ، تىرىك تۇرۇپ شېھىتلىك مەقامىغا
يېتىش...» توغرىلىق ئايەت بارلىقىنى ئاڭلاپ باقمىغانىدىڭلار .
نۇرۇللا ئاقساقالنىڭ سۆزلىرى قۇلاق تۇۋىدىڭلاردا
غۇڭۇلدايتتى :

— پىرىڭلار رازى بولسىلا ، ھەر قانچە ئېغىر گۇناھ ئۆتكۈز-
سەڭلارمۇ ، يەنىلا بېھىشكە كىرىسىلەر . ناۋادا پىرىڭلار رازى بول-
مىسا ، تىزىڭلارنى ، پېشانىلىرىڭلارنى يېغىر قىلىپ ، مىڭ يىل
ئىبادەت قىلساڭلارمۇ بەردىبىر دوزاخقا كىرىسىلەر ، ئۇقتۇڭ-
لارمۇ ؟ ! ئىشان پىرىمنى رازى قىلىپ ، بېھىشكە كىرىلى دېيىش-

سەك، بېشىڭلارنى كۆتۈرۈپ، شېھىتنى «يەرلىك» كە قويۇش.
ھېلى بىكار ئىشانىم سىلەرنى قارغۇۋەتمىسۇن!

تاقىتىڭلار توشقاندى، ئىسيان كۆتۈردۈڭلار:
— مەيلى قارغۇۋەتسە!

— ئۇ بىزنىڭ پىرىمىز ئەمەس! بىزنىڭ پىرىمىز!
— بىزنىڭ پىرىمىز — خۇدا!

سۇلايمان ئىشاننىڭمۇ تاقىتى توشقاندى. ئۇ سىلەرنى قامچى-
سى بىلەن ئۇرۇشقا باشلىدى. قامچا جان - جېنىڭلارغا ئۆتۈپ

كەتتى. قامچا تەگكەن يەردىن قان چۇۋۇلۇپ چىقتى. سىلەر ئۇ-
چۈن قومۇشلۇق يىغلاۋاتتى؛ سىلەر ئۈچۈن زېمىن يىغلاۋاتتى؛

سىلەر ئۈچۈن قومۇشلۇقنىكى ھاشارات، قۇرت - قوڭغۇز،
يىلان - چايانلار يىغلاۋاتتى!

سۇلايمان ئىشان بىلەن نۇرۇللا ئاقساقال ھېزىمنى پۇت -
قوللىدىن كۆتۈرۈپ، «يەرلىك» كە پوككىدە تاشلىدى. سەن قانغا

بويالغان كۆڭلىكىڭنى سېلىپ، ھېزىمنىڭ يۈزىگە يېپىپ قويۇپ،
ئۇنىڭغا رازىلىق بەردىڭ:

— بىزدىن رازى بول، ئاداش. بىزدەك بىچارە دوستلىرىڭدىن
رازى بول!

ئاخىرقى گەپلىرىڭنى يۈرىكىڭدە شۆبىرىلىدىڭ: «سەن ئۈچۈن
چوقۇم قىساس ئالىمەن!...»

ھېزىم تېخى تىرىك ئىدى. گەرچە ئۇنىڭ كۆزىنى ئاچقۇدەك
ماغدۇرى بولمىسىمۇ، لېكىن سەبىي يۈرىكى ھاياتقا بولغان تەشنا-

لىقنىڭ تۈرتكىسىدە سوقۇپ تۇراتتى. ئەمما، ئۇ تىرىك يېتى
كۆمۈۋېتىلدى!

— ھېزىم شېھىتلىك مەرتىۋىسىگە يېتىپ، جەننەتتىن ئورۇن
ئالدى؛ خىلمۇ خىل گۈللەر ئېچىلىپ تۇرغان، سۈپسۈزۈك سۇلار

ئېقىپ تۇرغان، ھۆر - پەرلەر خىزمەتتە بولىدىغان جەننەتۈل -
مەئۋادىن مەڭگۈلۈك ئورۇن ئالدى. بۇ دۇنيانىڭ مەئىشەتلىرىدىن

قول ئۇزۇپ، ھۆر - پەرلەر بىلەن دىدارلاشتى، ئۇنىڭ ھاياتى

جەننەت ساداسى ئىچىدە مەڭگۈ داۋاملىشىدۇ! — دېدى سۇلايمان
ئىشان يىلاندەك تولغىنىپ تۇرغان قامچىسىنى بېلىگە قىستۇ-
رۇپ، — قېنى، بالىلىرىم، ماڭا ئەگىشىپ ئوقۇڭلار، ھېزىم
ئۈچۈن دۇئا قىلىلى!
دۇئا قىلماي بولمايتتى. شۇڭا، ھەممىڭلار ئۇنىڭغا ئەگى-
شىپ، قايسىبىر ئۇزۇن «سۈرە»نى ئوقۇدۇڭلار...
— ئامىن!

سىلەر: «ئۇلۇغ پەرۋەردىگار، ھېزىمنىڭ ياتقان يېرىنى
جەننەتتە قىلغايىمەن!...» دەپ ئىلتىجا بىلەن دۇئا ئىگىلارنى تۈگى-
تىپ، يۈزۈڭلارنى سىلاپ قولۇڭلارنى چۈشۈرۈشۈڭلارغىلا سۇلاي-
مان ئىشان يېنىدىن ئايرىلمايدىغان كىچىككىنە «قۇرئان
كەرىم»نى قوينىدىن چىقىرىپ:
— قېنى، بالىلىرىم، «قۇرئان كەرىم»گە قولۇڭلارنى قويۇپ
تاۋاپ قىلىڭلار، — دېدى.

سىلەر «قۇرئان كەرىم»نىڭ ھۆرمىتى ۋە ھېزىم ئۈچۈن،
«قۇرئان كەرىم»نى چەكسىز ئېتىقاد - ھۆرمەت بىلەن تۇتۇپ تاۋاپ
قىلىۋىدىڭلار، سۇلايمان ئىشان سىلەرنى تېخىمۇ ھەيران قالدۇرۇ-
ۋەتتى ۋە يىرگەندۈرۈۋەتتى. چۈنكى، سىلەر يەنە ئالدىنقىدىڭلار:
— ئەمەس، ھازىر ھەممىڭىز «قۇرئان كەرىم»نى تۇتۇپ:
«بۇ ئىشلارنى بىر كىمگە دەپ سالسام، ئۇشۇ كالا مېشىرىپ باغرىم-
نى ئۇرسۇن، دوزىخى بولۇپ كېتەي» دەپ قەسەم قىلىشتىڭىز.
دوزاخ ئوتىدىن قورقۇشمىسىڭىز، دەرسىز بىر كىمگە جۈمۈ-
شالڭ؟!

بۇنى ئاڭلاپ، سىلەر بىر - بىرىڭلارغا قاراپ قېلىشتىڭلار.
ئاندىن كۆز ئالدىڭلاردىكى بۇ ئىككى ئادەم سىياق ئازازۇلغا چوڭقۇر
ئۆچمەنلىك ۋە نەپرەت بىلەن تىكىلىدىڭلار. چۈنكى، سىلەر سۇلاي-
مان ئىشاننىڭ دېگىنىدەك قەسەم قىلغانلىقىڭلارغا ئىشەنگەندىڭ-
لار، بۇنداق شارائىتتا سۇلايمان ئىشاننىڭ سىلەرنى شۇنداق قەسەم
قىلدۇرىدىغانلىقى ئېنىق ئىدى. بۇنىڭدىن ھەرگىز گۇمانلىنىشقا

بولمايتتى . شۇڭا ، سەن سۇلايمان ئىشاننىڭ شۇملۇق يېغىپ تۇردى .
 دىغان كۆزلىرىدىن كۆز ئۆزمەي تۇرۇپ ، قەلبىگە پىچىر -
 لاپ ئۆز - ئۆزۈڭگە قەسەم بەردىڭ : «مەڭگۈ بىركىمگە دېمەيمەن ،
 ئەمما ھېزىم ئۈچۈن سەندىن چوقۇم قىساس ئالىمەن !...»
 سەن قەسىمىڭدە تۇرۇپ ، بۇ ئىشلارنى ھازىرغىچە ھېچكىمگە
 دېمىگەن ، ھەتتا داداڭغىمۇ تىنىمىغانىدىڭ . چۈنكى ، سەن جەننەت
 ساداسىدىن مەھرۇم قىلىشتىن قورققانىدىڭ . ئەمما ، سەن ھېزىم -
 نىڭ قىساسىنى ئېلىش تۈگۈل ، ئۇنى ئۇنتۇپلا كەتكەنىدىڭ .
 سەن مۇشۇ مىنۇتقىچە تېخى قىساسىنى ئۇنتۇغان ، غۇرۇرسىز
 ئادەم ئىدىڭ . ئەگەر سەن ھېزىمنىڭ ، ئۆزۈڭنىڭ قىساسىنى ئۇندى -
 تۇپ قالمىغان بولساڭ ، يېرىم يولدا غايە - ئېتىقادىڭدىن يېنىۋې -
 لىپ ، غۇرۇرسىز ئادەمگە ئايلىنىپ قالمىغان بولاتتىڭ .
 «باشقىلار ئون يىللىق ئەمەس ، يۈز يىللىق ، ھەتتا نەچچە
 مىڭ يىللىق قىساسىنى ئۇنتۇپ قالمايدۇيۇ ، مەن ئەجەب ئون
 يىللىق قىساسىمنى ئۇنتۇپ قاپتىمەنمەن ؟ ! دوستۇم ھېزىم ، مېنى
 كەچۈرگىن ، قىساسىنى ئۇنتۇغان مەندەك غۇرۇرسىز دوستۇڭنى
 كەچۈرگىن !... قىساسىڭنى چوقۇم ئالىمەن !»
 سەن گويا مۇشۇ يىلان - چايان ئۇۋىسىدىن ساق - سالامەت
 چىقىپ كېتەلەيدىغاندەك ، يەنە ئۆز - ئۆزۈڭگە ، ھېزىمغا ناھايىتى
 ئىشەنچلىك ۋەدە - قەسەم بەردىڭ . لېكىن ، ئۆزۈڭنىڭ جۈمە
 كۈنىدىكى تەقدىرىڭنى ئويلاپ لاسىسىدە بولۇپ قالدىڭ - دە ، تىلىڭ -
 نى ئىلتىجاغا جارى قىلدىڭ :
 «ئەي شەپقەتلىك ، پەرىشتە ، ئاكاڭنىڭ قىساسىنى ئېلىد -
 شىم ، ئۆزۈمنىڭ «قۇرغۇي» ئەمەسلىكىمنى ، تاغامنىڭ «سانقۇن» ،
 ئەمەسلىكىنى ئىسپاتلىۋېلىشىم ئۈچۈن ، بىر ئامال قىلىپ بىزنى
 قۇتقۇزۇۋال !... ھەممىگە قادىر ئىگەم ، «پەرىشتە» نىڭ ئىشلىرىغا
 نۇسرەت ئاتا قىل !... ماڭا دادامنىڭ ، جىمى قەھرىمانلارنىڭ قىسا -
 سىنى ئېلىشنى نېسىپ ئەت !...»
 ئىلتىجالىرىڭ قاينىغۇ - ھەسرەتلىك ، تەشۋىش - ئىزتىراپلىق ،

ئۈمىد - ئىستەكلىك يۈرىكىڭىزدىن ئۇرغۇپ چىقىپ ، يەنە يۈرىكىڭىزگە
سىڭىپ كېتەتتى .

30

ۋاقىت خۇددى توڭدا قالغان پىتتەك ناھايىتى ئاستا ئۆمىلەپ ،
سىلەرنى ئاجايىپ بىزار قىلىۋەتكەچكە ، تۈننى ناھايىتى مۇشەققەتتە
تاك ئاتقۇزۇپ ، كۈننى يەنە ناھايىتى مۇشەققەتتە كەچ قىلدىڭلار .
يىرىڭداشقا باشلىغان جاراھىتىڭلارنىڭ پىزىلداپ ئېچىشى ، ھا-
يات تەشەللىقنىڭ يۇقىرى پەللىگە چىقىپ ، قەلبىڭلارنى تەكلىما-
كان قۇملۇقىدەك چاڭقىتىشى ، قىساس ئېلىش ۋە ئۆزۈڭنىڭ
«قۇرغۇي» ئەمەسلىكىڭنى ، تاڭلىقنىڭ «سانقۇن» ئەمەسلىكىنى
ئىسپاتلاش ئىستىكى ، «قۇرغۇي»نىڭ پەي - قاناتلىرىنى ئۆز قو-
لۇڭ بىلەن يۇڭداشقا بولغان تەقەززالىق يۈرىكىڭنى غاجايتتى ،
خۇددى سۆڭەككە دۈم چۈشكەن ئىتتەك . شۇڭا ، تەڭرىدىن پۈلك-
نىڭ ئومۇمىي ھۇجۇمغا ئۆتۈپ ، سىلەرنى قۇتقۇزۇۋېلىشىنى تە-
لەيتىڭ ؛ تەڭرىدىن «پەرىشتە»گە نۇسرەت ئاتا قىلىشىنى
تەلەيتىڭ .

«كۆك بۆرە» پۈلكىمىزغا خەۋەر بېرەلىگەنمىدۇ ؟ خەۋەر بەر-
گەن بىلەن ، پۈلكىمىز ھۇجۇمغا ئۆتەرمۇ ؟ خەۋەر بېرەلىگەنلا بولسا ،
بىزنىڭ يا ئەتە ، يا ئۈگۈن ھامىنى ئۆلتۈرۈلىدىغىنىمىزنى ئۇقۇپ ،
چوقۇم ھۇجۇمغا ئۆتىدۇ . ئەگەر دۈشمەن بىزنى يەنە سەپنىڭ ئالدىغا
چىقىرىپ ، قالقان قىلىۋالسا ؟ «پەرىشتە» بىزنى قۇتقۇزالارمۇ ؟
سىلەر پۈلكىڭلارنىڭ ھۇجۇمغا ئۆتۈشىنى كۈتەتتىڭلار...

«پەرىشتە»نى كۈتەتتىڭلار...

ئەلىياتقۇغچە كۈتتۈڭلار...

تەڭ كېچىگىچە كۈتتۈڭلار...

ئۇيغۇ ئەڭ شېرىن باسقۇچقا كۆتۈرۈلىدىغان پەيت — باش
توخۇ چىلىغۇچە كۈتتۈڭلار...

ھېچقانداق تۇتۇش بولمىدى .
پولكىمىز نېمىشقا ھۇجۇمغا ئۆتمەيدىغاندۇ ؟
تت - تت بولاتتىڭ . چۈنكى ، سەن پولكىڭلارنىڭ تاڭ
سەھەردىلا ھۇجۇم قىلىش ئۈچۈن ، ھازىر يولدا كېلىۋاتقانلىقىنى
ئۇقمايتتىڭ .

«پەرىشتە» نېمىشقا ھەرىكىتىنى باشلىمايدىغاندۇ ؟ «پە-
رىشتە» مۇ يالغان گەپ قىلامدۇ ؟
ئەمما ، بۇ سېنىڭ پولكتىن ، «پەرىشتە» دىن ئاغرىنىۋاتقان-
لىقىڭدىن دېرەك بەرمەيتتى ھەم ئاغرىنىش ھوقۇقۇڭمۇ يوق ئىدى .
سىلەرنى ساقلاۋاتقان چېرىكلەرنىڭ يۆتىلىشلىرى ، قاراۋۇل-
لارنىڭ ئالماشقاندا ئۆزئارا قىلىشقان گەپلىرى ، ئاياغ تۇتۇشلىرىمۇ
بېسىقلىقىدى . ھاياتلىقنىڭ غەپلەتلىك شېرىن باسقۇچى ئاخىرلىشاي
دەۋاتاتتى .

سەنمۇ ئاستا - ئاستا مۈگدەشكە باشلىدىڭ . غەمىزغىنە بىر
ئۇيقۇ كەلكۈنىگە غەرق بولدۇڭ .

بىر چاغدا پولكوۋنىڭنىڭ نوقۇشى بىلەن چۆچۈپ كۆزۈڭنى
ئېچىپ ، بېشىڭنى كۆتۈردۈڭ - دە ، مەڭدىگەندەك سورىدىڭ :
— نېمە بولدى ؟

— «پەرىشتە» كەلدى ، تەييار بول .
سەن شۇ چاغدىلا «پەرىشتە» نى ئېسىڭگە ئېلىپ ، ئورنۇڭدىن
يەڭدەپ - يەڭدەپ تۇردۇڭ ، گويىكى ناشتىسىز قالغان كېيىكتەك .
سىلەر ئىشكىنىڭ قېشىغا كېلىپ ، جەڭگىۋار ھالەتتە تۇردۇڭلار .
چېرىكىڭ ئاۋازى ئاڭلاندى :

— پارول ؟ !
پولكوۋنىڭ شۆبىلىدى :

— ھىم ، چاتاق بولدى ، چېرىك پارولنى يەنە سورىدى .
پولكوۋنىڭنىڭ بۇ پىچىرلاشلىرىدىن سەن چېرىكىڭنىڭ بىرىنچى
قېتىم سورىغان پارولنى ئاڭلىماي قالغانلىقىڭنى بىلىدىڭ . شۇڭا ،
سەنمۇ تەشۋىشكە چۆمدۈڭ . ئەگەر ئۈچىنچى قېتىممۇ پارولغا جاۋاب

بېرەلمىسە ، ئوق چىقىرىلاتتى ، ئوق چىقىرىلىدىغانلا بولسا...
كېلىۋاتقىنى راستتىنلا «پەرىشتە»مدۇ ؟ قانداق بولار ؟ جا-
ۋاب بېرەلمەرمۇ ؟
بىلمەيتتىڭ .

راستىنى ئېيتقاندا ، سەن «پەرىشتە» نىڭ پارولغا جاۋاب بېرە-
لىشىگە ئىشەنمەيتتىڭ . چۈنكى ، پارولنىڭ جاۋابىنى قاراۋۇللارلا
بىلەتتى . ئۇنىڭ ئۈستىگە پارولنىڭ جاۋابى ھەر كۈنى ئالماشتۇرۇپ
تۇرۇلاتتى . شۇڭا ، ھېچكىم گازارىمدىن خالىغانچە ئايرىلالمايتتى
ۋە گازارىمغا خالىغانچە كىرەلمەيتتى . سىرتقا ۋەزىپە ئۆتەشكە كەت-
كەنلەرگە پارولنىڭ جاۋابى ۋەزىپە ئۆتەشكە مېڭىشتىن بۇرۇن ئەس-
كەرتىپ قويۇلاتتى . ئەگەر «كۆك بۆرە» نىڭ كىملىكىنى ، ئۇنىڭ
ھازىرقى سالاھىيىتىنىڭ نېمىلىكىنى ئۇققان بولساڭ ، بۇنداق تەش-
ۋىشكە چۈشمىگەن بولاتتىڭ .

«پەرىشتە» نىڭ ئاۋازى ئاڭلاندى :
— پارول ئاناڭنىڭ بېشى ، سەت تاز !
— ۋاي ، لالگۈلىمىدىڭىز ؟
— ھە ، مەن ، خان ئاچاڭنى تونۇمىدىڭىم ، ھوي سەت
پاخشەك ؟ !

بۇ سۆزلەر بىر خىل ئازلىنىش ، ئەركىملەش تەلەپپۇزىدا ئېي-
تىلىۋاتاتتى .

— تونۇدۇم ، تونۇماي ئۇ ! — دېدى چېرىك ، — ھە ، كېلىپ
قايسىز ، بىر گەپ بارمىدىيا ؟
— بار بولماي ، بىر گەپ ئەمەس ، جىقلا گەپ بار ، غوجام .
ئاڭلىغۇڭ بارمۇيا ؟

— بار... بار... بولماي ئەمەس ، نېمە گەپ ؟
— مۇڭداشقۇم كېلىپ... ئۇيغۇم كەلمەي... سېنى سېغىنىپ
خۇدى !

«پەرىشتە» نىڭ بۇ گەپلىرىدىن «نازۇ كەرەشمە» ،
«پىراق» ، «سېغىنىش» ئوقچۇيتتى .

«پەرشتە» راستتىنلا ئۇنى سېغىنىپ چىققانىمىدۇ؟ ئۇ بىزنى قانداق قۇتقۇزماقچى بولغىدى؟

— سېغىنىپ؟ ۋاي، قاچاننىڭىزى سېغىنىدىغان بولۇپ قالدى. ئىززى مېنى؟

— بىلمەي يۈرەمسەن؟ خېلى كۈنلەر بولدى، سېنى كۆرگەن كۈنۈمدىن باشلاپ ئارقاڭدىن كېيىك قوزسىدەك تەلمۈرۈپ يۈرگەن. نىمىنى سەزمىدىڭما؟

— سەز... سەزمەپتىمەن، مەن تېخى...

— شۇ، سەزمەيسەن زادى، مۆڭ بولغاندىكىن. خۇدايىم سەن. دەك مۆڭ، سۈيى يوق مازغىمۇ شۇنچىلىك چىرايىنى بېرىپ نېمە قىلىتتىكى؟!

— مەن راستتىنلا چىرايلىقما؟ نەرم چىرايلىق؟

ئىچىڭ پۇشۇپ قالدى. بىراق، چىدىماي بولمايتتى.

— چىرايلىق بولماي! بولۇپمۇ كۆزۈڭ، ئوت خۇدى! چىرايلىق بولمىساڭ، ساڭا كۆيۈپ قالاتتىم بىكارغا؟!

— راست ماڭا... ماڭا كۆيۈپ قالدىڭىزما؟

— ...

«پەرشتە» جاۋاب بەرمىدى. ئارىنى سۈكۈت قاپلىدى.

— بۈگۈنكى پارول نېمىدى؟ — دەپ سورىدى «پەرشتە». — «ئەجدىھا».

— ۋىيە پارولۇڭنىڭ كاتتىلىقىدىن ئۆرگىلەي! بۇنىڭدىن كېيىن مۇشۇنداق كاتتا پاروللىرىڭنى دەپ بەر ماڭا. بولمىسا چىققىلى بولمايدىكەن قېشىڭغا... مەن كىرىپ كېتەيمىكى ئەمدى. — ئولتۇرۇڭ بىردەم، نېمىگە ئالدىرايسىز؟

— توڭلاپ كەتتىم، غوجام.

— مەن... مەن ئىسىستىپ قويىمەن.

— ماڭە، قېلىن تاز!... سەن ئىسىستالمايسەن مېنى.

— ئىسىستالماي ئۇ، بىردەمدە چوغ قىلىۋېتىمەن سىزنى! — ھىم تېخى!

— ئىسىستىپ قويمايمەنمە؟
— ۋاي تېخى ، شۇنداق دەپ قويسام ئەمدى...

تېپىرىلغان ، نازلانغان ، ھاسىرىغان ئاۋازلار ئاڭلاندى .
ئۇنى قۇچاقلىۋالدى بولغاي ، كاساپەت !
توغرا قىياس قىلىدىك . سەن «پەرىشتە» نىڭ سىلەرنى قۇتقۇز-
غىلى چىققانلىقىنى ياكى چېرىك بىلەن مۇھەببەتلىكلىكى چىققانلى-
قىنى ئۇقالمايلا قالدىك .

— قويۇپ بەر ، ھېلى... ھېلى بىكار ۋارقىرايمەن جۇما !
«پەرىشتە» نىڭ ئاۋازى بوغۇلۇپ قالدى .
پىچىرىلىدىك : «سۆيۈشە ، كاساپەتلەر !...»
پولكوۋنىك ناسىرئاخۇن بۇنى ئاڭلاپ ، جەينىكى بىلەن سېنى
نوقۇپ سورىدى :

— سەنمۇ چىقىپ سۆيۈشۈپ بېرەمسەن ؟
سەن ئىنكاس قايتۇرۇشنىڭ ئورنىغا مىيىقىڭدا كۈلۈپ قو-
يۇپ ، كۆڭلۈڭدە پىچىرىلىدىك :
« (پەرىشتە ، راستتىنلا قاراۋۇلغا ئاشىق بولۇپ قالغان بول-
غىمىدى ؟... نېمە كارىم !... ئۇ بىزنى قانداق قۇتقۇزماقچى بول-
غىدى ؟ مۇشۇنداقما ؟ مۇشۇنداق قىلىپ ، قاراۋۇلنى ئېرىتىپ ،
بىزنى قاچۇرۇۋېتىشنى ئۆتۈنمەكچىمىدۇ ياكى ئۇنى مەست-
خۇشلاپ... (پەرىشتە ، بىزنى ئۇنتۇپ قالمايدۇ ؟ ئۇنتۇپ قالما-
غان تەقدىردىمۇ خەتەردىن قورقۇپ ، قۇتقۇزۇۋېلىشتىن يال-
تىنىۋالدىمۇ ؟ »

يەنە شۇ ئاشىقە نازلىنىش ، ئەركىلەش ، سۆيۈشۈش .
ئۇلارنىڭ «ئاشىقە» ھېسسىيات بىلەن سۆيۈشۈۋاتقاندىكى
«بەختىيار» سېمىياسىنى كۆز ئالدىڭغا كەلتۈرۈڭ .

سەنمۇ بىر چاغلاردا مەرھۇم خوتۇنۇڭ بىلەن مۇشۇنداق ئاشىقا-
نە ھېسسىياتتا سۆيۈشكەندىك . كېيىن ئۇنىڭ سىڭلىسى بىلەن
سۆيۈشمەكچى بولدۇڭ ، «سۆيۈشەي» دەپ بولغۇچە...
«لەنتى ئۇرۇش !»

ئەمما ، بۇ سېنىڭ زۇمرەتنىڭ سۆزىنى بەرگەنلىكىڭگە پۇشايدىن قىلغانلىقىڭدىن دېرەك بەرمەيتتى . شۇڭا ، ئۇنى قاراۋۇل «پەرشتە» نى سۆيگەندەك سۆيەلمىگەنلىكىڭدىن قىلچە ئۆكۈنمەيدىك . ئەكسىچە ، ئۇنى سۆيۈشتىن ئىستېپا بېرىپ ، ئۆز - ئۆزۈڭدىن قىساس ئالالغىنىڭ ئۈچۈن ، ئۆز - ئۆزۈڭدىن پەخىرلەندىڭ ؛ ئۇنى سۆيۈش ھوقۇقىدىن ۋاز كېچەلگەن قەيسەرلىكنىڭ ئۈچۈن ، ئۆز - ئۆزۈڭدىن سۆيۈندۈڭ ؛ چوڭقۇر رازىمەنلىك بىلەن ئەڭ گۈزەل ، ئەڭ نازۇك ھېس - تۇيغۇلىرىڭنى خارۇخەس ئەيلەپ ، ئەڭ قەدىرلىك ، سادىق ، ۋاپادار ، جانجىگەر ، بەختسىز دوس - تۈڭ - مەتسالنى ، بەختسىز سىڭلىڭ زۇمرەتنى بەختلىك بولۇش پۇرسىتىگە ئېرىشتۈرەلگىنىڭ ئۈچۈن ئۆز - ئۆزۈڭدىن غۇرۇرلانىڭ !

مەتسالى بىلەن زۇمرەت مۇراد - مەقسىتىگە يېتەلمىگەن ؟ بەختلىك بولالامىكەن ؟ بىلمەيتتىڭ .

چۈنكى ، ئۇرۇش... ئەمما ، ئۇرۇش ئاخىرلىشىپ ، ئىككىسىنىڭ مۇراد - مەقسىتىگە يېتىشىنى ، بەختلىك بولۇشنى تىلەيتتىڭ . ھازىرمۇ قەلبىڭنى ئاختۇرىدىغان بولسا ، شۇنداق تىلەكتىن مىڭ قۇچاق تەيىلاتتى .

قەلبىڭ شۇنداق خەيرلىك تىلەكلەر بىلەن تولغان پەيتتە بىردىنبىڭ بوشقىنە ئىنجىقلىغان ئاۋازى ئاڭلاندى . ئاندىن ئازابلىق ئىڭداش ئاڭلاندى . بۇنىڭدىن سەن قاراۋۇلنىڭ ئۆلتۈرۈلگەنلىكىنى قىياس قىلىدىڭ . ئالغان ئەركىن نەپىسنىڭ ئۈزۈلمەي تۇرۇپلا ئىشەك ئېچىلىپ ، قەلبىڭگە «پەرشتە» كىرىپ كەلدى . يۈرىكىڭدە ئۈمىد جۈش ئۇرۇپ ، كۆز ئالدىڭدا نۇرانە بىر دۇنيا زاھىر بولدى . — قېنى ، تېز چىقىڭلار !

قاماقخانىدىن چىقىڭلار . كۆز ئالدىڭلاردا ئاددىيغىنە كىيىنگەن «پەرشتە» تۇراتتى . ئۇ شۇ تۇرقدا راستتىنلا پەرشتىگە

ئوخشاپ قالغانىدى . دېمىسىمۇ ئۇ پەرشتە ئىدى !
چەكسىز قاراڭغۇلۇق ئىلكىدە بىرى خارقراپ ياتاتتى .
— رەھمەت سىزگە ، «پەرشتە» !

سىلەر ئۇنىڭغا چىن يۈرىكىڭلاردىن رەھمەت ئېيتىپ ، ئەتراپقا
چاققانغىنە نەزەر سېلىپ چىقىڭلار . «پەرشتە» دىن باشقا ھېچكىم
كۆرۈنمەيتتى .

«بىز سىلەرنى قۇتقۇزۇۋالغىمىز» دەيتتىغۇ ؟ «بىز» دېگىنى
كىملىرى بولغىيتتى ؟ «كۆك بۆرە» ؟ ئۇ قېنى ؟
بىلمەيتتىڭ ؛ بۈگۈن — دەل مۇشۇ پەيتتە ئۇ قاراۋۇللۇقتا
تۇرۇۋاتقاچقا ، بۇ ۋەزىپىنى «پەرشتە» نىڭ يالغۇز ئورۇندىشىغا توغرا
كېلىپ قالغانلىقىنى بىلمەيتتىڭ .

كەڭرى باغ قاراڭغۇلۇق ، جىمجىتلىق ئىلكىدە مېجىلىپ
ياتاتتى . «پەرشتە» سىلەرنى باشلاپ ماڭدى . سەن قاراۋۇلنىڭ
مىلتىقىنى ئېلىپ ، ئالدى — ئارقاڭغا قاراپ ئۇلارنى قوغداپ كېتىد-
ۋاتاتتىڭ . ئۇ سىلەرنى بىر ھويلىغا باشلاپ كىرىپ :
— ئۆگزىگە چىقىڭلار ، — دېدى شۇنداقلا .

سەن بۇ شەپقەت پەرشتىسىگە سىنچىلاپ قارىدىڭ . لېكىن ،
ھەرقانچە قىلىپمۇ ئۇنىڭ چىرايىنى ئېنىق كۆرەلمىدىڭ . ساڭا
ئىككى قېتىم ھاياتلىق بەخش ئەتكەن بۇ سۆيۈملۈك «پەرشتە» نى
شۇنداق كۆرگۈڭ بار ئىدى .

سىلەر تۇتاش كەتكەن ئۆگزىلەرغا چىقىپ ، ناھايىتى پەم بىلەن
ئۆمىلەپ يەنە بىر باشقا باردىڭلار . تام ئېگىز ئىدى . سەن يۈلگۈۋ-
نىكىنى قولىدىن تۇتۇپ پەسكە سىيرىلىدۇردۇڭ . ئاندىن «پەرشتە»
سېنىڭ قولۇڭنى مامۇقتەك يۇمشاق قوللىرى بىلەن تۇتۇپ سىيرىل-
دۇردى . ئۇنىڭ قوللىرى شۇنداق يۇمشاق ۋە ئىللىق ئىدى ، خۇددى
پەرشتىنىڭ قوللىرىدەك .

— مۇشۇ تامنى ياقىلاپ مېڭىۋېرىڭلار ، «كۆك بۆرە» سىلەرنى
ساقلاپ تۇرىدۇ ، — دېدى «پەرشتە» گىوياكى پەرشتىدەك
پىچىرلاپ .

— رەھمەت سىزگە !
 — سىزنى مەڭگۈ ئۇنتۇمايمىز !
 — بىزمۇ سىلەرنى مەڭگۈ ئۇنتۇمايمىز ! ئازادلىق ئۈچۈن
 كۈرەشكۈچىلەرنى ئەل ئەبەدىلىككە ئۇنتۇمايدۇ !
 ياز شامىلى ئۇنىڭ تىنىقلىرىنى ، خۇش ھىدلىرىنى دىمىغىڭىزغا
 ئۇرۇۋىدى ، تومۇر - تومۇرلىرىڭىزدا بىر خىل ھۆرمەتتەن قايناق
 ئېقىم كۆۋرەپ ، پۈتكۈل ۋۇجۇدۇڭ كۈچ - قۇۋۋەت ، ئۈمىدۋارانە
 ھېسسىيات بىلەن لىق تولدى .
 — مېڭىڭ ، بۇ يىلان - چاپان ئۇۋىسىدىن بىللە كېتە-
 لى ، — دېدىڭ سەن ئىلتىجالىق تەلەپپۇزدا .
 — مېنىڭ شۇنداق كەتكۈم بار . بىراق مەن كەتسەم ، ئانام
 بالاغا قالدۇ ، — دېدى ئۇ چوڭقۇر ئەپسۇسلىق ئىلكىدە ، — مانى
 ئېلىپ قويۇڭ ، ئەتىگەن ئوغرىلىۋاپتىم .
 «پەرىشتە» نىڭ قولىدىن بىر دانە گىراناتنى ئېلىپ ، پولىكوۋ-
 نىڭقا بەردىڭ . سىلەر «پەرىشتە» بىلەن چوڭقۇر ھۆرمەت ، تەشەك-
 كۈر ئىلكىدە خوشلىشىپ ، تام ياقىلاپ مېڭىپ ، قاراۋۇلنىڭ قې-
 شىغا كەلدىڭلار . ئۇ سېنى باغرىغا مەھكەم بېسىپ ، شۇ ئارقىلىق
 ئۆزىنىڭ چەكسىز سېغىنىش ھېسسىياتىنى ئىپادىلىدى . شۇ چاغدى-
 لا سەن ئۇنىڭ بالىلىق دەۋرىڭدىكى دوستۇڭ ئابدۇللا ئىكەنلىكىنى
 ئۇقتۇڭ . كۆزۈڭگە مۆللىدە ياش كەلدى . شادلىق يېشىڭلار قوشۇ-
 لۇپ كەتتى...
 ئۇ سىلەرنى ئاخىرقى قاراۋۇلدىن بىخەتەر ئۆتكۈزۈپ قويۇپ ،
 ئۆزىنىڭ تېخى ئۆتەشكە تېگىشلىك نۇرغۇن ۋەزىپىلىرىنىڭ بارلىقىد-
 ىنى ئېيتىپ ، سىلەر بىلەن بىللە قايتالمىغانلىقىدىن ئۆكۈنگەن
 ھالدا خوشلىشىپ ، قاراڭغۇلۇق قوينىغا سېڭىپ كەتتى .
 ئەمما ، سىلەر ئانچە ئۇزاق ماڭمايلا ، بىر توقايلىقتىن توسات-
 تىنلا بەش - ئالتە ئادەم گۇدۇڭلاشقىچە چىقىپ قالدى . مۈكۈن-
 گۈدەك دالدا بولمىغاچقا ، تۇرۇپلا قالدىڭلار .
 ئۇلارمۇ سىلەرنى كۆرۈپ : «پارول ؟ !» دەپ ۋارقىرىدى . بۇ-

نىڭدىن سىلەر ئۇلارنىڭ چارلاشقا چىققان چېرىكلەر ئىكەنلىكىنى ئوقۇپ ، جەڭگىۋار ھالەتكە ئۆتۈڭلار . چېرىكلەرنىڭ مىلتىقلىرىدىن بىرنىڭ زاتتۇرلىرى «شاراق - شۇرۇق» قىلىۋاتقاندا ، پولكوۋنىڭ : «مېنىڭ ئاۋازىمنى تونۇپ قالىدۇ ، سەن جاۋاب بەر» دەپ پىچىرلىدى . سەن «پەرىشتە» ئۆلتۈرۈۋەتكەن چېرىكنىڭ ئاغزىدىن ئاڭلىدى . ئالغىنىڭغا ئاساسەن تېزلا جاۋاب بەردىڭ :

— ئەجدىھا !

چېرىكلەر مىلتىقلىرىنى يىغىشتۇرۇپ ، يەنە سورىدى :

— كىم سەن ؟

دەماللىققا نېمىدەپ جاۋاب بېرىشىڭنى بىلەلمىدىڭ . «ئى - مى» دەپ بولغۇچە سوئال يەنە سورىلىۋىدى ، سىلەرنى ساقلاۋاتقان قاراۋۇللار ئالماشقاندا ، بىرىنى «ياسىن» دەپ چاقىرغانلىقى دۈككىدە ئېسىڭگە چۈشتى - دە :

— ياسىن ، — دەپ جاۋاب بەردىڭ .

يەنە سورىدى :

— قورۇقما ، چورۇقما ؟

يەنە «ئى - مى» دەپ قالدىڭ .

«ياسىن قورۇق ، ياسىن چورۇق دەپ ئىككىسى بار ئوخشىمايدۇ ؟»

بىلمەيتتىڭ . چۈنكى ، سەن ئۇلارنىڭ سوئالىدىن ھەر ئىككىسىنى ياسىننىڭ ھازىر ئۇلارنىڭ قېشىدا يوقلۇقىنى ئاڭقىرالمىدىڭ . شۇڭا ، پولكوۋنىڭ : «نېمە دېسەڭ بولۇۋېرىدۇ» دەپ پىچىرلىۋىدى ، ئاندىن ئېسىڭنى يىغىپ جاۋاب بەردىڭ :

— قورۇق !

ئۇلار يەنە پارىڭنى باشلاپ ، سىلەر تەرەپكە خاتىرجەم كېلىشكە باشلىدى . ئەگەر ئۇلار قېشىڭلارغا كېلىپلا قالسا ، سىلەرنى بىر قاراپلا تونۇپ قالاتتى . شۇڭا ، سەن چېرىكلەرنىڭ بىرىنى قارىغا ئېلىپ ، كۈرچۈكنى بېسىشىڭغا ، پولكوۋنىڭمۇ گىراناتنى تاشلاپ بولدى . سىلەر موڭگىدە يېتىۋالدىڭلار . گىرانات «گۈممە -

دە» قىلىپ پارتلاش بىلەن تەڭ كېچە جىمجىتلىقى تىرىپىرەن بولۇپ كەتتى. سىلەر بېشىڭلارنى كۆتۈرگەندە، ئۇلار ئاللىبۇرۇن جىمىقىپ بولغان، ئەمما گازارىمدىن ئوق ئاۋازلىرى ئاڭلىنىپ، پاتىپاراق كۆتۈرۈلگەنىدى.

سىلەر بار كۈچۈڭلارنى يىغىپ قاچتىڭلار. ئابدۇللاڭ كۆر- سەتمىسى بويىچە پولكوۋنىڭ توختاپ سايىرىدى : — ھۇق!... ھۇق!...

ھۇۋۇقۇش قاپلىغان بۇ سۆيۈملۈك ماكاندا ھۇۋۇقۇشنى دوراپ سايىرىمىساڭلار بولمايتتى. دېمەكچىلىك، ئالدىڭلاردا ئىككى ئاتلىق ئادەم پەيدا بولۇپ، ئاتتىن چۈشتى. — تېز ئاتقا مىنىڭلار!

ئۇلارنىڭ بىرى سېنى لىككىدە كۆتۈرۈپ ئاتقا مىندۈرۈپ قويدى، خۇددى ئۆزۈڭ مىنەلمەيدىغاندەك. — خوش، خۇداغا ئامانەت!

— ئاللا سىلەرگە نۇسرەت ئاتا قىلغاي! ئېتىڭلار بۇ دېھقان يىگىتلىرىنىڭ ئېزگۈ تىلەكلىرىنى مىن- گەشتۈرۈپ چېپىپ كەتتى، خۇددى دۈلدۈلدەك. ئۈگە - ئۈگىلد- رىڭدىن ھاياتى كۈچ، ئۈمىدۋارلىق ئۇرغۇيتتى. چۈنكى، خەلق ئويغانغانىدى؛ خەلق ھۆرلۈك - ئازادلىق، باراۋەرلىكنىڭ نېمىلىد- كىنى ئاخىر چۈشەنگەنىدى! مانا، مۇشۇنىڭ ئۆزى — ئۈمىد؛ مانا، مۇشۇنىڭ ئۆزى — غەلىبە!

ئاتلىق چېرىكلەر سىلەرنى قوغلاپ كېلىۋاتاتتى... ئەمما، ئۇيۇق خۇددى بېلىقنىڭ قورسىقىدەك ئاقارغاندا، سىل- لەر دۈشمەننى قوغلاشقا باشلىدىڭلار. چۈنكى، پولكىڭلار ئومۇمىي ھۇجۇمغا ئۆتكەنىدى...

قۇياش تاغ زۈلپىسىدىن يۈزىنى ئاچقاندا، دۈشمەنلەر قېچىش- قا، قېچىشقا ئۈلگۈرەلمىگەنلىرى تەسلىم بولۇشقا باشلىدى. سەن توساتتىن سۇلايمان ئىشاننىڭ ئات بىلەن قېچىپ كېتىۋاتقانلىقىنى كۆرۈپ قالدىڭ - دە، ئاپتوماتىڭدىن ئۇنىڭغا قارىتىپ ئوق ئۆز-

دۇڭ . سۇلايمان ئىشان ئات بىلەن بىللە يىقىلدى . يۈگۈرۈپلا كەل-
دىڭ . ئۇ توپىغا مىلىنىپ ياتاتتى ، خۇددى قازاندەك سەللىسىگە
ئوخشاش . ۋارقىرىدىڭ :

— قوپە ئورنۇڭدىن !

ئۇ قولى بىلەن يەرنى ترەجەپ ناھايىتى تەستە ئورنىدىن
تۇرۇپ ساڭا قارىدى . ئاپئاق ساقاللىرى ، ئاپئاق شايى يەكتىكى
توپىغا مىلەنگەن ، قورققىنىدىن لاغىلداپ تىترەپ ، كۆزلىرى چاچ-
راپ چىقىپ كېتەيلا دەپ قالغانىدى . ئەگەر ئاپتوماتىڭنى ئۇنىڭ
كۆكسىگە توغرىلايدىغانلا بولساڭ ، لەسىسىدە ئولتۇرۇپ قېلىشى ،
ھەتتا جېنى چىقىپلا كېتىشى مۇمكىن ئىدى . ئەمما ، سەن ئۇنىڭ
مۇشۇ يوسۇندا ئۆلۈپ كېتىشىنى خالىمايتتىڭ . شۇڭا ، ئاپتوماتى
ئۇنىڭغا توغرىلىماي تۇرۇپ سورىدىڭ :

— سۇلايمان ئىشان ، مېنى تونۇدۇڭمۇ ؟

سۇلايمان ئىشان نىمجان كۆزلىرىنى يوغان ئېچىپ ، ئۈستۈپ-
شىڭغا سىنىچىلاپ قاراپ :

— تو... تونۇدۇم... سىز... يىگىت ، — دېدى .

ئۇ تونۇيالمىغانىدى . شۇڭا ، ئۆزۈڭ تونۇشلۇق بەردىڭ :

— تونۇيالمىغان بولساڭ ، تونۇۋال ، مەن — بۇنىڭدىن ئون

يىل بۇرۇن سەن تىرىك كۆمۈۋەتكەن ھېزىمنىڭ دوستى سەمەندەر ،
ھېلىقى تاغلىق سەمەندەر ! ئەمدىغۇ تونۇغانسەن ؟ !

ئۇ ساڭا باشقىدىن قاراپ چىقتى — دە ، لاسسىدە ئولتۇرۇپ
قالدى . چۈنكى ، ئۇ ئەمدى سېنى ھەقىقىي تونۇغانىدى . شۇڭا ،
ساڭا يالۋۇرۇشقا باشلىدى :

— مەن گۇناھكار... مەن گۇناھكار... گۇناھىمنى ئەپۇ قىل ،

بالام . بىر قوشۇق قېنىمدىن كەچكىن !

سۇلايمان ئىشاننىڭ نۇرسىز كۆزلىرىدىن ياشلار تاراملاپ تۆ-

كۈلەتتى .

— سېنىمۇ تىرىك كۆمۈپ باقايما ؟

— ئۇنداق قىلما ، مەن... مەن خىزىر سۈپەت

ئادەم...

— خىزىر سۈپەت ئادەم؟ سەن خىزىر سۈپەت ئادەمما؟
ھا!... ھا!... ھا!... خىزىر سۈپەت ئادەممىش! خىزىر سۈپەت
ئادەممۇ سەندەك بولامدۇ؟ — سەن ئاپتوماتىكىنى ئۇنىڭ كۆكسىگە
توغرىلىدىك، — تۈرە ئورنۇڭدىن!

سۇلايمان ئىشان تىرەجەپ تۇرۇۋاتقاندا، بۇ يەرگە «پەرىشتە»
كېلىپ قالدى. سەن ئۇنى بىر قاراپلا تونۇۋالدىڭ. ئون يىللىق
جاپا - مۇشەققەتلىك، موھتاجلىق تۇرمۇش ئۇنىڭغا گۈزەللىك ئاتا
قىلغانىدى. قارمۇتۇقراق، يۇيۇمىلاق يۈزى، بۇلاق سۈيىدەك
تىنىق كۆزلىرى شۇنداق جەلىپكار! تولا يۇيۇلۇپ ئۆگۈپ، تىتىلىپ
كەتكەن بۆز ياغلىقى، تولا يىرتىلىپ، ياماق ئۈستىگە ياماق چۈش-
كەن چىت كۆڭلىكى، تېشىلىپ پۈتتىنىڭ باش بارمىقى «مانا، مەن
بۇ يەردە» دەپ قاراپ تۇرىدىغان ئەجەق بەتتىكىسى ئۇنى راستتىنلا
پەرىشتىلىك مەرتىۋىسىگە يەتكۈزۈپ تۇراتتى.

سەن «پەرىشتە» دىن نەزىرىڭنى ئاغدۇرۇپ، سۇلايمان ئىشانغا
قارىدىڭ. ئۇ سەندىن پۈتكۈل ۋۇجۇدى بىلەن شەپقەت تىلەۋاتاتتى.
ئەمما، ئۇنىڭغا شەپقەت قىلىمىدىڭ، شەپقەت قىلىش قولۇڭ-
دىنمۇ كەلمەيتتى. شۇڭا، بارمىقىڭنى كۈرجۈككە ئېلىپ:
— دەيدىغان گېپىڭ بارما؟ — دەپ ۋارقىرىدىڭ، — بولسا
ئىتتىكرەك دېۋال!

— ئى - مى... ئەسلىمى... ھېزىم... مەن خىزىر...
سۈ... سۈ... مەن... مەن... خۇدايىمنىڭ مۆمىن... بەندىسى...
يۈرىكىڭدە قىساس ئوتى يالقۇنجايتتى، قەلبىڭ ھاياجان
بىلەن تولغانىدى:

— تىلىڭنى تارت، مۇناپىق! ئۇ سېنىڭ خۇدايىڭ ئەمەس!
ئۇ ئۆز قوۋمىغا مەڭگۈ ۋاپا قىلغۇچىلارنىڭ خۇداسى؛ ۋىجدان -
غۇرۇرىنى، غايە - ئېتىقادىنى مەڭگۈ ساقلاپ قالغۇچىلارنىڭ خۇدا-
سى؛ پۈتكۈل مەۋجۇداتنى ئىپتىخار ۋە مۇھەببەت بىلەن سۆيگۈچى-
لەرنىڭ خۇداسى؛ پۈتكۈل ئىنسانىيەتنىڭ تىنچلىقى، باراۋەرلىكى،

ئازادلىقنى سەمىمىي ئېتىقاد ، سەمىمىي مۇھەببەت بىلەن سۆيگۈ-
چىلەرنىڭ ۋە ئۇلارنىڭ باراۋەرلىكى ، تىنچلىقى ، ئازادلىقى ئۈچۈن
تەمەسىز كۈرەشكۈچىلەرنىڭ خۇداسى !

كۈيىباغلىقلار ، يىگىتلەر ، سەبىي قۇياش ، زەرەپشان قۇشلىرى
سىلەر تەرەپكە بىر - بىرلەپ كېلىشكە باشلىغانىدى . شۇڭا ، سەن
ئۇنىڭ شەرمەندە ھالىتىنى زەرەپشان ۋادىسىغا ، زەرەپشان ۋادىسى
ئارقىلىق پۈتكۈل جاھانغا كۆرسىتىپ قويماقچى بولدۇڭ - دە :
— قولۇڭنى كۆتۈر !— دەپ ۋارقىرىدىڭ .

ئۇ قولىنى كۆتۈرۈپ ، ساڭا يېلىندى :
— سەللەم... سەللەمنى... كىيىۋالاي...

— سېنىڭ سەللە كىيىش سالاھىيىتىڭ يوق ، ئۇنىڭ ئۈستىگە
ساڭا ئىمدى سەللە لازىم بولمايدۇ !— سەن كۈرجۈكنى باس-
تىڭ ، — بۇ ھېزىم ئۈچۈن !!! بۇ مېنىڭ يېگەن تاياقلىرىم
ئۈچۈن !!! بۇ ئابدۇللاننىڭ !!! بۇ ئابلىكىمنىڭ !!! بۇ لالىگۈل
بىلەن سېلىمخاچامنىڭ تارتقان دەرد - ئەلەملىرى ئۈچۈن !!! بۇ
پىرقىگە بولغان ساداقىتىڭ ، كۆرسەتكەن خىزمىتىڭنىڭ مۇكاپاتى
ئۈچۈن !!! بۇ ئۆلۈشكۈن بېغىڭدا قۇربان بولغان سازەندىلەر ۋە
تاشاخۇن ، ئەدەملەر ئۈچۈن !

سەن ھەربىر «ئۈچۈن»دىن كېيىن كۈرجۈكنى باساتتىڭ .
ئەگەر بىر دىسكا ئوقۇڭ تۈگەپ قالمايغان بولسا ، بۇ
«ئۈچۈن»لىرىڭ قاچانغىچە داۋاملىشاتتىكىن ؟
بىلمەيتتىڭ .

قۇياش تەنتەنە بىلەن كۈلەتتى ؛ كاككۇكلار ، سوپىسو-
پياڭلار ، تورۇلغىلار ، تۇمۇچۇقلار — زەرەپشاننىڭ بارلىق
چوڭ - كىچىك قۇشلىرى تەنتەنە بىلەن سايرايتتى . كۆزۈڭگە
شۇڭغۇپلا قەلبىڭگە كىرىۋالغان «پەرىشتە» قەلبىڭدىكى گۈزەل
كۈيلەر — جەننەت ساداسىنى ئاڭلاپ ئولتۇراتتى . «پەرىشتە»نىڭ
ئوتلۇق كۆزلىرىگە نۇر تالالىرىدەك يېيىلىپ كەتكەن ۋۇجۇدۇڭ
ئۇنىڭ يۈرەك تەۋىشلىرىدىن مەستخۇشلانغانىدى...

«پەرىشتە» سېنىڭ چىن يۈرىكىڭدىن ئۇرغۇپ چىققان رەھمەت - تەشەككۈرۈڭنى خۇددى شەپقەتكە قىزىرىپ تۇرۇپ قوبۇل قىلىپ، ئون يىللىق كەچۈرمىشلىرىنى سۆزلەشكە باشلىدى. سەن جىممىدە ئولتۇرۇپ ئاڭلىدىڭ. «پەرىشتە» نىڭ تەسىرلىك كەچۈرمىشلىرىدىن مۇجۇلغان يۈرىكىڭنىڭ ئاغرىقى ئۇنىڭ مېھىر - مۇھەببەتلىك سۆزلىرى، شىپالىق نىگاھلىرى بىلەن تەسكىن تاپتى:

— ئاكامنىڭ، ئانام بىلەن ئىككىمىزنىڭ تارتقان كۈلپەتلىرىدىن مېزنىڭ ئەتىنى ئېلىپ بەردىڭىز، رەھمەت سىزگە!
— رەھمەتنى ماڭا ئەمەس، بىزنىڭ مۇشۇ ئۇلۇغ ئىنقىلابىدىن مېزغا، مېنىڭ ئۇلۇغ دادامغا ئېيتىڭ، — دېدىڭ سەن سەمىمىيەتكە كەتۈرۈلگەن كەمتەرلىك بىلەن.

چۈنكى، خەلقنىڭ مۇشۇ ھەققانىي ئىنقىلابى بولمىغان بولسا، سەن داداڭنىڭ، ھېكىمىئاخۇن تېۋىپنىڭ، «كۆك بۆرە» نىڭ، ئىسكەندەرنىڭ... قىساسىنى ئاللاھقا ئېيتىڭ؛ بالىلىق دەۋرىڭدىكى دوستۇڭ ھېزىمنىڭ ئۇنتۇلغان قىساسىنى ئاللاھقا ئېيتىڭ؛ داداڭ بولمىغان بولسا، داداڭنىڭ شۇ ئۇلۇغۋار رەھبەر سېنى قۇتقۇزۇۋالغان بولسا، سەن ئۆزۈڭدىن داداڭنىڭ ھەم ئۆزۈڭنىڭ قىساسىنى ئاللاھقا ئېيتىڭ.

— ئىشقىلىپ، مەن سىزگە رەھمەت ئېيتىمەن. سىز بولمىغان بولسىڭىز، سۇلايمان ئىشان قېچىپ كېتەتتى.
سەن گەپ قىلىمىدىڭ، گەپ قىلىشنىڭ ئورنىغا باغلاردىن ئۇچۇپ كەلگەن كاككۇك، تورۇلغا، سوپىسوپىياڭ، تۇمۇچۇق، قاراقۇشقاچ... لارنىڭ شادىيانە كۈيلىرىگە قولاق سالدىڭ. چۈنكى، سەن تەبىئەت قوينىغا سېڭىپ كېتىۋاتاتتىڭ.

— ھە راست، — دېدى «پەرىشتە» بىردىنلا، — دادىڭىزغا

نېمە ئۈچۈن رەھمەت ئېيتىمەن؟

سەن تەبىئەت قوينىدىن قىيىمغان ھالدا سۇغۇرۇلۇپ چىقىپ ،
«پەرىشتە» گە داداڭ ھەم ئۆزۈڭ ھەققىدە قىسقىچە سۆزلەپ بەر -
دىڭ . ئۇ كەچۈرمىشلىرىڭنى خۇددى سەندەك جىممىدە ئولتۇرۇپ
ئاڭلاپ بولۇپ ، ئاخىردا :

— سىزمۇ خۇددى دادىڭىزدەكلا شۇنداق ئۇلۇغكەنىسىز ! —
دېدى چەكسىز ھاياجان بىلەن ، — مەنمۇ سىزدىن پەخىرلىنىمەن ،
خۇددى سىز دادىڭىزدىن پەخىرلىنىگەندەك !

ئىچ - ئىچىڭىزدىن غۇرۇر ، پەخىرمەنلىك ، سۆيۈنۈش ھېسسىيا -
تى قايناپ تاشتى . كۆككە قارىدىڭ . دەل شۇ چاغدا كۆز ئالدىڭىزدىن
بىر لاچىن بىر قۇرغۇيىنى قوغلاپ ئۆتۈپ كېتىپ قالدى . بۇنى
كۆرۈپ ، قەلبىڭىزدىكى سۆيۈنۈش ، شادلىق - ھاياجانلىرىڭ بىردىنلا
غايىب بولدى ، خۇددى لاچىن بىلەن قۇرغۇيدەك . چۈنكى ، لاچىن -
نىڭ ئالدىغا كىرىپ شەرمەندىلەرچە قېچىپ كېتىۋاتقان قۇرغۇي
ساڭا ئۆزۈڭنىڭ تېخى «قۇرغۇي» ئىكەنلىكىڭنى سەمىگە سېلىپ
قويغانىدى .

شۇنداق ، سەن تېخى «قۇرغۇي» ئىدىڭ .
شۇڭا ، چىشلىرىڭنىڭ گۈچۈرلەپ كەتكەنلىكىنى ، مۇشتلىرىڭ -
نىڭ شۇنداق چىڭ تۈگۈلۈپ ، بارماقلىرىڭنىڭ قاراسلاپ كەتكەنلى -
كىنى ، چېھرىڭنىڭ قەھەرلىك تۈس ئېلىپ ، يېنىڭىزدىكى
«پەرىشتە» نى قورقۇتۇۋەتكەنلىكىنى تۇيماي قالدىڭ .
— نېمە بولدى ، سەمەندەر؟ — دەپ سورىدى «پەرىشتە» ھەي -
رانلىق بىلەن .

سەن ئېسىڭنى يىغىپ ئۇنىڭغا قارىدىڭ .

— قانداق؟

— چىرايىڭىز بىردەمدىلا تاتىرىپ كەتتىيا؟ مۇشتلىرىڭىز
تۈگۈلۈپ ، چىشلىرىڭىز گۈچۈرلەپ...
سەن مىيىقىڭدا كۈلۈپ قويدۇڭ .
— ئۆزىڭىزگە ئۆزىڭىز گەپ قىلىپ... كېسىلىڭىز بارمۇيا؟

ئادەمنى قورقۇتۇپ خۇدى !
— بايا لاجىن قوغلاپ كېتىۋاتقان قۇرغۇنى كۆرۈپ ، «قۇر-
غۇي» يادىغا كېلىپ قالدى ، — دېدىڭ تومتاقلا قىلىپ .
— نېمە ؟ «كۆك بۆرە» گېپىنى قىلغان «قۇرغۇي» مۇ ؟
سېنىڭ تومتاق گېپىڭدىن «پەرىشتە» قانداق ھەيران قالغان
بولسا ، سەنمۇ ئۇنىڭ سۆزىدىن شۇنداق ھەيران قالدىڭ — دە ،
ئۇنىڭ قوڭغۇر ، ئەمما دېڭىزدەك چوڭقۇر ، ئاھۇنىڭكىدەك ئويچان
ۋە نۇرلۇق كۆزلىرىگە بېلىقتەك شۇڭغۇپ كىرىپ كېتىۋاتقانچە
سورىدىڭ :

— «كۆك بۆرە» ؟... سىز «كۆك بۆرە» نى بىلەمسىز ؟
— ھەئە ، بىلىمەن ، — دېدى ئۇ ، — بىر كۈنى كېچىدە سۇلاي-
مان ئىشاننىڭ ھويلىسىنى «گارا - گۇرۇڭ» ، «كالدۇر - كۈل-
دۇر» قاپلاپ كەتتى . ئارقىدىنلا نۇرۇللا ئاقساقالنىڭ : «ھەي سې-
لىمەك ، لالەك ، ئۆيگە مېھمان كەلدى ، قوپۇش !» دېگەن ئاۋازى
ئاڭلاندى . بۇ چاغدا تېخى ئانام بىلەن ئىككىمىز ئەمدىلا تەككىيگە
باش قويغانىدۇق . ئائىلاج ئورنىمىزدىن تۇرۇپ ، ھويلىغا چىقتۇق .
ھويلا - سارايلار چېرىكلەر بىلەن توشۇپ كېتىپتۇ . كېچىچە ئۇخ-
لىماي چېرىكلەرگە تاماق ئەتتۇق ، گۆش پىشۇردۇق . قاچا -
قۇمۇچلارنى يىغىشتۇرۇپ بولغۇچە تاڭ ئاتتى . تاڭ ئېتىپ بولغۇچە
يەنە تاماق ئەتتۇق . ئەتكەن تامىقىمىزنىڭ يېرىمى ئېشىپ قالدىد-
غان بولدى ، دەپ تۇرسام ، نەدىكىنى ، بارمۇ ، يوق بولۇپ
كەتتى . «توۋا ، بۇ خەقنىڭ ئاشقازىنى ئىككىمۇ ، نېمە ؟» دەپ
ھەيران قالدىم .

شۇ كۈنى چۈشتە چېرىكلەر بىر يىگىتنى ھويلىدىكى ئۈجمىگە
باغلاپ : ««كۆك بۆرە» دېگەن سەنمۇ ؟ شېرىكنىڭ كىم ؟ تاغ ئوغرى-
لىرىنى قانداق ئاخباراتلار بىلەن تەمىنلىدىڭ ؟» دەپ سوراق قى-
لىشقا باشلىدى . ئۇ ھېچنېمىنى ئىقرار قىلمىدى . قورساقلىرى
پىچاق بىلەن تىلىندى ، كۆكسىگە قىپقىزىل قىزىتىلغان لاخشىگر
يېقىلدى . ئاخىر ئىككى قولىنى چورتلا كېسىۋېتىلدى !

چېرىكلەر ئۇنى سىلەر سولانغان ھېلىقى ئەسكى سامانلىققا
سولاپ قويۇشتى . مەن يېرىم كېچە بولغاندا ، ئۆگزىگە پەم بىلەن
چىقتىم - دە ، ئۇنىڭ ئىسمىنى بىلىمگەچكە :

— «كۆك بۆرە» ، ھوي «كۆك بۆرە» !— دەپ پىچىرلىدىم .
ئۇ شۇ زامىتىلا جاۋاب بېرىپ :

— سىز كىم؟— دەپ سورىدى .

— مەن مۇشۇ ھويلىنىڭ ئىگىسى سۇلايمان ئىشاننىڭ ئىشلەم .

چىسى ، ئىسمىم «پەرىشتە» .

— «پەرىشتە» ؟

— ھە ئە .

— «پەرىشتە» قۇربان بولغانغۇ ؟

راست ، «پەرىشتە» بىر ئاي بۇرۇن قۇربان بولغانىدى . ئۇنىڭ

ئىسمى ھاشىخان بولۇپ ، سامان قورساق بىر چېرىكنىڭ خوتۇنى

ئىدى . ئۇ سۇلايمان ئىشاننىڭ ھويلىسىدا تۇرۇۋاتقان كۈنلەردە ماڭا

ھېلىقى چېرىكنىڭ بىر كېچىدە ئۆزىگە باسقۇنچىلىق قىلغانلىقىنى ،

كېيىن مەجبۇرلاپ خوتۇنلۇققا ئالغانلىقىنى ... سۆزلەپ بەرگەندى .

بىر كۈنى ئۇمۇ خۇددى «كۆك بۆرە»گە ئوخشاشلا سوراق قىلد .

نىپ ، قىناپ ئۆلتۈرۈۋېتىلدى . ئابدۇللاكامدىن نېمە ئىشلىقىنى

سورسام ، ئۇ «پەرىشتە» دېگەن ئىسىم بىلەن يىگىتلەرگە —

سىلەرگە خەۋەر يەتكۈزۈپ بېرىپتىكەن .

مەنمۇ شۇ «پەرىشتە»نىڭ ئىزىنى باسماقچى بولۇپ ، «كۆك

بۆرە»گە ئىسمىمنى «پەرىشتە» دېگەندىم . شۇڭا ، «كۆك بۆرە»

بۇنى ئاڭلاپ ھەيران قالغانىدى .

مەن ئۇنىڭغا ئىككى زاغرا تاشلاپ بەردىم . ئۇمۇ پەرىشتىلەرچە

شۆرلەپ تۇرۇپ سورىدى :

— «پەرىشتە» ، سىزگە ئىشەنسەم بولامدۇ ؟

— ئىشىنىڭ ، «پەرىشتە» دېگەن ئىنسانلارغا يامانلىق

قىلمايدۇ !

— قەسەم قىلىڭ .

مەن ئاللاننىڭ نامى بىلەن قەسەم قىلىدىم...

مەن ئاخباراتنى تۈگمەن ئېرىقى بويىدىكى ھېلىقى پور تېرەكنىڭ كاۋىكىغا تىقىپ قوياتتىم. يىگىتلەر كېلىپ شۇ يەردىن ئەكەتەتتى. لېكىن، تۈنۈگۈن تېرەك كاۋىكىغا ئاخبارات تىقىپ قويۇش ئۈچۈن كېتىۋېتىپ كەينىمگە پايلاقچى چۈشكەنلىكىنى سېزىپ قالدىم. مېنى «قۇرغۇي» پاش قىلىپ قويغان ئوخشايدۇ، ئۇ مەندىن چاپسان چىقىپ قاپتۇ، مەن سەل كېچىكىپ قاپتىمەن. شۇڭا، مەن «قۇرغۇي» ھەققىدىكى ئاخباراتنى تۈگەتاشنىڭ ئاستىغا تىقىپ قويدۇم. ئاخبارات چېكىلگەن قولىغا ئېلىنغان بىر ئۇچىغا بىر دانە گراناتنىڭ يىپىنى چېگىپ قويدۇم. سىز ئەتە كېچە تۈگمەن ئېرىقى بويىدا ماراپ يېتىپ يىگىتلەر كەلسە، ئاخباراتنىڭ تۈگەتاشنىڭ ئاستىدا ئىكەنلىكىنى دەپ قويۇڭ. ئەگەر... ناۋادا... بىرەر ئىش يۈز بېرىپ قالسا، ئېسىمىڭىزدە چىڭ تۇتۇۋېلىڭ، «قۇرغۇي»...

ئۇنىڭ گېپى ئۈزۈلۈپ قالدى. چۈنكى، سامانلىققا چېرىكلەر كىرىپ قالغانىدى. مەن جىممىدە يېتىۋالدىم. چېرىكلەر ئۇنى يەنە سۆرەپ ئاچىقىپ كېتىشتى. ئەمما، شۇنىڭدىن كېيىن يوقاپلا كەتتى، ھېچبىر ئىز - دېرىكى بولمىدى. كېيىن ئابدۇللاكامنىڭ تىڭ - تىڭلىشىچە، ئۇ مەخپىي ئۆلتۈرۈلۈپتۇ. مەن «قۇرغۇي» نىڭ كىملىكىنى دېيىشكە ئۈلگۈرەلمەيلا ئۆلۈپ كەتتى!

«پەرىشتە» پەرىشتىلەرچە بۇقۇلداپ يىغلىدى، خۇددى يۈرەك كىڭدەك. كاككۇكلار، تۈمۈچۇقلار، سويسوپياڭلار... تېلىق قىپ - تېلىق يىغلىدى، گويىكى «پەرىشتە» دەك. ياشلىرىڭلار زەرەپشان دەرياسىغا قوشۇلۇپ يىراق - يىراقلار ئۇزاپ كەتتى...

— ئەمما، تۈگەتاشنىڭ ئاستىدىن ئاخبارات چىقىمىدىغۇ؟
— چىقىمىدى؟

— ھەئە ، مەتسالى شۇ كۈنى كېچىدە بېرىپ تاپالماي كەلدى .
— ئەمىسە ، پايلاقچىلارنىڭ قولىغا چۈشۈپ كەتكەن ئوخشايدۇ .

— گرانات نېمىشقا پارتلىمىغاندۇ ؟
— تاڭھى !!! بەلكىم ، ئۇلارمۇ ئېھتىيات قىلغاندۇ .
ئىككىلىڭلار ئۇلۇغ - كىچىك تىنىپ قويۇپ ، قايغۇ - ھەس-
رەت ئىلكىدە ئورنۇڭلاردىن تۇردۇڭلار...
ۋاي ئىستەي ، شۇ ئاخبارات قولىمىزغا چۈشكەن بولسا ،
«قۇرغۇي» نى ھېلىغىچە تۇتۇپ ، پەي - قاناتلىرىنى
يۇڭداپ !!!

شۇ كۈنى سىلەر دۈشمەنگە ئۆزىنى ئوڭشۇۋېلىش پۇرسىتى
بەرمەيلا ئاقتام ، قوزىمال ، ئىككىسۇ ، سەيلە ، ئايكۈللەرگە
ئارقا - ئارقىدىن ھۇجۇم قىلىپ ، ئۇلارنى پوسكام ناھىيە بازىرىغا
قاماپ قويدۇڭلار .

پولك دوختۇرخانىسى خانلەڭگەرگە كۆچۈرۈپ كېلىندى . لې-
كىن ، دۈشمەن دۆڭچاقار ئارقىلىق ئايلىنىپ كېلىپ ، دوختۇرخانا
تۇرۇشلۇق ھويلىغا تۇيۇقسىز ھۇجۇم قىلىپ ، دوختۇر ، دورا -
دەرمەك ۋە ئۈسكۈنىلەرنى ئېلىپ قېچىشتى . سىلەر دەل ۋاقتىدا
قوغلاپ ، دۆڭچاقاردا ئىككى سائەتلىك قاتتىق جەڭ قىلىپ ، دوخ-
تۇرلارنى قۇتقۇزۇۋالغان بولساڭلارمۇ ، بىراق روتا كوماندىرىڭلارنى
دوختۇر ئابدۇكېرىم ئېتىۋېتىپ قېچىپ كەتتى .

ئابدۇكېرىمنىڭ قېچىشى بىلەن سېنىڭ «قۇرغۇي» ئىكەنلى-
كىڭ توغرىسىدىكى تالاش - تارتىشلار شىپىدە بېسىقچى
قالدى .

32

شۇنىڭدىن كېيىن غەلىبە سىلەرگە قۇچاق ئېچىۋەردى : 1-
ئاينىڭ 29- كۈنى دۈشمەن سىلەرنى قاغىلىقتىن قوشراپقا قانداق

سۈر - توقاي قىلىپ ئەكېلىپ قويغان بولسا ، سىلەرمۇ دۈشمەننى يەنە شۇنداق سۈر - توقاي قىلىپ ، يەكەن بىلەن قاغىلىققا (بازار ئىچىگە) قاماپلا قويغاندىڭلار .

دەل شۇ پەيتلەردە ئابدۇكېرىمنىڭ قەشقەر ساقچى ئىدارىسىدىكى نىڭ ئاراڭلارغا سوقۇندۇرۇپ كىرگۈزگەن ئىشپىيۇنى ئىكەنلىكى ئېنىقلىنىۋىدى ، سېنىڭ «قۇرغۇي» ئەمەسلىكىڭ رەسمىي ئېتىد-راپ قىلىندى ، گەرچە تولۇق ئىسپات بولمىسىمۇ ؛ سەن يەڭگىلا-لەپلا قالدىڭ ، خۇددى پەرىشتە قاننىدەك ، گەرچە مەتسالى «قۇر-غۇي» ئەمەسلىكىڭگە ئىشەنمىگەن بولسىمۇ .

ئەپسۇسكى ، سېنىڭ «قۇرغۇي» ئەمەسلىكىڭ پۈتۈن جەڭچى-لەر ئوتتۇرىسىدا جاكارلىنىش پەيتىدە — ئۇيغۇر ئون بەشىنچى ئاتلىق پولكى قاغىلىققا ، قىرغىز پولكى ، تاجىك پولكى ۋە ھەسەن ھاجىم پولكى يەكەنگە ھۇجۇم قىلىش ئۈچۈن ، جىددىي تەييارلىق قىلىۋاتقان كۈنلەرنىڭ بىرىدە سىلەر زەرەپشان دەرياسى بويىغا تۈ-يۇقسىزلا يىغىلىدىڭلار . بارلىق پولكتىكى ھەممە جەڭچى ، ئوفىت-سېرلار تولۇق يىغىلغانىدى . كۆز يەتكۈسىز ياپېشىل چىملىق ئادەم دېڭىزىغا ئايلانغان ، يېڭى ھايات تەشەللىقىدا قىزىغان قانلار تومۇرلاردا ئۆركەشلەپ ئاقاتتى ، خۇددى زەرەپشان دەرياسىدەك . كۆكتە بايراقلار لەپىلدەيتتى ، گويىكى تاشئاخۇننىڭ يۈرىكىدىكى بايرىقىدەك . ئالغا تەلپۈنۈپ تۇرغان يۈرەكلەرنىڭ دۈك - دۈكلىرى چاپچىپ تۇرغان ئاتلارنىڭ كىشەنەشلىرى بىلەن قوشۇلۇپ ، زەرەپ-شان ۋادىسىدا مىسلى كۆرۈلمىگەن ئاجايىپ جۇشقۇن ، ئاجايىپ پەخىرلىك ، ئاجايىپ ھەيۋەتلىك كەيپىيات ھاسىل قىلغانىدى . مېنىڭ «قۇرغۇي» ئەمەسلىكىم مۇشۇ كاتتا يىغىلىشتا جاكار-لىنىدىغان بولدى - دە ! نېمىدېگەن ئۇلۇغ ئىش - ھە ! خىياللىرىڭنى يىگىتلەرنىڭ غۇلغۇلا - مۇلاھىزىلىرى بۇزۇ-ۋەتتى .

— پاراتىن ئۆتتىكىمىز ، — دېدى ئاراڭلاردىن بىرى .
پارات ؟ نېمە پارات ئۇ ؟

بىلمەيتتىڭ .

— قېنى ، جەڭچىلىرىڭىزگە كوماندا بېرىڭ ، — دېدى سەن
كۆرۈپمۇ باقمىغان يۇقىرى دەرىجىلىك بىر ئۆزبېك ئوفتسىر روتا
كوماندېرلارغا .

— دىققەت !

سېلەر جەڭگىۋار ھالەتتە تىك تۇردۇڭلار .

— قېنى ، سىزمۇ سەپكە كىرىڭ ، — دېدى ھېلىقى
ئوفتسىر .

كوماندېرلار سەپكە كىردى . ھېلىقى ئوفتسىر كوماندا بەر-

دى . تەرەپ - تەرەپتە مۇشۇنداق كوماندا بېرىلىۋاتاتتى .

— قورالنى قوي !

ھەممىڭلار قوراللىرىڭلارنى يەردە رەتلىك قويدۇڭلار .

— سىزمۇ قويۇڭ .

روتا كوماندىرلار قويىمىغانىكەن ، ئۇمۇ قويدى .

— ئارقىغا بۇرۇل !

بۇرۇلدۇڭلار .

— قەدەملەپ مارش !

ماڭدىڭلار ؛ ناھايىتى ئۇزاق ماڭدىڭلار ؛ ھەتتا بىر ئۆمۈر ماڭ-

دىڭلار . بىر چاغ بولغاندا ، ئاندىن توختاش بۇيرۇقى بېرىلدى ،

توختىدىڭلار . ئويلدىڭ : ئەجەب ئۇزاق مېڭىپ كەتتۇق ، كۈھ-

قايقا كېتىپ قالدۇقمۇ ، نېمە ؟

سەن ئۆزۈڭنى خۇددى كۈھقايقا كېلىپ قالغاندەك ھېس-

سىلىپ قالغانىدىڭ . چۈنكى ، قورالنىڭ كەينىڭدە قالغانىدى .

قورالدىن ئايرىلىپ قالسام قانداق بولىدۇ ؟ قورالدىن ئايرى-

لىپ قالغاندىن جاندىن ئايرىلىپ قالغان ياخشى ئەمەسمۇ ؟ قورالدىن

ئايرىلىپ قېلىش — ھەممىدىن ئايرىلىپ قېلىش دېگەن گەپ !

شۇلارنى ئويلاپ يۈرىكىڭ چىمىدە قىلىپ كەتتى . شۇڭا ،

ئارقاڭغا قاراشقا شۇنچە تەقەززا بولۇپ كەتتىڭ . بىراق ، كوماندا

بېرىلمىدى . كوماندىنى كۈتتۈڭ ؛ كوماندىنى زارىقىپ كۈتتۈڭ ،

يەنىلا بېرىلمىدى . ھەيران قالدىڭ : «نېمىشقا؟»

بىلمەيتتىڭ .

كوماندىنى بىر سائەت كۈتتۈڭلار...

بىر ئۆمۈر ، ھەتتا بىر زامان كۈتتۈڭلار...

بىراق ، يەنىلا بېرىلمىدى . يۈرىڭىڭ سەۋەبىسىزلا تەشۋىشلىك

سوقۇپ كەتتى ؛ يۈرىڭىڭ قۇلقىڭغا تەشۋىشلىك پىچىرلاپ كەتتى .

ئەمما ، نېمىدەپ پىچىرىلغانلىقىنى ئۇقالمىدىڭ . نېمىشقا يۈرىڭىڭ

تەشۋىشلىك سوقۇپ ، تەشۋىشلىك پىچىرلاپ كېتىدۇ ؟

بىلمەيتتىڭ .

بىلگۈڭ كېلىپ ، ھەربىي ئۈستابقا تۇنجى قېتىم خىلاپلىق

قىلىپ ، ئارقاڭغا ئۆرۈلدۈڭ ، ئۆرۈلدۈڭچى ، باياتىن بېرى تەشۋىش-

لىك سوقۇپ ، تەشۋىشلىك پىچىرلاپ تۇرغان يۈرىڭىڭ قارىتىدە

قىلىپ ، پارە - پارە بولۇپ كەتتى . ئۈستىخانلىرىڭ قاراسلاپ

سۇنۇپ ، نېرۋىلىرىڭ ئوتلۇق ھۈجەيرىلىرىڭگە گۈپپىدە يىقىلىپ ،

مۇزدەك قېتىپ قالدى . چۈنكى ، ناھايىتى يۈز قەدەمچە يىراقلىقتا

قالغان قوراللىرىڭلار ئەدىيالارغا ئورلىپ ، ئات ، قېچىر ، تۆگە-

لەرگە ئارتىلىپ بولغانىدى .

سەن بىقىنىڭدىكى يىگىتنى ۋىزىلداپ تۇرغان يۈرىڭىڭ بىلەن

ئوقۇدۇڭ . شۇنىڭ بىلەن بىر - بىرىنى ئوقۇش باشلىنىپ ، ھەم-

مىڭلار كوماندىسىزلا ئارقاڭلارغا بۇرۇلۇپ بولدۇڭلار .

— ۋاي ، قوراللىرىمىزنى يىغىۋاپتىغۇ ؟

— نېمە گەپ بۇ !

— مايلاپ ، بۇزۇلغان يەرلىرىنى ئوڭلاپ بېرەمتىكىيا ؟

— بۇنى بىلگەن بولسام ، پايىنىكىگە ئېتىمنى ئويۇپ قويىدە-

كەنمەن !

— ھەربىمە بولسا ، مەن ئىسمىمنى پايىنىكىگە ئويۇپ قويۇپ-

تىكەنمەن !

— ئەستاخ... مىلتىقىم ئازغاش بولۇپ كېتەرمۇ ئەمدى ؟

ئەجەب نوچى مىلتىقتى !

— مېنىڭمۇ شۇ ، دەل جايدىغا تېگىتتى كاساپەت . ۋاي ئىست !

— سەمەندەر ، سەن قانداق قىلغان ؟

— مەنغۇ ئىسمىمنى ئويۇپ قويغان ، لېكىن...

كوماندا بېرىلدى ، يىغىلىدىڭلار . يىغىن ئېچىلدى . يىغىندا سىلەرنىڭ ئۈچ ۋىلايەت ئىنقىلابىغا قوشقان تۆھپەڭلار دەبدەبىلىك سۆزلەر بىلەن ماختالدى ، قەھرىمانا كۈرەش روھىڭلار مەدھىيەلەندى . خەلق نامىدىن سىلەرگە چوڭقۇر رەھمەت - تەشەككۈرلەر ئېيتىلدى .

سىلەر بۇنى ئاڭلاپ ئۆز - ئۆزۈڭلاردىن غۇرۇرلاندىڭلار ، پەخىرلەندىڭلار . كۆزۈڭلارغا ئىسسىق ياش كېلىپ ، روھىڭلار زەرەپشان دەرياسىدەك ئۇرغۇپ تېشىپ ، زەرەپشان ۋادىسىنى لەرزىگە سالدىڭلار :

— ھۇررا ! ھۇررا ! ھۇررا !...

ئەمما ، ئۈچ ۋىلايەت ئىنقىلابى ھۆكۈمىتى بىلەن گومىنداڭ ھۆكۈمىتى ئوتتۇرىسىدا «ئون بىر ماددىلىق تىنچلىق بىتىمى» ئىمزالانغانلىقى ، بىرلەشمە ھۆكۈمەت تەسىس قىلىنىپ... ئۇرۇش ئاخىرلىشىپ ، شىنجاڭدا تىنچلىق ئورنىتىلغانلىقى... تەنتەنە بىلەن جاكارلىنىۋىدى ، ھەممىڭلار لاسسىدە بولۇپ قالدىڭلار . ئۇرغۇپ تۇرغان قىران روھىڭلار ۋۇجۇدۇڭلاردىن كۆككە قاڭقىپ چىقىپ ، خۇددى ئوق تەگكەن كەپتەردەك يەرگە پوك - پوك تۆكۈلۈپ ، سىلەر قۇرۇق ئۆستىخانغا ئايلىنىپ قالدىڭلار .

— بۇ يىلاننىڭ قۇيرۇقىنى كېسىپ ، بېشىنى ساق قويغان بىلەن ئوخشاش ئەمەسمۇ ؟ بىر ئىش قىلساق ، ھەمىشەم شۇنداق چالا قىلىدىكەنمىز خۇدى !

— تىنچلىق ئورنىتىلىپتۇمىش تېخى ! قاراپ تۇرۇڭلار ، گو- مىنداڭ بار يەردە تىنچلىق بولمايدۇ !

— بىزنىڭ قورالىمىزنى يىغىۋالغان بىلەن ، گومىنداڭچىلار- نىڭ قورالىنى كىم يىغىۋالىدىكەن قېنى ؟

— ئىست ، بھۇدە تۆكۈلگەن قانلار !

— بۇنداق ئىنقىلابنىڭ ئانىسىنى خۇدى !...

يىگىتلەر مۇشۇنداق غۇدۇراشقىچە بىر - بىرى بىلەن قۇ-
چاقلىشىپ خوشلىشىپ ، تەرەپ - تەرەپكە پۇررىدە تۈزۈپ كېتىش-
تى ، خۇددى بوراندا قالغان توزغاقتەك .

سەنمۇ سەپداشلىرىڭ بىلەن خوشلىشىپ بولۇپ ، ئۆزۈڭنى
چىملىققا دۈم تاشلاپ ، ئەلەم بىلەن يىغلىدىڭ ؛ يىغان بىلەن يىغلى-
دىڭ ؛ ئۆكسۈپ - ئۆكسۈپ ھەسرەت بىلەن يىغلىدىڭ !

چۈنكى ، سەن تېخى ئەدەمچە روھ بىلەن ئۆز - ئۆزۈڭدىن
قىساس ئېلىپ بولالمىغانىدىڭ ؛ سەن تېخى تاشئاخۇنچە روھ بىلەن
داداڭنىڭ ، ئىسكەندەرنىڭ ، تاشئاخۇننىڭ ، ئەدەمنىڭ ، ھېلىقى
ئۈچ نەپەر سازەندىنىڭ ، يىڭىچىنىڭ ، ئۇستازىڭ راشىددىن مۇپتى
ھاجىمنىڭ ، ئەل - يۇرتنىڭ قىساسىنى ئېلىپ بولالمىغانىدىڭ ؛

سەن تېخى مەتسالى بىلەن زۇمرەتچە روھ بىلەن «قۇرغۇي»
نى تۇتۇپ ، پەي - قاناتلىرىنى يۇڭداپ ، يارلىقتا قۇربان بولغان
يۈز نەچچە جەڭچىنىڭ ، ھېكىمئاخۇن تېۋىپنىڭ ، «كۆك بۆرە»نىڭ
قىساسىنى ئېلىپ بولالمىغانىدىڭ ؛ سەن تېخى سەمەندەرچە روھ
بىلەن ئۆزۈڭنىڭ «قۇرغۇي» ئەمەسلىكىڭنى ، تاغاڭنىڭ

«سانقۇن» ، «غالچا» ئەمەسلىكىنى تولۇق ئىسپاتلاپ ، ئۇنى مۇ-
شۇنداق كاتتا بىر يىغىلىشتا جاكارلىتىپ بولالمىغانىدىڭ ؛ سەن
تېخى ئۆزۈڭنىڭ دەرد - ئەلەملىرىڭنى تەڭرىگە ھەر ھالدا يەتكۈزە-
لىگىنىڭ بىلەن ، ئەلنىڭ دەرد - ئەلەملىرىنى يەتكۈزۈپ بولالمىغا-

نىدىڭ ؛ ئەڭ مۇھىمى ، سەن — سىلەر تېخى ئوغۇزخانچە روھ
بىلەن كۈرەش قىلىپ ، رەقىبىڭلارنى تەلتۈكۈس يوقىتىپ ، گۈ-
زەل ، ھۆر دۇنيا بەرپا قىلىپ ، مۇشۇ مەقسەتتە جان بەرگەن
ئىنقىلابىي قۇربانلارنىڭ بۈيۈك روھىنى خۇش قىلىپ بولالمىغانى-
دىڭلار !

شۇڭا ، ھىلالىدىننىڭ ناخشىسى قەلبىڭدە تېخىچە ئەكس سادا
قايتۇرۇپ تۇراتتى :

تەڭرىگە يازغان خېتىم تەگكەنمىدۇ؟
دەرلىرىم دىل تارىنى چەككەنمىدۇ؟

ئاھ خۇدا، بۇ نېمە ئۈچۈن؟ زادى نېمە ئۈچۈن؟ نېمە ئۈچۈن بىز، بىزلا دەرد - ئەلەملىرىمىزنى ساڭا يەتكۈزەلمەيمىز؟ نېمە ئۈچۈن سېنى بىزلا تەسىرلەندۈرەلمەيمىز؟ ئېيتقىنە ئۇلۇغ تەڭرىم، دۇنيادا ئازادلىققا ئېرىشمىگەن پە - قەتلا بىزلا قالدۇق، باشقىلارغا ئازادلىق ئاتا قىلىپ بولدۇڭ. بۇ زادى نېمە ئۈچۈن؟ بىز سېنى قاچان، قانداق رەنجىتىپ قويغاندۇق؟
«تەقدىر؟ تەقدىر دېگەن نېمە؟»
بىلمەيتتىڭ.

ئەگەر بىلگەن بولساڭ، قەلبىڭدىن توساتتىنلا كۆتۈرۈلۈپ قالغان «تەقدىر دېگەن نېمە؟» دېگەن سوئالغا ئىنجىقلاپ تۇرماي، چوقۇم: «تەقدىر دېگەن — ئادەم!» دەپ جاۋاب بەرگەن بولاتتىڭ؛ تەڭرىدىن ئاغرىنىپ، ھەسرەت بىلەن بۇقۇلداپ يىغلاشنىڭ ئورنىغا سېنى — سىلەرنى مۇشۇنداق تەقدىرگە دۇچار قىلغان ۋە قىلىۋاتقان ئادەملەردىن ئاغرىنغان، شۇ ئادەملەر بىلەن كۈرەش قىلىش ئۈ - چۈن، ئوغۇزخاننى نۇرانە مەنزىلىگە باشلاپ چىققان كۆك بۆرىنىڭ ۋۇجۇدىدىن تامغان ياۋايىلەرچە روھىڭنى چوڭقۇر ئۆمىد بىلەن مەھكەم قۇچاقلاپ قالغان بولاتتىڭ، خۇددى ۋىجدانىڭنى قۇچاقلاپ قالغاندەك!

ئورنىڭدىن تۇردۇڭ. قۇياش يەنىلا غەمىسىز ھىڭگىيىپ تۇرات - تى. ئۇنىڭ باياتىنقى گۈزەل لاتاپىتىدىن قىلچىمۇ ئەسەر قالمىغان - دى، ئۇ شۇنچىلىك سەت، شۇنچىلىك خۇنۇك!
زەرەپشان قۇشلىرى — تورۇلغا، تۇمۇچۇق، سۈپسۈپىياڭ، كاككۇكلار... سېنى ھەسرەتلىك كۈيلىرى بىلەن ئۈزىتىپ قويماق بولۇۋاتاتتى.
زەرەپشان ۋادىسى بىردەمدىلا چۆلدەرەپ قالغانىدى، خۇددى

مۇناپىقنىڭ كۆڭلىدەك . كۆڭۈلگە يازسا ، ھۇررا سادالىرىنى ياڭ-
رىتىپ ئاتاكىغا ئۆتكەندە كۆتۈرۈپ ماڭىدىغان بايرىقىڭلارنىڭ بىرى
بولسىمۇ لەپىلدەپ تۇرغان بولسا بىر كاشكى !

ئەمما ، يۈرىكىڭدە تاشئاخۇن ئۆز قولى بىلەن قاندىغان بايراق

لەپىلدەپ تۇراتتى .

شەن پۈلك كوماندىرى تۇردىقارىي بەگنى ناھايىتى تەستە تاپ-

تىڭ . ئۇنى كۆرۈپ بولغۇچە يەنە ئىچ - ئىچىڭدىن يىغا قايناپ

چىقتى . ھەرقانچە قىلىپمۇ ئۆزۈڭنى تۇتالىمىدىڭ .

نېمە بولدى ؟ نېمىگە يىغلايسەن ؟

... نېمە دېيىشەن گەپ قىلىمىدىڭ . چۈنكى ، نېمە دېيىشىڭنى ئۇقالماي

قالغانىدىڭ .

— قورالدىن ئايرىلىپ قالغانغا ؟

... جاۋاب بېرىشنىڭ ئورنىغا بېشىڭنى كۆتۈردۈڭ . ئەمما ، يول-

كوۋىنىڭنىڭ سوئالىغا كۆزۈڭ ، ھەسرەتلىك كۆز ياشلىرىڭ «ھەئە»

دەپ جاۋاب بەردى .

— قورالدىن ئايرىلىپ قېلىش شۇنچىلىك قورقۇنچلۇقما ؟

دەپ سورىدى پولكوۋنىڭ تۇردىقارىي بەگ ، — مەن ساڭا دەپ قو-

ياي ، يىگىت . ئېسىڭدە چىڭ تۇت ، ئەڭ قورقۇنچلۇقى قورالدىن

ئايرىلىپ قېلىش ئەمەس ، بەلكى ۋىجدان - غۇرۇر ۋە غايە -

ئېتىقادىدىن ئايرىلىپ قېلىش ، غايە - ئېتىقادىڭ ئۆزى — قورال ،

ئەمما قورال — ئېتىقاد ئەمەس !

ئۇنىڭ سۆزلىرىگە ئىچ - ئىچىڭدىن قايىل بولۇپ ، ئۇنىڭغا

ھۆرمەت بىلەن قارىدىڭ .

— قەددىڭنى زۇسلا ، مەردانە ياشا !

يىغاڭنى توختىتىپ ، جەڭگىۋار ھالەتتە تىك تۇردۇڭ .

— مېنى ئىزدەپ ناھايىتى ئوبدان قىپسەن ، — دېدى پولكوۋ-

نىڭ نەرسە - كېرەكلىرىنى جىددىي يىغىشتۇرۇۋېتىپ ، — زۇمرەت

«قۇرغۇي» نىڭ كىملىكىنى ئېنىقلاپتۇ...
سەن پۈلكوۋنىكىنىڭ سۆزىنى چەكسىز ھاياجان ئىلكىدە
بۆلدۈڭ :

— ئابدۇكېرىمىمىكەن ؟ !
— ياق ، ئۇ ئەمەسكەن . زۇمرەتنىڭ دېيىشىچە ، ئابدۇكېرىم
«قۇرغۇي» نىڭ شېرىكى ئوخشايدۇ . زۇمرەت «قۇرغۇي» نىڭ كىم-
لىكىنى «دەي» دەپ بولغۇچە ئىشخانغا ھاشىم خۇيجاڭلار كىرىپ
قېلىپ ، دوكلاتىنى ئاڭلىيالمىدىم . ئۇ چاققۇمغا كەتكەن ، ھەپتە
بولدى ، قايتىپ كەلمىدى ، بۈگۈن - ئەتە كېلىپ قالار . ئۇ كەلسە ،
ئۇنىڭدىن «قۇرغۇي» نىڭ كىملىكىنى سورىۋېلىپ ، ئۇنى («قۇر-
غۇي» نى) مەخپىي ھالدا جەھەننەمگە يوللاپ ، ئىنقىلابىي قۇربانلار-
نىڭ قىساسىنى ئال ! بۇ — بۇيرۇق ، ساڭا بېرىلگەن ئاخىرقى
بۇيرۇق !

پۈلكوۋنىكىنىڭ سۆزلىرىنى ، ئاخىرقى بۇيرۇقىنى ئاڭلاپ ،
تومۇر - تومۇرلىرىڭدا بىر خىل كۈچلۈك ھاياجان مەۋج ئوردى ؛
پۈلكوۋنىكتىن ئاخىرقى بۇيرۇق تاپشۇرۇۋېلىپ ، ۋۇجۇدۇڭ قايتىد-
دىن ھاياتى كۈچكە تولۇپ ، قانلىرىڭ كۆۋرەپ ئاقتى ، خۇددى
زەرەپشان دەرياسىدەك . چۈنكى ، ساڭا ئۆزۈڭنىڭ «قۇرغۇي» ئە-
مەسلىكىڭنى ئىسپاتلاش پۇرسىتى ئاخىر يېتىپ كەلگەنىدى ، گەرچە
كېچىكىپ بولسىمۇ . شۇڭا ، ئىككى پۈتۈڭنى تاققىدە جۈپلەپ چاس
بېرىپ :

— بۇيرۇقنى قەتئىي ئورۇندايەن ، پۈلكوۋنىك ! — دېدىڭ
جەڭگىۋار تەلەپپۇزدا .

— ياخشى !
ئاقپىشماق چېھرىدە چوڭقۇر رازىمەنلىك ئەكس ئەتكەن پۇل-
كوۋنىڭ سېنى مەھكەم قۇچاقلاپ ، خەيرلىك تىلەكلىرى بىلەن
ئۆزىتىپ قويدى .

سەن خۇددى قۇش پېيىدەك يەڭگىل قەدەملەر بىلەن ياپپېشىل
چىملىقتا تاقلاپ - تاقلاپ يۈگۈردۈڭ ، خۇددى كېيىكتەك . چۈن-
دە

كى ، سېنىڭ «قۇرغۇي» ئەمەسلىكىڭ ئىسپاتلىنىپ ، روھىي بى-
سىم ، روھىي ھاقارەتتىن قۇتۇلۇش ئالدىدا تۇراتتىڭ . شۇڭا ، سەن
يۈگۈرۈپ كېتىۋېتىپ بار ئاۋازىڭ بىلەن ۋارقىرىدىڭ :

«مەن «قۇرغۇي» ئەمەس!... مەن «قۇرغۇي» ئەمەس!...»
ئەمما ، چەكسىز كەتكەن بۇ چىملىقتا سېنىڭ بۇ شادىيانە
جاكارىڭنى ئاڭلايدىغان بىر مۇ ئادەم يوق ئىدى .

زۇمرەت ئىتتىكرەك كەلسە ، يۇرتداشلىرىمنىڭ ئالدىدا مې-
نىڭ «قۇرغۇي» ئەمەسلىكىمنى ئىتتىكرەك ئىسپاتلىسا ، ئىل -
جامائەت ئالدىدا يۈزۈم ئىتتىكرەك يورۇق بولسا ، نېمىدېگەن ئۇلۇغ
ئىش بولاتتى - ھە !

«مەتسالى ، مەن «قۇرغۇي» ئەمەس !»

سەن زۇمرەتتىنمۇ بەكرەك مەتسالى بىلەن ئۇچرىشىشقا شۇند-
چىلىك تەقەززا بولۇپ كەتتىڭ . چۈنكى ، مەتسالى ئۆزىنىڭ گۇماندا-
لىق كۆز قاراشلىرىنى ئوتتۇرىغا قويۇپ ، سېنىڭ «قۇرغۇي» ئىد-
كەنلىكىڭدە ئۇڭ چىڭ تۇرۇۋالغان جانجىگەر دوستلىرىڭنىڭ بىرى
ئىدى . شۇڭا ، سەن مەتسالىنىڭ ئالدىدا يەرگە قاراپ قېلىشنى ،
مۇشۇ سەۋەبتىن سادىق بىر دوستۇڭدىن ئايرىلىپ قېلىشنى خالى-
مايتتىڭ .

ئەپسۇسكى ، زۇمرەتنى كاپۇڭدا ئۈچ كۈن ، كۈيىغاندا «پەرىش-
تە» بىلەن ئىككى كۈن ساقلىدىڭ ، كەلمىدى . ئاخىر : «چوپانغا
كېتىپ بولغان ئوخشايدۇ» دەپ ئويلاپ ، بەشىنچى كۈنى
«پەرىشتە»نى ئېلىپ چوپانغا كەلدىڭ . ئۆيگە كىرىپ بولغۇچە ئاناڭ
سېنى باغرىغا بېسىپ تۇرۇپ قاغىلىق بازىرىغا قېچىپ كىرىۋالغان
يۈسۈپ بەگنىڭ قاغىلىقتىن ئايەنجاڭ ئىسىملىك بىر ئوفىتسىر-
نىڭ باشچىلىقىدا يۈز نەچچە چېرىكنى باشلاپ كېلىپ ، ئىنقىلابقا
قاتناشقان يىگىتلەرنى تۇتقۇن قىلىشقا باشلىغانلىقىنى ، شۇڭا ئۇلار-
نىڭ تەڭدىن تولىسىنىڭ قېچىپ كەتكەنلىكىنى ، قايسىبىر تۈل
خوتۇننى «مېنىڭ بىر پاقلىنىمنى ئۆلتۈرۈپ يېۋاپسەن» دەپ چې-
چىدىن ئۈجمىگە ئېسىپ قويغانلىقىنى ، شۇنىڭ بىلەن يۈسۈپ بەگ-

نىڭ بىرەر باقىسىنى ، بىرەر - يېرىم تال ياغاچ - تېشىنى...
ئېلىپ سالغان كىشىلەر ئېلىۋالغان نەرسىلىرىنى بىر - بىرلەپ
ئەكېلىپ بەرگەنلىكىنى ، چوپان ئازاد بولغان بەش - ئالتە ئاينىڭغا -
قى چوپانغا بەگ بولۇپ تۇرغان سىدىق بەگنى «سەن تاغ ئوغرىلىرىغا
يالاچىلىق قىلىدىك ، ئىئانە توپىلاپ ، ئۇلارغا ياردەم قىلىدىك ،
مال - مۈلۈكلىرىمنى تاغ ئوغرىلىرىغا ئۆلەشتۈرۈپ بەردىك...»
دەپ تىرىك تۇرغۇزۇپ كۆزىنى ئويۇپ ، پۈت - قوللىرىنىڭ پېيىنى
كېسىپ تاشلىۋەتكەچكە ، جېنىنىڭ ئۈچ كۈندە چىققانلىقىنى...
سۆزلەپ بەردى - دە :

— بالام ، سەنمۇ تېز قاچ... سېنى ئاللاغا تاپشۇردۇم! — دەپ
چوڭقۇر ئانىلىق مېھرى بىلەن يېنىش - يېنىشلاپ سۆيۈپ
«خوش!» دېدى . «پەرىشتە»مۇ سېنى ھەسرەتلىك ئۆكسۈشلىرى
ئارقىلىق ئۆزىتىپ قويدى...

سەن شۇ قاچقانچە قاراچۆل يايلىقىغا بېرىپ ، مالچىلارنىڭ
ئارىسىدا بىر - ئىككى ئاينى ئۆتكۈزدۈڭ . يۈرتتىن ئالەم - جاھان -
نىڭ بىر ئاز تىنچىغانلىقى توغرىسىدا خەۋەر كەلدى . قايتىپ
كېلىپ ، سېنى زارىقىپ كۈتۈپ تۇرغان «پەرىشتە» بىلەن توي
قىلىدىك .

قۇلىقتىڭدا پولكوۋنىڭ تۇردىقارىي بەگنىڭ ئاخىرقى بۇيرۇقى
جاراڭلايتتى . شۇڭا ، سەن زۈمرەتنىڭ ئىز - دېرىكىنى قىلىدىك .
ئەمما ، ئۇنىڭ خەۋىرىنى ئاللىمىدىك ، ھەرقانچە قىلىپمۇ ھايات ياكى
ھايات ئەمەسلىكىنى ، ھايات بولسا ، ئۇ زادى نەدە ؟ ھايات بولمىسا ،
قەيەردە قانداق ئۆلۈپ كەتتى ؟ زادىلا ئوقالىمىدىك . ئابدۇكېرىمنىڭ
جەستى تۈمەن دەرياسى بويىدىن كۆكسىگە پىچاق سانجىلغان ھالدا
تېپىلغانلىقى توغرىسىدا ئۇچۇرغا ئىگە بولدۇڭ . شۇنىڭ بىلەن
يەنىلا «قۇرغۇي» بولۇپ قېلىۋەردىك . چۈنكى ، سەن پولكوۋنىڭ
تۇردىقارىي بەگنىڭ زۈمرەتتىن ئاڭلىۋالغان سۆزلىرى بىلەنلا ئۆ -
زۈڭنىڭ «قۇرغۇي» ئەمەسلىكىنى ئىسپاتلىيالمىتتىك . يازما - يا -
كى ئاغزاكى ئىسپاتقا ، ئەڭ مۇھىمى تىرىك شاھىتقا ئىگە بولۇش

ئۈچۈن ، چوقۇم زۈمرەتنى تاپماي بولمايتتى . بىراق ، ئۈمىدسىز-
لەنمىدىك .

« قۇرغۇي ، نى چوقۇم تۈتمەن ! تۈتۈپ ، پولكوۋنىكىنىڭ ئا-
خىرقى بۇيرۇقىنى چوقۇم ئورۇنداپ ، ئىنقىلابىي قۇربانلارنىڭ قە-
ساسىنى ئېلىپ ، روھىنى خۇش قىلىمەن ! »

ئاخىرقى بۇيرۇق قۇلاق تۈۋىكىدە جاراڭلايتتى ، يۈرىكىدە تاش-
مۇخۇننىڭ ئۆز قولى بىلەن قادىغان بايرىقى لەپىلدەيتتى . خىيال
بۈركۈتلىرىنىڭ « قۇرغۇي » نىلا شىكار قىلاتتى .

ئەمما ، « پەرىشتە » نىڭ تۇغۇت كۈنلىرى يېقىنلىشىپ قالغان
ياز كۈنلىرىنىڭ بىرىدە سەن تۇيۇقسىزلا تۇتقۇن قىلىنىدىك . لې-
كىن ، بىر دوستۇڭ بىلەن سىلەرنى يالاپ ماڭغان چېرىكىنى بوغۇپ
ئۆلتۈرۈۋېتىپ ، قېچىپ كەتتىڭلار . سىلەر قاچار - قاچار جەنۇب
تەرىپى تاشقورغان بىلەن ، غەرب تەرىپى كەشمىر ۋە ئافغانىستان
بىلەن ، شەرق تەرىپى گۇما ناھىيىسى بىلەن چېگرىلىنىدىغان بەش-
كەنتتاغقا يېتىپ كەلدىڭلار . چۆپ ، پاخپۇ ، يولۇڭ ، بولۇڭ ،
قۇلانئالغۇدىن ئىبارەت بەش كەنتتىن تەركىب تاپقان بۇ تاغلىق
يېزىدىكى ئىنقىلابىي سەپداشلىرىڭلار ۋە ئاق كۆڭۈل تاغلىقلار سە-
لەرنى ئىللىق باغرىغا باستى .

بەشكەنتتاغنىڭ تېرىلغۇ تۈپرىقى ئاز بولغاچقا ، بۇ يەردىن
چىققان ئاشلىق چارۋىچىلارنىڭ تۇرمۇشىنى قامداشقا يەتمەيتتى .
شۇڭا ، قاغىلىق بازىرىدىن ئاشلىق يۆتكەشكە توغرا كېلەتتى . چە-
رىكلەر كۆكيار يېزىسىنىڭ ئاقمەسچىت كەنتىدە چازا قۇرۇپ ،
يولنى قاتتىق قامال قىلىۋالغاچقا ، بەشكەنتتاغدىكى چارۋىچىلار
ساتىدىغان مال - چارۋىلىرىنى ، يۇڭ - تېرە ، سېرىقماي ، قۇرت
قاتارلىق يەرلىك مەھسۇلاتلىرىنى يا قاغىلىق بازىرىغا ئەكىرەلمەي ،
يا بازاردىن ئاش - ياغ سېتىۋېلىپ بەشكەنتتاغقا ئاچىقالماي ، تۇر-
مۇشتا ئىنتايىن قىيىنلىپ ، كىچىك بالىلار ، كېسەلمەن قېرى -
چاللار ئاچ - زارلىقتىن بىر - بىرلەپ قىرىلىپ كېتىۋاتاتتى .
ئۇنىڭ ئۈستىگە گومىنداڭچىلار ئۆچ ئېلىشنى تېخىمۇ كۈچەيتىپ ،

باج - سېلىقنى ھەسسىلەپ ئاشۇرۇپ ، بۇلاڭ - تالاڭنى كۆپەيتىۋەتتى . كەندى . دەسلەپكى قەدەمدە ھەسەن بەگ قاتارلىق قىرىق نەچچە ئىنقىلابچى تۇتقۇن قىلىنغانىدى .

ئاخىر بەشكەتتاغ خەلقى ئەمەس ، گومىنداڭنىڭ ۋەھشىي چېرىكلىرى سېنى بەشكەتتاغ باغرىدىن سىقىپ چىقاردى .

سەن ئۈچ قىزى بىلەن ئىنقىلابقا قاتناشقان ھاپىز بەگ ئىسىم - لىك بىر قىرغىز ئادەم بىلەن كەشمىرگە قاراپ قاچتىڭلار . ئەمما ، چېرىكلەر قوغلاپ كېلىپ ، ھاپىز بەگنىڭ ئۈچ قىزىنى تۇتۇۋالدى . ھاپىز بەگ قىزلىرىغا تارتىشىپ كەينىگە يېنىپ كەتتى . سەن يەنە ئالتە ھەمراھىڭ بىلەن كەشمىرگە قاراپ مېڭىۋەردىڭ . پۈتۈڭ تولىمۇ ئېغىر ئىدى . ھايات تەشۋالىقى سېنى ئالدىڭغا ئىتتىرەتتى ؛ پولكوۋنىڭ تۇردىقارىي بەگنىڭ ئاخىرقى بۇيرۇقى قۇلاق تۇۋىڭدە جاراڭلاپ ، سېنى كەينىڭگە تارتاتتى ؛ تاشخۇننىڭ ئۆز قولى بىلەن قادىغان بايرىقى يۈرىڭىڭدە لەپىلدەپ ، ساڭا : «كەينىڭگە يان» دەپ بۇيرۇق بېرىپ تۇراتتى ؛ تاغلاردىكى «كۆك بۆرە»لەر ھۇۋلاپ ، سېنى ئۆز توپىغا چىلايتتى .

ئەمما ، سەن بۇلارغا پەرۋا قىلماي مېڭىۋەرتىڭ . «بىتىم»دىن كېيىن مەن جاھاننىڭ بۇنداق بولۇپ كېتىشىنى

ئويلىمىغان...

سەن مۇشۇنداق ئويلاپ ، مۇشۇنداق باھانە - سەۋەبلەرنى كۆر - سىتىپ مېڭىۋەردىڭ . مۇشۇنداق مېڭىپ كەشمىرگە ، پاكىستانغا ، تۈركىيىگە ، سەئۇدى ئەرەبىستانىغا ، زەينىددىن ۋە قايسىبىر ئۆز - بېك ئوفىتسېر تولا گېپىنى قىلىدىغان ئامېرىكىغا ، ئىشقىلىپ قەيەر ھۆر بولسا ، شۇ يەرگە كەتمەكچى بولغانىدىڭ .

كۆكتە توپ - توپ كۈل رەڭ بۇلۇتلار تەلۋە شاماللارنىڭ قوغلىشى بىلەن ھېلى شىمالدىن جەنۇبقا ، ھېلى جەنۇبتىن شىمال - غا ، ھېلى شەرقتىن غەربكە ، ھېلى غەربتىن شەرقتە سۈرۈلۈپ ، مۇساپىرنىڭ كۆزىدىن ئاقىدىغان ياشتەك ھەسرەتلىك ياش تۆكۈشكە تەمىشلىپ تۇراتتى .

شۇنداق ، سەنمۇ شامال قايماقتىن سوقسا ، شۇنىڭ قارشىسىغا سۈرۈلۈپ ، سەرسان - سەرگەردان بولىدىغان ۋەتەنسىز بۇلۇتلارغا ئوخشاپ قېلىش ئالدىدا تۇراتتىڭ .

يۈرىكىڭ پىژىرىدە ئېچىشىپ قالدى ، ئەمما چىدىدىڭ . يول باشلىغۇچى يىگىت قەدىمكى كارۋان يوللىرى بىلەن ئاخىر سىلەرنى كەشمىر تۇپرىقىغا دەسسەتتى . كۆز ئالدىڭدا چەكسىز كەتكەن زېمىن يېيىلىپ ياتاتتى . ئەمدى كەينىڭلاردىن قوغلاپ كېلىدىغان ھېچكىم يوق ئىدى . چىرىكلەرنىڭ زۇلمىدىن تامامەن قۇتۇلغانىڭلار .

ئەمما ، يۈرىكىڭ ، قەلبىڭ ، بارلىق نېرۋا - ھۈجەيرىلىرىڭ ۋىجدانىڭىڭ قورشاۋىدا قالغانىدى . سەن بۇ قورشاۋدىن بۆسۈپ چىقىپ كېتەلمەسەنكىن ؟ بىلمەيتتىڭ .

شۇڭا ، داۋاملىق مېڭىۋەردىڭ . ئەمما ، بىردىنلا چاۋار - چاتە - قاللىق ، يىلان - چاپانلىق ، ئازغان - تىكەنلىك يولغا كىرىپ قالدىڭ . يىلان - چاپانلار كۈشۈلداپ ، ساڭا ھەملە قىلاتتى . سەن بار كۈچۈڭنى يىغىپ قاچاتتىڭ . ئازغان - تىكەنلەر يۈرىكىڭنى ، قەلبىڭنى تىلىپ قان ئالاتتى . يىلان - چاپانلار ، ئەجدىھالار ، دېۋە - پىرلەر ، توڭگۇز - قاۋانلار... ھەملە بىلەن قوغلاپ كېلەتەتتى . سەن قېچىپ كېتىۋېتىپ بار ئاۋازىڭنى يىغىپ ، ئىلتىجالىق بىلەن ۋارقىرىدىڭ :

— خىزىر ، سەن نەدە ؟ ...

ئەمما ، خىزىر تۇرماق ، ئۇنىڭ سايىسىمۇ كۆرۈنمىدى ، ھەتتا شەپسىمۇ ئاڭلانمىدى . سەن چەكسىز ئۈمىدسىزلەندىڭ . سەن بۇ قېتىم خىزىرغا ئەمەس ، بىۋاسىتە تەڭرىگە ئىلتىجا قىلدىڭ :

— ئاھ خۇدا ، نېمىشقا مېنىڭ قېشىمغا خىزىرنى ئەۋەتمەيە - سەن ؟ خىزىرنى ئەۋەتىپ ، نېمىشقا بۇ مۈشكۈلۈمنى ئاسان قىلمايە - سەن ؟ نېمىشقا مېنى ھالاكەتتىن قۇتقۇزمايسەن ؟ ... غەزەپلىك بىر ئىدا كەلدى :

— چۈنكى سەن قۇتقۇزۇۋېلىشقا لايىق ئەمەس!

— نېمىشقا؟

— بۇنى ئۆزۈڭدىن سورا!

— نېمىشقا؟

قەلبىڭدىن شۇنداق بىر سادا كۆتۈرۈلدى:

— سەن، تەڭرىنىڭ قىساسىنى ئۇنتۇغان گۇمراھ ئادەمنى

ھالاكەتتىن قۇتقۇزۇپ قالمايدىغانلىقىنى بىلمەمسەن؟

بىلمەيتتىڭ.

— سەن تەڭرىنىڭ قەلبىدىكى گۈزەل كۈيلەر —

ساداسىدىن مەھرۇم قالغان ئادەمنىڭ ئىلتىجاسىنى قوبۇل قىلماي-

دىغانلىقىنى بىلمەيتتىڭ؟

بىلمەيتتىڭ.

— سەن تەڭرىنىڭ ئەلنىڭ ھۆرلۈكى ئۈچۈن بارلىقىنى ئات-

غان بىر بايراقدارنىڭ بەرگەن بۇيرۇقىنىڭ شەخسى بۇيرۇق ئە-

مەس، بەلكى ئەلنىڭ بۇيرۇقى ئىكەنلىكىنى ھېس قىلالمىغان ئا-

دەمنىڭ ھايات - ماماتى بىلەن كارى بولمايدىغانلىقىنى

بىلمەيتتىڭ؟

بىلمەيتتىڭ.

— سەن تەڭرىنىڭ دۇنيادا ۋە تەنسىز ھۆر ئادەمدىنمۇ بىچارە،

پاسىق ئادەم بولمايدىغانلىقىنى بىلمەيدىغان، ھۆرلۈك ئىزدەپ،

ھۆرسىز - ئەركىسز خەلقنى تاشلاپ قاچىدىغان سەندەك ئاسىي

بەندىدىن مەڭگۈ نەپرەتلىنىدىغانلىقىنى بىلمەيتتىڭ؟

بىلمەيتتىڭ.

ياق، بىلەتتىڭ. ئەمما، ساختا بىتىم ئاتا قىلغان قېيىداش،

چۈشكۈنلۈك، ئۈمىدسىزلىك قاتارلىق روھىي زەئىپلىكلەر سېنى

ئۇلارنى بىلمەس قىلىۋەتكەندى!

يۇقىرىقىلارنى تولۇق بىلگەن، بىلىپ تۇرۇپ بىلمەسلەر قاتا-

رىغا كىرىۋالمىغان ئادەملەرلا ئەڭ مۇكەممەل ئادەم بولالايتتى.

ئەگەر شۇلارنى بىلگەن بولساڭ ، بىلگەن تەقدىردىمۇ بىلمەس-
لەر قاتارىغا كىرىۋالغان بولساڭ ، سەنمۇ ئەڭ مۇكەممەل ئادەم
بولالايتتىڭ . بولالارسەنمىكىن ؟
— ھوي سەمەندەر ، نېمە ھاڭۋېقپ تۇرىسەن ؟ ئىتتىك ماڭ !
يول باشلىغۇچى دوستۇڭنىڭ تۈۋلىشى بىلەن ئېسىڭنى تاپ-
تىڭ . دوستلىرىڭ داغدام يولدا سەندىن خېلىلا ئۇزاپ كەتكەندى .
سەن تېخى بايدىقى جايىڭدىلا تۇراتتىڭ . چۈنكى ، باياتىن بېرى
ماڭغىنىڭ دەل ئۆزۈڭنىڭ قەلبى ئىدى !
شۇڭا ، ھەيران قالدىڭ . چۈنكى ، قەلبىڭدە گۈزەل كۈيلەر —
جەننەت ساداسىدىن قىلچىمۇ ئەسەر قالمىغانىدى !
يۈرىكىڭدىكى تاشخۇننىڭ بايرىقى قەيەرلەرگىدۇر غايىب بول-
غانىدى !

ئەمما ، پولكوۋنىڭ تۇردىقارىي بەگنىڭ ئاخىرقى بۇيرۇقى
قۇلاق تۈۋىڭدە جاراڭلاپ تۇراتتى ، گەرچە ئۇنىڭغا قۇلاق سالماي ،
ئىجرا قىلىشتىن يالتىيىۋالغان بولساڭمۇ .
ئويلىدىڭ :

مەن بۇ جەننەت ساداسىغا مەڭ مۇشەققەتتە ئېرىشكەن-
دىمىغۇ ؟ مەن تاشخۇننىڭ بايرىقىنى مەڭگۈ لەپىلدەتمەكچى بولغا-
ندىمىغۇ ؟ مەن پولكوۋنىڭ تۇردىقارىي بەگكە «قۇرغۇي» نى تۈتۈپ ،
ئىنقىلابىي قۇربانلارنىڭ قىساسىنى ئېلىپ ، ئۇلارنىڭ روھىنى
خۇش قىلىش توغرىسىدا ۋەدە بەرگەندىمىغۇ ؟

مەنمۇ چىقىپ كەتسەم ، ئۇمۇ چىقىپ كەتسە ، ھەممىمىز چى-
قىپ كېتىۋەرسەك ، ئاتا - بوۋىمىزدىن قالغان بۇ ئانا يۇرت ، ئانا
ماكان چېرىكلەرگە مۇشۇنداقلا قالامدۇ ؟ ! ئەجدادلارنىڭ ، بىزنىڭ
كىنىدىك قېنىمىز تۆكۈلگەن ، ئەۋلادلىرىمىزنىڭمۇ كىنىدىك قېنى
تۆكۈلىدىغان بۇ سۆيۈملۈك يۇرتىمىزنى چېرىكلەرگە مۇشۇنداقلا
تاشلاپ بېرىمىزما ؟ !

بۇ سوئاللىڭغا يۈرىكىڭ كەسكىن جاۋاب قايتۇردى :

«ياق ! ئۇنداق ئاسان ئىش يوق !... كەتسەڭ سەن كەت ، مەن كەتمەيمەن ! ئۆلسەممۇ ئۆز ۋەتىنىم تۇپرىقىدا ئۆلىمەن ! گۆرۈمدە ئانا يۇرتۇم تۇپرىقىنى قۇچاقلاپ ، رەقىبلىرىمنىڭ يۈرىكىگە يەنلا غالىبىيەت روھىم بىلەن نەشتەردەك سانجىلىپ مەغرۇرانە ياتىمەن !»

سەن يۈرىكىڭنىڭ قارارىغا كەسكىن قوشۇلدۇڭ :
«مەنمۇ !»

سەن شۇنداق قارارغا كېلىپ ، ھەمراھلىرىڭ بىلەن خوشلىشىش ئۈچۈن ، ئۇلارنىڭ قېشىغا يۈگۈرۈپ كېلىپ :
— مەن يېنىپ كېتىمەن ! — دېدىڭ .

ھەممىسى ھەيران قالدى :
— نېمىشقا ؟

— ساراڭمۇ سەن ؟
— ...

سەن بارلىق ئوي - خىياللىرىڭنى سۆزلەپ ، ئۇلار بىلەن قۇچاقلىشىپ خوشلاشتىڭ .

قەلبىڭ يەنە گۈزەل كۈيىلەر — جەننەت ساداسى بىلەن تولغانىدى ! يۈرىكىڭدە تاشئاخۇننىڭ بايرىقى لەپىلدەيتتى ! قۇلاق تۈۋىڭدە پولكوۋنىڭ تۇردىقارىي بەگىنىڭ ئاخىرقى بۇيرۇقى جاراڭ - لايتتى !

سىلەر (ھەمراھلىرىڭنىڭ ھەممىسى قايتقانىدى) ئەتراپىدا رەڭمۇ رەڭ گۈللەر ئېچىلغان ، بۇلبۇل ، كاككۇك قاتارلىق تۈرلۈك - تۈمەن قۇشلار خۇش زۇۋانلىرى بىلەن سايرىشىپ تۇرغان ، ئىككى ياقىسىدا سۇپسۈزۈك سۇلار شىرىلداپ ئېقىۋاتقان نۇرانە يول بىلەن سۆيۈملۈك ، ئۇلۇغ ئانا ۋەتىنىڭلارغا قاراپ مېڭىپ كەتتىڭلار .

ئەمدى بەشكەنتتاغقا بېرىشقا بولمايتتى . شۇڭا ، سەن دوستلار-
رىڭ بىلەن خوشلىشىپ ، كۆكيارنىڭ مومۇق كەنتىدىكى جايلا
مەتتىياز قازىنىڭ ئۆيىگە كەلدىڭ . گەرچە سەن بۇ ئادەم بىلەن
تونۇشمىساڭمۇ ، لېكىن نامىنى كۆپ ئاڭلىغانىدىڭ . ئۇ مۇشۇ يۇرت-
نىڭ قازىسى بولۇپ ، ئەسكەر قوبۇل قىلىش ، ئوزۇق - تۈلۈك
ھەل قىلىش قاتارلىق جەھەتلەردە ئىنقىلابقا ناھايىتى كۆپ تۆھپە-
لەرنى قوشقاندى .

گەۋدىلىك ، قىرىق بەش ياشلاردىكى ، قىرغىم ساقاللىرى يۈپ-
يۈمىلاق قىزىرىپلا تۇرىدىغان يۈزىگە خويمۇ ياراشقان بۇ ئادەم سېنى
ئىززەت - ئىكرام بىلەن قارشى ئالدى .
ئەمما ، بىر ئاي بولار - بولمايلا مەتتىياز قازى بىلەن سەن
يەنە تۇتقۇن قىلىنىپ ، قاغىلىق بازىرىنىڭ شەرقىي جەنۇبىغا جاي-
لاشقان گومىنتۇەن تۈرمىسىگە قامالدىڭلار . مۇشۇ تۈرمىگىلا ئۈچ
يۈز نەچچە مەھبۇس قامالغانىدىڭلار .

سەلەر بىر - بىرلەپ سوراق قىلىناتتىڭلار . گومىنداڭچىلار-
نىڭ سورايدىغان گېپىنىڭ تايىنى يوق ، ھەدەپ قامچىلايتتى ، تېقە-
مىڭلارغا خىش قىستۇرۇپ كالتەككە باساتتى... ئۇلارنىڭ مەقسىتى
سەلەرنى سوراق قىلىش ئەمەس ، ئۆچ ئېلىش ئىدى . بولمىسا
سەلەردىن سورىغۇدەك نېمە بار ؟

بىر كۈنى سەن يەنە مەتتىياز قازى بىلەن سوراققا بىللە
ئاچىقىلىدىڭ . مەتتىياز قازىنى كالتەككە بېسىشقا باشلىۋىدى ، ئۇ
قارشى چىقتى . بۇ ئىككى ئايدىن بۇيانقى تۇنجى قېتىملىق قارشى
چىقىش ئىدى ھەم تۇنجى قارشى چىققۇچى ئىدى .

— ھۇ ھايۋانلار ، نېمە ئادەمنى قىيناۋىرسەن ؟ ئاناڭنىڭ
ھەققى بارمىدى بىزدە ؟ سەنلەر نېمىنى بىلمەكچى ؟ سورا ، نېمىنى

سورساڭ سورا ، مەن جاۋاب بېرەي !
قارمۇتۇق چېھرى تېخىمۇ قارىداپ كەتكەن سوراقچى لى ليەن-
جاڭ ئۆزىنى بېسىۋېلىپ سورىدى :

— سەن تاغ ئوغرىلىرىغا ياردەم بەرگەنمۇ ؟

— بەرگەن .

— نېمىشقا ؟

— مۇشۇنىمۇ بىلىشىمىدىڭما ؟ بىلەلمىگەن بولۇشساڭ ، مەن دەپ بېرەي ، بىلىشىۋال . ئەلۋەتتە ، سەنلەردەك شەھەر سوراپ ، ئەل باشقۇرۇپ باقمىغان ، شۇ سەۋەبتىن شەھەر سوراشنى ، ئەل باشقۇرۇشنى بىلمەيدىغان ، ئىنساپ - دىيانەتنى بىلمەيدىغان ، ئىنسانىي خىسلەت يوق ، ئادەمىيلىق مەخلۇقلارنى يوقىتىش ئۈچۈن ! بۇ سۆزلەرگە چىدىمىغان لى ليەنجاڭ مەتنىياز قازىنىڭ ئاغزىدىنغا مۇشت بىلەن بىرنى قويدى . مەتنىياز قازىمۇ سوراقچىنىڭ يۈزىگە غەزەپ بىلەن تۈكۈردى . قان ئارىلاش تۈكۈرۈك لى ليەنجاڭنىڭ يۈزى - كۆزىگە چاپلىشىپ قالدى .

— ياخشى !... ياخشى !

لى ليەنجاڭ قولىغا ئالغان بىلەن يۈز - كۆزىدىكى تۈكۈرۈكنى ئېرتىۋېتىپ شۇنداق دېدى - دە ، پۇشتەك چالدى . تۈرمە ھويلىسىدىن چىرىكلەر قاپلاپ كەتتى . مەھبۇسلار سەيناغا توپلاندىلار . كۆك قاپقارا بۇلۇتلار بىلەن قاپلانغانىدى ، خۇددى سىلەرنى سوراق قىلىشقا تەقەززا بولۇپ ، گەلەپ شىمىنىڭ يانچۇقىغا قولىنى سېلىپ ، مەيداننىڭ ئوتتۇرىسىدا ئۇياق - بۇياققا مېڭىپ يۈرگەن ئاۋۇ خې تۈەنجاڭنىڭ كۆڭلىدەك . ئاسمان گۈلدۈرلەيتتى ، گۇياكى مەھبۇسلارنىڭ غەزەپ - نەپرەتلىك . چاقماق چاقتى ، مىسالى مەتنىياز قازىنىڭ قارشىلىق كۆرسىتىش روھىدەك .

سوراق باشلاندى :

— ...

— ...

— سەن نېمىشقا تاغ ئوغرىلىرىغا يانتايلاق بولسەن ؟

— ئوغرى ئۇلار ئەمەس ، سىلەر !
 — سەن ئۆزۈڭنىڭ قازىلىقىنى قىلىپ ، دەۋاگەرلەر بەرگەن
 زەللەڭنى يەپ ، ئۆز ئىشىڭنى قىلىپ يۈرسەڭ بولمامدۇ ؟
 — زەللە سەنلەردەك بالىخانلىق ئاشقازىنى بار ئاجۇلاردىن
 ئاشمايۋاتسا ، مەن قايسى زەللەنى يەيمەن ؟
 — تاغ ئوغرىلىرىغا يالاقچىلىق قىلىشىڭدىكى مەقسەتڭ نېمە
 ئىدى ؟
 — سەنلەرنى يوقىتىشتى !
 — يوقىتالىدىڭمۇ قېنى ؟
 — ياق ، يوقىتالىدىم . يوقانقىلى ئازلا قالغاندا ، سەنلەرنىڭ
 تەلىپىڭ ئوڭدىن كېلىپ قالدى . بىراق ، ھامان يوقىتىمەن !
 — ئەگەر ھازىرلا جادۇغا بېسىپ ئۆلتۈرۈلسەڭچۇ ؟
 — مەن ئۆلسەم ، ھايات قالغانلار يوقىتىدۇ ، ئۇلار يوقىتالىد-
 سا ، ئەۋلادلىرىم چوقۇم يوقىتىدۇ !
 — ئەگەر جىنايىتىڭگە توۋا قىلساڭ...
 مەنتىياز قازىم خې تۈەنجاڭنىڭ سۆزىنى بۆلدى :
 — توۋىنى سەنلەردەك خەلقنىڭ ھۆرلۈك - ئازادلىقىنى بو-
 غۇپ ، ئۇلارنى قۇل قىلىشقا ئۇرۇنغانلار قىلمايزە ، مەندەك ۋەتەن ،
 خەلقنىڭ ئازادلىقى ئۈچۈن كۈرەش قىلغۇچىلار توۋا قىلامدا ؟ ھىم !
 خې تۈەنجاڭ باياتىن دېيەلمىگەن گېپىنى قايتا تەكرارلىدى :
 — گۇناھىڭدىن كېچەي ، «ياشسۇن پىرقە» دەپ توۋلا .
 مەنتىياز قازى مەردانىلىك بىلەن توۋلىدى :
 — يوقالسۇن پىرقە !
 — تاممادى !— تاقىتى توشقان خې تۈەنجاڭ ئەسەبىيلىك بىلەن
 بۇيرۇق قىلدى ، — ئۇر ، قاتتىق ئۇر !
 لى ليەنجاڭ قوللىرىغا تۈكۈرۈپ ، زەيى قامچا بىلەن مەنتىياز
 قازىنى ئۇرۇشقا باشلىدى . ئۇ ئۇرغۇچ سورايتىتى ، سوراۋىتىپ
 ئۇراتتى :
 — «ياشسۇن پىرقە» دە !

مەتنيياز قازىمۇ تولغىنىۋېتىپ ، ۋارقىراۋېتىپ جاۋاب بېرەت-
تى ، جاۋاب بېرىۋېتىپ تولغىناتتى ، ۋارقىرايتتى :
— يوقالسۇن... تۈپ يىلتىزىدىن مەڭگۈ يوقالسۇن !
يۈرىكىڭلار چىرقىرايتتى ؛ يۈرىكىڭلار تولغىناتتى ؛ يۈرىكىڭ-
لار چاقماق چاقىلاتتى ؛ يۈرىكىڭلار يامغۇر تۆكەتتى ، خۇددى
كۆكتەك !

— سەن چەنتۇلارنى ئادەم دېگىلى بولمايدۇ ، سەن ياۋايى
مەخلۇقلارغا ئەزەلدىن ياخشىلىق ياراشمايدۇ !— دېدى خې تۈەنجاڭ
يامغۇرلۇق ئاستىدا تۇرۇپ زەخمىناك يۈرىكىڭلارغا نەشتە ساز-
جىپ ، — پىرقە سەن خەقنى تۇمشۇقلۇققا چوقۇتماي ، قاناتلىققا
سوقتۇرماي ، خۇددى ياغنىڭ ئىچىدىكى بۆرەكتەك ئاسراپ ، خە-
زىرىدەك بېشىڭلارنى سىلاپ ، بەختلىك تۇرمۇشقا ئېرىشتۈرۈۋاتسا ،
يەنە تۈزكۈرلۈك قىلىپ ، تاغ ئوغرىلىرىنىڭ يالقىنى يالىشىپ ،
ئۇلۇغ ، توغرا ، شەرەپلىك پىرقىمىزگە ۋاپاسلىق قىلىپ ، كە-
چۈرگۈسىز جىنايەت ئۆتكۈزۈشتۈڭ ! ماۋۇ ياخشىلىق ياراشمايدى-
غان ، — خې تۈەنجاڭ قولى بىلەن مەتنيياز قازىنى كۆرسىتىپ
تۇرۇپ داۋام قىلدى ، — تاغلىق قازى ھۆرمەتكە سازاۋەر كوماندىر-
مىز لى ليەنجاڭنىڭ يۈزىگە تۈكۈرۈپتۇ . ئۇ تېخى ئۆلۈمدىن قورق-
مايمىش ! قېنى ، ئۇنىڭ ھالىنى ھازىر كۆرىمىز . سەنلەرمۇ ياۋاش
بولۇشىمىڭ ، بىر - بىرلەپ !...

خې تۈەنجاڭنىڭ بۇيرۇقى بىلەن ئەمدىلا ھوشىغا كەلگەن مەت-
نيياز قازى چەمبەرچاس باغلاندى .

— قېنى ، لى ليەنجاڭ ، ئۆچىڭىزنى ئېلىۋېلىڭ !
— رەھمەت ، خې تۈەنجاڭ ، شەپقىتىڭىزگە ھەشقاللا !— دېدى
لى ليەنجاڭ ھاياجانلانغان ھالدا ، — قېنى ، جادۇنى ئەكېلىڭلار !
جادۇ ئەكېلىنىپ ، مەتنيياز قازىنىڭ ئوشۇقى جادۇنىڭ بىس-
غا توغرىلاندى . سىلەر چۇقان كۆتۈردۈڭلار :

— ھايۋانلار ، ئۇنى قويۇۋېتىش !
— توڭگۇزلار !

— رەھىمىسىز مەلۇنلار !

ئىسيان - چۇقانلىرىڭلار گۈلدۈرلەيتتى ، گويىكى زېمىننى لەرزىگە سېلىۋاتقان گۈلدۈرمامىدەك . سانجاق - سانجاق چېرىكلەر سىلەرنىڭ مەيدەڭلەرىن ئىتتىرىپ تۈسۈپ تۇراتتى . سىلەر ھەدەپ يولقۇناتىڭلار ، خۇددى ئارسلاندىك .

— «ياشسۇن پىرقە» دە !

— يوقالسۇن !

لى ليەنجاڭ جادۋى گاچىدە بېسىۋىدى ، مەتنىياز قازىنىڭ ئىككى پۇتى ئۈزۈلۈپ چۈشتى . ئۇنىڭ تىزى ، يوتىسى ، زەكىرى ، قولى ، بىلىكى ، بېشى ئارقا - ئارقىدىن كېسىپ تاشلاندى . شارقىراپ يېغىۋاتقنى يامغۇر ئەمەس ، سىلەرنىڭ كۆز يې- شىڭلار ئىدى ؛ كۆز يېشىڭلار بىلەن قوشۇلۇپ يەرگە سىڭىپ كېتىۋاتقنى مەتنىياز قازىنىڭ قېنىلا ئەمەس ، سىلەرنىڭ ئانا يۇرت- قا بولغان مۇھەببىتىڭلار ئىدى ؛ گۈلدۈرلىگىنى كۆك ئەمەس ، غەزەپ - ئىسيانلىرىڭلار ئىدى ؛ ۋال - ۋۇل قىلىپ چېقىلغىنى چاقماق ئەمەس ، مەتنىياز قازىنىڭ قارشىلىق كۆرسىتىش روھى ئىدى !

سىلەر مەتنىياز قازىچە روھ بىلەن قارشىلىق كۆرسىتىپ ، ئۈچ كۈن ئاچلىق ئېلان قىلىڭلار . شۇنىڭ بىلەن سوئال - سوراق ۋە ۋەھشىيەنە قىيناشلار ئاخىرلىشىپ ، سىلەر يەكەن تۈرمىسىگە يۆتكەپ كېتىلىڭلار . بۇ ناھايىتى چوڭ تۈرمە بولۇپ ، كامېرلاردا پۈت سىققۇدەكمۇ يەر قالماغانىدى . سېسىقچىلىقتا ئىرىكەن نەپەس ئالغىلىمۇ بولمايتتى . پىت ، بۈرگە ، چۈسلەرنىڭ كۆپلۈكىدىن كېچىلىرى تۈزۈكرەكمۇ ئۇخلىغىلى بولمايتتى . ئاستىڭلاردىن ئۆر- لەپ تۇرغان زەي زەئىپ تېنىڭلارنى تېخىمۇ زەئىپلەشتۈرۈۋاتاتتى . ئاغرىق - سىلاق ، ئۆلۈم - يېتىم كۈندە - كۈنىسى بولۇپ تۇرات- تى . ئەگەر مۇشۇنداق كېتىۋېرىدىغان بولسا ، بىر - ئىككى ئايغا قالماي ، ھەممىڭلار قىرىلىپ كېتىشىڭلار مۇمكىن ئىدى . سىلەر مەتنىياز قازىچە روھ بىلەن يەنە قارشىلىق كۆرسەتسىڭلار . تۇرمۇش

شارائىتىڭلار بىرقەدەر ياخشىلىنىپ ، ھايات قالغىنىڭلار 1948 - يىلىنىڭ باھار پەسلىنى مىڭ مۇشەققەتتە كۈتۈۋېلىشتىڭلار . سىلەر يەكەن دەرياسى بويىغا يالاپ كېلىنىپ ، ئېغىر ئەمگەككە سېلىنىدىڭلار : چۈشكىچە شاللىقتا ئىشلەيتتىڭلار ، چۈشتىن كېيىن يەكەن دەرياسى كۆۋرۈكىنى ياساش ئەمگىكىگە سېلىناتتىڭلار . گەرچە كۈنىڭ سېرىقىنى كۆرۈپ تۇرۇۋاتقان بولساڭلارمۇ ، ئېغىر ئەمگەك ، ناچار تاماق تۈپەيلىدىن ئاغرىق - سىلاق ، ئۆلۈم - يېتىم يەنىلا كۆپ بولۇۋاتاتتى . ئۆلگەنلەر يۈيۈپ - تاراقسىز ، نەزىر - چىراغسىز ھالدا دەرياغا تاشلىۋېتىلەتتى . ئۆزىنى دەرياغا تاشلاپ ئۆلۈۋالدىغانلارمۇ كۈندە - كۈنىسى چىقىپ تۇراتتى . ئەگەر قەل - بىڭدىكى گۈزەل كۈيلەر — جەننەت ساداسى روھىڭنى ئەمەلپ تۇرمىغان بولسا ؛ تاشخۇننىڭ ئۆز قولى بىلەن قاندىغان بايرىقى يۈرىڭىڭدە لەپىلدەپ ، سېنى ياشاشقا رىغبەتلەندۈرۈپ تۇرمىغان بولسا ؛ پۈلكوۋنىڭ تۇردىقارمى بەگنىڭ ئاخىرقى بۇيرۇقى قۇلاق تۈ - ۋىڭدە جاراڭلاپ ، سېنى ئىنقىلابىي قۇربانلارنىڭ روھىنى خۇش قىلىشقا دەۋەت قىلىپ تۇرمىغان بولسا ، بەلكىم سەنمۇ زەرەپشان دەرياسىغا ئاللىبۇرۇن سىڭىپ كەتكەن بولاتتىڭ .

ئىش - ئەمگەككە يارمايۋاتقان بىر قىسىم قېرى - چاللار ، كېسەلمەنلەر قويۇۋېتىلدى . بۇلارنىڭ ئارىسىدا ھاپىز بەگنىڭ ئۈچ قىزىمۇ بار ئىدى . لېكىن ، ئارىدىن بىر ئاي ئۆتكەندە ، ھاپىز بەگنىڭ چوڭ قىزى پاتىمخان لاگېردا يەنە پەيدا بولۇپ قالدى . ئۇ بەشكەتتاغقا بېرىپ ، سىلەرگە ئىل - يۈرتنىڭ ئوتلۇق سالىمى بىلەن قوشۇپ ئاش - ئوزۇق ، سېرىقماي ، ئۆلتۈرۈپ بېرىش ئۈچۈن ئىككى يۈز نەچچە تۇياق قوي - كالا ، چېرىكلەرگە پارا بېرىش ئۈچۈن ئالتۇن - كۈمۈش ئەكەلگەندى .

1949 - يىلى 8 - ئايلاردا قاغىلىقتىن ئېلىپ بېرىلغان ئۈچ يۈز نەچچە مەھبۇستىن ئاران بىر يۈز ئەللىك نەپىرىڭلار تۇرمىدىن ساق چىقىپ ، يۇرتۇڭلارغا قايتىڭلار . سەن ئازاد ، سىڭلىڭ ، «پەرىشتە» لىق بىلەن يەنە جەم بولۇپ ، زۇمرەتنىڭ ئىز - دېرىكىنى

قىلىدىك . ئاخىر ھازىر ئۇنىڭ ئۆزبېكىستاندا ئىكەنلىكىنى ئۇقۇپ ،
 قاسىمجان قەمبىرى ئېيتىپ بەرگەن ئادرېس بويىچە ئۆزبېكىستان-
 لىق بىر ئوفتسىيەغا خەت يازدىك . ئەمما ، ئۇ ئوفتسىيەدىن زۇم-
 رەتنىڭ بۇنىڭدىن ئىككى - ئۈچ يىل بۇرۇن تۈركىيىگە كۆچۈپ
 كەتكەنلىكى ، ئادرېسنى بىلمەيدىغانلىقى ھەم بىلىش ئىمكانىيىتى-
 مۇ يوقلۇقى توغرىسىدا جاۋاب خەت كەلدى . دەل مۇشۇ خەت
 تۈپەيلى ، 1958- يىلى «يەرلىك مىللەتچىلىككە قارشى
 ھەرىكەت» تە «يەرلىك مىللەتچى» ، «چەت ئەلگە باغلانغان
 ئۇنسۇر» ، مەتسالىنىڭ مەلۇم قىلىشى ۋە گۇۋاھلىقتىن ئۆتۈشى
 بىلەن «گومىنداڭنىڭ ئىشپىيىنى» — «قۇرغۇي» دېگەن نام بىلەن
 دۈشمەنگە ئاخبارات يوللاپ ، ئۇرۇش مەخپىيەتلىكىنى ئاشكارىلاپ ،
 ئىنقىلابىنى نۇرغۇن قېتىم ناھايىتى زور زىيانغا ئۇچراتقان ، يۈز
 نەچچە جەڭچىنىڭ ۋە دۈشمەن سېپىدە مەخپىي كۈرەش قىلىۋاتقان
 «كۆك بۆرە» نىڭ بىھۆدە قۇربان بولۇشىغا سەۋەبچى بولغان ...»
 دېگەندەك «جىنايەت» لەر بىلەن قارىلىنىپ ، يەنە قولغا ئېلىنىدىك .
 بىر كۈنى ساقچىلار سىلەرنى جامائەت خەۋپسىزلىك ئىدارىسى-
 نىڭ قەدىمكى سېپىلىنىڭ تۈۋىدىن ھاجەتخانا كولىغىلى سالىدى .
 بىر چاغدا كولىغان جايدىن تولۇق سېسىپ بولالمىغاچقا ، ئۈگە -
 ئۈگىلىرى تېخى ئاجراپ كەتمىگەن ، خېلى مۈكەممەل ساقلىنىپ
 قالغان ، پۈت - قوللىرىغا كويىزا - كىشەن سېلىنغان ، گەرچە
 كىيىم - كېچەكلىرىنىڭ مۇتلەق كۆپ قىسمى سېسىپ كەتكەن
 بولسىمۇ ، ئەمما سەللىسىنىڭ ئازراق قىسمى بىلەن تەسۋى ،
 مەسە - كالىچى ساپساق قالغان ، سول قولىنىڭ چىمچىلاق بارمى-
 قىنىڭ يېرىمى يوق بىر جەسەت چىقتى . سەن شۇ تەسۋى ۋە
 مەسە - كالاچتىن ، بولۇپمۇ كېسىۋېتىلگەن چىمچىلاق بارمىقىدىن
 ئۇنىڭ كىملىكىنى تونۇۋالدىك . ئۇ ئون ئىككى يىل بۇرۇن گومىن-
 داڭچىلار تەرىپىدىن تىرىك كۆمۈۋېتىلگەن ئۇستازنىڭ راشىدىن
 مۇپتى ھاجىم ئىدى . سەن چىرىپ كەتكەن جەسەتنى قۇچاقلاپ
 ئەلەم - ھەسرەت بىلەن بۇقۇلداپ يىغلاپ كەتتىك . زەھەرسىمان

ئاچچىق ياشلىرىنىڭ ئۇستازىنىڭ باغرىغا سىڭىپ كەتتى ، گويىكى تەكلىماكان قۇملۇقىغا تۆكۈلگەن يامغۇردەك ؛ غەزەپلىك كۆز ياش-لىرىنىڭ خۇددى ھەسەتخورنىڭ كۆڭلىدەك دات بېسىپ كەتكەن كويىزا - كىشەنگە نەپرەت بىلەن تۆكۈلەتتى !
— نېمە بولدى ، سەمەندەر ؟

سەن كامېرداشلىرىڭغا ، ساقچىلارغا ئون ئىككى يىل بۇرۇنقى ئىشلارنى تىلىڭ ئارقىلىق ئەمەس ، ئازابلىق كۆز يېشىڭ ئارقىلىق سۆزلەپ بەردىڭ...

ئارىدىن ئۇزاق ئۆتمەي ، داغدۇغىلىق ماتەم مۇراسىمى ئۆتكۈ-زۈلۈپ ، ئۇستازىڭ راشىددىن مۇپتى ھاجىمغا «ئىنقىلابىي قۇربان» دەپ شەرەپلىك نام بېرىلدى .
ئەپسۇسكى ، سەن بۇ ماتەم مۇراسىمىغا قاتنىشالمىدىڭ . ئەم-ما ، ئون يەتتە يىللىق تۈرمە ھاياتىڭنى پۈتۈنلەي ماتەم ئىلكىدە ئۆتكۈزدۈڭ !

شۇنداق ، سەن تۈرمىدە ھەرخىل قىيىن - قىستاقلارغا بەر-داشلىق بېرىپ ، توپتوغرا ئون يەتتە يىل ياتتىڭ . 1975 - يىلى يەنىلا تولۇق ئاقلىنالمى ، كېپىللىكە قويۇپ بېرىلدىڭ .
ئەمما ، راشىددىن مۇپتى ھاجىمنىڭ چوڭ ئوغلى ئابدۇلھەمىد مەخسۇم قويۇپ بېرىلمىدى . 1950 - يىلى ئۈچ يېرىم مىڭ مودىن ئارتۇق تېرىلغۇ يېرىنى خەلق ئازادلىق ئارمىيىسىگە تەقدىم قىل-غان ، ئىجارە كېمەيتىش ، يەر ئىسلاھاتى مەزگىللىرىدە خەلق ئۇ-چۈن جان پىدالىق بىلەن نۇرغۇن ئەمەلىي ، ئىجابىي خىزمەتلەرنى ئىشلىگەن ، ناھىيىلىك سىياسىي مەسلىھەت كېڭىشىنىڭ مۇئاۋىن رەئىسى بولۇپ ، پارتىيە - ھۆكۈمەتنىڭ مىللەت ، دىن ، بىرلىك سەپ خىزمىتى ئۈچۈن ساداقەت بىلەن كۆرۈنەرلىك تۆھپىلەرنى قوشقان ئۇستاز سۈپەت بۇ دوستۇڭمۇ 1958 - يىلى بىر ئۈچۈم «تىرىك جەسەت» لەرنىڭ غەيۋەت - شىكايىتى ، تۆھمەت - بەتنامىلە-رى بىلەن «پارتىيىگە قارشى ئۇنسۇر ، يەرلىك مىللەتچى ، ئەكسىد-يەتچىل تەشكىلات قۇرغان...» دېگەندەك «جىنايەت» لەر بىلەن

قارىلىنىپ قولغا ئېلىنغانىدى . ئۇ سەندىن بەش يىل كېيىن ، يەنى 1980 - يىلى قويۇپ بېرىلگەن بولسىمۇ ، لېكىن ئارىدىن سەككىز ئاي ئۆتۈپلا مەڭگۈلۈك كۆز يۇمدى .

بارلىقىنى يېڭى دەۋرگە بېغىشلاپ ، ئاخىر خۇددى سەندەكلا قارىلىنىپ ، قولغا ئېلىنغان دوستلىرىڭنىڭ ، سەپداشلىرىڭنىڭ ، زىيالىيلارنىڭ ، ۋە تەنپەرۋەر دىنىي زاتلارنىڭ پاجىئەلىك ئۆلۈمى روھىڭنى ھارماي بازغانلىغان بولسىمۇ ، لېكىن سېنىڭ پولاتسىمان ئىرادەڭنى تەۋرىتەلمىگەن ؛ ئۈمىد شامىڭنى ، ئېتىقاد مەشئىلىڭنى ئۆچۈرەلمىگەندى . شۇڭا ، سەن قويۇپ بېرىلگەندىن كېيىنمۇ يەنە داۋاملىق مەخپىي ھالدا «قۇرغۇي» نىڭ ئىز - دېرىكىنى قىلد - دىڭ ؛ توپتوغرا ئەللىك يىل ئىز - دېرىكىنى قىلدىڭ . پۈلگۈنىڭ - نىڭ ئاخىرقى بۇيرۇقىمۇ قولاق تۇۋىڭدەك توپتوغرا ئەللىك يىل جاراڭلىدى .

قەلبىڭ ئازابلىق سوئاللار بىلەن تولغانىدى :
«زەينىدىن ، ھېلىقى چۈشۈك يادىڭدىمۇ ؟ باھاردا — خىزىر - نىڭ قەلبىدەك ئاپئاق سەھەردە كۆرۈپ ، بىزگە ئۇرۇپ بەرگەن ، دادام تەبىر بېرىپ ، ئاخىرىنى يۈتۈۋەتكەن ھېلىقى چۈشۈك يادىڭدى - مۇ ، جېنىم دوستۇم ؟»

ئۇنىڭدىن نىدا كەلمەيتتى . بۇنىڭ بىلەن كارىڭ يوق ھالدا سەن ئۇنىڭ بىلەن غايىبانە مۇڭدۇشۇپ رەتتىڭ :
«مېنىڭ يادىمدا ؛ ھازىرقىدەك ئېنىق يادىمدا ! دادام چۈشۈڭ - نى ئاڭلاپ : «ئىنسانلارغا رىزىق تارقىتىپ بەرگۈچى پادىشاھ بولدى - دىغان ئوخشايسىز ، بىراق ...» دەپ تەبىرىنىڭ ئاخىرىنى يۈتۈۋەت - كەندى . بىز بۇنى ئاڭلاپ چوڭقۇر ھەسرەت ۋە ئەپسۇسلۇق ئىلكىدە جىمىپ كەتكەندۇق ، شۇنداقمۇ ؟»

... —

ئاخىر چۈشۈك رېئاللىققا ئايلىنىپ ، سەن كاتتا ئەمەلدار بول - دۇڭ . لېكىن ئەمەلدارلىقنى ئوبدان قىلالىمىدىڭ : خەلقنى رازى قىلالىمىدىڭ ... نامراتلىقنى تۈگىتەلمىدىڭ ... بولۇپمۇ ئاشۇ ئاپەت -

لىك يىللاردا — «ئۇلۇغ مەدەنىيەت زور ئىنقىلابى» دا ئېغىر خاتا-لىقلارنى سادىر قىلىدىك : ئوقۇمۇشلۇق زىيالىيلارنى قوغداپ قېلىشنىڭ ئورنىغا ئۇلارغا زىيانكەشلىك قىلىدىك... شۇڭا سېنى ئەيىبلەشتۇق ، تىللاشتۇق ، ھەتتا قارغاشتۇق . ئەمما ، ھېچقايسىمىز ئۆزىمىزدىن : «ئۇنىڭ ئورنىدا مەن بولغان بولسام ، قانداق قىلاتتىم ؟» دەپ سوراپ باقمىدۇق . شۇڭا ، سېنى خاتا چۈشىنىپ ، غەپلەت ئۇيقۇسىدا ئۇخلاۋەردۇق . سېنى چۈشىنىش پۇرسىتىنى قولدىن بېرىپ قويغىنىمىز ئۈچۈنلا ، نۇرغۇنلىغان تەرەققىيات پۇرسەتلىرىنى قوللىمىزدىن بېرىپ قويدۇق...

سەن زەينىدىن زايىتوفنى چۈشىنىشتىك ، چۈشىنىشكەنلىكىڭ ئۈچۈن ، ئۇنىڭ بىلەن ئەنە شۇنداق غايىبانە مۇڭدشالايتتىك ، ئۇنىڭغا دەردىڭنى تۆكلەيتتىك ، ئۇنىڭ دەردىنى ئاڭلىيالايتتىك . دەل شۇنداق بولغاچقىلا ، گەرچە كۈنلىرىڭ تەڭلىك ، ئاچ - زارلىق ، جەبىر - جاپا ، مەنئى مۇھتاجلىق ئىلكىدە ئۆتۈۋاتسىمۇ ، يەنىلا ئۇنى دوستانە مېھرىڭ بىلەن سېغىناتتىك ؛ قەلبىڭ مەنئى مۇھتاجلىق ئىلكىدە چاڭقاپ تۇرسىمۇ ، يەنىلا ئۇنىڭدىن — بىر ئەمەلدار دوستۇڭ ئەمەس ، بىلىمدار دوستۇڭنىڭ بارلىقىدىن پەخىرلىنىشتىك ؛ گەرچە ئۇنىڭغا غايىبانە سېغىنىشلىرىڭنى ئىزھار قىلىپ يازغان خەتلىرىڭ جاۋابسىز قېلىۋەرگەن ، كۆڭلۈڭگە يارىشا كىمدۇر بىرىدىن بىرەر قېتىم دۇئاسالام ئەۋەتىپ قويىمىغان بولسىمۇ ، يەنىلا ئۇنىڭ بىلەن خۇددى ھەسەن بەگكە ئوخشاش غۇلجىڭنى سادەك ئېچىپ ، قېرىنداشلارچە باغىرلىشىشنى كۈتەتتىك ، ئارزۇ قىلاتتىك !

ئەمما ، شۇنچە يىل كۈتۈپمۇ ، شۇنچىلىك ئارزۇ قىلىپمۇ ، ساڭا ئۇنىڭ بىلەن دىدارلىشىش ، باغىرلىشىش ، مۇڭدشاش نېسىپ بولمىدى .

ئارىدىن ئوتتۇز بىر يىل ئۆتكەندە — 1976 - يىلى 11 - ئاينىڭ 16 - كۈنى ساڭا ئۇنىڭ بىلەن قايتا دىدارلىشىش نېسىپ بولدى .

بىر كۈنى ئىشىك ئالدىدا ماش رەڭ سىرلىق بىر پىكاپ توختىدى. ناھىيىنىڭ بىر رەھبىرى زەينىددىن زايىتوفنىڭ قاغدىلىقىنىڭ داھىيە ناھىيە بولغانلىقىنى ئېلان قىلىشقا كەلگەنلىكىدىن، سېنى سۈرۈشتە قىلىپ، دەرھال تېپىپ كېلىشكە ئۆزىنى ئەۋەتكەنلىكىنى ئېيتىۋىدى، يۈرەكلىرىنىڭ دۈپۈلدەپ سوقۇپ، ئىچ - ئىچىدىن ھاياجان، خۇشاللىق، ئىپتىخار قايناپ چىقتى. سەن ئۇنىڭ سەندەك بىر ئاددىي دوستىنى ئۇنتۇپ قالمىغانلىقى ئۈچۈن ھاياجانلىقنىڭ، خۇشاللىقنىڭ؛ ئۇنىڭ بىلەن دىدارلىشىش، خۇددى ھەسەن بەگكە ئوخشاش باغرىلىشىش پۇرسىتىنىڭ ئاخىر يېتىپ كەلگەنلىكىدىن ئىپتىخارلىقنىڭ!

ئەمما، باغرىلىشىش نېسىپ بولمىدى؛ «زەينىددىن، بارمۇ سەن، ئاداش!...» دەپ ۋارقىراپ، غۇلجىڭنى سا قانتىدەك ئېچىپ يۈگۈرۈپ بېرىپ، ئۇنىڭ بىلەن قەدىناسلارچە باغرىلىشىش ئەسلا نېسىپ بولمىدى؛ قېنىپ - قېنىپ مۇڭدېشىش نېسىپ بولمىدى! ماشىنا بۇزۇلۇپ قېلىپ، چۆلدە بىر كېچە قونۇپ قالمىدىغان بولساڭ، بەلكىم نېسىپ بولۇشى مۇمكىن بولغىيتتى. سەن ناھىيىلىك خەلق ھۆكۈمىتى قورۇسىغا كىرىپ كەلگەندە، ئۇ مېڭىشقا تەمىشلىپ تۇرغانىكەن. ئەتراپى ھەربىي، مەمۇرىي ئەمەلدارلار، مۇخبىرلار بىلەن ئورالغاچقا، «زەينىددىن، بارمۇ سەن ھوي!...» دەپ ۋارقىرىالمىدىڭ؛ ئۇنىڭ بىلەن ھەسەن بەگدەك غۇلجىڭنى سا قانتىدەك ئېچىپ، بۈركۈتتەك ئۇچۇپ كېلىپ باغرىلىشالمىدىڭ. پەقەت قول ئېلىشىپ كۆرۈشۈپ، «سىلى - ئۆزلىرى... تىنچلىق - ئامانلىقمۇ؟ بالىلىقلار ساقمۇ؟...» دېگەنلەرنىلا دېيەلدىڭ.

ئۇ سېنى ئالاھىدە جابدۇلغان بىر ياتاققا ئەكىردى. بىرى چىقسا، يەنە بىرى كىرىپ، بىرى بىرىنىمە دەپ سورىسا، يەنە بىرى يەنە بىرىنىمە دەپ سوراپ، ئالدىنغا ھەرخىل نازۇ نېمەتلەرنى تەزىپ، سېنى تارتىنماي يېيىشكە زورلاپ، زادىلا مۇڭدېشىش پۇرسىتى بېرىشمىدى، خۇددى سەن بۇ يەرگە يەپ - ئىچكىلى كەلگەندە.

دەك . ئاخىر زەينىددىن زايىتوفنىڭ سەل ئاچچىقى كەلدى بولغاي :
— سىلەر بىردەم چىقىپ تۇرۇڭلار ، كۆرۈشمىگىلى ئوتتۇز
بىر يىل بولغان بۇ دوستۇم بىلەن مۇڭدوشىۋالاي !— دېدى قوپال-
لىق بىلەن .

ھەممىسى پايپاسلاپ چىقىپ كېتىشتى .
— ئەھۋالنىڭ قانداقراق ؟— دەپ سورىدى ئۇ سېنىڭ قورۇق
باسقان ئاقسېرىق يۈزۈڭگە ، خىيال دەرياسى ئېقىپ تۇرغان تەگسىز
قوڭۇر كۆزلىرىڭگە سىنچىلاپ قاراپ .

سەن ئۇلۇغ - كىچىك تىنىپ قويۇپ جاۋاب بەردىڭ :
— ياخشى ئەمەس ، سەن ئويلىغاندىنمۇ ناچار !
ئۇ خىجىللىق ئوقچۇغان كۆزلىرىنى سەندىن ئېلىپ قاچتى .
— سەندەك بىر قەھرىماننىڭ مۇشۇ كۈنگە قالغىنىدىن ئادەم-
نىڭ ئىچى سىيرىلىدۇ... خاپا بولمىغىن ، ساڭا ئىقتىسادىي جەھەت-
تىن ياردەم قىلالىمىدىم .

— مەن سېنىڭ ئىقتىسادىي ياردىمىڭگە موھتاج ئەمەس !—
دېدىڭ سەن گەپنى ئوچۇق قىلىپ .

...سىلەر ئۆتكەن كۈنلەر ھەققىدە قىسقا - قىسقا سۆزلەشتىڭ-
لار . ئەمما ، تاغاك مامۇت ئەپەندى ھەققىدە تەپسىلىي ، تەسىرلىك
قىلىپ سۆزلەپ بەردىڭ . ئۇنىڭ چېھرىنى قايغۇ - ئەلەم قاپلىدى .
— خېتىڭدىمۇ يېزىپتىكەنسەن... — دەپ ئۇ ھەسرەتلىك تە-
نىپ قويۇپ جىمىپ كەتتى .

— زەينىددىن ، ھېلىقى چۈشۈك يادىڭدا بارمۇ ؟
ئۇ كۆزۈڭنىڭ ئەڭ چوڭقۇر تەكتىگە شۇڭغۇدى . سەنمۇ ئۇ-
نىڭغا تىكىلىدىڭ . ئۇنىڭ قاپقارا ، ئويچان كۆزلىرىدە بىردەمدىلا
ھەسرەتلىك ياشلار لىغىرلاپ قالدى . نېپىز لەۋلىرى تىترەپ كەت-
تى ، بەئەينى كەچ كۈز ياپراقچىسىدەك . كۆزلىرىڭگە كەلگەن ئىس-
سىق ياشلارنى ئۇ ئۇلۇغ - كىچىك تىنىۋاتقان پۇرسەتتىن پايدىلى-
نىپ ، قارىچۇقۇڭغا سىڭدۈرۈۋەتتىڭ .

— يادىمدا ،— دېدى ئۇ ھەسرەت - نادامەت ۋە خىجالەت

بىلەن، — بۇ چۈشنى كۆرمىسەم بوپتىكەن ، كۆرگەندىمۇ ، ئاخىرىدىن
نى كۆرمىيدىغان گەپكەن .

— بۇ سېنىڭ قولۇڭدىن كېلىدىغان ئىش ئەمەس !
— شۇنداق ، مەن ئەقلىمنى تېپىپ ، گۇناھ پاتىقىدىن سۇغۇ-
رۇلۇپ چىقىپ ، بۇ چۈشنىڭ ئاخىرىنى ئۆزگەرتىش ئۈچۈن ، جىق
تىرىشچانلىق كۆرسىتىشكە باشلىغىنىمدا ، ئاللىبۇرۇن كېچىككەند-
دىم . شۇڭا ، ھەرقانچە قىلىپمۇ چۈشۈمنىڭ ئاخىرىنى ئۆزگەرتە-
لمەي ، ئۇۋالچىلىققا ئۇچرىغان زىيالىيلارنىڭ — خەلقنىڭ كەچۈرۈ-
مىگە ئېرىشەلمىدىم ...!

— قىسمەت ، قىسمەت دېگەن شۇ . قىسمەت تەتۈر كېلىپ
قالدى ئەمەسمۇ ! بۇنىڭ ھەممىنى سەندىنلا كۆرۈشكە بولمايدۇ ،
بۇنىڭدا «سول» لۇشىيەننىڭ مەسئۇلىيىتى بار !

— ئەسلى بۇ مېنىڭلا ئەمەس ، پۈتكۈل مىللەتنىڭ ، پۈتكۈل
ئەمەلدارلارنىڭ ئورتاق كۆرگەن چۈشكەن !

— شۇڭا ، خەلق سېنى ھامان توغرا چۈشىنىدۇ ، سېنى ھامان
كەچۈرىدۇ ، سېنى پاك ، كاتتا ئەمەلدار سۈپىتىدە ئۇلۇغلىمىسىمۇ ،
لېكىن ئۇلۇغ شائىر ، يازغۇچى سۈپىتىدە ئۇلۇغلايدۇ !
— رەھمەت ساڭا ! مەنمۇ شۇنداق ئۆمىدەتمەن ھەم شۇنداق
بولۇشىغا ئىشىنىمەن !

— شۇڭا ، ئۆزۈڭنى بۇنچىۋالا يېتىم ، بىچارە ، ئەيبىكار ھېس
قىلما...

سۆزۈڭنىڭ داۋامى ئۈزۈلۈپ قالدى . چۈنكى ، ياتاققا ئۇنىڭ
كانىۋويى كىرىپ قالغانىدى .

— ماڭ ، سەمەندەر ، خاتىرە ئۈچۈن سۈرەتكە چۈشۈپ
قويايلى .

سىلەر قورۇغا چىقتىڭلار . كۆك قاپقارا تۇمان بىلەن قاپلانغا-
ندى . ۋىتر - ۋىتر سوغۇق ئادەمنىڭ يۈزىگە نەشتەردەك سانجىلاتتى .
سىلەر بىر پارچە سۈرەتكە چۈشتۈڭلار .

ئۇ ماشىنىغا چىقىش ئالدىدا سېنى چوڭقۇر مېھىر بىلەن

قۇچاقلاپ تۇرۇپ :

— سەن بىلەن كۆرۈشكەنلىكىم ئۈچۈن ، ئىنتايىن خۇش بولدۇم !— دېدى .

— مەنمۇ !

— خوش ، كۆرۈشكۈچە ئامان بول !

سىلەر چوڭقۇر مۇھەببەت ۋە جۇدالىق ئىلىكىدە خوشلاشتىڭ .

لار . ياشلىرىڭنىڭ مەڭزىڭ بويلاپ ئاققىنىنى تۇيماي قالدىڭ .

ئۇزاق ئۆتمەي ، ئۇنىڭ ئەمىلى تېخىمۇ ئۆستى .

سەن ئۇنى كۈتتۈڭ ؛ سېغىنىش ئىلىكىدە ئۆزۈڭنى يەنە يوقلاپ

كېلىشىنى تەقەززالىق بىلەن كۈتتۈڭ ؛ ھازىرغىچە توپتوغرا يىگىر .

مە ئالتە يىل زارىقىپ كۈتتۈڭ ، كەلمىدى !

ئەمما ، ئۆزى كەلمىگىنى بىلەن ، كىتابخانغا ئۇنىڭ روماند .

لىرى ، ئەسلىملىرى ، شېئىر توپلاملىرى ، سەھنە ئەسەرلىرى

ئارقا - ئارقىدىن كېلىپ تۇردى . ئۇنىڭ ئەسەرلىرىدە تەڭلىك -

باراۋەرلىك ، ئازادلىق ... ئۇلۇغلانغانىدى ؛ ئۇنىڭ ئەسەرلىرىنىڭ

چوڭقۇر قاتلاملىرىدا تەڭلىك - باراۋەرلىك ، ئازادلىق چاقىرىقى

ئەكس سادا قايتۇرۇپ تۇراتتى ؛ ئۇنىڭ ئەسەرلىرىدە پۈتكۈل ئىنقىد -

لابىچىلار ، بولۇپمۇ داداڭ ، مامۇت ئەپەندى ۋە سەن چوڭقۇر مۇھەب -

بەت ، ئىلاھىي تەسۋىرلەر بىلەن مەدھىيىلەنگەندىڭلار .

سەن زەينىددىن زايىتوفنىڭ شۇ ئەسەرلىرى ئارقىلىق ئۇنىڭ

بىلەن مۇڭدىشاتتىڭ ، سىردىشاتتىڭ . 1976 - يىلى ئۇنىڭ بىلەن

ئاران بىر كۆرۈشكەندە ، ئۇنىڭغا دېيەلمىگەن ، دېيىشكە ئۈلگۈرەل -

مىگەن گەپلىرىڭنى دېۋىلاتتىڭ ، سوراڭقا پېتىنالمىغان ، سوراڭقا

ئۈلگۈرەلمىگەن سوئاللىرىڭنى سورىۋالاتتىڭ . ھەممە سوئاللارنىڭ

جاۋابى ئۇنىڭ ئەسەرلىرىدىن تېپىلاتتى . ئۇنىڭ ئەسەرلىرىنى ئوقۇ -

غانىبىرى ئۇنى شۇقەدەر چوڭقۇر چۈشىنىۋاتاتتىڭ . سەن ئۇنىڭ

ئەسەرلىرى ئارقىلىق ئۇنى چوڭقۇر چۈشەنگەنلىكىڭ ئۈچۈن ، ئۇ -

نىڭغا شۇقەدەر ھېسداشلىق قىلاتتىڭ !

ئەمما ، سېنىڭ ھېسداشلىقىڭ ئۇنى خىجالەت ، ھەسرەت -

نادامەتتىن خالاس قىلىپ ، ھەرگىزمۇ بەختلىك قىلالمايتتى . چۈن-
كى ، ھېسداشلىق قىلىش ئارقىلىق باشقىلارنى بەختلىك قىلغىلى
بولامدۇ ؟

بولمايدۇ ! باشقىلارنىڭ ھېسداشلىقى بىلەن بەختلىك بولغىلى
بولدىغان بولسا ، دۇنيادا بەختسىز ئادەم مەۋجۇت بولمايتتى .
شۇڭا ، سەن ئۇنى ھېسداشلىقنىڭ ئارقىلىق بەختسىزلىكتىن
قۇتقۇزۇپ قالالمايتتىڭ . سېنىڭ ھېسداشلىقنىڭ سېھرىي كۈچ -
قۇدرەتكە ئىگە بولغان بولسىدى ، ئەڭ ئاۋۋال ئۇنى بەختسىزلىكتىن
قۇتقۇزۇپ قالغان بولاتتىڭ ! چۈنكى ، ئۇ خەلقنىڭ نەپرىتىگە قالغان
بەخت قوينىدىكى بەختسىز ئادەم ئىدى !
ئۇنى ئالداشنى خالمايتتىڭ :

— كەچۈر ، سېنى ھازىر مەن قۇتقۇزالمىمەن !...
— ئۇنداقتا قاچان قۇتقۇزۇۋالىسەن ؟
— سېنى مەن ئەمەس ، خەلق ئۆزى قۇتقۇزىدۇ — خەلق سېنى
قاچان كەچۈرسە ، شۇ چاغدا بىچارىلىك ، مۇساپىرلىق ، غەمكىن-
لىك ، مىسكىنلىك ، ھەسرەت - نادامەت ، خىجالەتتىن خالاس
بولۇپ ، بەختسىزلىكتىن مەڭگۈ قۇتۇلسەن ! بىراق ، بۇنىڭغا ئۇ-
زاق بىر جەريان كېتىشى مۇمكىن . شۇڭا ، مەڭگۈ سەۋرچان بولۇ-
شۇڭ كېرەك !...

كۆزلىرىڭدىن ياشلار تاراملاپ ئاقاتتى . سۈرەتنى خاتىرىنىڭ
ئارىسىغا قىستۇرۇپ قويۇپ ، يېشىڭنى تارىشىدەك قېتىپ كەتكەن
قولۇڭ بىلەن سۈرتتۈڭ .

*

*

سەن خىيالىڭنى مۇشۇ يەرگە — قولۇڭدىكى ئوقۇپ ئازلا
قالغان كىتابىنىڭ «ئاي ھامان چىقىدۇ» دېگەن قىسمىغا تاقاشتۇر-
دۇڭ - دە ، ئوقۇشقا باشلىدىڭ .

ئاي ھامان چىقدۇ

زەرەپشان ، قاراقۇرۇم ۋادىسى غەلىبە تەنتەنىسىگە چۆمگەندە . قۇشلار يازنىڭ جۇشقۇن ھايات سىمفونىيىلىرىنى ئورۇنداپتە . قۇياش نۇرانە سەتھىدە گۈزەل ، ھۆر دۇنيانىڭلارنى زاھىر قىلىپ كۈلەتتى . قەلبىلەرنىڭ يارقىن ئۇيۇقلىرىغا لەۋ تەڭلەپ تۇرىدىغان تولۇن ئاي سۇمۇرغىدەك مەزمۇت قانات قېقىپ كېلىۋاتقان ۋىسال ، بەخت ھەققىدە سىلەرگە زېرىكمەي پىچىرلاپ ، ئىلاھىي تەبەسسۇم ھەدىيە قىلاتتى . شېرىن ئىستەكلەرنىڭ باغىرلىشى بىلەن مەستخۇشلانغان ياقۇت يۇلتۇزلار ساڭا مەتسالنىڭ باغرىدا مەست . خۇشلۇق ئىلكىدە ئۆتكۈزگەن قىسقا ، ئەمما بەختىيار مەنۇتلىرىڭنى ئەسلىتىپ ، سېنى ۋىسالغا ، بەختكە ، ھۆر ھاياتقا تەقەززا قىلاتتى ، تەلپۈندۈرەتتى .

بۇ ئىش دەل مەتسالى بىلەن ئۆتكۈزگەن شۇ شېرىن مەنۇتلار . دىن ھۇزۇرلىنىپ ، يېقىن كەلگۈسىدىكى بەختىيار كۈنلەرگە ئۆتە . تەك تەلپۈنۈپ تۇرغان شېرىن ، گۈزەل ھەم تەقەززالىق مەنۇتلاردا يۈز بەردى :

سەن دەريا بويىدا — مەخمەلدەك يېپىلغان ياپېشىل چىملىق ئۈستىدە كۆپكۆك ئاسمانغا كۆز تىكىپ ، شېرىن تەسەۋۋۇرلىرىڭ غەربىي ئۇيۇققا باش قويۇشقا تەمىشلىپ تۇرغان زەر قۇياشنى مەست . خۇشلاۋاتاتتىڭ .

— سېنى تېخى مەتسالىنى ئىزدەپ ماڭدىمكى دېسەم ، بۇ يەردە ياتىسەن ، خېنىم ؟
بۇ سۆزنى ئاڭلاپ ، چۆچۈپ بېشىڭنى كۆتۈردۈڭ . دوستۇڭ بۇۋىپاتەم ساڭا قاراپ كۈلۈمسىرەپ تۇراتتى .

— مەتسالى؟ ... نەگە كېتىۋاتىدۇ مەتسالى؟! — يۈرىكىڭ ئىنتىزارلىق ئىلكىدە دۈپۈلدەپ سوقۇپ كەتتى، — ئىشىڭنى قىل، خېنىم، ماڭ!

— راست شۇ، دەريا ياقىلاپ كېتىۋاتىدۇ. پۈتمىسەڭ، كەينىدىن بېرىپ باق ئەمىسە.

ئۇ كەتتى. سەن ئاھۈدەك لىككىدە ئورنۇڭدىن تۇرۇپ، دەريا-نىڭ قارشىسىغا قاراپ تاقلاپ - تاقلاپ يۈگۈردۈڭ...

سەن روتىغا قايتىپ كەلگەچكە، مەتسالى بىلەن كۆرۈشمىگىلى ئون نەچچە كۈن بولغانىدى. شۇڭا، ئۇنى شۇ قەدەر سېغىنىپ كەتكەنىڭ. سېغىنىش ھېسسىياتلىرىڭ خۇددى زەرەپشان دەريا-سىدەك كۆۋرەيتتى. يۈرىكىڭ سۆيگۈ تەشەنلىقى بىلەن لەرزىلان - لەرزىلان تىترەيتتى. قىپقىزىل لەۋلىرىڭ قۇياش مېھرىدە بەرق ئۇرۇۋاتقان ئەتىراپىدا بىر گىدەك تەبەسسۇم بىلەن پىچىرلايتتى: «بوينۇڭغا چىڭگىلىكتەك ئېسىلىۋېلىپ چۈشمىسەم، سەت تاز! ...»

سەن يۇلغۇنلۇق ئىچىدىن چىقىپ شىپىدە توختاپ قالدىڭ، خۇددى ئوۋچىنىڭ ھىدىنى پۇراپ قالغان كېيىكتەك. چۈنكى، مەتسالى بىر قورام تاشنىڭ ئۈستىدە خەت يېزىۋاتىتى. سەن دەررۇ ئۆزۈڭنى دالدىغا ئالدىڭ.

بىچارە گېپىنى دېيەلمەي، ماڭا خەت يېزىۋاتقان گەپ. يا-ۋاش، تارتىنچاق ئادەم دېگەنرە...

قەلبىڭدە مۇھەببەت مەۋج ئۇردى، سۆيۈنۈش مەۋج ئۇردى؛ پەخىرلىنىش تۇيغۇسى مەۋج ئۇردى.

سەن مەتسالىدىن، ئۇنىڭ ساڭا بولغان مۇھەببىتىدىن، ئېتىد-قاد ۋە ئىنقىلابقا بولغان چەكسىز ساداقىتىدىن پەخىرلىنىۋاتاتتىڭ.

«ئەي شەپقەتلىك، ئۇلۇغ تەڭرىم، ئۇنى ئۆز پاناھىڭدا ساقلى-غايسەن! بۇ دۇنيادا ئۇنىڭدىن باشقا تارتىشقۇدەك، تېۋىنغۇدەك،

يۆلەنگۈدەك، كۆڭلۈمنى ئاۋۇندۇرۇپ، يۈرىكىمنى كۈلدۈرگۈدەك ھېچنەمە يوق!»

ئىلتىجادىن تىلىڭنى يىغىپ ، قولۇڭغا كىچىككىنە بىر تاشنى
ئالدىڭ - دە ، ئۇنىڭغا ئاتماقچى بولىدۇڭ . بىراق ، ئاتقۇڭ
كەلمىدى .

ياق ، ئۇنى ئۈرۈكۈتۈۋەتمەي ، ماڭا دەيدىغان گەپلىرىنىڭ ھەم-
مىسىنى يېزىۋالسۇن . خەتنى بەكمۇ تاتلىق يازىدۇ ئۇ ئوماق
تازا !

يۈرىكىڭ شېرىنغىنە ئەللەيلەندى .
مەتسالى خېتىنى يېزىپ بولۇپ ، ئەتراپقا ئالدىرماي نەزەر
سالىدى .

ئەجەب ، شۇنچە خالىي جايغا كېلىپ يازمىسىمۇ ، چىملىقتا
يېتىپ راھەتلەنگەچ يازسىمۇ بولتتىيا ؟
سەن ئورنۇڭدىن تۇرماقچى بولۇپ ، يەنە يالتيىپ قالدىڭ .
ئالدىمدىن ئۆتكەندە ، «ھاۋ !» دەپلا بىر قورقۇتۇۋېتەي
تازا !

دەل شۇ چاغدا سەن كۈتمىگەن ، تەسەۋۋۇر قىلىپمۇ باقمىغان
ھەم تەسەۋۋۇر قىلىپ بېقىش خىيالىڭىمۇ كەلمەيدىغان ، تەسەۋ-
ۋۇرمۇ قىلالمايدىغان بىر مۆجىزە يۈز بېرىپ ، سېنى يۇلغۇن تۈۋىگە
تېخىمۇ بەك مۆكۈندۈرۈپ قويدى ، خۇددى ئوۋچىنى ماراپ ياتقان
توشقاندىك . چۈنكى ، ئۇ خەتنى يانچۇقىغا سالماي ، ھېلىقى قورام
تاشنىڭ يېرىقىغا تىقىپ قويۇپ ، ئارقىسىغا يانغاندى .
بۇ... بۇ نېمە ئىش خۇدايىم ؟ ئۇ نېمە خەتتۇ ؟ ماڭا يازغان
خەت بولسا ، نېمىشقا يانچۇقىغا سالماي ، تاشنىڭ يېرىقىغا تىقىپ
قويدۇ ؟

نۇرانە قەلب ئەينىكىگىدە بىر مۇدەھىش گۇماننىڭ قاپقارا كۆ-
لەڭگىسى پەيدا بولدى .
ياق ، ياق ! مەتسالى ھەرگىز...

ئۇ ئالدىڭدىنلا ئۆتۈپ كەتتى . ئۇنىڭ قارىسى يوقالغاندىن كې-
يىن ، ئاستا ئورنۇڭدىن تۈرۈپ ، ھېلىقى قورام تاشنىڭ قېشىغا
كەلدىڭ . خەتنى ئېلىشتىن قورقاتتىڭ . ئەمما ، ئالماي بولمايتتى .

ئالاي دېسەڭ ، يۈرىكىڭ جىغىلىداپ ، پۈت - قولۇڭ سىر - قىرايتتى .

ياق ، ياق !... خۇدا ، ئۇنى ئۆز پاناھىدا ساقلا ! ئۇنىڭدىن ئايرىلىپ قالسام ، بۇ دۇنيادا تارتىشقۇدەك ، تېۋىنغۇدەك ، يۆلەنگۈدەك ، كۆڭلۈمنى ئاۋۇندۇرۇپ ، ھاياتىمنى قۇياشتەك چاقىتىپ تۇرغۇدەك ھېچ نەرسەم قالمايدۇ !

دىلىڭنىڭ ئەڭ بۈيۈك قاتلاملىرىدىن مۇشۇنداق ئىلتىجالارنى ئوقچۇتۇپ تۇرۇپ خەتنى ئالدىڭ . خەتكە بىر قاراپلا ئۇنىڭ مەتسالىدىن نىڭ خېتى ئەمەسلىكىنى جەزم قىلىدىڭ . چۈنكى ، مەتسالىنىڭ خېتى ساڭا شۇنداق تونۇش ، ئۇ ھەرگىز بۇنداق ئۆمۈچۈك پاچىقىدەك خەت يازمايتتى .

بۇ قانداق گەپ ؟ بۇ خەتنى راستتىنلا مەتسالى يازغان تۇرسا ؟

بىردىنلا بۇ خەتنى ئۇنىڭ سول قولىدا يېزىۋاتقانلىقىنى كۆز ئالدىڭغا كەلتۈرۈپ ، جىددىي ئوقۇشقا باشلىدىڭ :

«ئىچكى جەھەتتىن ماسلىشىش ئۈچۈن ، ئەتە جۈمە نامىزىدىن بۇرۇن قورال - ياراقلار جىنازىغا سېلىنىپ ، قاغىلىق بىلەن يەكەن بازىرىغا كىرگۈزۈلدى . قاغىلىقتىكى قورال - ياراقلار ئۆمەر ھاجى داموللىنىڭ ئۆيىدە ، يەكەندىكى قورال - ياراقلار غادىگەر - لىكتىكى ئەكرەم ساتراشنىڭ ئۆيىدە ، يېرىم كېچىدە پارتىزانلارغا تارقىتىپ بېرىلدى . تاڭ سەھەردە قاغىلىق بىلەن يەكەنگە تەڭلا ھۇجۇم قىلىندۇ .

— قۇرغۇي»

يۈرىكىڭ ھەرىكەتتىن توختاپ ، سىيرىلىپ ئولتۇرۇپلا قالدى . يىغلىدىڭ ، يىغلىدىڭ ، بىر ئۆمۈر يىغلىدىڭ ! پۈتكۈل ۋۇ - جۇدۇڭ ئېرىپ ، كۆزۈڭ ئارقىلىق سىمابىتەك ئېقىپ ، زەرەپشان دەرياسىغا قوشۇلۇپ كەتتى !

بىر چاغدا كۆزۈڭنى ئېچىپ ، ئەتراپىڭغا ئالاق - جالاق قاراپ

كەتتىڭ . ئۆزۈڭگە قاراپ تېخىمۇ ھەيران قالدىڭ . چۈنكى ، سەن ياپىاشلا تۇراتتىڭ ؛ ئەتراپىڭدىكى ھەممە نەرسە ياپىاش تۇراتتى ؛ ھەتتا ئۇپۇقتا قېتىپ قالغان قۇياشمۇ ياپىاشلا تۇراتتى . سەنچە ، ئەتراپىڭدىكى ھەممە نەرسە قېرىپ ، قايتىدىن ياشناپ ، باشقا بىر دۇنيا ھاسىل بولۇشى كېرەك ئىدى ؛ سەنچە ، ئۆزۈڭمۇ قېرىپ ، ھەتتا چىرىپ ، مەڭگۈلۈك ھايات سەھىپەڭنى ئاللىبۇرۇن ئېچىپ بولغان بولۇشۇڭ كېرەك ئىدى . چۈنكى ، سەن بىر ئۆمۈر يىغلىغا . نىدىڭ ؛ ناھايىتى ئۇزاق ، ئۇزاق زامانلار يىغلىغانىدىڭ ! نېمىشقا شۇنداق بولمايدۇ ؟ زادى نېمىشقا ؟ بىلمەيتتىڭ .

كەچكى قۇياش غەربىي ئۇپۇقتا جىلۋىلىنىپ تۇراتتى . زەرەپە - شان دەرياسى شۇقۇنلايتتى . سەلكنى شامال ياشلىرىڭنى قۇرۇ - تۇشقا تىرىشاتتى .

ھەي مەتسالى ، مەتسالى ! بۇ سېنىڭ نېمە ئىش قىلغىنىڭ ؟ نېمەڭگە نېمەڭ يەتمەي شۇنداق قىلدىڭ ؟ سېنى شۇنداق قىلىشقا نېمە مەجبۇر قىلدى ؟ پۇلما ؟ ئالتۇن - كۈمۈشمە ؟ زادى نېمە ؟ پۇل ، ئالتۇن - كۈمۈش !... شۇنداقما ؟ توغرا قىياس قىلدىڭ .

مەتسالى ، سەن ئىنقىلابتىن بىكارغا ئۈمىدسىزلىنىپ يۈرمەپە - تىكەنسەن - دە ؟ بىكارغا «قېچىپ كېتىلى ، ۋاي قېچىپ كېتىلى» دەۋەرمەپتىكەنسەن - دە ؟

مەتسالى ، سەن نېمىشقا مېنى ئويلاپ قويىمىدىڭ ؟ مېنى چۈشە - نەتتىڭمۇ ؟ ئىككىمىز بىر - بىرىمىزنىڭ جېنى ، بەختى ، يۈرەك - باغرى ، ئۈمىد يۇلتۇزى ، يۆلەنچۈكى ، ھەممە - ھەممىسى ئىدۇققۇ ؟

ئېيتقىنە ، مەتسالى ، پۇل شۇنچىلىك قەدىرلىك نەرسىمۇ - ھە ؟ ئاشق - مەشۇقلار ئۈچۈن پۇل ، مال - دۇنيانىڭ نېمە كېرىكى ؟ ئازادلىق - ھۆرلۈك ، تىنچلىق ، باراۋەرلىك ۋە پاك مۇھەببەت بار يەردە ئالتۇن - كۈمۈشنىڭ نېمە كېرىكى ؟ تاغدەك

ئالتۇن - كۈمۈشنى بېسىپ ياتقان قۇلدىن ، تەقىب ئاستىدا قالغان شاھ - خاقاندىن ھۆر - ئەركىن دىۋانە ئۇلۇغ ۋە بەختىيار ئەمەسمۇ ؟ !

سەن ئورنۇڭدىن تۇرۇپ ، دەريا بويىغا كېلىپ يۈز - قولۇڭنى قايتا - قايتا يۈيدۈڭ . ئۆرۈك ، ئۈجمە... ھىدى پۇراپ تۇرغان چاڭسىز ھاۋادىن كۆكسۈڭنى تولدۇرۇپ - تولدۇرۇپ سۈمۈردۈڭ . سۈپۈزۈك سۇ سەتھىدىكى ئۆز ئەكسىڭگە — ئاۋۇ كەچكى شەپقەتەك قىزىرىپ كەتكەن قوي كۆزۈڭگە قاراپ ، گەرچە مەتسالنىڭ ئابدۇكېرىمنىڭ ۋاسىتىسى ئارقىلىق گومىنداڭغا يۈز سەر كۈمۈش ، ئەللىك سەر تىللاغا سېتىلغانلىقىنى قىياس قىلالمىساڭمۇ ، لېكىن ئۇنىڭ ئالتۇن - كۈمۈشكە سېتىلغانلىقىنى قىياس قىلالىدىك ! ئىسكەندەردىن پارولنى ئۇقۇۋېلىپ ، ئاتاڭغا ئۆتكەندە ، ئۇنى كەينىدىن ئېتىۋەتكەنلىكىنى قىياس قىلالىدىك ! پارولغا ئاساسەن ھېكمىمئاخۇن تېۋىپتىن ئاخباراتلارنى ئېلىۋېلىپ ، ئۇنى يېڭى ئاخبارات بىلەن قوشۇپ ، يەنە دۈشمەن قولىغا يەتكۈزۈپ بەرگەنلىكىنى قىياس قىلالىدىك ! ھېلىقى كېچىسى ئېقىندا داداڭ ئۇچۇرۇۋەتكەن «قۇرغۇي» نىڭ دەل مەتسالى ئىكەنلىكىنى ، چېرىكلەرگە «كۆك بۆرە» نىڭ غوجەخمەت ئىكەنلىكى توغرىسىدا ئاخبارات بەرگەنمۇ دەل شۇ مەتسالى ئىكەنلىكىنى قىياس قىلالىدىك ، ياق ، جەزم قىلىدىك ! يەنە قايسىبىر كۈنى كېچىدە ئىككىڭلار بىللە ۋەزىپە ئۆتەشكە مەجبۇر بولۇپ ، يېرىم يولدا ئايرىلىشقا توغرا كەلگەچكە ، سەن بىلەن خوشلىشىپ بولۇپ ، ساڭا تۈيۈرماي كەينىڭدىن ئاستا ماراپ بېرىپ ، «كۆك بۆرە» ئاخبارات تىقىپ قويدىغان پور تېرەكنى كۆرۈۋالغانىدى. لېكىن قىياس قىلالمىساڭمۇ ، لېكىن پور تېرەكنىڭ كىيىمىڭنىڭ كىيىمىگە «سەمەندەر — «قۇرغۇي»» دېگەن ئاخباراتنى تىقىپ قويۇپ ، سەمەندەرگە سۈيىقەست قىلىپ (چۈنكى شۇ ئاخباراتتىكى خەتنىڭ يېزىلىش شەكلى بىلەن قولۇڭدىكى بۇ ئاخباراتنىڭ خەت شەكلى ئومۇمىي ئوخشاش ئىدى) ، ئۇنى «قۇرغۇي» قاتارىغا چىقىرىپ ، «قىزلىقنىڭ ئېلىۋالغانلىقى» (ئەمەلىيەتتە ، سەن ھازىرمۇ قىز

ئىدىك) ئۈچۈن ئۇنىڭدىن ئۆچ ئالماقچى بولغانلىقىنى ، كۆزىدىن يوقىتىپ ، مەڭگۈ خاتىرجەم بولماقچى بولغانلىقىنى قىياس قىلدى. بۇ «قىياس» ، بۇ «جەزم» لىرىك ئۈگە - ئۈگىلىرىنى لىرىككە سېلىپ ، يۈرىكىڭىزگە غەزەپ - نەپرەت بومبىسى پارتلاتتى . ئەمما ، ئىككىلىنىپ قالدىڭ .

قانداق قىلسام بولار ؟ ... دوكلات قىلسام تېخى ... دوكلات قىلمىسام تېخى ...

قەلبىڭىز شىددەتلىك كۈرەش باشلاندى ... كۆز ئالدىڭىزدا ۋۇجۇدىدىن ھاياتى كۈچ ، سۆيگۈ - مۇھەببەت ئۇرغۇپ تۇرىدىغان ئاشىقنىڭ مەتسالىنىڭ سۆيۈملۈك سېمىماسى زارا - ھىر بولدى ؛ كۆز ئالدىڭىزدا بىر چاغلاردا قاناتلىرىنى يۇڭداپ - يۇڭىدۇرەتمەكچى ، بوينىنى تولىغا - تولىغا ئۇزۇپ ، «قۇرغۇي» بولۇپ قالغىنىغا تويغۇزۇۋەتمەكچى بولغان ، تەييار قولىڭىزغا چۈشكەندە ، داداڭ ئۇچۇرۇۋەتكەن «قۇرغۇي» زاھىر بولدى ؛ كۆز ئالدىڭىزدا ئىسكەندەر ، ھېكىمئاخۇن تېۋىپ ، يارىلىقتا قۇربان بولغان يۈز نەچچە جەڭچى ۋە «كۆك بۆرە» ... زاھىر بولدى ؛ كۆز ئالدىڭىزدا ناھەق ئۇۋالچىلىققا ئۇچراپ ، جېنىدىن ئايرىلغىلى تاسلا قالغان سابىق ئېرىڭ - دوستى ئۈچۈن ئۆز بەخت - تەلىپىدىن كېچەلەيدىغان ، مەرد ، ئاق كۆڭۈل ، قەيسەر ئاكاڭ - سەمەندەر زاھىر بولدى !

قەلبىڭىز كۈرەشتە ئاخىر مۇھەببەت شەرمەندىلەرچە مەغلۇپ بولدى . شۇڭا ، ئورنىڭىزنى دەس تۇرۇپ ، پۈتكۈل شتابقا قاراپ ماڭىڭ .

— چاقىرتاي دەپ تۇرۇپتىم تېخى ، — دېدى پۈتكۈلنىڭ تۇر - دىقارىي بەگ ، — سىز ھازىرلا چاقىمۇغا بېرىپ ، ھېلىقى نەرسىلەرنى ئېلىڭ .

ئۇ بىر پارچە خەتنى قولىڭىزغا تۇتقۇزدى .
— پۈتكۈلنىڭ ، — دېدىڭ سەن ئورنىڭىزنى تۇرۇپ ، — دوكلات قىلىدىغان مۇھىم ئىش بار ئىدى .

— كەلگەندە دوكلات قىلىڭ ، بۇ ھەممىدىن مۇھىم !
 — بۇمۇ بەك مۇھىمدى !
 پولكوۋنىڭ ساڭا قاراشقىمۇ چولسى تەگمىگەن ھالدا نېمىنىدۇر ئىزدەۋاتاتتى . شۇڭا ، ئۇ بېشىنىمۇ كۆتۈرمەستىن سورىدى :
 — ھە ؟ ...
 — مەن «قۇرغۇي» نى تاپتىم !...
 پولكوۋنىڭ بېشىنى شارىلا كۆتۈرۈپ ، ھەيرانلىق ھەم خۇشاللىق بىلەن سۆزۈڭنى بۆلۈپ سورىدى :
 — ھە ، كىمكەن ؟ ئابدۇكېرىمما ياكى سە...
 سەنمۇ پولكوۋنىڭ سۆزىنى بۆلدۈڭ :
 — ياق ، ئابدۇكېرىممو ئەمەسكەن ، بىراق ئۇ «قۇرغۇي» نىڭ شېرىكى بولۇشى مۇمكىن .
 — سەمەندەر ؟ !
 — ياق ، سەمەندەرمۇ ئەمەس !
 — «قۇرغۇي» ئەمەسكەن ؟
 — باياتىن...
 سۆزۈڭ مۇشۇ يەردىلا ئۈزۈلۈپ قالدى . چۈنكى شتاب ئىشخانىسىغا بىرىڭدا كوماندىرى ھەم ئون ئالتىنچى ئاتلىق ئۇيغۇر پولكىنىڭ كوماندىرى ھاشىم خۇيجال قاتارلىق بەش - ئالتە ئوفىتسېر كىرىپ قالدى . سەن بىر چەتتە قايرىلىپ قالدىڭ . ئۇلار بەكمۇ ئالدىراشتەك قىلاتتى . پولكوۋنىڭ تۇردىقارنى بەگ ساڭا قاراپ :
 — ئەتە ، — دېدى — دە ، ئۇلارنى باشلاپ ئىچكىركى ئىشخانىغا كىرىپ كەتتى .
 ئەتە دوكلات قىلساممۇ قىلاي ، «قۇرغۇي» ئەمدى ھەرگىز ئۇچۇپ كېتەلمەيدۇ .
 سەن شۇنداق ئويلاپ ، توقۇپ تەييار قىلىپ قويۇلغان ئاتقا مىنىپ ، قاغىلىقنىڭ شەرقىي شىمالىدىكى — تەكلىماكان قۇملۇقىنىڭ گىرۋىكىگە جايلاشقان چاققۇم يېزىسىغا قاراپ ماڭدىڭ .
 سىلەر قاغىلىقتىن چېكىنىپ چىققاندا ، سەن پولكوۋنىڭ تۈر -

دقاربي بەگنىڭ ھاۋالە خېتى بىلەن بىر بۆلۈك مەخپىي ھۆججەت ، ھەربىي ئاخباراتلارنى چاققۇمدىكى بارات زاك دېگەن كىشىگە ئاما- نەتكە بېرىپ قويغانىدىڭ (بۇ نەرسىلەرنى پولكوۋنىكىنىڭ نېمە ئۈچۈن بۇ ئادەمنىڭ ساقلاپ قويۇشىغا بەرگەنلىكىنى ئۇقمايتە- تىڭ) . مانا ھازىر يەنە ئۇنىڭ ھاۋالە خېتى بىلەن شۇ نەرسىلەرنى ئەكىلىش ئۈچۈن ، چاققۇمغا قاراپ كېتىۋاتاتتىڭ .

بىراق ، ۋەزىپىنى ۋاقتىدا ئورۇندىيالمىدىڭ . بارات زاك كۆك- يارغا كېتىپ قالغاچقا ، بۈگۈن كېلەر ، ئەتە كېلەر دەپ ، چاققۇمدا بىر ھەپتە تۇرۇپ قالدىڭ .

يەتتىنچى كۈنى كاجۇڭغا كېلىپ ھەيرانلا قالدىڭ . چۈنكى ، ھەممە يەرنى چېرىكلەر قاپلاپ ، تېررورلۇق ، قىرغىنچىلىق باشلى- نىپ كەتكەنىدى .

«كۆك بۆرە» بىلەن ئالاقىلىشىپ ، ئۇنىڭدىن ئۇرۇمچىدە بىر- لەشمە ھۆكۈمەت قۇرۇلغانلىقىنى ، «ئۇن بىر ماددىلىق تىنچلىق بىتىمى» تۈزۈلۈپ ، ئۇرۇش توختىغانلىقىنى ، يىگىتلەرنىڭ قورال- لىرى يىغىۋېلىنىپ ، قايتۇرۇلغانلىقىنى ، ئەتە - ئۆگۈن ئىچىدىلا زور تۇتقۇن ، زور قىرغىنچىلىق بولىدىغانلىقىنى ئۇقتۇڭ . ئوقۇپ ساراسمە ئىچىدە گاڭگىراپلا قالدىڭ .

— مېنىڭ ئەمدى بۇ مۇناپىقلارنىڭ ئارىسىدا بىر مىنۇتمۇ تۇرغۇم يوق ، — دېدى «كۆك بۆرە» سۆزىنىڭ ئاخىرىدا .

— نېمە ئىش قىلاي دەيسىز ؟
— شىمالغا — يىگىتلەرنىڭ قېشىغا كېتىمەن ! — دېدى ئۇ قەتئىي قىلىپ ، — بىز بىللە كېتىلى ، ماقۇلما ؟ مەن سىزنى يول بويى قوغدايمەن ! تەييارلىقمۇ قىلىپ بولدۇم .
شۇنداق كەتكۈڭ كەلدى . بىراق ...

— بىراق ... مەن ... مېنىڭ ...
— ئەمدى كېچىكسەك ، بەك كېچىكىپ قالسىمىز ، تېز رەك بىر قارارغا كېلىڭ . سىز كەتمىسىڭىز ، مەن كېتىمەن !
سەن «كۆك بۆرە» گە «قۇرغۇي» نىڭ مەتسالى ئىكەنلىكىنى ،

شۇڭا ئۇنىڭدىن ئىنقىلابىي قۇربانلارنىڭ قىساسىنى ئالمىغۇچە ھېچ يەرگە كەتمەيدىغانلىقىنى ئېيتىپ بولۇپ ، مۇنداق دېدى :

— ئەتە قاش قاراغاندا ، مەن سىزنى ئۆيۈمدە ساقلاي ، بىللە كېتىلى . ئۇنىڭغىچە مەن ئىشنى تۈگىتىپ تۇراي .

— گومىنداڭ «بىتىم» گە خىلاپلىق قىلدى . بىز يەنە قايتىپ كېلىمىز ، شۇ چاغدا جاجىسىنى بېرىمىز «قۇرغۇي» نىڭ !

بىراق ، سەن ئۇنىمىدىڭ .

— ماقۇل ، ئەمىسە شۇنداق بولسۇن ، — ئۇ ساڭا يەنە ئەسكەر - تىپ قويدى ، — يوللار قامال قىلىنىشتىن بۇرۇن كېتىۋالماق بولمايدۇ . ئېھتىيات بىلەن ئىش قىلىڭ...

ئاچاڭنىڭ ئۆيىگە يېرىم كېچىلەر بىلەن يېتىپ كەلدىڭ . شۇنچە ھېرىپ - چارچاپ كەتكىنىڭگە يارىشا زادىلا ئۇخلىيال - مىدىڭ...

* *

پوۋېستنىڭ ئاساسىي ۋەقەلىكى شۇ يەردە تۈگىگەندى . سەن كۆرۈشنىڭ ياشاڭغىراپ ، ئىمىر - چىمىر بولۇۋاتقىنىغا قارىماي ، پوۋېستنى ئوقۇپ تۈگىتىۋېتىپ ، ئاندىن مەتسالى ھەققىدە خىيال سۈرمەكچى بولۇپ ، پوۋېستنىڭ خاتىمىسىنى ناھايىتى جىددىي ئو - قۇشقا باشلىدىڭ .

خاتىمە

ئېتىڭ كىشىنەپ ، خىيال قۇشلىرىڭنى ئۈرگۈتۈۋەتتى . سەن ئورۇنۇڭدىن تۇرۇپ ، ئىشىك ئالدىغا چىقىپ ، تۈگمەن تەرەپكە قاردىڭ . ئەمما ، يا مەتسالىنىڭ ، يا ئاچاڭنىڭ قىزى رابىيەنىڭ قاردىمۇ كۆرۈنمەيتتى .

مەتسالى تۈگمەندە بولمىسا ، ئۇنى ئىزدەپ ئۆيىگە كەتكەن

ئوخشايدۇ .

قۇياش ئولتۇرغانىدى . شەپەق تاۋلىنىپ تۇراتتى .
سەن ئىشىك ئالدىدىكى ئېرىقتا شىلدىرلاپ ئېقىۋاتقان كەھردە -
ۋادەك سۈپسۈزۈك سۇدا يۈز - قولوڭنى پاك - پاكىز يۇيۇپ ،
چاچلىرىڭنى تۈزەشتۈرگەچ مەتسالى بىلەن ئېلىپ بېرىلىدىغان رە -
ھىمسىز ئۇرۇشنى تەسەۋۋۇر قىلىشقا باشلىدىڭ : .
مەتسالى كەلدى . سەن زورۇقۇپ كۈلۈمسىرەپ ، ئۇنى قىز -
غىن كۈتۈۋالدىڭ . سورىدى :

— قاچان كەلدىڭ ؟

— ئاخشام كەپتىم ... — سەن ھۆججەت ، ئاخباراتلار ھەققىدە
سۆزلەپ بولغاندىن كېيىن ، — بىر تېلېگراف ئاپپاراتىمۇ
بار تېخى ، — دەپ يالغان ئېيتىپ ، داۋام قىلدىڭ ، — بۇ نەرسىلەر -
نى بىر يەرگە تىقپ قويىلىمىكى دەپ ، سېنى قىچقىرتىپتىم .
سەنچە ، نەگە تىقپ قويساق بولار ؟

ئۇ بىردەم ئويلىنىدى . ئۇ بارماقتەك توم ، ئۆسكىلەك قاشلىرى
ئاستىدىكى يوغان ، ئويچان كۆزلىرىنى ساڭا تىكىپ :

— بىزنىڭ تۈگمەنگە تىقپ قويىمىزمۇيا ؟ — دېدى .

— ياق ، تۈگمەن بەك زەي ، سايمانلىرى داتلىشىپ ، بۇزۇلۇپ
قالسا...

ئۇ گېپىڭنى بۆلدى :

— مەيلى . بۇزۇلۇپ قالسا ، ئۇنىڭ نېمە لازىمى ئەمدى .

— كېيىن ئادەم ئەۋەتىپ قالسا... ئامانەتنى ساق تاپشۇرلى .
دۈشمەنلەر ۋەدىسىدە ھېلىتىن تۇرمايۋاتىدۇ . ئۇرۇش يەنە باشلى -
نىپ قالسا ، لازىم بولىدۇ !

سەن تىنچلىق ، باراۋەرلىك ئۈچۈن يەنە ئۇرۇش باشلىنىشىنى
شۇنداق ئارزۇ قىلاتتىڭ . شۇڭا ، مەتسالى ساڭا قاراپلا قالدى .

— قانداق دېدىم ، مەتسالى ؟

— شۇ... ئۇمۇ توغرا ئەمدى .

— سەن كىرىپ سامانلىقنى كولىغىن ، مەن ئۇنى كونا كە -

گىزدەك بىرنەرسىگە يۆگەپ چىقاي .
ئۇ كەتمەننى ئېلىپ سامانلىققا كىرىپ كەتتى . سەن بىردەم-
دىن كېيىن ئۇنىڭ ئارقىسىدىن كىرىدىڭ . سامانلىق دېمىق ، قا-
راغۇ ، ئۈستىدىكى كىچىككىنە تۇڭلۇكتىن كەچكى شەپەق جىلۋ-
سى تۆكۈلۈپ تۇراتتى .

— كولاپ بولدۇڭما ، «قۇرغۇي» ۈم ؟
سەن ئۇنىڭغا سىنىچىلاپ قارىدىڭ . ئۇ دىرىدە چۆچۈپ ، تې-
پىرلاپ كەتكەن ئاشقانى كۆزلىرىنى ساڭا تىكتى . قارىمۇتۇقراق
كەلگەن سىپىسلىق يۈزى بىر قارىداپ ، يەنە ناھايىتى تېزلا ئەسلىگە
كەلدى . ئۇ ۋىسال خەۋىرىنى ئاڭلىغان ئاشىقتەك چېھرىگە ۋىلىدە
كۈلكە يۈگۈرتۈپ ، قىزلىق بۇرنى ۋە يارىشىملىق بۇرۇتلىرىدا مەر-
ۋايتتەك يالتىراپ تۇرغان تەر تامچىلىرىنى قولىنىڭ كەينى بىلەن
سۈرتۈۋېتىپ :

— گەپلىرىڭ بەكمۇ تاتلىقيا ، بۈگۈن !؟ — دېدى ئۇ ئاشقانى
ھاياجان بىلەن ، — قانداق ، قولىڭغا قونمىمەنمۇيا ؟
— بەك قونغۇڭ كېلىۋاتامدۇ ؟

— قونغۇم كەلمەي ئۇ ! قونغۇم كېلىپ خۇدى !...
— بىراق ، ئەمدى قونالماسەنمىكى ؟
— نې... نېمىشقا ؟ ئۇرۇش تۈگىدى ، ئەمدى...

— ياق ، تۈگىمىدى ، ئىككىمىزنىڭ ئوتتۇرىسىدىكى ئۇرۇش
تېخى تۈگىمىدى . بۇ ئۇرۇش مەڭگۈ ، مەڭگۈ داۋاملىشىدۇ !
سەن شۇنداق دەپ ، شارىلا قىلىپ تاپانچاڭنى چىقىرىپ ، ئۇ-
نىڭ كۆكسىگە تەڭلىدىڭ . ئۇ گاڭگىرىغىنىدىن تۇرۇپلا قالدى .
— بۇ... بۇ... زۈمرەت... چاقچاق...

— كىم ساڭا چاقچاق قىپتۇ ؟ كۆتۈرە قولۇڭنى !
— سەن... سەن... ساراڭ بولۇپ قالىدىكۇ ، نېمە ؟
— مەن ساراڭ ئەمەس ، ساراڭ بولۇپ قالغىنى سەن !
گۈگۈم قىستاپ كېلىۋاتاتتى ، ئالدىرىمساڭ بولمايتتى .
— ماۋۇ نېمە ؟ !

سەن مەتسالى تاشنىڭ يېرىقىغا تىقىپ قويغان ئاخباراتنى ئۇ-
نىڭ قولىغا تۇتقۇزۇپ قويدۇڭ. ئۇ ئاخباراتنى ئۇيان چۆرۈپ ،
بۇيان چۆرۈپ ئوقۇشقا باشلىدى ، بىراق قاراڭغۇدا ئوقۇيالمىدى .
— سەن ئوقۇيالمىغان بولساڭ ، ئۆزۈم ئوقۇپ بېرى .
سەن بۇ ئاخباراتنى قانداق قىلىپ قولۇڭغا چۈشۈرگەنلىكىڭنى
سۆزلەپ بولغاندىن كېيىن ، ئۇنىڭ قولىدىن ئالماي تۇرۇپ يادقا
ئوقۇدۇڭ .

بۇنى ئاڭلاپ ، ئۇ ساڭا يالۋۇرۇشقا باشلىدى .
— يالۋۇرۇپ ئاۋارە بولما ، كۆتۈرە قولۇڭنى !
ئۇ قولىنى كۆتۈردى . ئۇنىڭ بۇرۇنقى قەھرىمانە روھىدىن
قىلچىمۇ ئەسەر قالمىغانىدى . ئۇنىڭ شۇ تاپتىكى شەرمەندە ھالىتى-
نى خەلقىئالەم ئالدىدا سازايى قىلغۇڭ بار ئىدى . بىراق...
— بۇ... ئەسلىي ... مەن... مەن چۈشەندۈرەي...
ئۇنىڭ چۈشەندۈرۈشلىرىنى ئاڭلىغۇڭ يوق ئىدى . ئاڭلاشنىڭ
نېمە زۆرۈرىيىتى ئەمدى ؟
گۈگۈم يېيىلغان ، شەپپەق جىلۋىسىدىن ئەسەرمۇ
قالمىغانىدى .

— شۇنداق ، مەن ... مەن «قۇرغۇي» ، سېنى دەپ...
ئىككىمىزنىڭ تۇرمۇشىنى دەپ...
ھازىر ساڭا ئۇنىڭ ئىقرارىنىڭ لازىمى يوق ئىدى . ئىقرار
قىلمىسىمۇ ، قولىدىكى ئاخبارات ئۇنىڭ بارلىق جىنايى قىلمىشلىرى-
رىنى ئىسپاتلاپ تۇراتتى .

— مېنى... مېنى ئۆلتۈرگىنىڭ بىلەن ، بۇ... بۇنىڭ ساڭا
نېمە پايدىسى ئەمدى ؟... چېرىكلەرنى ئۆلتۈرۈپ بولالامسەن ؟
— بۇ قىيىن ئەمەس ، ئەڭ قىيىنى سەندەك «قۇرغۇي» ،
«قارغا» ، «قۇزغۇن»لارنى ئۆلتۈرۈش !
— مۇ... مۇھەببەتىمىزنىڭ يۈز - خاتىرىسىنى قىلىپ ،
مېنى...
— قۇرۇپ كەتسۇن ئۇنداق مۇھەببەتىمىز !

گۇگۇم شىددەت بىلەن باستۇرۇپ كەلگەنىدى . سىرتتا «كۆك بۆرە» ھۇۋلاپ سېنى چاقىرىۋاتاتتى . پۈتكۈل ۋۇجۇدۇڭ تىترەپ كەتتى ، گويىكى كەچ كۈزدىكى نەرگىس ياپراقچىسىدەك . كۈرچۈك-نى باستىڭ . ئۇ ئوڭدىسىغا چۈشتى . سول كۆكىسىدىن قارامتۇل قان يامراپ چىقىپ ، بايا ئۆزى كولىغان ئورغا ئېقىشقا باشلىدى . ئۇنىڭ كۆزلىرى ئوچۇق ھالدا تەبەسسۇمسىز قېتىپ قالغانىدى . يۈرىكىڭ پىژزىدە قىلىپ ، ئۈگە - ئۈگىلىرىڭدىن يىغا پارتلاپ چىقتى . دوڭغىيىپ ئۇنىڭ قولىدىكى ئاخباراتنى ئېلىپ يانچۇقۇڭغا سالغاچ ئوچۇق قالغان كۆزلىرىنى يۇمدۇرۇپ قويدۇڭ . ھەسرەت-لىك كۆز ياشلىرىڭ ئۇنىڭ مەڭزىگە تورۇكلاپ چۈشۈپ قېتىپلا قالدى .

«مېنى... مېنى كەچۈرگىن ، بۇنىڭدىن باشقا ئامال يوق . چۈنكى ، ئاللا مۇناپىق ۋە چېقىمچىسى جىق قوۋمنىڭ ئىلتىجاسىنى قوبۇل قىلمايدۇ!»
سەن سامانلىقنىڭ ئىشىكىنى زەنجىرلەۋېتىپ تىلىڭنى ، دى-لىڭنى ئىلتىجاغا مەجبۇر قىلدىڭ :

«مېنى كەچۈرگىن ، مەتسالى ، سېنى كەچۈرۈش قولۇمدىن كەلمەيدۇ ، سېنى كەچۈرۈش ھوقۇقىم يوق !
ئاي خۇدا ، ئۇنىڭ ياتقان يېرىنى جەننەتتە قىلغىن !»
سەن مۇناپىقنىڭ جەننەتكە كىرەلمەيدىغانلىقىنى بىلىپ تۇرۇپ-مۇ ، ئۇنىڭغا يەنە ئاللادىن جەننەت تىلىدىڭ . شۇ ئارقىلىق سەن ئۇنى ھەققانىيەت مەيدانىغا قايتۇرۇپ كەلمەكچى بولغانىدىڭ...
سەن بۇ ئازابلىق تەسەۋۋۇرۇڭدىن چەكسىز قانائەت ھاسىل قىلىپ ، تۈگمەن تەرەپكە تەلمۈرۈپ قارىدىڭ . مەتسالىنىڭ يەنىلا قارىسى كۆرۈنمەيتتى . لاسسىدە بولۇپ قالدىڭ . يۈرىكىڭ پىژزىدە ئېچىشىپ ، ھەسرەت ئىلكىدە تولىغىنىپ كەتتىڭ .
سەن «كۆك بۆرە»نى كۈتەتتىڭ...

مەتسالىنى زارىقىپ كۈتەتتىڭ...
ئىزتىراپلىرىڭنى بېسىقتۇرۇش ئۈچۈن ، شاخلىرىنى

ئېگىشىپ تۇرۇشقان خانىياغلىق ئۆرۈكتىن بىرنەچچە دانە
يېۋەتتىڭ .

بەلكىم ، ئەمدى سىلەرنى يېيىش قايتا نېسىپ بولماس...
دەل شۇنداق پەيتتە «كۆك بۆرە» ئالدىڭىزلا پەيدا بولدى . ئۇ
ئاتتىن چۈشۈپلا سورىدى :
— قانداق بولدى ؟

سەن ھەسرەت بىلەن جاۋاب بەردىڭ :
— ئەتىگەننىڭ يېرىمىدا يەردىن تاپالمىدىم !
— بولدى ، بىز مېڭىۋېرىلى !
— ياق ، مەن ماڭمايمەن ، «قۇرغۇي» نىڭ قاناتلىرىنى يۇڭ-
داپ ، بويىنىنى تولغاپ ئۈزۈۋەتمىگۈچە ھېچ يەرگە بارمايمەن !
— بىلەمسىز ، تۇتقۇن قىلىش ، قىرغىنچىلىق باشلىنىپ كەت-
تى . سىز «قۇرغۇي» نىڭ بويىنىنى تولغاپ ئۈزۈپ بولغۇچە چېرىك-
لەر بىزنىڭ بويىمىزنى تولغاپ ئۈزۈپ بولىدۇ . «قىساس ئون
يىلدىمۇ كېچىكمەس» دېگەن گەپ بار . پاكىتنى چىڭ ساقلاڭ ،
«قۇرغۇي» نىڭ بويىنىنى ھامىنى تولغاپ ئۈزۈپ ، ئىنقىلابىي قۇر-
بانلارنىڭ قىساسىنى چوقۇم ئالىمىز ! گومىنداڭچىلار ۋەدىسىدە
تۇرمىدىمۇ ، بولدى . بىز يەنە قولىمىزغا قورال ئېلىپ ، تىنچلىق
ئۈچۈن يەنە تىنچسىزلىق تۇغدۇرمىز — يەنە ئۇرۇش
باشلايمىز !...

ئۇنىڭ سۆزىنى تاقەتسىزلىك بىلەن بۆلدۈڭ :
— ئۇنداق دېگىنىڭىز بىلەن ، كىم بىلەن ئۇرۇش قىلىمىز ؟
جەڭچىلەر پاختەك تۈكىدەك تۈزۈپ كېتىپ بولدى ، ئۇلارنى ئەمدى
قانداق جۇغلاپ بولغىلى بولىدۇ ؟ !
— ئېتىقادىمىز ئەلنى بىر بايراق ئاستىغا توپلاش بەسى مۇش-
كۈل . ئېتىقادى مۇستەھكەم ئەلنى بىر چاقىرىق بىلەنلا بىر بايراق
ئاستىغا جەم قىلغىلى بولىدۇ . سىز شۇنىڭغا ئىشىنىڭىكى ، خەلق-
مىز ھەرگىز ئېتىقادىنى يوقىتىپ قويمايدۇ !
— ئەگەر يوقىتىپ قويسىچۇ ؟

— يوقىتىپ قويسا... يوقىتىپ قويسا ، بۇ مىللەتنىڭ تۈگەش-
كىنى شۇ ، مەڭگۈ ئازادلىققا ئېرىشەلمەيدۇ !... بىراق ، مەن
خەلقىمىزنىڭ ئېتىقادىنى يوقىتىپ قويۇشىغا ھەرگىز
ئىشەنمەيمەن !

ئۇنىڭ بۇ سۆزلىرىنى ئاڭلاپ قايىللا بولۇپ كەتتىڭ !
— مەنمۇ شۇ !

بىراق ، سېنىڭ چىن كۆڭلۈڭدىن قايىل بولغىنىڭنى بىلمەي
قالغان «كۆك بۆرە» سېنى قايىل قىلىش ئۈچۈن ، سۆزىنى داۋام
قىلدى :

— ئەگەر گومىنداڭچىلار داۋاملىق ۋەدىسىدە تۇرماۋەرسە ،
قاراپ تۇرۇڭ ، بىز يەنە بىر بايراق ئاستىغا جەم بولۇپ ، كۈرەش
قىلىمىز ! «قۇرغۇي» دىن شۇ چاغدا ھېساب ئالىمىز ! پاكىتنى
چىڭ ساقلىسىڭىزلا ، «قۇرغۇي» ھېچ يەرگە ئۇچۇپ كېتەلمەيدۇ .
بىلەمسىز ، قىساس دېگەن خالىغان چاغدا ئالسا بولۇۋېرىدىغان
نەرسە ئەمەس ، ئۇنىڭ ۋاقتى - سائىتى ، پەيت - مۇرتى
بولدۇ !

— ئەمەس «قۇرغۇي» نىڭ مەتسالى ئىكەنلىكىنى بىرسىگە
دەپ قويۇپ ، ئاندىن كېتىلىمىكى .
— ئەمەس سەمەندەرگە دەپ قويۇڭ .

— ئۇ قېچىپ كېتىپتۇ .
— شۇنداق گەپ ئەينا ، ھەممىسى دەككە - دۈككەدە قېچىپ
يۈرسە . بولۇڭ چاپسان !

سەن بايقى ھەم ئازابلىق ، ھەم شېرىن تەسەۋۋۇرلىرىڭنى ئۆز
پېتىچىلا قالدۇرۇپ ، «قۇرغۇي» غا «قىمىغان» ھالدا ئاتقا مىن-
دىڭ . ئېتىڭلار سىلەرنى چوپان دەرياسىنى بويلاپ ئېلىپ ماڭدى .
كېچە بارغانسېرى قاراڭغۇلىشىپ كېتىۋاتاتتى . ئېتىڭلار پات - پات
مۇدۇرۇپ كىشىنىشەتتى ، تۇياقلىرىدىن ئوت چاپىراتتى . ئۇپۇق
خۇددى بېلىقنىڭ قورسىقىدەك ئاقىرىپ ، تولۇن ئاينىڭ يېقىنلاپ
كېلىۋاتقانلىقىدىن بېشارەت بېرىپ تۇراتتى .

چوپان دەرياسى شاۋقۇنلايتتى !
چوپان تاغلىرىدا «كۆك بۆرە»لەر ھۇۋلىشاتتى !
— ئاي نېمانداق چىقمايدىغاندۇ ؟ — دېدىڭ سەن تەقەززالىق
ئىلكىدە ، — ئابدۇللا ، توختاپ ئاي چىققاندا ماڭمىزىيا ؟
— توختاپ قالغاندىن ئاستا بولسىمۇ مېڭىپ تۇرغان ياخشى ،
زۇمرەت . ئاينىڭ چىقىشىنى كۈتۈپ تۇرماي ، ماڭغاچ تۇرلى . ئاي
ھامان چىقىدۇ !
ئۇنىڭ سۆزلىرى قەلبىڭنىڭ چوڭقۇر تەكتىدىن ئەكس سادا
قايتۇردى : «شۇنداق ، ئاي ھامان چىقىدۇ !»

چوپان دەرياسى شاۋقۇنلايتتى !
چوپان تاغلىرىدا «كۆك بۆرە»لەر ھۇۋلىشاتتى !
— ئاي نېمانداق چىقمايدىغاندۇ ؟ — دېدىڭ سەن تەقەززالىق
ئىلكىدە ، — ئابدۇللا ، توختاپ ئاي چىققاندا ماڭمىزىيا ؟
— توختاپ قالغاندىن ئاستا بولسىمۇ مېڭىپ تۇرغان ياخشى ،
زۇمرەت . ئاينىڭ چىقىشىنى كۈتۈپ تۇرماي ، ماڭغاچ تۇرلى . ئاي
ھامان چىقىدۇ !
ئۇنىڭ سۆزلىرى قەلبىڭنىڭ چوڭقۇر تەكتىدىن ئەكس سادا
قايتۇردى : «شۇنداق ، ئاي ھامان چىقىدۇ !»

خاتىمە

پوۋېست ئۈمىدۋارلىق ئىلكىدە ئەنە شۇنداق ئاخىرلاشقاندى .
«كۆك بۆرە» نىڭ سۆزلىرى سېنىڭمۇ قەلبىڭدە ئەكس سادا قايتۇرۇپ تۇراتتى . ئەمما ، قەلبىڭ چەكسىز غەزەپ - نەپرەتكە تولغانىدى ؛ يۈرىكىڭ تەئەججۈپلۈك سوئاللار بىلەن تولغانىدى :
«توۋا ، مەتسالى ، سەن... سەن راستتىنلا شۇنداق قىلدىڭمۇ ؟
سەن راستتىنلا «قۇرغۇي»مۇ ؟»
ئىشەنگۈك كەلمەيتتى .

كۆز ئالدىڭدا ئىسكەندەر ، ھېكمىئاخۇن تېۋىپ زاھىر بولدى ؛
كۆز ئالدىڭدا يارلىقتا قۇربان بولغان يۈز نەچچە جەڭچى ۋە «كۆك بۆرە» — غوجەخمەت زاھىر بولدى ؛ كۆز ئالدىڭدا ئىسكەندەرنىڭ :
«مە . . . مە . . . مە» دەپ جان ئۇزۇۋاتقان ئازابلىق سېمىياسى زاھىر بولدى ؛ كۆز ئالدىڭدا مەتسالىنىڭ پۈلك شتابىدا ئابدۇكېرىم بىلەن كۈسۈرلىشىۋاتقان كۆرۈنۈشى زاھىر بولدى ؛ كۆز ئالدىڭدا مەتسالىنىڭ كۈيىاغدا — تۆگەتاشنىڭ ئاستىدىن گىرانات چېكىلگەن ئاخابا-راتنى پەم بىلەن ئېلىۋاتقان ۋە ئۇنىڭ ئۆزى ھەققىدىكى ئاخبارات ئىكەنلىكىنى بىلىپ ، يىرتىپ پارە - پارە قىلىۋەتكەن سېمىياسى زاھىر بولدى ؛ كۆز ئالدىڭدا مەتسالىنىڭ «بىتىم»دىن كېيىن خاتىرجەم يۈرۈۋاتقانلىقى زاھىر بولدى ؛ كۆز ئالدىڭدا مەتسالى ئۈچۈن تۈلىگەن روھىي بەدەللىرىنىڭ ۋە روھىي ھاقارەتلىرىنىڭ زاھىر بولدى !

شۇنىڭ بىلەن قانلىرىنىڭ قىزىپ ، غەزەپ - نەپرەتنىڭ قايناپ تاشتى . بارماقلىرىڭنىڭ قارسىداشلىرىدىن ، چىشلىرىڭنىڭ گۇچۇرلاشلىرىدىن زېمىن لەرزىگە كەلدى .
قۇلاق تۈۋىڭدە پولكوۋنىڭ تۇردىقارمى بەگىنىڭ ئاخىرقى بۇيى-

رۇقى جاراڭلىدى : « قۇرغۇي ، نى جەھەننەمگە يوللاپ ، ئىنقىلابىي قۇربانلارنىڭ قىساسىنى ئال ! بۇ ساڭا بېرىلگەن ئاخىرقى بۇيرۇق ! »

پىچىرلىدىڭ : « خەپ ، قۇرغۇي ، !... »

— نېمە بوللا ؟

« پەرىشتە » گىنىڭ بۇ سۆزى بىلەن كۆزۈڭنى ئاچتىڭ . ئۇ ساڭا پەرىشتىلەرچە مېھرىبانلىق بىلەن قاراپ تۇراتتى .

— نېمە ئۆزلىرىگە ئۆزلىرى گەپ قىلىسلا ؟ جىن چاپ-لىشىۋالدىمۇيا ؟

— ...

— نېمە بولدى دېدىم ...

ئەمدى جاۋاب بەرمىسەڭ بولمايتتى .

— ھېچ... ھېچنېمە .

— چىرايلىرى تاتىرىپ كېتىپتۇيا ئەمەس ؟

— تالڭ...

سەن « پەرىشتە » گىگە كەينىڭنى قىلىپ ، جىمىدە يېتىۋال-دىڭ . كۆز ئالدىڭدىن جەڭگىۋار ھاياتىڭ بىر - بىرلەپ ئۆتۈشكە باشلىدى . قۇلاق تۈۋىڭدە « ھۇررا » سادالىرى جاراڭلايتتى ؛ قۇلاق تۈۋىڭدە پولكوۋنىكىنىڭ ئاخىرقى بۇيرۇقى ياڭرايتتى...

قارارىڭنىڭ پۈتۈپ چىقىشى بىلەن تەڭ خۇپتەنگە ئەزان ئېي-تىلدى : « ئاللاھۇ ئەكبەر ! ئاللاھۇ ئەكبەر ! »

سەن ئورۇنۇڭدىن تۇرۇپ مەسچىتكە قاراپ ماڭدىڭ...

— كەچۈر ، دوستۇم مەتسالى ، بۇنىڭدىن باشقا ئامالىم يوق !... — دېدىڭ سەن يەنە زۇمرەتنىڭ تەسەۋۋۇرىنى تەكرار-لاپ ، — ئاللا مۇناپىقى ۋە چېقىمچىسى كۆپ قوۋمنىڭ ئىلتىجاسى-نى قوبۇل قىلمايدۇ !

— مېنى كەچۈرگىن ، جېنىم دوستۇم سەمەندەر ، دوستلۇقىم-مىزنىڭ يۈز - خاتىرىسى ئۈچۈن...

ئۇنىڭ سۆزىنى بۆلۈپ ، زۇمرەتنىڭ تەسەۋۋۇرىدىكى سۆزىنى

تەكرارلىدىڭ : بېسىڭلا ئەلەي سەلامەت بېسىڭ - بېسىڭ

— قۇرۇپ كەتسۇن ئۇنداق دوستلۇقىمىز !

— ئۇنداق قىلما...

— مېنى تەڭلىكتە قويما ، مەن پولكوۋنىكىنىڭ ئاخىرقى بۇيى-

رۇقىنى ئىجرا قىلمىسام بولمايدۇ !...

— ئۇلۇغ تەڭرىم ، مېنى كەچۈرگىن ، مەن ئاخىرقى بۇيرۇق-

نى ئىجرا قىلمىسام بولمايدۇ !...

...

شۇ كېچە ناھايىتى شېرىن ئۇخلىدىڭ . ئەللىك يىلدىن بېرى

بۇنچىلىك شېرىن ئۇخلىغىنىڭنى ئەسلىيەلمەيتتىڭ . ئۆزۈڭنى

شۇنچىلىك بەختىيار سەزدىڭ . بۇ سېنىڭ ئەللىك يىلدىن بۇيان

ئۆزۈڭنى تۇنجى قېتىم بەختىيار سېزىشىڭ ، بەختىيار ھېسابلىشىڭ

ئىدى . سەن خىلمۇ خىل گۈللەر ئېچىلغان ، خۇش ھىدلىرى قەلب-

لەرنى مەستخۇشلايدىغان ، ئېرىقلىرىدا سۇپسۇزۇك سۇلار شىرىلداپ

ئېقىپ تۇرغان ، تۈرلۈك - تۈمەن قۇشلار خۇش زۇۋان بىلەن

سايرىشىپ تۇرغان گۈزەل بىر باغدا ئۆز بەختىڭدىن ھۇزۇرلىنىپ

ياتاتتىڭ . ياتقىنىڭ دەل ئۆزۈڭنىڭ قەلبى ئىدى .

سەن بىر بېسىپ ، ئىككى بېسىپ بېغىڭنىڭ كەينىگە ئۆتۈپ ،

يىراقلارغا نەزەر سالدىڭ . مەيىن شامال ئاپئاق ساقاللىرىڭنى تا-

راشقا ئالدىرايتتى . باھار پەيزىگە چۆمگەن بۇ قەدىمىي يېزاڭنىڭ

كۆچۈم - كۆچۈم باغلىرى كاكاكۇك ، تومۇچۇق ، سوپىسو-

پىياڭ... لارنىڭ شادىيانە كۈلكىسى ، شادىيانە تەنتەنسى بىلەن

تولغانىدى ، قەلبىڭ ئاجايىپ گۈزەل ، ئېزگۈ ، سېھىرلىك

كۈيلەر — جەننەت ساداسى بىلەن تولغانىدى !

سەن ئېگىز قاش ئۈستىگە چىقىپ ، چوپان دەرياسىنى چاقىد-

تىپ تۇرغان قۇياشقا باقتىڭ . قۇياشنىڭ ئىللىق نۇرى جەننەت

ساداسى بىلەن بىرلىشىپ ، ۋۇجۇدۇڭنى سىمابىتەك ئېرىتمەك بولات-

تى . سەن ئاخىر سىمابىتەك ئېرىپ چوپان دەرياسىغا قوشۇلۇپ

كەتتىڭ . ئىللىق قۇياش تەپتىدە ئېقىپ - ئېقىپ نۇرغا ، نۇردەك

ئېقىپ - ئېقىپ مەڭگۈلۈك باھارغا ئايلىنىپ ، سەپداشلىرىڭغا
قوشۇلۇپ كەتتىڭ ! سەپداشلىرىڭغا قوشۇلۇپ كەتتىڭ !

2003 - يىلى 21 - ئىيۇل ، قاغىلىق

پايدىلانغان ماتېرياللار :

«قاغىلىق تارىخى ماتېرىياللىرى» نىڭ 1 - ، 2 -
توپلاملىرى .

سەمەندەر (تارىخىي رومان)

ئاپتورى : مۇھەممەد ئەھمەد چوپانى
مەسئۇل مۇھەررىرى : ئەزىز تۇردى
مەسئۇل كوررېكتورى : ئايگۈل ھاشىم
مۇقاۋىسىنى لايىھىلىگۈچى : ئەكبەر سالىھ
نەشر قىلىپ تارقاتقۇچى : شىنجاڭ خەلق نەشرىياتى
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون : 0991-2827472
پوچتا نومۇرى : 830001
ساققۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
باسقۇچى : شىنجاڭ شىنخۇا باسما زاۋۇتى
فورماتى : 880×1230 مىللىمېتىر ، 1/32
باسما تاۋىقى : 12.875
قىستۇرما ۋارىقى : 3
نەشرى : 2007 - يىلى 11 - ئاي 1 - نەشرى
باسمىسى : 2007 - يىلى 11 - ئاي 1 - باسمىسى
تىراژى : 1-5000
كىتاب نومۇرى : ISBN 978-7-228-11111-4
باھاسى : 30.00 يۈەن
